

مۇقاۋىنى لايىھىلىگۈچى: غالب شاھ  
خەتتات: ئابلىكجان زۇنۇن جەۋلاننى

بۇ رومان 2003 - يىلى دېكابىردا، شىنجاڭ ئۇيغۇر ئاپتونوم رايونى تۇنجى  
نۆۋەتلىك « تەڭرىتاغ ئەدەبىيات - سەنئەت مۇكاپاتى » نىڭ « ئەسەر  
مۇكاپاتى » غا ئېرىشكەن.

ئۆتۈلگەن كىشىلەر  
ھايات شۇنىدا  
ئاي يامغۇرى  
سیراقا قالغان مۇھەببەت  
سەرسان روھ  
بەختسىز سەئىدىيە  
قاباھەت  
يەككە شىم  
مۇزلىغان يۈرەك  
دەۋر ساداسىسى



بەختسىز سەئىدىيە

شىنجاڭ ياشلار ئۆسمۈرلىرى نەشرىياتى


ئەخت تۇردى ئەسىرلىرى

# بەختسىز سەئىدىيە

شىنجاڭ ياشلار ئۆسمۈرلىرى نەشرىياتى

شىنجاڭ ياشلار ئۆسمۈرلىرى نەشرىياتى

ISBN 978-7-5371-6501-3



9 787537 165013 >

باھاسى: 33.00 يۈەن

بۇ كىتابنى — بەش ئوغۇل، ئىككى قىزنى تەربىيەلەپ، قانارغا قوشۇش  
يولدا چېسىر — جاپا چېكىن، مەھرىبان ئاتام ئۈزانە ھاجىم دالۋىز قىزىنىڭ  
پارلاق خاتىرىسىگە بەغىشلەيمەن.

مۇئەللىپ

تەخەت تۆردى ئەسەرلىرى



(تارىفى رومان)

شىنجاڭ ياشلار ئۇنىۋېرسال نەشرىياتى

مەسئۇل مۇھەررىرى : ئابلىز قېيۇم  
مەسئۇل كوررېكتورى : ئىبادەت ياسىن  
مۇقاۋىنى لايىھىلىگۈچى : غالىب شاھ

ئەخەت تۇردى ئەسەرلىرى  
**بەختسىز سەئىدىيە**  
(تارىخىي رومان)  
ئاپتورى: ئەخەت تۇردى

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى شىمالىي بېيجىڭ يولى 29 - نومۇر، پ: 830012)

ئېلخەت ساندۇقى: xjyashlar@126.com

شىنجاڭ شىنخۇا كىتابخانىسىدىن تارقىتىلدى

شىنجاڭ جىنپەن باسما چەكلىك شىركىتىدە بېسىلدى

ئۆلچىمى: 850 × 1168 م م، 32 كەسلىم، باسما تاۋىقى: 14.5

2009 - يىلى 3 - ئاي 1 - نەشرى

2013 - يىلى 3 - ئاي 3 - بېسىلمىشى

ISBN978-7-5371-6501-3

باھاسى: 33.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز



يا زغويہ نانسى بله ن بلله

1986 - ميل

## نەشرىياتىن

ئەخەت تۇردى — دەۋرىمىزدىكى ئۇيغۇر پرورچىلىقىنىڭ تەرەققىياتىغا ، گۈللەپ ياشناش ۋەزىيىتىگە مۇھىم تۆھپە قوشقان ۋەكىللىك خاراكتېردىكى داڭلىق يازغۇچىلىرىمىزنىڭ بىرى . ئۇ ئۆزىنىڭ 50 يىللىق ئەدەبىي ئىجادىيەت ھاياتىدا پرورچىلىقنىڭ ھېكايە ، پوۋېست ، رومان قاتارلىق ھەممە ساھەسىدە قەلەم تەۋرەد-تىپ ، ھەممە ساھەسىدە بىر تۈركۈم نادىر ئەسەرلەرنى يارىتىپ ، ئوقۇرمەنلەر قەلبىدە ۋە ئەدەبىيات ساھەسىدە خېلى زور تەسىر قوزغىدى .

يازغۇچى 1940 - يىلى 11 - ئاينىڭ 20 - كۈنى قەشقەر شەھىرىدە تۇغۇلغان . 1949 - يىلىدىن 1959 - يىلىغىچە باشلانغۇچ ، ئوتتۇرا مەكتەپلەردە ئوقۇغان . 1959 - يىلى شىنجاڭ ئۇنىۋېرسىتېتىنىڭ تىل - ئەدەبىيات فاكولتېتىغا ئوقۇشقا كىرگەن . 1964 - يىلى 8 - ئايدا ئوقۇش پۈتتۈرگەندىن كېيىن ئاپتونوم رايونلۇق ئەدەبىيات - سەنئەتچىلەر بىرلەشمىسىگە تەقسىم قىلىنىپ ، «تارىم» ژۇرنىلى تەھرىر بۆلۈمىدە مۇھەررىر بولۇپ ئىشلىگەن ، كېيىن ژۇرنالنىڭ مۇئاۋىن باش مۇھەررىرى بولغان . 1989 - يىلى 1 - ئايدىن باشلاپ كەسپىي يازغۇچىلىققا تەكلىپ قىلىنىپ ، 2000 - يىلى 12 - ئايدا دەم ئېلىشقا چىققۇچە شىنجاڭ يازغۇچىلار جەمئىيىتىنىڭ كەسپىي يازغۇچىسى بولغان . ئۇ ھازىر جۇڭگو يازغۇچىلار جەمئىيىتىنىڭ ئەزاسى ، جۇڭگو ئاز سانلىق مىللەت يازغۇچىلار ئىلمىي جەمئىيىتىنىڭ ھەيئەت ئەزاسى ، مەملىكەتلىك ئۇيغۇر كلاسسىك ئەدەبىياتى ۋە مۇقام ئىلمىي جەمئىيىتىنىڭ دائىمىي ھەيئەت ئەزاسى ، دۆلەتلىك

بىرىنچى دەرىجىلىك يازغۇچى ، شىنجاڭ پىداگوگىكا ئۇنىۋېرسىتېتى فىلولوگىيە ئىنستىتۇتىنىڭ پەخرىي پروفېسسورى .  
ئەخەت تۇردىنىڭ ئەدەبىي ئىجادىيەت ھاياتى 1958 - يىلى «تارىم» ژۇرنىلىدا ئېلان قىلىنغان «گۈرۈچ» ناملىق ھېكايىسى بىلەن باشلانغان . شۇنىڭدىن تارتىپ 1960 - يىللارنىڭ ئوتتۇرىدا لىرىغىچە بولغان ئارىلىقتا ئۇ «ھاياتنىڭ باشلىنىشى» ، «دەشتكە باھار كەلدى» ، «كۈرەش داۋام قىلىدۇ» ، «ئازاد زامانەمدىن ئايلىنى» ، «پىزنىڭ ئەۋلاد» قاتارلىق بىر قىسىم ھېكايىلەرنى يېزىپ ، شۇ دەۋر رېئاللىقىنى خېلى جانلىق ئەكس ئەتتۈرگەن ھەم كۆزگە كۆرۈنۈشكە باشلىغان . 1970 - يىللارنىڭ ئاخىرىدا رىدىن باشلاپ ئەخەت تۇردىنىڭ پروزا ئىجادىيىتى يېڭى بىر باسقۇچقا قەدەم قويدى . بۇ مەزگىللەردە ئۇ «يالقۇنلۇق ياش-لىق» ، «مەرھابا ، باغۋەن» ، «مەھبۇس قىزى» قاتارلىق ھېكايىلەرنى يېزىش ئاساسىدا پوۋېست ئىجادىيىتى بىلەن شۇغۇللىنىپ ، «قىيانلىق دەريا» ، «ئەلۋىدا ، كۆز يېشىم» قاتارلىق پوۋېستلارنى ئېلان قىلىپ ، بۇ جەھەتتىمۇ كۆرۈنەرلىك نەتىجىلەرگە ئېرىشتى . ئۇنىڭ پوۋېست ئىجادىيىتى ئەمەلىيەتتە ئۇنىڭ ھېكايە ئىجادىيىتىدىن رومان ئىجادىيىتىگە ئۆتۈشتىكى ئۆتكۈنچى ئىجادىيىتى بولۇپ قالدى . ئۇ 1980 - يىللارنىڭ ئاخىرىدىن باشلاپ رومان ئىجادىيىتىگە كىرىشىپ ، 1989 - يىلى تۇنجى رومانى — «ئۇنتۇلغان كىشىلەر» نى ئوقۇرمەنلەر بىلەن يۈز كۆرۈشتۈردى . بۇ رومان ئۆزىنىڭ كۆپ تەرەپلىمە قىممىتى ۋە يۇقىرى مۇۋەپپەقىيىتى بىلەن كىشىلەر ئارىسىدا ۋە ئەدەبىيات ساھەسىدە زور تەسىر قوزغىدى ، شۇنداقلا ئۇنىڭ رومان ئىجادىيىتى ئۈچۈن پۇختا ئاساس بولۇپ قالدى . شۇنىڭدىن كېيىن ئۇ ئاساسلىق كۈچىنى رومان ئىجادىيىتىگە قارىتىپ ، كەينى - كەينىدىن «ھايات شۇنداق» ، «سەرسان روھ» ، «بەختسىز سەئىددى» ، «قاباھەت» قاتارلىق رومانلارنى يېزىپ جامائەتچىلىك بىلەن

لەن يۈز كۆرۈشتۈردى . ئەگەر بىز «خەرخوش» توققۇز كۈنلۈك ماكان» ، «ئەلۋىدا ، كۆز يېشىم» ناملىق ئەسەرلەرنى ئۇنىڭ ھېكايە ۋە پوۋېست ئىجادىيىتىدىكى بىر پەلە دەپسەك ئۇنداقتا «سەرسان روھ» ، «بەختسىز سەئىدىيە» ، «قاباھەت» رومانلىرى ئۇنىڭ رومان ئىجادىيىتىدىكى نەتىجىسىگە ۋەكىللىك قىلالايدىغان نادىر ئەسەردۇر .

يازغۇچىنىڭ تۇنجى پوۋېستى «قىيانلىق دەريا» 1985 - يىلى مەملىكەتلىك 2 - نۆۋەتلىك ئاز سانلىق مىللەتلەر ئەدەبىياتىنى باھالاشتا «مۇنەۋۋەر پوۋېست» مۇكاپاتىغا ئېرىشكەندىن كېيىن ، ئۇنىڭ بىر قىسىم ھېكايىلىرى ، بولۇپمۇ «ئۇنتۇلغان كىشىلەر» ، «ھايات شۇنداق» ، «سەرسان روھ» ، «بەختسىز سەئىدىيە» قاتارلىق رومانلىرى كەينى - كەينىدىن «جۇڭگو كەتاب مۇكاپاتى» ، «تۇلپار ئەدەبىيات مۇكاپاتى» ، «تەڭرىتاغ ئەدەبىيات - سەنئەت مۇكاپاتى» ... قاتارلىق مەملىكەت ۋە ئاپتونوم رايون دەرىجىلىك مۇكاپاتلارغا ئېرىشىپ زور شەرەپ قۇچتى . ئۇنىڭ بىر تۈركۈم ھېكايە - پوۋېستلىرى خەنزۇچىغا تەرجىمە قىلىنغاندىن سىرت ، «سىناق مەيدانىدىكى لەتىپە» ، «خەير - خوش ، توققۇز كۈنلۈك ماكان» قاتارلىق نادىر ھېكايىلىرى چەت ئەل تىلىغا تەرجىمە قىلىنىپ ، «چەت ئەل يازغۇچىلىرىنىڭ ھېكايىلىرى» ناملىق توپلام بىلەن «پەرۋاز» ناملىق مەجمۇئەلەردە ئېلان قىلىندى .

بۇ قېتىم نەشرىياتىمىز دۆلەت قۇرۇلغانلىقىنىڭ 60 يىللىق قىمغا سوۋغا قىلىش ۋە ئەخەت تۇردى ئىجادىيىتىنىڭ 50 يىللىقىدىكى خاتىرىلەش يۈزىسىدىن يازغۇچىنىڭ بارلىق ئەسەرلىرىنى 10 توم قىلىپ نەشر قىلدۇق . بىز ھۆرمەتلىك ئوقۇرمەنلەرگە سۆز - خان بۇ 10 توملۇق ئەسەر يازغۇچى ئەخەت تۇردىنىڭ تارىخ ۋە رېئاللىق ھەققىدىكى 50 يىلدىن بۇيانقى جاپالىق ئىزدىنىشلىرى - خىڭ مەھسۇلى . ئۇ ئۆزىنىڭ پۈتۈن ئىجادىيىتىدە كىشىلەرنىڭ



ئىجتىمائىي رېئاللىق بىلەن بولغان ئوخشاشمىغان مۇناسىۋەت - ئالاقىلىرىنى ، جۈملىدىن ئۇلارنىڭ باي ۋە مۇرەككەپ روھىي دۇنياسىنى تىپىك ۋە ماھىيەتلىك بولغان تۇرمۇش كۆرۈنۈشلىرى ئىچىدە ئوبرازلىق يارىتىشتەك ئىجادىيەت ئالاھىدىلىكىنى گەۋدە- لەندۈرۈپ ، ئۆزىگە خاس بەدىئىي ئۇسلۇب ياراتقان . ئۇ تەسۋىرلە- گەن پېرسوناژلارنىڭ كۆپىنچىسىدە زامانداشلىرىمىزنىڭ مەنىۋى قىياپەتلىرى تەبئىي ۋە ئېنىق ئېچىپ بېرىلىپ ، ئۇيغۇر خەلقىدە- نىڭ تىپىك مىللىي خاراكتېرى خېلى روشەن ئەكس ئەتكەن . بۇ خىل تىپىك خاراكتېر يازغۇچىنىڭ ئىدىيىۋى ھېسسىياتى ، جەمئىيەت ۋە تۇرمۇش ھەققىدىكى ئالاھىدە كۆزقاراشلىرى ، شۇ- نىڭدەك ئۆزگىچە ئىجادىيەت ئۇسۇلى ئارقىلىق سەنئەت يۈكسەك- لىكىگە كۆتۈرۈلگەن . شۇڭا ئۇ كىشىلەرگە ئۆزگىچە بىر خىل ئېستېتىكىلىق زوق بېغىشلايدۇ ، كىشىنى ھايات گۈزەللىكىدىن ، شۇنداقلا تەبىئەت گۈزەللىكىدىن سۆيۈندۈرىدۇ .

قىسقىسى ، ئەخەت تۇردى دەۋر قىياپىتىنى ئىجابىي ۋە سەل- بىي ياقىتىن يورۇتقان ، تۇرمۇش پۇرىقى كۈچلۈك ، زىددىيەت- توقۇنۇشلىرى كەسكىن ، پېرسوناژلىرى ئۆزىگە خاس خاراكتېرگە ئىگە ، تىلى تاتلىق بىر تۈركۈم مۇنەۋۋەر ئەسەرلىرى بىلەن يېڭى دەۋر ئۇيغۇر ئەدەبىياتىغا ، جۈملىدىن ئۇنىڭ رومانچىلىق ساھەسىدە- گە مۇناسىپ تۆھپىلەرنى قوشقان تۆھپىكار يازغۇچىدۇر .

بىز ئاخىرىدا ، ھۆرمەتلىك ئەدەبىياتچى تېنىگە سالامەتلىك ، قەلىمىگە تېخىمۇ زور بەرىكەت تىلەيمىز !

2009 - يىلى ، مارت .

## سۆز بېشى

يىراق ئۆتمۈشتىكى ئەجدادلار ئىزىنى ئىزدەپ يۈرۈپ، بۇ سەۋدە يولغا كىرىپ قالدىم. نۇرغۇنلىغان ئەگم - دوقالار بىلەن سىرلىق قىستاڭلاردىن ھاسىل بولغان بۇ يول ئاخىر مېنى ئەجدادلىرىمىزنىڭ 17 - ئەسىردىكى ھەسرەت - نادامەتلىك دەۋرىگە باشلاپ كەلدى.

سەلتەنەت مەھكۇملۇق بىلەن، مەرىپەت نادانلىق بىلەن، يورۇقلۇق جاھالەت بىلەن ئالماشقان بۇ دەۋر ھەقىقەتەنمۇ خەلقىمىز ھاياتىدىكى بىر پاجىئە ئىدى.

ۋەھالەنكى، خەلقىمىزنىڭ ئۆتمۈشى، مەيلى ئۇ قانچىلىك پاجىئەلىك بولسۇن بىز ئۈچۈن بەربىر ئەزىز ھەم مۇقەددەس بولۇپ قېلىۋېرىدۇ. چۈنكى، بۇ ئۆتمۈش يالغۇز پاجىئە ۋە قارا كۈند-لەردىنلا ئىبارەت ئەمەس، بەلكى يەنە قاراڭغۇ زۇلمەتنى ئۆز شولىسى بىلەن يورۇتماقچى بولغان نۇرغۇن مەشئەلچى، چىراغچىلارنىڭ تارىخ قاتلاملىرىغا سىڭىپ كەتكەن بۈيۈك ئىختىراىرى، كۈرەشلىرى ۋە نۇرى بىلەن چاقنىغان يورۇق كۈنلىرىدىنمۇ ئىبارەتتۇر!

ئىشەنچ بىلەن يولغا چىقتىم، يولۇمنى ئەنە شۇ نۇرلار يورۇتتى، كۆز ئالدىمدا ئەنە شۇ ئۆلمەس سېيمالار گەۋدىلىنىپ، ماڭا ئىلھام ۋە مەدەت بېرىپ تۇردى.



## مۇندەرىجە


### بىرىنچى قىسىم زەرەپشاننىڭ كۆز يېشى

- بىرىنچى باب قىسقا ھاياتتىكى ئۇزۇن بىر كېچە ..... 3  
 ئىككىنچى باب قارا بوران چاڭ - توزانلىرى ..... 21  
 ئۈچىنچى باب جاھىل قورغان ..... 34  
 تۆتىنچى باب باسقۇن ..... 70  
 بەشىنچى باب شىرقىراپ چۈشۈۋاتقان قان ئاۋازى ..... 84  
 ئالتىنچى باب كۆيگەن جاھان ..... 102  
 يەتتىنچى باب ئالتۇن تەخت ئۈستىدىكى بىردەملىك  
 ئاچچىق خىيال ..... 144  
 سەككىزىنچى باب ۋاباغا ئوخشايدىغان ئادەم ..... 166  
 توققۇزىنچى باب بىر نەچچە سەھىپىلىك ئەسلىمە ..... 185  
 ئونىنچى باب مېھرى ئىسسىق يۈزۈن كىشى ..... 209

### ئىككىنچى قىسىم قارغىشقا تولغان ئالەم


- بىرىنچى باب ئوت ۋە ئوقيا ..... 227  
 ئىككىنچى باب نىكاھ ۋە سەلتەنەت ..... 247  
 ئۈچىنچى باب قانغا بويالغان يىگىرمە بىرىنچى  
 جۈمە ..... 280

- 309..... تۆتىنچى باب شانلىق قەبرە
- 331..... بەشىنچى باب سەرمازار ھاشىرى
- 345..... ئالتىنچى باب چۆلدىكى يالغۇز كەپە
- 365..... يەتتىنچى باب ئەۋلىيانى چۆچۈتكەن خەۋەر
- 377..... سەككىزىنچى باب دىيانەت تەزكىرىسى
- 404..... توققۇزىنچى باب ئۇزۇن چۈش
- 431..... ئونىنچى باب ئۆلۈمسىز ھالاكەت
- ئەسەردىكى مۇھىم تارىخىي شەخسلەرنىڭ قىسقىچە
- 440..... بايانى



## بىرىنچى قىسىم

### زەرەپشاننىڭ كۆز يېشى





## بىرىنچى باب

### قىسقا ھاياتتىكى ئۇزۇن بىر كېچە

#### 1

مىلادىيە 1678 - يىلى گۈزەل قەشقەرىيىنىڭ كەڭ ۋە تىنچ زېمىنى ۋەھىمە باستى. بىر يۈز ئاتمىشى تۆت يىل ھۆكۈم سۈرگەن بۈيۈك سەئىدىيە خانىدانلىقىنىڭ سەلتەنىنى كۈلپەت ئىچىدە قالدى!

خىرە ئايدىڭ كېچە، ئەل ئۇيقۇغا چۆمگەن خامۇش بىر پەيتتە، قارا قۇرۇم تاغلىرى تەرەپتىن كەلگەن دەرۋىش سىياقىدىكى بىر ئادەم شەھەرنىڭ تۆۋەن تەرىپىدىكى خانىقا دەرۋازىسىدىن قەلئە ئىچىگە كىرىپ كەلدى. ئۇ ئىككى كۈندىن بېرى كېچە - كۈندۈز جېدەللەپ مېڭىپ، مانا ئەمدى مەنزىلگە يەتكەنىدى. شۇڭا، يول بويىدىكى كۆل بېشىدا توختاپ چوڭقۇر بىر نەپەس ئالدى، ئاندىن بىر قولى بىلەن كۆلنى ئىھاتە قىلغان ياغاچ سالاسۇنغا ئېسىلىپ تۇرۇپ، ئاي نۇرىدا سۇس جىلۋىلىنىپ تۇرغان تىنىق سۇدىن بىر نەچچە ئوچۇم ئىجتى. مۇزدەك تاتلىق سۇ ئۇنىڭ گەز باغلىغان لەۋلىرىنى نەملەپ ھارغىنلىق باسقان يۈرىكىنى ياشارتىپ قويغاندەك بولدى. ئۇ تەشۋالىقنى قاندۇرۇپ ئورنىدىن تۇردى. شۇ چاغدا قارامتۇل بۇلۇتلار ئارىسىدىن شۇڭغۇپ چىققان ئاي شەھەرنى ۋاللىدە يورۇتۇۋەتتى. تىمتاسلىققا چۆمگەن شەھەر ئەمدى ئۇنىڭ كۆزىگە باشقىچە سۈرلۈك ۋە ھەيۋەتلىك كۆرۈنۈشكە باشلىدى. ئۇنىڭ بۇ يەردىن ئايرىلغىنىغا يەتتە يىل بولغا. نىدى. قاتمۇقات تاغلار ئارىسىدا ئۆتكەن يەتتە يىل ئۇنىڭ جىسمى



بىلەن روھىدا قانداق روشەن ئۆزگىرىشلەرنى قىلغان بولسا، بۇ شەھەردىمۇ شۇنداق زور ئۆزگىرىشلەرنى قىلغانىدى. ئۇنىڭ بېشى ئۈستىدە خۇددى دېۋىيەلەپ تۇرغان دېۋىدەك كۆرۈنگەن ماۋۇ سېپىلمۇ بۇرۇنقىدىن ئېگىز ۋە مۇستەھكەم ئىدى. ئۇ سېپىلغا قاراۋېرىپ توساتەتەن يۈرىكى سىقىلغاندەك بولدى. تاغ ئارىسىدا ئەركىن - ئازادە يايلاپ يۈرگەن بۇ ئادەم ئۈچۈن بۇ يەر بەئەينى تار قەپەسدەك بىلىنىپ، ئۆزىنى غەلىتە بىر سېزىم ئىچىدە ھېس قىلىپ قالدى.

ئۇنىڭ خىيالى بىر جېسە كىچىنىڭ يېقىنلا يەردە تۇرغان تاقىلىدىقى بىلەن «ئەل ئامان! ...» دەپ ۋارقىرىغان ئاۋازىدىن بۆلۈندى. ئۇ كۆل بويىدا قويغان بوغۇچلۇق خالتىسىنى ئېلىپ، يولنى داۋام قىلدى. شەھەر يوللىرى، مەھەللىلەر ئۇنىڭغا تونۇش ئىدى. ئۇ غەدىگەر-لىكتىن ئۆتۈپ، چارسۇغا كەلدى. ئۇ يەردىن يەنە بىر گۈللىۈك دوقمۇشنى ئايلىنىپ، شەھەندىكى مەھەللىسىدىكى قوش قاناتلىق يوغان بىر دەرۋازىنىڭ ئالدىدا توختىدى ۋە ئىشىكىنىڭ قۇببىلىك قۇيما ھالقىدىنى سىنى يەڭگىل قاتتى. ھالقا ئۈچىنچى قېتىم ئۇرۇلغاندا ئىچكىرىدىن بىر ئەر كىشىنىڭ «كىم بۇ؟» دېگەن ئاۋازى بىلەن شىپىرلاپ ماڭغان ئاياغ تىۋىشى ئاڭلاندى.

— مەن ...

— مەن دېگەن كىم؟

كۆپ ئۆتمەي ئىشىكىنىڭ زەنجىر تاقاقللىرى شىرىقلاپ چۆشۈپ، بىر قاندى يېرىم ئېچىلدى ۋە يىگىرمە ياشتىن ھالقىغان، كەڭ كۆكرەكلىك، قاپلان باش بىر يىگىتنىڭ گەۋدىسى غۇۋا كۆرۈندى. — ئىسەن سوپىم، خۇداغا شۇكرى، ئۆزلىرى بار ئىكەنلا! — دېدى يولۇچى مۇلايىم ئاۋازدا.

— سىلى، ئۆزلىرى ... — ئۆي ئىگىسى يىگىت قولىدىكى قارا چىراغنى ئېگىزىرەك كۆتۈرۈپ، يولۇچىنىڭ چىرايىغا سەپىلىپ قارىدى ۋە بىردىنلا ھاياجانلىنىپ تۈۋلىۋەتتى، — دەرۋىش خوجا، بۇ راست سىلىمۇ ...

يىگىتنىڭ ئەسلىدىكى ئوتلۇق كۆزلىرى تېخىمۇ نۇرلىنىپ كەتتى.

— مەن شۇ... ئەسەن سوپىم، دەرۋىش خوجا... —

يىگىت ئۆز - ئۆزىگە ئىشەنمەي قالدى. ئۈستىگە جۈلدۈر چاپان بېشىغا پىلتىلىرى تۈزۈپ، مازلىرى چىقىپ قالغان ئەسكى تەقىيە كىيگەن بۇ ئادەم ئۆز ۋاقتىدا بۇ دىياردا نامى چىققان دەرۋىش خوجا ئىدى.

ئۇلار بىر - بىرىنى يېتىلىشىپ دەسلەپ ھويلىغا، ئاندىن كايىۋانلىق مېھمانخانىغا كىردى. مېھمانخانا كەڭ ۋە ئازادە ئىدى. ئۇدۇلدىكى مېھرابنىڭ ئىككى تەرىپىگە گەجىدىن قاپارتما نەقىشلەر ئويۇلۇپ، ئۈستى زەڭگەر سىرلانغانىدى. تورۇستىكى جەگە، لىملار غىمۇ ناھايىتى نەپىس، چىرايلىق نەقىشلەر ئويۇلغانىدى. تامدىكى ئويۇقلاردا بولسا، ھەر خىل كىتاب ۋە چىنە - قاچىلار رەت - رېتى بىلەن تىزىلىپ تۇراتتى. ئىشقىلىپ، ھويلا ۋە ئۆينىڭ بېزىلىشى، سەرەمجانلىشىشى ئۆي ئىگىسىنىڭ پەزىلىتى ۋە ھۈنەرگە كامىللىقىدىن بېشارەت بېرىپ تۇراتتى.

مېھمانخانىغا چىراغ يېقىلدى، ئۆي ئىچى ئاپئاق يورۇدى، شۇ چاغدا ئۆي ئىگىسى يىگىت مېھمانغا ئالاھىدە قىزىقىش بىلەن قايتىدىن سەپسالدى.

ئۇ ئېگىز بوي، قارىمۇتۇق يۈزىدە پىچاقنىڭ ئىزى بار، ئوتتۇز بەش ياشلاردىكى بەستىلىك ئادەم ئىدى. ئۇ پۇتىغا تاغلىقلاردەك چورۇق كىيىپ، ئەسكى چاپىنىنىڭ ئۈستىدىن كەڭ كاشا باغلىۋالغانىدى. چورۇقنىڭ قونچىدا كۈمۈش تولتىلىق يېڭىسار پىچىقى تومپىيىپ تۇراتتى. ئۇنىڭ دۈڭىلەك، قاپقارا كۆزلىرى بوغما يىلاننىڭ كۆزىدەك سۈرلۈك ئىدى. ئۇنىڭ يۈز تېرىلىرى تاغ شامىلىدا قارىداپ يىرىك. لىشىپ بەئەينى ئېكەكتەك تىلىم - تىلىم يېرىلىپ كەتكەنىدى. بېشىدىكى كونا تەقىيىسى ئاستىدىن چىقىپ تۇرغان پاخماق چاچلىرى بىلەن چۆپۈرلىشىپ كەتكەن گىجىك ساقاللىرى ئۇنى تېخىمۇ سۈرلۈك ۋە بەتبەشىرە قىلىۋەتكەنىدى. پەقەت قىزىللىق تېمپ تۇرغان

تېپىز لەۋلىرى بىلەن ئاپئاق چىشلىرىلا ئادەمگە ئاز - تولا يېقىملىق كۆرۈنەتتى.

مېھمان جايلىشىپ ئولتۇرۇۋالغاندىن كېيىن، كۈسۈر - كۈسۈر ئايەت ئوقۇپ تېزلا دۇئا قىلدى، تۇرقىدىن بىر ئىشقا ئالدىراۋاتقانلىقى ۋە ھاياجانلىنىۋاتقانلىقى چىقىپ تۇراتتى.

— يۈنۈس ئاكام كۆرۈنمەيدىغۇ؟ - دېدى مېھمان دۇئادىن كېيىن، - ئۇخلاپ قالدىمۇ - يا؟

— يوقسۇ، دادام قەشقەرگە كەتكەن، - دېدى ئۆي ئىگىسى يىگىت داستىخان سېلىۋېتىپ، - ئۇ يەردە كاتتا بىر مەدرىسە قۇرۇلۇشى بار ئىكەن، شۇنىڭغا چاقىرتىپ كەتكەن.

دەرۋەقە، يىگىتنىڭ دادىسى يۈنۈس خۇن پىراق - يېقىندا نامى چىققان ئۇستا تامچى ھەم نەققاش ئىدى. ئۇ گۈللۈك خىش ۋە رەڭلىك كاھىشلارغا قۇرئان ئايەتلىرىنى، ئىمارەتنىڭ ياسىلىش تارىخىنى شۇنداق نەپىس ۋە چىرايلىك يازالايتتى، مەسچىتنىڭ گۈمبەزلىرىگە، ئىمارەتنىڭ جەگە - لىملىرىغا ئاجايىپ گۈزەل نەقىشلەرنى ئويالايتتى. شۇڭا، بۇنىڭدىن ئىككى ئاي بۇرۇن ئۇنى قەشقەردىكى چوڭ بىر مەدرىسە قۇرۇلۇشى ئۈچۈن چاقىرتىپ كەتكەنىدى.

— نەدە بولسا سالامەت بولسۇن، - دېدى مېھمان ناۋات سېلىنغان چايىنى ئوتلاپ تۇرۇپ، - مانا ئۆزلىرىمۇ ئوبدان تۇرۇپلا ئىسەن سويىم، بىز بولساق تاغ ئىچىدە يۈرۈپ تۈگىشىپ كەتتۇق...

«ئىسەن سويىم» دەپ ئاتىلىۋاتقان بۇ يىگىت قارىماققا بۇقىدەك بەستىلىك، پالۋان قامەت ئىدى. كۆزلىرىدىنمۇ بىر خىل جاسارەت ۋە ھۆكۈمرانلىق نۇرى چاقىناپ تۇراتتى. شۇڭا، تەڭتۇشلىرى بىلەن ئەتراپتىكى كىشىلەر ئۇنى ئالاھىدە سۈپەت بىلەن «ئىسەن بۇقا» دەپ ئاتايتتى. بۇ لەقەم ئاستا - ئاستا ئۇنىڭ ئۆزىگىمۇ سىڭىپ يارىشىپ قالغانىدى.

— خوش، نەچچە يىلدىن بېرى ئۆزلىرىنى نەدىن سورايمىز، دەرۋىش خوجا؟ - دېدى ئىسەن بۇقا چاي ئىچكەچ ئولتۇرۇپ، - ئۆزلىرىنى

يەتتە يىل يوقىتىپ قويدۇق، بۇ بەكمۇ ئۇزۇن جۇدالىق بولدى...  
— شۇنداق، يەتتە يىل!... — ئېغىر ئۇھسىنىپ قويدى دەرۋىش.  
خوجا، — بۇ جۇدالىق ماڭمۇ بەك ئېغىر كەلدى، لېكىن ھەر بىرلىرىنى  
بىر كۈنمۇ ئېسىمدىن چىقارغىنىم يوق. بىر — ئۇستازىمىزدىن ئايرىلغان  
ئاشۇ قارا كۈندىن ئېتىبارەن بۇ يۇرتلارنى ئۆزۈمگە ھارام بىلىپ،  
قاراقۇرۇم تاغلىرى ئارىسىغا كىرىپ كەتتىم. ئۇ يەردىكى «بۇرقۇم»،  
«چىراغلىق ئەۋلىيا» مازارلىرى ماڭا خىلۋەت ماكان بولدى. بىر —  
ئىككى يىل يوشۇرۇنۇپ، خانلىقنىڭ ئىت — كۈچۈكلىرىدىن ئاگاھ  
بولدۇم، كېيىن شەيخلىك قىلدىم. ئۆز يۇرتۇمنى، ئاتا — ئانىمىمۇ  
ئىككى قېتىملا يوقلىيالىدىم...

دەرۋىش خوجا بىر پەس جىم بولدى، ئەلەمدىن قىسىلغان كۆزلى-  
رىنى لوقىراپ كۆيۈۋاتقان چىراغقا تىكتى، ئوت شولسى ئۇنىڭ  
كۆزلىرىدە چاقناپ تېخىمۇ سۈرلۈك تۇس ئالدى، ئىسەن بۇقا قولدىكى  
تۇچ قىسقۇچ بىلەن چىراغنى پەرلەپ قويدى.

— يامان چۈش شەيتان تەرەپتىن كېلىدۇ، ياخشى چۈش خۇدا  
تەرەپتىن، — دېدى دەرۋىش خوجا چىراغقا تىككەن كۆزىنى بىردىنلا  
ئىسەن بۇقنىڭ نەمە جىۋىلۈك چىرايىغا يۆتكەپ، — مەن يېقىندا بىر  
چۈش كۆرگەندىم، بۇ چۈش ھەقىقەتەنمۇ خۇدا تەرەپتىن كەلگەن  
ئېسىل چۈش بولدى...

بۇ گەپلەرنى قىلىۋاتقاندا، دەرۋىش خوجىنىڭ كۆڭلىدە بىر خىل  
خۇشلۇق پەيدا بولدى. ئۇنىڭ كەيپىياتىدىكى تۇيۇقسىز ئۆزگىرىش  
ئىسەن بۇقنى تېخىمۇ قىزىقتۇردى.

— قانداق چۈش، بىزمۇ ئاڭلاپ باقايلى، — دېدى ئۇ ھەمراھىغا  
يېقىنراق سىلجىپ.

دەرۋىش خوجا ئاغزىدىكى لوقىمنى چايناپ يۇتۇۋېتىپ، ئالدىرىماي  
سۆزلەشكە باشلىدى:

— بىر كۈنى چۈشۈمدە بىر ۋەقە زاھىر بولدى: ئالدىمدا بىر شام  
يېنىقلىق تۇراتتى، شامنىڭ روشەنلىكى تېخىمۇ كۈچىيىپ، ئاۋۋال

قۇياشقا، ئاندىن ئون تۆت كۈنلۈك تولۇن ئايغا ئۆزگەردى... شۇ چاغدا ئۇيقۇدىن بىدار بولدۇم، ئاندىن ئۇزاق ئويلاپ چۈشۈمگە مۇنداق تەبىر بەردىم: شامنىڭ روشەنلىكى ماڭا ئىلىم ھالىنىڭ ھاسىل بولغانلىقىنىڭ، ئالدىمدىكى قۇياش ئىلىم ھالغا مۇيەسسەر بولغانلىقىمنىڭ، ئون تۆت كۈنلۈك تولۇن ئايىنى كۆرگەنلىكىم پىرىمنى كۆرگەنلىكىمنىڭ دەلىلدۇر... راست دېگەندەك، ئۈچ كۈندىن كېيىن پىرىمدىن كەلگەن خەتنى تاپشۇرۇپ ئېلىپ، ئاللاننىڭ بۇ بېشارەتلىك كارامىتىگە تەھسىن ئوقۇدۇم!...

دەرۋېش خوجا قىن - قىنىغا پاتىمغان ھاياجان ۋە خۇشاللىق ئىچىدە شۇ گەپلەرنى قىلىۋېتىپ، جەندىسىنىڭ قويۇن يانچۇقىدىن كەشىم قەغەزىگە يېزىلغان بىر پارچە خەتنى ئالدى.

— مانا بۇنى كۆرۈپ باقسىلا، — دېدى ئۇ خەتنى ئىسەن بۇقىغا ئۆزىتىپ، — بۇنىڭدا سىلگە تەئەللۇق گەپلەرمۇ بار. بۇ خەت بىزگە پىرىمىزنىڭ ئاۋازىنى، ھىدىنى، ئىشەنچىنى يەتكۈزدى!

ئىسەن بۇقا خەتنى ئېلىپ ئاۋايلاپ ئاچتى ۋە چىراغ يورۇقىغا يېقىن تۇتۇپ ئوقۇشقا باشلىدى:

«... ئەي مېنىڭ ئىخلاسمەن مۇرىتلىرىم، ئاگاھ بولۇڭلاركى، ئاللاتائالا مېنى تامامى موغۇلىستان خەلقىگە ئۇلۇغ خاقان قىلىپ تەيىنلەشنى ئىرادە قىلدى... چۈنكى، مەن كېيىنكى يەتتە يىل ئىچىدە ئاللاننىڭ ئىشقى يولىدا كۆپ مۆجىزىلەرنى كۆرسەتتىم...»

ئاللاتائالا بىزگە نۇسرەت ئاتا قىلغانىكەن، ئەمدى ھېچكىم بىزنى خار قىلالمايدۇ، مانا بىز ئىسلامغا ۋە كىلىك قىلىمىز، ئىسلامنىڭ ئۆرنىكىمىز. مۇسۇلمانلار مۇسۇلمانچىلىقتا بىزنى ئۆلگە قىلىشى، بىزگە ئەگىشىشى ۋە بىزنى ھىمايە قىلىشى كېرەك، ئەمدى بۇ قەشقەرىيە ھۇدۇدى<sup>①</sup> خوجىلار باغچىسىدۇر!...

ئەي غاپىل مۇخلىسلىرىم: ئەمدى بىزنىڭ ئېغىر ئۇيقۇدىن ئويغىدۇر.

① ھۇدۇدى — تەۋەسى، كەڭ زېمىن.

نىپ، دۇنياغا ۋىجدانىي كۆزىمىز بىلەن قارايدىغان پەيت كەلدى! ئۆز  
 ۋاقتىدا خاندانلىقنىڭ ئېغىر پالتىسى ھاياتلىق دەرىخىمىزنىڭ يىلتىزىغا  
 تەگكەندى، بىزنىڭ مۇرىت - مۇخلىسلىرىمىز تەرىقەت دۇنياسىغا  
 كەلگەن ئۆلۈم تەھدىتى سەۋەبىدىن ئۆزلىرىنى دالدىغا ئېلىشقانىدى.  
 ئەمدى يەنە ئۆزىمىزنى ئاشكارىلاش پەيتى كەلدى. بىزنىڭ يولىمىز  
 بىزنىڭ، مەسلىكىمىزنىڭ بەرھەقلىقىنى قوغداشتىن ئىبارەت بۇ ئېغىر  
 مەسئۇلىيەت بىزنىڭ زىممىمىزگە چۈشتى. مەن سىلەرنىڭ بۇ مەسئۇ-  
 لىيەتنى تولۇق ئادا قىلالايدىغانلىقىڭلارغا ئىشىنىمەن! ... ئەمدى  
 ئۇخلاپ ياتماي ئويغىنىڭلار، پۇرسەت غەنىمەتتۇر. چۈنكى، پۇرسەت  
 ئۆتكۈر شەمشەردۇر، شەمشەرنى ئىشلەتسەڭ پايدا ئالسىن، ئىشلەت-  
 مەسەڭ دات باسدۇ! ھازىر مېنىڭ ئاتۇش ۋە قەشقەردىكى مۇرىت -  
 مۇخلىسلىرىم غەپلەت ئۇيقۇسىدىن ئويغىنىپ، بەئەينى شىر -  
 يولۋاسلاردەك شىجائەت بىلەن جەڭگە ئاتلاندى، ھازىر قەشقەر بىزنىڭ  
 ئىلكىمىزگە ئۆتتى، بىزنىڭ قوشۇنىمىز ئاللاننىڭ قۇدرىتى بىلەن كۆتۈ-  
 رۈلگەن قارا بوراندەك، جىمى غەلدە - غەشلەرنى سۇپۇرۇپ ماڭماقتا.  
 بىزنىڭ ئەمدىكى مەزىلگاھىمىز ياركەنت بولىدۇ. ھېلىقى موغۇل  
 بەچچىسى ئىسمائىل خان ئۇ يەردە يوشۇرۇنۇپ ياتماقتا. مېنىڭ شىر  
 يۈرەك ئوغلانلىرىم دەرۋىش خوجا، ئىسەن سوپىم، سىلەر ئۇنىڭ يۈر-  
 كىگە كىرىۋېلىپ، ئۇنىڭغا بىردەممۇ ئاراملىق بەرمەڭلار. ئەزەلدىن  
 قورغاننى ئىچىدىن ئېلىش ئوڭاي! ئاللا بىزگە مەدەت بەردى، ھەزرىتى  
 پىرىڭلار ئاپاق خوجا ھەمىشە سىلەر بىلەن بىللە، سىلەرگە يار -  
 مەدەتكار! جاننى ئايىماڭلار، ئۆلسەڭلار شېھىت، قالساڭلار غازىي.  
 جىھاد غازاتىنىڭ مەرتىۋىسى ناھايىتى ئۈستۈندۇر! ...  
 نېسىۋە ھەممىگە باراۋەر بېرىلىدۇ، ئەمما ھەر كىم قۇربى يەتكۈچە  
 ئالىدۇ. مەن سىلەردەك سادىق مۇخلىسلىرىمىزنىڭ يېڭى سەلتەنىمىز  
 ئۈچۈن نۇرغۇن نېسىۋە ئالالايدىغانلىقىڭلارغا ئىشىنىمەن. خۇدا نېسىپ  
 قىلسا، پات ئارىدا ئاستانە باغچىسىدا ئۇچرىشىپ، زەپەر شارابىنى بىللە  
 ئېتىشىمىز! ...



نامە پۈتۈلدى ھىجرىيە 1066، زۇلقەئدەنىڭ يەتتىسى. ھىدايتۇللا  
ئىشان — ئاپاق خوجا (مۆھۈر)»

ئىسەن بۇقا خەتنى ئوقۇپ بولدى، خەتتىن ئۇنىڭ كۆڭلى كۆتۈ-  
رۈلدى، روھى ئۇرغىدى، ئىچكى دۇنياسى گويا باھار پەسلىدىكى  
چۇغلۇق تاڭدەك ئىللىق، يوپپورۇق بولۇپ قالدى. چۈنكى ئۇ، يەتتە  
يىلدىن بېرى مانا شۇ «ئاپاق خوجا» دەپ ئاتالغان پىر — ئۇستازنى  
قايتا كۆرۈشنى ئويلاپ، ئەسلەپ سېغىنىپ كەلگەنىدى. شۇ تاپتا بۇ  
خەت بۇ ئىككى مۇرىت — مۇخلىس ئۈچۈن گويا قۇملۇق چۆلدە  
كېتىۋاتقان كارۋاننىڭ تەشنا بولدىغىنى بۇلاق سۈيى بولغىنىغا  
ئوخشاش، ئۇلارنىڭ ئۇزۇن يىللىق سېغىنىش ئوتىنى باسقان ۋىسال  
شەرىپىدەك تۇيۇلغانىدى. شۇنىڭ ئۈچۈنمىكىن، بۇ ئىككىسىنىڭ،  
بولۇپمۇ دەرۋىش خوجىنىڭ كۆزلىرى خوجايىنلىق، ھۆكۈمرانلىق ۋە  
يەنە قانداقتۇر تەمەننا كۈلكىسى بىلەن جىلمىيىپ تۇراتتى.

— شۇنچە يىللار ئۆتكەن بولسىمۇ، — دېدى ئۇ ئاخىر يۈرىكىدىكى  
ھاياجاننى باسالماي، — ھەزرىتى ئىشانەمنىڭ نۇرلۇق چىرايى كۆز  
ئالدىمدىن كەتمىگەنىدى، مۇبارەك دىدارىنىڭ لەززىتى ھەمىشە دىلىمدا  
ساقلاندى.

— شۇنداق، ھەممىمىز ئۇنى بەك سېغىندۇق، — دېدى ئىسەن بۇقا  
ئۇنى قۇۋۋەتلەپ، — ئۇنىڭ خۇش نەپەس ئاۋازىنى، سىر — ھېكمەتكە  
تولغان سۆزلىرىنى ئاڭلىغۇمىز كەلدى، — ئۇ بىر ئاز تۇرۇۋېلىپ، بىر  
نەرسە ئېسىگە كەلگەندەك دەرۋىش خوجىدىن سورىدى، — ھە،  
راست، ھەزرىتى پىرىم خېتىدە ئۆزىنى «ئاپاق خوجا» دەپ ئاتايتتۇ،  
بۇنىڭ قانداق نام ئىكەنلىكىنى ئۇقلىمۇ؟

دەرۋىش خوجا بىلەرمەنلىك بىلەن جاۋاب بەردى :

— ئوقتۇم، خەتنى ئېلىپ كەلگەن موللا دادالاق سوپىمىنىڭ ئېيتىد-  
شىچە، پىرىمىزغا بۇ نامنى ئاللا بېرىپتۇ. «ئاپاق» دېگەن سۆز ئەرەب  
تىلىدىكى «يورۇتقۇچى» دېگەن گەپ ئىكەن. دېمىسىمۇ، ئەۋلادى  
پەيغەمبەر خوجام ئاللانىڭ ئەمرى بىلەن مۆمىنلەرگە پىر — ئۇستاز

بولۇش ئۈچۈن كەلگەن كەشپۇكارامەتلىك ئەۋلىيا. ئالائىللا بۇ ئۇلۇغ زاتقا ئىككى ئالەملىك زېرەك، دانالىق خىسلىتىنى ئاتا قىلغان، پۈتۈن ئالەمنىڭ سىر - ھېكمەتلىرىگە مۇئەككەل قىلغان بۇ زات بىر دۇنيا بىلەن ئاسمان - زېمىننى زىلزىلىگە سالالايدۇ، بىر قارغىش بىلەن ئادەمنى جىن - ئالۋاستىغا سۈرتى مۇبەددەل قىلىپ تاشلايدۇ، شۇڭا يەتتە يىل بۇرۇن ئۆزى يەكلەنگەن، سىقىپ چىقىرىلغان زېمىنغا مانا ئەمدى خاقان بولۇپ سەلتەنەت سۈرۈشكە كەلگەن گەپ...

ياشلىقىدىن پىر - ئۇستازغا ئەگىشىپ، ئۇنىڭدىن تەرىقەت ئەقدىمىچىلىكى بىلەن قارىغۇلارچە بويسۇنۇشنى ئۆگىنىپ قالماي، بەلكى يەنە ۋائىزلىق بىلەن قارىسىغا سۆزلەشنىمۇ يەتكۈچە ئۆگەنگەن دەرۋىش خوجا ئۆز پىرى توغرىسىدا گەپ بولغاندا، ئەنە شۇنداق چىرايلىك تىل - ئىبارىلەر بىلەن كۆپتۈرۈپ، ئۇلۇغلاپ سۆزلەشكە ئادەتلىنىپ كەتكەنىدى. خۇددى ئۆزى ئەينى ۋاقىتتا، ئەنە شۇنداق ئەسەبىي ئۇلۇغلاشلارنىڭ تەسىرىدە، ئاپاق خوجىغا سادىق مۇرىت بولۇپ كەتكەنگە ئوخشاش كېيىنكى كۈنلەردە نۇرغۇن نادان، كۆڭلى ئاق، باغرى يۇمشاق كىشىلەر مۇ ئۇنىڭ ئاشۇ چىرايلىق سۆزلىرىنىڭ ئەسىرى بولۇپ كەتكەنىدى...

داستىخان يېڭىلاندى، كەڭ گىرۋەكلىك ئورۇس چىنىسىدە ئىسەن بۇقىنىڭ ئانىسى تەييارلىغان ھاردۇق ئېشى — تاشكۆكى بىلەن چامغۇر سېلىنغان ئۈگرە كەلتۈرۈلدى.

دەرۋىش خوجا مەزىزلىك ئۈگرىنى تەرلەپ ئولتۇرۇپ ئىشتىھا بىلەن ئىككى چىنە ئىچتى. ئاندىن نېرى - بېرى دۇئا قىلىپ، ئىسەن بۇقا بىلەن بايىقى خەتنىڭ روھىنى قانداق ئىزچىللاشتۇرۇش توغرىسىدا پاراڭغا چۈشتى. ئۇلار ئۇزاق مەسلىھەتلەشكەندىن كېيىن، دەرۋىش خوجا ئاۋازىنى پەسەيتىپ مۇنداق دېدى:

— مەن ئەمدى بىر مەزگىل ئۆيىدىن چىقمايراق تۇراي، ماڭا بالىخا-ئىدىن ئورۇن راسلاپ بەرسىلە، ئىسمائىل خاننىڭ لەشكەرلىرىمۇ ئۇزۇنغا قالماي شەھەر دەرۋازىلىرىنى تاقاپ جەڭگە تەييارلىق قىلىدۇ...



— نەچچە كۈندىن بېرى بولۇۋاتقان پاتىپاراقچىلىقلار شۇ ئىكەن —  
دە! — دېدى ئىسەن بۇقا بىر ئىشلارنى ئېسىگە ئالغاندەك ئويچان قىيا.  
پەتتە .

— قانداق پاتىپاراقچىلىقلار بولدى؟ — سورىدى دەرۋىش خوجا  
قىزىقىپ .

ئىسەن بۇقا بىر نەچچە كۈندىن بېرى بولۇۋاتقان ئىشلارنى ئەسلەپ  
مۇنداق دېدى :

— شەھەردىكى پۈتۈن كۆللەرگە چېدەللەپ سۇ قاچىلىنىۋاتىدۇ،  
يېزىلاردىن كېچە — كۈندۈزلەپ ئاشلىق توشۇلۇۋاتىدۇ، يەنە تۆمۈر-  
چى، مىسكەرچىلەرنى تەشكىللەپ، قورال — ياراغ ياسىتىۋاتقاننىڭ  
گېپى بار . ئىشقىلىپ، شەھەر بۇرۇنقىدەك تىنچ ئەمەس ...

— مانا بۇ قارا بوراننىڭ شەپسىنى سەزگەنلىك! — دېدى دەرۋىش  
خوجا بىلەرمەنلىك بىلەن، — لېكىن، ئىلاھىي قازا نازىل بولغاندا، نە  
كۆزدە روشەنلىك قالىدۇ ۋە نە تەدىر پايدا قىلىدۇ . پەقەت خۇدانىڭ  
ھەق ھۆكۈمىگە تەسلىم بېشىنى قويماقتىن باشقا چارە يوق! ئىسەن  
سويىم، بىز ئەمدى ئۆز ئىشىمىزنى ھەقدارىغا يەتكۈزۈپ قىلايلى، بىز  
بۇ شەھەردە يالغۇز ئەمەس!

ۋاقىت بىر يەرگە بېرىپ قالغان بولسىمۇ، لېكىن ئۇلارنىڭ كۆزىدىن  
ئۇيۇق قاچقاندى . يەتتە يىل ئىز — دېرەكسىز غايىب بولغان پىر —  
ئۇستازنىڭ بۈگۈن خۇددى شىۋىقەدرىدەك تۇيۇقسىز پەيدا بولغان بۇ  
«مۇبارەك» خېتى ئۇلارنى بەكمۇ روھلاندۇرۇۋەتكەنىدى . خەتتە تىلغا  
ئېلىنغان «مۆجىزىلىك ئىشلار» بولسا، ئۇلارنى تېخىمۇ خۇشال قىلىپ،  
پات ئارىدا يۈز بېرىدىغان ئالەمچە ئۆزگىرىشلەر ئۇلارنىڭ بېشىنى  
كۆككە يەتكۈزگەنىدى . شۇڭا، ئۇلارنىڭ گېپى تۈگىمەيتتى، ھېسىم-  
پائى بېسىلمايتتى، يۈرىكى ھاياجاندىن تېپىچەكلەيتتى .

تۈن نىسپىدىن ھالقىغاندا، دەرۋىش خوجا ئۆز تەلپى بىلەن بالىخا-  
نىغا چىقىپ ئورۇنلاشتى . باش كۈز مەزگىلى بولغاچقا ئۆگزىنىڭ  
كەچكى ھاۋاسى سالقىن، نەمخۇش ئىدى .

دەرۋىش خوجا بالىخاننىڭ تۆرىگە سېلىنغان بېكەنداز ئۇستىگە باداشقان قۇرۇپ ئولتۇرۇپ، يېنىدىكى خالتىنىڭ ئاغزىنى ئاچتى. خالتىدىن بىر غېرىچ ئۇزۇنلۇقتىكى چىلىمنى ئالدى، چىلىم چىرايلىق نەپىس ئىدى، ئوتخانسى سېرىق تۇچتىن، نەيچىسى ئاق سۆڭەكتىن ياسالغانىدى. ئۇ يەنە خالتىنىڭ ئاستىنى مېتىقلاپ يۈرۈپ، سىگار مۇشتتەك بىر تۈگۈنچەكنى ئالدى، ئۇ قائمۇقات لاتا - پاتىلارغا ئورالغان بىر مۈنەك نەشە ئىدى.

دەرۋىش خوجا چىلىمنى ئىشارەت قىلىپ ئىسەن بۇقىدىن سورىدى:

— قانداق ئىنىم، بىرەر پەنەك تارتىشقا زوقلىرى بارمۇ؟  
— يوقسۇ ئاكا، شۇنىڭغا ئۆگىنەلمىدىم، — دېدى ئىسەن بۇقا رايىشلىق بىلەن، — سىلى ئەمدى ئارام ئالسلا، مەن چۈشۈپ كېتەي.  
ئىسەن بۇقا بالىخاندىن چىقىپ كەتتى، دەرۋىش خوجا يېشىلىپ ئولتۇرۇپ چىلىمغا ئوت ياقىتى ۋە ھۇزۇرلىنىپ بىر پەنەك نەشە چەكتى، ئاخىرقى ئىسنى ئاغزىدىن چىقارغاندا كۆزلىرى كەيپىتىن غىلايدى، ئۆزىمۇ بارغانسېرى تۈگۈلۈپ تامنىڭ بۇلۇڭىغا كىرىپ كەتتى.

## 2

كەيپ ئۇنى خىيالچان قىلىپ قويدى. سەگەك كاللىسى شېرىن خىياللار بىلەن خامۇشلاندى. ئۇ خىيال ئىچىدىن خىيال تۇغدۇرۇپ، خىيالنىڭ دەشت - باياۋىنىدا سەرسان بولۇپ يۈرەتتى. لېكىن ئۇ، ئاشۇنداق باش - ئاخىرى يوق خىياللار ئىچىدە يۈرۈپمۇ پىر - ئۇستا-زىنىڭ نامى بىلەن دىدارىنى ئۆز تەسەۋۋۇرىدىن بىردەممۇ نېرى قىلمىدى. ئاپاق خوجا پۈتۈن سېمىياسى ۋە دەرۋىش خوجىنىڭ نەزىرىدىكى ئۇلۇغلۇقى، شان - شۆھرىتى بىلەن ئۇنىڭ كۆز ئالدىدا نامايان بولۇپ تۇراتتى. ئۇ پىر - بىرى بىلەن گىرەلىشىپ، چىگىشلىشىپ

كەتكەن گىرمسەن خىياللار ئىچىدىن ئاخىر ئۆز ھاياتىغا تەئەللۇق بولغان ئون يىل بۇرۇنقى ئىشلارنى ئەسلەپ چىقتى. بۇ ئىشلار ئۇنىڭ تەقدىر - قىسمىتىنى پۈتۈنلەي ئۆزگەرتىۋەتكەن، بىر - ئۇستازىنى تۇنجى قېتىم كۆرۈشكە مۇيەسسەر قىلغان ئۇنتۇلغۇسىز ئىشلار ئىدى...

دەرۋىش خوجىنىڭ ئەسلىي ئىسمى ھاپىز بولۇپ، يېزىدىكى تەڭتۇشلىرى ئۇنى «ھاپىز چورۇق» دەپ ئاتايتتى. ئۇ بۇنىڭدىن ئون يىل ئىلگىرى بۇ يۇرتنىڭ باغئاۋات دەپ ئاتىلىدىغان چەت، نامرات بىر يېزىسىدا دادىسى موللا مۇسانىڭ ئارقىسىدا يۈرۈپ دېھقانچىلىق قىلىدىغان مۆمىن، رايىش، ئىشچان يىگىت ئىدى. قاچانكى ھىدايتنۇللا ئىشان بۇ يەرلەرگە كېلىپ، مۇرىت - مۇخلىسلىرى بىلەن خەلقىنى ھەرىكەتلەندۈرۈپ، «ئىشقى كۆلبە»، «ئاق خانىقا» لارنى سېلىپ سۈلۈك پائالىيەتلىرى بىلەن شۇغۇللانغاندىن باشلاپ، ئۇنىڭ ھاياتىدا ئاستا - ئاستا ئۆزگىرىش يۈز بېرىشكە باشلىدى. بولۇپمۇ، ھىدايتنۇللا ئىشاننىڭ يېقىنلىرى ئۇنىڭ مەھەللىسىدە پەيدا بولۇپ، كۈندە ئۈچ ۋاخ داش قازان ئېسىپ، كىشىلەرگە «خۇدايى تاماق» تارقىتىپ، دوقمۇش - دوقمۇشتا ۋەز ئېيتىپ يۈرگەندىن باشلاپ، ئۇنىڭ روھىي دۇنياسىدا غەلىتە ئۆزگىرىشلەر پەيدا بولۇشقا باشلىدى. بۇ ئۆزگىرىش خۇددى ئۆمرىدە شاراب ئىچىپ باقمىغان ئادەم تۇنجى قېتىم مەي ئىچكەندە، ۋۇجۇدى قىزىپ، روھى ئۇرغۇپ، ئۆزىنى گويىا ئاللىقانداق گۈزەل بىر خىيالىي دۇنيادا يۈرۈۋاتقان دەك سېزىمىدە بولىدىغان يېقىملىق ئۆزگىرىش ئىدى. ئۇ مەسچىتتە، خانىقادا ۋە «خۇدايى تاماق» ئىچىۋاتقاندا ئاڭلىدىغان مۇنۇ سۆزلەرنى ئۆزىنىڭ ئېتىقاد دەستۇرى قىلىۋالغانىدى:

— پىرىمىز ھىدايتنۇللا ئىشان ئىسلام ئەھلىنىڭ پاسىبانى، نىجات-كارى، بىغۇبار ئەۋلىياسىدۇر. ھەزرىتى مۇھەممەد سەللەللاھۇ ئەلەيھىسسالامنىڭ نەسەبلىرىدىندۇر. بۇ كىشى نامازنىڭ سۈننىتىنى ياركەنتتە ئوقۇپ، پەرزىنى مەككىدە ئوقۇيدۇ. ھەزرىتى ئىشاننىڭ مۇبارەك نەزىرى كىمگە چۈشسە، ئۇ ئۆمۈرۋاپەت بەھرە تاپىدۇ. بۇ زاتنىڭ قەدەملىرى

يەتكەن يەردىن تاغلا مەھشەر گىچە بەرىكەت كەتمەيدۇ، باسقان قەدە -  
مىدىن خۇشبو ي گۈل - گىياھلار ئۈنۈپ چىقىدۇ، مىنگەن ئاتلىرى  
يۈز ياشتىن ھالقىيدۇ، تۇتۇپ قويغان ياغىچى چىنار بولۇپ  
كۆكلەيدۇ...

— پىرىمىزنىڭ ھەربىر سۆزى قۇرئاننىڭ ئايىتى پۈتۈلگەن تۇمارغا  
ئوخشاش. شۇڭا، ئۇنىڭ سۆھبىتىدە بىردەم ئولتۇرغان ئادەم بۇ دۇنيا -  
غا يېڭى تۆرەلگەن بوۋاققا ئوخشاش پاكلىنىدۇ. ئۇنىڭ خاس سۆھبەت -  
لىرى ئوتقا ئوخشايدۇ، ھەرقانداق ھۆل نەرسىنى قۇرۇتىدۇ، مۇبادا،  
ھېچ نەرسە يۇقىمايدىغان قۇرۇق نەرسە بولسا، كۆيدۈرۈۋېتىدۇ!...

— ئىشان نۇر ئاللا خوجامنىڭ دەرگاھىغا كېلىپ مۇرت بولغۇ -  
چىلارنىڭ ھەرقانچە ئېغىر گۇناھلىرى بولسىمۇ، گۇناھىدىن ساقىت  
بولدۇ! بىرەر كىشى يالغۇز ئاللاغا، پەيغەمبەرگە ئىمان ئېيتىپ، دىننىڭ  
پۈتۈن ئەركانلىرىنى ئورۇندىغان تەقدىردىمۇ، ئەگەر پىر - ئەۋلىياغا  
قول بەرمەيدىكەن، ئىشەنمەيدىكەن، قەتئىي گۇناھكار بولىدۇ. قىلغان  
ئىبادەتلىرى قوبۇل بولمايدۇ. پىرلار مۇسۇلمان ئۈمەتلەرنى چەننەت  
ۋە دوزاخقا ئايرىغۇچىلاردۇر. پىرلار ئاللانىڭ تىلى ۋە جامالىدۇر.  
پىرلار قىيامەت كۈنى بەندىلەرنى سوئال - سوراق قىلغۇچىلاردۇر.  
ئىنسان ئىككى ئالەملىك بەخت - سائادەتكە ئېرىشىش ئۈچۈن، ھەزرەت -  
تى پىر ھىدايتۇللا ئىشانغا قول بېرىشى شەرتتۇر. پىرسىز بۇرگۇ -  
چىلەر دىندىن ئېزىپ يۈرگۈچىلەردۇر. پىر تۇتمىغان ئادەمنى خۇدا  
بەندەم دېمەيدۇ، ئۇنداق ئادەم خۇدانىڭ رەھىمىتىگە ئېرىشەلمەيدۇ!  
مۆمىنلەر پۈتۈن ۋۇجۇدىنى ھارام دۇنيا، ئازغۇن ئالەم ۋە سۈەسلىرىدىن  
خالى تۇتۇپ، پۈتۈن مېھرىنى پىر - ئۇلۇغلار ئىختىيارغا ئاتاشلىرى،  
ئۇلارنىڭ مۇبارەك تەلىملىرىدىن ئايرىلماسلىقلىرى ۋاجىپتۇر!...

ھىدايتۇللا ئىشاننىڭ مەدداھلىقتا ۋايىغا يەتكەن مۇخلىسلىرىنىڭ  
كۆپتۈرۈلگەن مۇنداق ماختاشلىرى ئۇنىڭ نادان، ساددا پۇقرا  
ئىچىدىكى تەسىرىنى كۈچەيتىۋەتكەنىدى. نۇرغۇن كىشىلەرنىڭ  
كۆڭلىدە «ئۇ زاتنى بىر كۆرسەم» دەيدىغان شېرىن ئىستەك

قوزغالغاندى...

نادانلىقتا قالغان، جاھان كۆرمىگەن، دۇنيانى ئاز چۈشىنىدىغان ئادەملەر نېمىدېگەن ئاجىز، بىچارە - ھە! بۇنداق ئادەملەر ئۆز قەلبىگە ئازراقلا تەسىر قىلغۇچى ۋائىز - ئۆلىمالارنىڭ شېرىن سۆزلىرىگە، سىرلىق سېمىالىرىغا ئۆلگۈچە چوقۇنىدۇ، ئېتىقاد قىلىشىدۇ!

بۇ دۇنياغا تۇرىلىپ يىگىرمە يىلغىچە مۇشۇ نامرات، خىلۋەت يۇرتتىن سىرتتا چىقىپ باقمىغان، تۆگە قۇلىقىدەك كېلىدىغان مۇشۇ زېمىننى دۇنيا دەپ بىلىپ، بۇ يەردە ياشاۋاتقان بىر نەچچە يۈز تىرىك جاننى ئادەم ئاتا ياراتقان ئىنسانىيەت دەپ بىلىپ كەلگەن بۇ نادان يىگىت ھېلىقى مۇخلىسلارنىڭ سۆزلىرىنى ئاڭلاپ، ھەيرانلىقتا داڭ قېتىپ قالدى. ئۇنىڭ ئۇزاقتىن بۇيان يېيىش بىلەن ئىشلەشنىلا بىلىدىغان بىغەم ۋە پەرۋاسىزلىقتا مۈگدەپ قالغان قەلبى مانا شۇ ئىشلاردىن كېيىن بىردىنلا لەرزىگە كەلگەندەك بولدى. دۇنيادا ئۆزلىرىدىن باشقا، تېخى بۇنداق سېھرىي كارامەتلىك ئۇلۇغ ئادەملەرنىڭمۇ بارلىقىنى بىلىپ قاتتىق ھاياجانلاندى. كۈنلەرنىڭ ئۆتۈشى بىلەن ئۇنىڭ ھاياجانلىق يۈرىكىدە كۈچلۈك بىر ئارمان ۋە چوڭقۇر غايىۋى چوقۇنۇش پەيدا بولدى. كېيىن ئۇ ئارمىنىغىمۇ يەتتى، ھىدايتىۋىلا ئىشاننى ئۆز كۆزى بىلەن كۆرۈشكە نېسىپ بولدى.

ئۇ كۈنى ھىدايتىۋىلا ئىشان ئۈستىگە ئازادە ئەشرەفى تون، بېشىغا تەڭگە - مونچاقلار قانداغان مەخمەل كۇلاھ كىيىپ، ئات مىنىۋالغانىدى. ئېسىل جابدۇقلۇق، كەڭ كۆكرەك، ئۇزۇن يايلىلىق جەدە ئات سالماق قەدەم بىلەن كېلەتتى. ئاتنىڭ بوينىدىكى كۈمۈش ئۆمۈلدۈ - رۇقى قۇياش نۇرىدا يال - يۇل قىلىپ چاقناپ تۇراتتى. ئىشاننىڭ شاش جەدە ئېتىنى ئۇچلۇق نىمكەش كۇلاھ كىيگەن، چۆپۈر چاچلىرى گەدىنىنى يېپىپ تۇرىدىغان، قىزىل كۆز، يالاڭ ئاياغ ئىككى دەرۋىش يېتىلەپ كېلىۋاتاتتى. دەرۋىشلەر ئۆز قەدىمىگە تەڭكەش قىلىپ، «يائاللا دوست، يائاللا، ھۇم...» دېگىنىچە ئىلگىرىلىمەكتە ئىدى. نە ئات تۇيىقىدىن توزۇغان ئاچچىق چاڭ، نە پۇتلىرىغا كىرگەن شوخا

تېكەن ۋە نە ئات دەسەپ زېدە قىلىۋەتكەن پۇتلىرىنىڭ ئاغرىقى ئۇلارنىڭ خىيالىغا كىرىپ چىقمايتتى. شۇ تاپتا بۇ دەپنە ئۆلۈشۈرۈش ئاقۋالداق يەكتىكى بىلەن ئېغى لويپاڭشىپ تۇرىدىغان بوز ئامبىلى چىلىق - چىلىق سۇ بولۇپ كەتكەندى. كۇلاھى تېگىدىن چىقىپ تۇرغان چۇپۇر چاچلىرى ئارىسىدىن سرغىپ تۇرغان ئاچچىق تەر يۈز - كۆزىنى بويلاپ مەيدىسىگە ئاقاتتى.

ھاپىز چورۇق ئۆزى كۆرۈشكە تەشنا بولغان بۇ زاتنى يېقىنلا يەردىن كۆردى. ئۇ ئات ئۈستىدە گىدىيىپ، ئۇلۇغۋار قىياپەتتە ئولتۇراتتى. ھاپىز چورۇقنىڭ تەسەۋۋۇرىدا بۇ زات ئاددىي ئادەمگە ئوخشاشمايدىغان، پەرىشتە سۈپەت، ئەۋلىيا قامەتلىك ئالاھىدە بەندە ئىدى. لېكىن، ھازىر ئۇنىڭ كۆز ئالدىدا تۇرغىنى ئادەتتىكى كىشىلەرگە ئوخشاش ئوتتۇرا بويلۇق، ئاق سېرىق يۈزى سېمىز رەك كەلگەن، قاشلىرى ئۆسكىلەڭ، كۆزلىرى چېچەن ۋە سۈرلۈك بىر ئادەم ئىدى. بۇ ھال ئۇنى ھاپىز چورۇقنىڭ كۆزىگە تېخىمۇ سىغىشلىق، كۆڭلىگە يېقىن كۆرسەتتى.

ئەتسى چۈشتىن كېيىن، ئۇ خانىقادا ئۆز نەزىرىدە ئىلاھلاشقان بۇ ئۇلۇغ زاتنىڭ ھېكمەتكە تولغان ۋەز - نەسەپلىرىنى، مەنىسى چوڭقۇر، مىسرالىرى چىرايلىق مەسنىۋىلىرىنى ئاڭلاپ دەسلەپ تەسەرلەندى، ھاياجانلاندى، كېيىن ئۆزىنى تۇتالماي ئەسەبىيلىك بىلەن خانىقانىڭ داڭ يېرىگە ئۆزىنى ئېتىپ يۇمىلاپ، زار - زار يىغلاپ بېھوش بولۇپ كەتتى. كېيىن ھوشىغا كېلىپ، ھىدايتۇللا ئىشاننىڭ يېشىغا ئېسىلىپ: «ئاھ خۇدا، نېمە ئۈچۈن پىرىمغا بۇرۇنراق ئەگەش- مىگەن بولغىدىم؟! نېمىشقا ئۇنىڭ ئاي - يۇلتۇزلىرىنىڭ يورۇقىنى بۇرۇنراق كۆرمىگەندىمەن؟!...» دەپ ئۆز يۈرىكىنى ئىزھار قىلدى... راستتىنلا ھاپىز چورۇقنىڭ يۈرىكى ئېرىگەندى، بۇنى ھىدايتۇللا ئىشاننىڭ تۇيغۇن كۆڭلىمۇ ئاللىقاچان سېزىپ يەتكەندى.

شۇ كۈنى ھاپىز چورۇق رەسمىي مۇرىت بولۇش ئىستىكىدە، خانى- قانىڭ تۆرىدە ئولتۇرغان ھىدايتۇللا ئىشاننىڭ ئالدىغا ئۆمىلەپ

كەلدى، ئۇنىڭ ئىشانچە يەكتىكىنىڭ پەشلىرىنى سۆيىدى، كۆزلىرىگە سۈرتتى ۋە ھاياجانلىق كۆز ياشلىرى ئىچىدە، ئۆمۈرۋايەت ئۇنىڭغا ئەگىشىپ، سەممىي - سادىق بولۇش ئىرادىسىنى بىلدۈردى. شۇ چاغدىلا ھىدايتۇللا ئىشان يېنىدىكى بىرىگە ئىشارەت قىلدى، ئۇ ئالدى-قاچان يېزىپ تەييارلاپ قويغان بىر يارلىقنى ئېلىپ كېلىپ، ھىدايتۇللا ئىشانغا ئىككى قوللاپ تۇتتى. ئىشان بىر پارچە قىزىل دۇخاۋىغا ئورالغان مۆھۈرنى قويىدىن ئېلىپ يارلىققا باستى ۋە ئۇنى مەۋلانا موللا نەقىگە بېرىپ، «ئوقۇڭ» دېگەن مەنىدە ئېگەك قاقىتى. مەۋلانا موللا نەقى كىشىلەرگە يۈزلىنىپ يارلىقنى ئوقۇشقا باشلىدى:

«بىز كىم سۈلكى ئىشقىيە ئۇلۇغلىرى — پىرى تەرىقەت خوجا ھىدايتۇللا ۋە سەردارى ئەھلىي مۇخلىسلار ئۇشبۇ يارلىقنى بەردۈك شەھىرى ياركەنت باغ ئابات يۇرت پەرزەندى ھاپىز موللا مۇساغىكىم، بۈگۈندىن ئېتىبارەن ئول نەۋجۇۋان يىگىت ئىشقىيە ئاشىقلىرى سۈلۈ-كىگە قوبۇل ئېتىلدى. ئول پەرزەندى ئەرجۈمەند يولىندە ئاللا ئۇنىڭ دىلىگە ئىشق ئوتىنى سالىپتۇر. ئول پەرزەندى خاھلىسا، كېلىپ تەھسىل تاپقاي ۋە ئىقتىدارى بىلەن يۈكسىلىپ، مەشھۇرى جاھان بولغاي! قايسىبىر ئەل ئوغلى ئىشقىيە ئوتى بىلەن يانسا، ئۇلارغا ئۇلۇغ ئاستانىنىڭ دەرۋازىلىرى تامام ئوچۇقتۇر! كەلىمىش ئاشىقلارنى ئۆز تەمىناتىمىز ۋە ھىپزۇ ھىمايىمىزغا ئالىدىغانلىقىمىزغا تەڭرى ئالدىدا ساپىتمىز!...»

مانا شۇ كۈندىن باشلاپ، ھاپىز چورۇق ھىدايتۇللا ئىشاننىڭ مۇرىتلىرى قاتارىغا كىردى، مۆھۈر بېسىلغان ئەنە شۇ يارلىق ئۇنىڭ بۇرۇنقى تىنچ، قۇۋناق ياشلىق ھاياتىنى پۈتۈنلەي ئۆزگەرتىۋەتتى. خۇددى ئاق، پاكىز نەرسە ئاسان كىرلەشكەندەك، ھىدايتۇللا ئىشان ۋە ئۇنىڭ سادىق مۇخلىسلىرىنىڭ ئېتىبار بىلەن تەربىيىلىشى نەتىجىسىدە، ھاپىز چورۇق ناھايىتى تېزلا ئۇلارنىڭ قولىدىكى ئىشەنچلىك،

① ساپىت — تەۋرەنمەس، ئۆزگەرمەس، گۇۋاھ.

سادىق ۋە پىداكار مۇرىتقا ئايلاندى. ئىشاننىڭ ئۇنى ھەرقىسىم  
«سوپىم» دەپ ئۇلۇغلىشى بىلەن گويا گۈزەل بىر ئىستىقبالى تۇنۇڭ  
ئالدىدا قۇچاق ئاچقاندىك بولاتتى.

ھىدايتۇللا ئىشان بۇ يۇرتلاردىن كېتىدىغان چاغدا، ئۇنى ئۆزىنىڭ  
خاس ئادەملىرى قاتارىدا ئېلىپ كەتتى ۋە ئۇنى ئۆزىنىڭ سۆھبەتلىرى  
رىگە ھەمىشە قاتناشتۇرۇپ تۇردى. بۇ جەرياندا ئۇ، جەھرە - ساما  
سېلىشنى، ھۆكەم تېپىتىپ، تەلقىن ئوقۇشنى ئۆگەندى، كۈندە نەشە  
چېكىپ، خۇدانىڭ ئىشىقىدا مەستۇ مۇستەغرىپ بولۇش ئۇنىڭ تاتلىق  
خۇمارىغا ئايلاندى. ئۇنىڭ يېشىنىڭ ئۇلغىيىشىغا ئەگىشىپ، ھىدايتۇللا  
تۇللا ئىشاننىڭ تەسىرىمۇ ئۇنىڭ ۋۇجۇدىدا تەڭ چوڭقۇرلىشىشقا  
باشلىدى. كېيىنكى كۈنلەردە ئۇ ئۆزىمۇ سەزمىگەن ھالدا، ھىدايتۇللا  
ئىشاننىڭ قولىدىكى رەھىمسىز چوماققا، ئىتائەتمەن قۇلغا، ئاغزىدىن  
چىققان ھورنى زايە قىلمايدىغان سادىق مۇخلىسقا ئايلاندى.

مانا شۇ چاغدا، ئۇنىڭ ئاتىسى موللا مۇسا ئەزان چىللاپ قويغان  
«ھاپىز» دېگەن ئىسىم ئۇنىڭ ئەتراپىدىكى سوپى - دەرۋىشلەر تەرىپىدىن  
«دەرۋىش خوجا» غا ئۆزگىرىپ، ئۇنىڭ ئەسلى ئىسمى ئۇزۇنغا  
بارماي ئۆزىنىڭمۇ ۋە باشقىلارنىڭمۇ ئېسىدىن پاك - پاكىز كۆتۈرۈلۈپ  
كەتتى...

مىلادىيە 1671 - يىلى شەئىبان ① ئايلارىدا، ھىدايتۇللا ئىشان  
سەئىدىيە سۇلتانى ئىسمائىل خان تەرىپىدىن چەت ئەلگە قوغلاندى  
قىلىنغان ۋاقىتتا، دەرۋىش خوجا ئۇنىڭدىن ئايرىلىشقا كۆزى قىيماي،  
پىر - ئۇستازى بىلەن ھايات - ماماتتىمۇ بىللە بولۇشقا قەسەم قىلىپ،  
ئۇنىڭ بىلەن بىللە كېتىشنى تەلەپ قىلغاندا، ھىدايتۇللا ئىشان  
ئۇنىڭ باش - كۆزىنى سىلاپ تۇرۇپ، ئەتراپتىكىلەرنىڭ ھەممىسىگە  
ئاڭلانغۇدەك قىلىپ مۇنداق دېگەندى:

— بۇ يۇرتنىڭ نادان خانلىرى ئۇلۇغلارنىڭ قەدرىنى بىلمىدى، بې-

① شەئىبان — ئاۋغۇست ئېيى.



شىمىزغا بالا - دىشۋارچىلىقنى سالىدى. كېرەك يوق، بالالارنىڭ قات-  
تىقراقى پەيغەمبەرلەرگە، ئاندىن ئەۋلىيالارغا بېرىلىدۇ. چۈنكى، خۇدا  
جويۇق<sup>①</sup> بالا جويۇق دېگەن شۇ! ئىشىنىمەنكى، بۇ جۇدالىق كۈنلەر-  
دە، مۇھاجىرەت زامانلىرىدا، بۇ بىئارام جانغا يەتكەن غەم - قايغۇلار  
ئاللانىڭ «ھەر قىيىنلىقتىن كېيىن بىر ئاسانلىق» دېگەن ۋەدىسى بو-  
يىچە ئاياغلىشىدۇ. زامان مۇشكۈللۈكىدىن سوڭ ئاسانلىق، كېچىنىڭ  
قاراڭغۇلۇقىدىن كېيىن، سۈبھى نۇر بار. مېنىڭمۇ سىلەردىن ھەرگىزمۇ  
ئايىرلىغۇم يوق، لېكىن ئاللا بىزنىڭ ئايرىلىشىمىزنى ئىرادە قىلىپتۇ. ئى-  
شىنىمەنكى، قايتا ئۇچراشتۇرۇشقىمۇ ئاللا يەنە نېسىپ قىلىدۇ. بۇ يەر-  
دىكى ئىشلارغىمۇ ئادەم كېرەك، بىزنىڭ تەرىقىتىمىز، مەسلىكىمىز، سۈ-  
لۈكىمىز ئىگە - چاقىسىز قالمىسۇن!...

مانا شۇ گەپلەر بىلەن دەرۋىش خوجا يىغا - زارە ئىچىدە پىر -  
ئۇستازى بىلەن خوشلىشىپ قالغانىدى...

ئارىدىن يەتتە يىل ئۆتكەندە، ھىدايتۇللا ئىشاننىڭ «ئاپاق خوجا»  
دېگەن نام بىلەن بۇ يۇرتتا قايتا پەيدا بولۇشى - قاراقۇرۇم تاغلىرى  
ئارىسىدىكى كونا مازارلاردا جان ساقلاپ كەلگەن دەرۋىش خوجىنىڭ  
جېنىغا جان قوشۇپ، بېشىنى كۆككە يەتكۈزدى. ئۇنىڭ ھېلىقى  
خېتىدىكى قىساسكارلىققا تولغان مەردانە سۆزلىرى دەرۋىش خوجىنىڭ  
قەلبىدە ئۇزۇندىن بېرى چۆكۈپ ياتقان ئارزۇلىرىنى پۈتۈن ۋۇجۇدىغا  
لەپلىتىپ چىقارغاندەك بولدى...

ئۇنىڭ كەيپى يېشىلدى. بالخاندىن سىرتقا چىقتى. ئەتراپ  
تىمتاس ئىدى، زەرەپشان دەرياسى تەرەپتىن سوقۇپ تۇرغان سالقىن،  
نەمخۇش شامال ئۇنىڭغا راھەت بېغىشلىدى. ئۇ راسا بىر كېرىلىپ  
ئاسمانغا قارىدى. ئەنە، پىل - پىل بېنىپ تۇرغان ئۇيۇق يۇلتۇزلىرى  
يېنىدا زۆھرە يۇلتۇزمۇ كۆرۈندى، يېقىنلا يەردىن خورازنىڭ چىللىشى  
ئاڭلاندى.

① جوي - ئىزدەش.

## ئىككىنچى باب

### قارا بوران چاڭ - توزانلىرى

#### 1

ئۇزاق ئەسىرلەردىن بۇيان، بۇ يەردىن ئۆتۈشۈپ تۇرغان سودا كارۋانلىرى بىلەن سانسىز تۆڭگىلەرنىڭ يۇمشاق تاپىنى بۇ يوللارنى يالاپ پارقىراق قىلىۋەتكەندى. يول بويىدا ھەر خىل سىياقتىكى قاق-شال سۆڭەكلەر، قۇرۇپ كەتكەن قوي مایاقلرى بىلەن ئات - كالا تېزەكلىرى چېچىلىپ ياتاتتى، يۇلغۇن ۋە سۆكسۆكلەرنىڭ شېخىغا ئېلىنىپ قالغان لاتا - پاتىلار بولسا، تەكلىماكان تەرەپتىن ئۇرۇپ تۇرغان قۇم بارخانلىرىنىڭ ئىسسىق شامىلىدا مازارلىقتىكى تۇغ - شەددىلەردەك لەپىلدەيتتى.

ئۇزۇندىن بېرى تىپتىنچ ياتقان بۇ يوللار بۈگۈن گويى تاغ تاشقىدەك ئىدەك بېسىپ كەلگەن زور بىر قوشۇننىڭ دەۋرىشىدىن تىترەشكە باشلىدى. سانسىز ئاتلارنىڭ ئايىغى ئاستىدا چۆل - جەزىرنىڭ تىكىدەك نەك باسقان قۇملىرى ئاقاتتى. ئۇلارنىڭ ئەسلىدىكى ئاق ۋە بوز رەڭ-لىك ئاتلىرى تەر ۋە توپا - تۇمان دەستىدىن خورما رەڭگە ئۆزگىرىپ كەتكەندى.

قامچىلارنىڭ قارسىلداشلىرى، ئاتلارنىڭ كىشەشلىرى، تۆڭگىلەر-نىڭ بوزلاشلىرى، ھارۋىلارنىڭ غىچىلىدىشى ۋە باش - ئايىغى يوق قوشۇننىڭ ئاللىقانداق بىر تىلدا چۇۋۇلدېشىپ سۆزلەشلىرى بىرلىشىپ

پۈتۈن ئەتراپنى بۇنىڭدىن بۇرۇن بولۇپ باقمىغان ئاجايىپ بىر غوغۇغا ئۆز ئىلكىگە ئالغانىدى.

ئۇلار بىر ھەپتىدىن بېرى يۈرۈش قىلىپ كېلىۋاتاتتى. يىراقتىن قارىغاندا، قاتتىق تەرتىپ بىلەن سەپ تۈزۈپ كېلىۋاتقان بۇ قوشۇن گويا كۆزىدىن ئوت يېنىپ تۇرغان ھەيۋەتلىك بىر مەخلۇققا ئوخشايتتى.

مانا بۇ، بوراندەك گۈركىرەپ، قۇيۇندەك پىتىراپ كېلىۋاتقان پايانى يوق ئاتلىق قوشۇن غالىدان بوشۇكتۇخاننىڭ قوماندانلىقى ئاستىدا، سەئىدىيە خانىدانلىقىنىڭ پايتەختى يەكەنگە ھۇجۇم قىلىپ كېلىۋاتقان جۇڭغار قوشۇنلىرى ئىدى. ئۇلارنى مۇشۇ يۇرتنىڭ ئۆز ۋاقتىدىكى كاتتا ئىشانى «پەيغەمبەر نەسەبلىك» تەرىقەت پېشۋاسى ئاپاق خوجا باشلاپ كېلىۋاتاتتى. ئۇنىڭ ئەتراپىدىمۇ پىچاق - كالتەك بىلەن قوراللانغان نەچچە يۈز سوپى - دەرۋىشلەر بار ئىدى. ئۇلارنىڭ بەزدىلىرى ئات - ئېشەكلىك، بەزىلىرى پىيادە ئىدى...

جۇڭغار لەشكەرلىرىنىڭ ئۇچىسىدا يېڭىگە يوللۇق قىزىل جىيەك تۇتۇلغان ئۇزۇن كۆك كىيىم بار ئىدى. بېشىدىكى كىگىز قالىپىنىڭ گەردىشى يۇقىرىغا قايرىلىپ تۇراتتى. ئۇلارنىڭ ھەممىسى دېگۈدەك كوسا يۈز، كۆزلىرى قىسىق، بادام قاپاق ئىدى. سىدام يۈزلىرى كۈن تەپتى بىلەن شامال زەربىدىن بەئەينى قارىغىنىڭ قاسىرىقىدەك يىرىك ۋە قاپقارا بولۇپ كەتكەنىدى.

ئۇلار يېنىغا كالتە ئەگرى قىلىچ ئېسىپ، ساداق بىلەن قىزىل ئوقلار قاچىلانغان ئوقدانلارنى ئېگەرنىڭ قۇشپېشىغا باغلىۋالغانىدى. تېقىمىغا باستۇرۇۋالغان خۇرجۇن، تېرە خالتىلارغا بولسا، قەشقەردىن ۋە يول بويىدىكى شەھەر - بازارلاردىن بۇلاڭ - تالاڭ قىلغان قىممەت باھالىق ئولجىلار تىقىلغانىدى.

ئالدىدا ئاتلىقلار كەلمەكتە، ئۇلارنىڭ بەزىلىرى يول بويلاپ كېلىدى. بەزىلىرى بولسا دالىغا يېيىلىپ كېتىشكەندى. ئاتلارنىڭ ئاياغلىرى تېگىدىن قارا بۇلۇتقا ئوخشاش كۆتۈرۈلگەن قوبۇق چاڭ قاپاقتا.

تىندۇر تۇيۇقسىز سوققان چۆل شامىلىدا نەبە گىدۇر ئارقاپ،  
ئاتلىقلارنىڭ ئارقىدىن كېلىۋاتقان ھارۋىلار ئوچۇق كۆرۈنىدى. قىچىرى  
ۋە ئۆكۈز قوشۇلغان غىچىلداق كۆتەك ھارۋىلاردا چوڭ - كىچىك مىسى  
قازانلار، قاپ - قاپ ئۇن - گۈرۈچ، سۈرلەنگەن يارتا - يارتا گۆش،  
كوزىلاردا ھەسەل ۋە شاراب، چانچىلاردا تۇيۇنۇلغان ياغلار بار ئىدى.  
ئۇلارنىڭ ئارقىسىدا بولسا، چاڭ - توزاننى ئاسمانغا كۆتۈرىدىغان  
سانسىز چارۋا ماللار ۋە قاقىردەك ئۇزۇندىن ئۇزۇنغا سوزۇلغان تۆگە  
كارۋىنى كېلەتتى، تۆگىلەرگە چېدىر - كىگىزىلەر، قازانلار، ئوچ  
پۇتلۇق داڭقانلار ۋە ھەر خىل قورال - جابدۇقلار ئارتىلغانىدى.

بىر جۈپ ئۆكۈز قوشۇلغان كېلەڭسىز جۇڭغار ھارۋىسى ئوت -  
چۆپى قۇرۇپ كەتكەن پايانسىز دالدا ئېزىلەڭگۈلۈك بىلەن ئالغا ئىل-  
گىرىلىمەكتە. ئۇنىڭ ئادەم بويى ئېگىزلىكتىكى ياغاچ چاقلىرى غى-  
چىلداپ، ئەزەلدىن ئىگىسىز قالغان بۇ دالنىڭ باغرىغا ئۇزۇندىن  
ئۇزۇنغا سوزۇلغان بىر جۈپ چوڭقۇر ئىز قالدۇرۇپ توختىماي  
ئايلىنماقتا...

ھارۋا شور تاغلىق بىر دۈمبەلدىن ئۆتۈپ، ساي - جىرالاردىن يى-  
غىلغان يامغۇر سۈيى ئۆتىدىغان كونا بىر كۆۋرۈككە كەلگەندە پالا-  
كەتكە يولۇقتى. ياغاچ - تاختايلىرى بوشاپ، ئۈستىدىكى توپىسى يې-  
لىگىداپ كەتكەن كۆۋرۈكنىڭ قاپ ئوتتۇرىسىغا كەلگەندە، ھەر ئىككى  
ئۆكۈزنىڭ پۇتى كۆۋرۈككە تىقىلىپ تەڭلە گۆش بولۇپ قالدى. ئۇنى  
قۇتۇلدۇرىمىز دەپ مىدىرلاتقانسىرى، كۆۋرۈكنىڭ يوغان ياغاچلىرىمۇ  
تەڭ مىدىرلاپ، ئۆكۈزلەرنىڭ پۇتىنى تېخىمۇ قاتتىق قىساتتى، تىلىسىز  
ھايۋان جان ئاغرىقىدا ئېچىنىشلىق بۆر كىرەيتتى. بۇ ھارۋا ئوزۇق -  
تۈلۈك بېسىلغان ھارۋىلارنىڭ ئەڭ ئالدىنقىسى بولغاچقا، باشقا ھارۋىلار  
بىلەن تۆگە كارۋىنىنىڭمۇ يولى توسۇلدى. ئەگەر كۆۋرۈكتىن ئۆتمەي  
ئايلىنىپ ئۆتۈشكە توغرا كەلسە، خېلى يولنى بىھۈدە بېسىشقا توغرا  
كېلەتتى. ئەمما مۇھىمى، ئىككى قاۋۇل ئۆكۈزنىڭ پۇتى سۇنۇپ، ئېغىر  
يۈك بېسىلغان ھارۋا ئۇلاغىسىز قالغانىدى. بۇ كۈتۈلمىگەن ئىشنى

قوشۇننىڭ باشلىقىغا خەۋەر قىلىش ئۈچۈن «بۇچۇق پالۋان» دەپ ئاتىلىدىغان بىر سەركەردە ئالدىغا ئات چاپتۇرۇپ ماڭدى. ئاتلىقلار خېلى ئۇزاق كەتكەندى. سەركەردىنىڭ ياخشى كۈتۈنگەن چېپار ئېتى بىردەمدە قوغلاپ ئۇلارغا يېتىشىۋالدى. سەركەردىنىڭ ئىسمى بورۇنتاي بولۇپ، يۈز سۆڭىكى بۆرتۈپ چىققان، ئورا كۆز، دۈشە ئېڭەك، ئوتتۇز ياشلار چامىسىدىكى بۇ يىگىت خېلى تەمبەل ئىدى. شامال ۋە ئىسسىق-تىن يۈزى قارىداپ، تىلىم - تىلىم يېرىلىپ كەتكەندى. ئاندا - ساندا شالاڭ چىققان بۇرۇتسى چاشقاننىڭكىدەك دىردىيىپ تۇراتتى. ئۇنىڭ ئاستىنى كالىپۇكى بىر زامانلاردىكى ئۇرۇشتا قىلىچ تەڭگەچكە بۇچۇق بولۇپ قالغانىدى.

ئۇ قوشۇن باشلىقىنىڭ ئالدىغا كېلىپ ئېتىنىڭ تىزگىنىنى تارتتى ۋە پۇتىنى ئۈزەڭگىگە تىرەپ ئۆرىدەپ تۇرۇپ سۆزلەشكە باشلىدى :

— ئۇلۇغ خاقانىم، ھارۋىلىرىمىز يولدا قالدى!

— نېمە بولۇپ؟! — سوئال كەسكىن ۋە سوغۇق ئىدى. بورۇنتاي ۋەقەنى چۈشەندۈرۈشكە باشلىدى.

«ئۇلۇغ خاقانىم» دەپ ئاتالغان ئوتتۇز بەش ياشلار چامىسىدىكى كۆرۈنۈشى سۈرلۈك، گەپ - سۆزلىرى كەسكىن بۇ ئادەم مانا مۇشۇ يەر - جاھاننى يالماپ، سەلدەك بېسىپ كېلىۋاتقان سانسىز جۇڭغار لەشكەرلىرىنىڭ باش قوماندانى غالدان سېرىن ئىدى. ئۇ تەقى - تۇر - قى قوپال، قارا بويۇن، كەڭ يەلكىلىك، كۆزى مۇشۇ كىنىڭكىدەك ئىت-تىك، ياپىلاق يۈز ئادەم ئىدى. ئۇنىڭ ياش چېغىدىنلا مەنسەپ ئېتىغا مىنىپ، ئۆزىگە قارشى چىققانلىكى ئادەمنىڭ كاللىسىنى ئېلىپ يۈرگەن باتۇر، شەپقەتسىز سەركەردە ئىكەنلىكى ئادەمگە ھېچقانداق ھېيىقماي، توپتوغرا تىكىلىپ تۇرغان ئاشۇ بىر جۈپ كۆزلىرىدىنلا مانا مەن دەپ چىقىپ تۇراتتى. دېمىسىمۇ، ئۇنىڭ بەدىنىدىن قان ھىدى پۇراپ تۇراتتى. ئۇزۇن يىل ئۇرۇش قىلىپ، كۆزلىرىگىمۇ قان ئادا كەتكەندى.

ئۇ قېلىن چەم كەمىرىگە شەمشەر ئېسىۋالغانىدى، ئۇنىڭ قېتىپ قال-

خاندەك ئىپادىسىز قارامتۇل يۈزى، سوغۇق نەزەر بىلەن ئالدىغا تىكىل-  
گەن قىسقى كۆزلىرى ھەم كۈلكىلىك، ھەم سۈرلۈك كۆرۈنەتتى.  
غالدان سېرىن «پۇچۇق پالۋان» نىڭ سۆزىنى ئاڭلاپ بولغاندىن  
كېيىن:

— لەشكىرىڭدىن بىر نەچچىنى ئېلىپ، قەيەردە مەھەللە بولسا، شۇ  
يەرگە بۆسۈپ كىرمەمسەن، قىلىچىڭنىڭ دەستىنى چىڭ تۇتساڭلا  
ھەممە ئىشنىڭ پۈتتۈم! — دېدى بۇيرۇق ئاھاڭدا.  
— ئوقتۇم! — دېدى «پۇچۇق پالۋان» بېشىنى ئىتائەتمەنلىك بىلەن  
ئېگىپ ۋە شۇ ھامان چىپار يورغىنىڭ بېشىنى قايرىپ، كەلگەن يېرىگە  
چايتۇرۇپ كەتتى.

يىراق كۈنپېتىش تەرەپتە خۇددى ئۇيۇققا تۇتشىپ كەتكەندەك  
غۇۋا كۆرۈنىدىغان بىر يېشىللىق بەلۋىغى بار ئىدى. بۇنى ھېلىقى ئۆ-  
كۈزنىڭ پۇتى پېتىپ كەتكەن كۆۋرۈكتە تۇرۇپ قارىسا، ناھايىتى  
ئەسلىكتە ئىلغا قىلغىلى بولاتتى. ئۇ يەر ئاشۇ چۆللۈك ئارىسىدىن ئېقىپ  
ئۆتىدىغان كىچىككەنە ئېقىنىنى بويلاپ پەيدا بولغان ھاياتلىق بوستانلى-  
قى ئىدى. بۇ خىلۋەتتىكى ئوتتۇز - قىرىقتەك ئائىلە يەكەن خانلىقىنىڭ  
ئەمىر - پەرمالىرىغا بويسۇنۇپ، تىنچ ۋە باياشات ياشايتتى. تېخى يې-  
قىنقى كۈنلەردىمۇ بۇ چوڭ يولنىڭ بويىدا ئاشۇ خىلۋەتتىكى سەھرا  
خەلقلىرى سودا - سېتىق قىلىدىغان كىچىك - كىچىك قونالغۇ ۋە  
ئۆتەڭلەر بار ئىدى. ھازىر بولسا، ئۇلارنىڭ ئىگىلىرى نەلەرگىدۇر غايىپ  
بولۇپ، ئىگىسىز تاشلىنىپ قالغان ئۆيلەردىن شامال ھۇۋلايتتى.

بورۇنتاي ئون نەچچە لەشكەرنى ئەگەشتۈرۈپ، ئاشۇ خىلۋەت  
يۇرتقا قاراپ ئات سالدى. ئارىدىن بىرەر ئاش پىشىچە ۋاقىت ئۆتكەن-  
دە، «پۇچۇق پالۋان» يىراقتىن ھاي - ھايلاپ، بىر مۇنچە ئولجىلار بى-  
لەن قايتىپ كەلدى. بىر جۈپتىن ئات قوشۇلغان ئۈچ ھارۋىغا  
تاغار - تاغارلاپ بوغۇز ۋە يەم - خەشەك بېسىلغانىدى. ھارۋىلارنىڭ  
ئارقىسىدىن بىر پادا قوي - ئۆچكە چاڭ توزۇتۇپ، ئالتاغىل مەرىشىپ  
كېلەتتى. ئۇلارنىڭ ئارقىسىدىن بولسا، مال - دۇنياسى بۇلانغان

بىر مۇنچە ئەر - ئايال دېھقانلار يىغلاپ - قاقشاپ كېلىۋاتاتتى .  
بورۇنتاي يىراقتىن ئات سالغىنىچە ئۇدۇل غالداننىڭ ئالدىغا  
كەلدى، بۇ چاغدا غالدان سايىۋەن قىلىپ تىكلەنگەن يوغان بىر پارچە  
رەختنىڭ ئاستىدا غىزالىنىپ ئولتۇراتتى . بورۇنتاي ئاتتىن سەكرەپ  
چۈشۈپ، يەكتىز بولۇپ تىزلاندى ۋە قىلغان ئىشلىرىنى سۆزلەشكە  
باشلىدى . غالدان ئۇنىڭ سۆزىنى ئاڭلىغاچ، چالا غاجلىغان ئۈستىدە  
خاننى بىر تەرەپكە تاشلىدى، ياغلىق قوللىرىنى بۇغا تېرىسىدىن  
تىكلەنگەن چورۇقىغا سۈرتتى ۋە كۈمۈش دەستىسىگە ھەر خىل ياقۇت-  
تىن كۆز قۇيۇلغان خەنجىرىنى غىلاپقا سېلىپ بولۇپ ئاندىن ئېغىز  
ئاچتى :

— ياخشى قىپسەن، بوغۇز ۋە يەم - خەشەك ئەكەلگىنىڭ ياخشى  
بويۇ .

شۇ گەپلەرنى قىلىۋاتقاندا، غالداننىڭ چىرايىغا بىلىنەر - بىلىنمەس  
كۈلكە يۈگۈردى . چۈنكى، بىرنەچچە كۈندىن بۇيانقى گىياھ ئۈنمەس  
چۆل - جەزىرلەردىكى جاپالىق يۈرۈش يېشىل يايلاققا ئۆگىنىپ  
كەتكەن موڭغۇل ئاتلىرىنىڭ ھالىنى قويمىغانىدى . يەم - خەشەكنىڭ  
قىسلىقىدىن ئۇلارغا بېرىلىدىغان بوغۇزمۇ ئازلاپ جەڭ ئاتلىرىنىڭ  
كۈتۈمى ناچارلاپ كەتكەنىدى . «بۇچۇق پالۋان» نىڭ بۈگۈنكى  
ئولجىسى ھەرھالدا بىر قىسىم ئاتلارنىڭ دەردىگە دەرمان بولاتتى .

ئۇلار شۇ گەپلەرنى قىلىشىۋاتقاندا، غالداننىڭ يېنىغا ھېلىقى  
تالان - تاراج قىلىنغان دېھقانلار كېلىپ ھال ئېيتىشقا باشلىدى .

— غوجام، بىزگە ئۇۋال بولدى، رەھىم قىلىشىلا...

— ئات - ئۇلاڭلىرىمىزدىن ئايرىلساق دېھقانچىلىق قىلالايمىز...

— ئوغلۇمنى ئۆيلەش ئۈچۈن باققان ئارانلا ئىككى تال قوي

ئىدى...

غالداننىڭ تەرى تۈرۈلدى، ئۇ يېنىدىكى تىلماچ ئارقىلىق، ئۇ تەرەپ-  
تىكى سايىۋەن ئاستىدا سەگىدەپ ياتقان ئادەمگە دوق قىلدى :

— ھەزرىتىم، ماۋۇ ئادەملىرىڭىزگە گەپ قىلىڭ، بولمىسا بۇ



چۆل - جەزىرىدە ھارام ئۆلۈپ گۆرسىز قالدۇ!  
 «ھەزرىتىم» لىكىدە ئورنىدىن تۇرۇپ، جۇڭغار خانىنىڭ كەينىنى  
 بۇزۇشقا پېتىنغان بۇ «غەلۋىخور» لارنىڭ ئالدىغا كەلدى ۋە ھېچ  
 گەپتىن ھېچ گەپ يوق ۋارقىراپ كەتتى :  
 — سىلەرگە بۇ يەردە نېمە بار! بۇ كىشىنىڭ كىملىكىنى بىلەمسىز -  
 لەر؟ دەرھال بۇ يەردىن يوقىلىڭلار!

بۇ يەردە ئۆز تىلىنى بىلىدىغان، ئۆزىگە ئوخشاش تائىپىدىكى بىر  
 ئادەمنىڭ بارلىقىنى بىلگەن بۇ ئاق كۆڭۈل دېھقانلار ئەمدى تېخىمۇ  
 جانلىنىپ، بايا باشلىرىغا كەلگەن ئېغىر قىسمەتلىرىنى يېڭىۋاشتىن  
 زارلىنىپ سۆزلەشكە باشلىدى. لېكىن، بۇ سۆزلەر «ھەزرىتىم» نىڭ  
 قۇلقىغا خۇشياقمىدى. ئۇنىڭ كاللىسىدا، بۇ غەلۋىخورلارنى بۇ يەردىن  
 تېزىرەك كەتكۈزۈپ، باشپاناھى غالدانىڭ قۇلقىنى تىنچىتىش خىياللىلا  
 بار ئىدى. شۇڭا ئۇ، تۇشمۇتۇشتىن سۆزلەۋاتقان دېھقانلارنىڭ سۆزىنى  
 قول سىلكىپ بۆلۈۋەتتى :

— بولدى، بولدى، بېشىمنى قوچۇۋەتتىڭلار! بۇلار بۇ يۇرتقا كەلگەن  
 ئەزىز مېھمانلار، مېھماننى قارشى ئالمايدىغان، كۈتمەيدىغان ئىش نەدە  
 بار!؟

ئۇلارنىڭ ئارىسىدىن ياشراق بىر دېھقان غورا تۇمشۇقلۇق بىلەن تە -  
 نە قىلدى :

— ياقا يۇرتتىن كېلىپ، كۈپكۈندۈزدە خەقنى بۇلايدىغان مېھمان  
 نەدە بار، ئۇنى قانداقمۇ مېھمان دېگىلى بولىدۇ!؟

— ھاي - ھاي، ئاغزىڭغا بېقىپ سۆزلە! — دېدى «ھەزرىتىم» نىڭ  
 يېنىدا تۇرغان موللا باقى سەمەرقەندى ئىسىملىك بىر سوپى قولىدىكى  
 قامچىسىنى شىلتىپ تۇرۇپ، — ساڭا گەپ قىلىۋاتقان ماۋۇ كىشىنىڭ  
 كىملىكىنى بىلەمسەن؟ بۇ كىشى پۈتۈن ئۆمرى - ھاياتىنى مۇسۇل -  
 مانلارنى ئەزىز ۋە مۇكەررەم قىلىشقا، رەئىيەت<sup>①</sup> گە ئىمان يولى، ئىمان

① رەئىيەت — خەلق، پۇقرا.



خىسلىتى، ئىمان تىلى ۋە ئىمان ساداسىنى بىلدۈرۈش ۋە سىڭدۈ-  
رۈشكە ئاتاپ كەلگەن ئۇلۇغ زات — ھىدايتۇللا ئىشان ئاپاق خوجا  
بولدى. پىر — ئىشاننىڭ ئەمرىگە بويسۇنۇش پىقىرلەرگە ۋاجىپ.  
چۈنكى، بىزنىڭ نېسۋىمىز ۋە ھوسۇلىمىز ئىشاندىدۇر!

بۇ گەپنى ئاڭلاپ كىشىلەر جىمىدە شۈكەپ قالدى. ئۇلار كۆز  
ئالدىدا تۇرغان ئەللىك ياشتىن ھالقىغان، ئوتتۇرا بوي، قاشلىرى  
ئۆسكىلەڭ، سېمىز ئاق سېرىق يۈزى سەل قارىداپ قالغان، ئاق ئارد-  
لىغان ساقال — بۇرۇتى رەتسىز ئۆسكەن بولسىمۇ، لېكىن چىرايلىق  
تارالغان، قوڭۇر كۆزلىرىدىن چىچەنلىكى ۋە غۇزغۇن مېجەزلىكى  
چىقىپ تۇرغان بۇ ئادەمنى تۇنجى قېتىم كۆرۈۋاتقان بولسىمۇ، ئەمما  
بۇنىڭدىن يەتتە — سەككىز يىل بۇرۇن ئۇنىڭ ئىسمىنىڭ خېلى  
مەشھۇرلۇقىنى، كېيىن بۇ مەشھۇر ئىسمىنىڭ ئاستا — ئاستا كىشىلەر  
ئارىسىدىن يوقاپ، ئۇنتۇلۇشقا باشلىغانلىقىنى ئەسكە ئېلىشتى ۋە بۈگۈن  
تۇيۇقسىز بۇ يۇرتتا قايتا پەيدا بولغان بۇ زاتقا ھەم قىزىقىش، ھەم  
ھەيرانلىق ئىچىدە قاراپ، جىمىدە تۇرۇپ قېلىشتى.

ئۇلارنىڭ قىزىقىشى — ئۆز ۋاقتىدا نامى چىققان بۇ ئادەمنى بۈگۈن  
بۇ يەردە تاسادىپىي كۆرۈشكە نېسىپ بولغانلىقتىن بولسا، ھەيران-  
لىقى — «پۈتۈن ھاياتىنى مۇسۇلمانلارنى ئەزىز ۋە مۇكەررەم قىلىشقا  
بېغىشلىغان» بۇنداق ئۇلۇغ زاتنىڭ قانداقتۇر ئەجۈج — مەجۈجلەرگە  
ئوخشايدىغان شۇنچە كۆپ قوراللىق يات ئادەملەرنى يىللاردىن بېرى  
تىنچ، خىرامان ياشاپ كېلىۋاتقان ئەل ئۈستىگە باسقۇن قىلىپ باشلاپ  
كېلىۋاتقانلىقىدا ئىدى.

ئاپاق خوجىنىڭ چېچەن كۆزلىرى بۇ ساددا خەلقنىڭ چىرايىدىكى  
ئۆزگىرىشلەرگە قاراپ، ئۇلارنىڭ كۆڭلىدىكى ئەنەججۈپلۈك ئوي —  
خىياللىرىنى بىلىۋالدى. شۇڭا ئۇ، دەرھال ئۇلارنىڭ يۈرىكىگە قول  
سېلىپ، كۆڭلىدىكى شۈبھە — گۇمانلارنى يوق قىلىش ئۈچۈن مۇنداق  
دېدى:

— ئۆز زامانىسىدا، ھەزرىتى نوھ ئەلەيھىسسالامنىڭ قوۋمى ئەيىش —



گويا ئاتلىرى پۈتتىنى كۆتۈرۈپ قەدىمنى يەنە ئۆز جايغا تاشلاۋاتقان-  
دەك تۈيۈلىدۇ.

بۇنداق باش - ئاخىرى يوق، گىياھسىز، سۇسىز چۆل - جەزىرىدە  
مېڭىۋېرىش غالدانىنىڭ جېنىغا تەگدى. ئۇنىڭ كۆز ئالدىغا يېشىل  
يايلاقلار، تىنىق سۇلۇق بۇلاقلار، ساپ، سالقىن ھاۋالىق ساي -  
جىرالار كېلىۋېلىپ، بىردەم بولسىمۇ شۇ يەرلەردە ئات چاپتۇرغۇسى،  
كېغىناپ ئويناقلغۇسى، ناخشا توۋلاپ سەيلە قىلغۇسى كېلىپ كەتتى.  
لېكىن، بۇ شېرىن خىياللار ئۇنىڭ ئاغزىغا سېرىق سۇ يىغىشتىن باشقا  
ھېچقانداق راھەت بېغىشلىيالمىدى. ئۇ كۆزىنى ئېچىپ قارىسلا، يەنە  
شۇ تاقىر يەر، كۆيۈك تۇپراق، پايانسىز چۆل ۋە ئادەمنىڭ ئاغزى -  
بۇرنىغا قۇم - تۇپراقنى تىقىپ ھۇشقىتىپ ئوينايدىغان ئىسسىق،  
قۇرغاق شامال ئىدى.

بۇلارنى ئويلىسا، ئۇنىڭ بۇ يەردىن ھازىرلا ئاتىنىڭ بېشىنى بۇراپ  
كەتكۈسى كېلەتتى. لېكىن، سەلتەنەت، شان - شەرەپ ۋە ھۆكۈمران-  
لىق تۇيغۇسى ياش چېغىدىنلا ئۇنىڭ قان - قېنىغا سىڭىپ كەتكەچ-  
كە، بۇنداق شېرىن ۋە مۇقەددەس تۇيغۇ ئالدىدا تەبىئەتتىكى ئۈنچىلىك  
نۇقسانلار ۋە سەپەر ئۈستىدىكى جاپالار ھېچنېمىگە ئەرزىمەيتتى. ئۇ  
ئۆز تەجرىبىسىدىن، بۇنداق جاپا - مۇشەققەتلەرنىڭ ئارقىسىدىن  
چوقۇم ئالەمچە راھەت - پاراغەتنىڭ بولىدىغانلىقىغا ئىشىنەتتى.  
شۇنداق بولسىمۇ، ئۇ ھەمراھىغا سىر بەرمەسلىك ئۈچۈن :

— ھەزرىتىم، يەنە قانچىلىك ماڭارمىز، بۇ سەپەر ئادەمنى ئەجەب  
تويغۇزدىيا! — دېدى.

ئۇنىڭ ئاغزى ئېچىلىشى بىلەن ئارقىدا كېلىۋاتقان تىلماچ دەرھال  
ئېتىنى دېۋىتىپ ئۇنىڭ يېنىدا ھازىر بولدى.

— ئاز قالدۇق خان ئالىيلىرى! — دېدى ئاپاق خوجا خۇشامەتگۈي-  
لۇق بىلەن قىمىدىنىپ تۇرۇپ، — ئىنشائىلا، ئەتە چۈشكەچە ياركەنت  
شەھىرىگە يېتىپ بارىمىز. ئۆزلىرىنى كۆپ مالال قىلدۇق...

ئازغىنە سۈكۈتتىن كېيىن، غالدان ئاپاق خوجا تەرەپكە سىڭارىيان

بۇرۇلۇپ تۇرۇپ مۇنداق دېدى :

— ئاپاق خان، مەن قەشقەرنىڭ ناھايىتى گۈزەل نۇرغۇنى پاراۋان، مەدەنىيەت - مەرىپىتى يۈكسەك شەھەر ئىكەنلىكىنى كۆردۈم. ئۇ يەرلەر ئەمدى سېنىڭ ئىلكىڭگە ئۆتتى، ئۇ يەرلەرگە قەدىمى يەتكەن ھەرقانداق سودىگەر بولسۇن، ساياھەتچى بولسۇن، سېنىڭ دانا ھۆكۈمرانلىقىڭنى دۇنياغا جاكارلايدۇ. ۋەھالەنكى، بۇ يۇرتلاردا مەن يەنە نۇرغۇن بەختسىز خەلقىنىمۇ كۆردۈم. ئۇلار ئاچ - يالىڭاچلىق، ماكانسىزلىق ئازابىنى چېكىۋېتىپتۇ. ئۇلارنى بەختلىك قىلىش سېنىڭ قولۇڭغا قالدى. بىر ھاكىمىيەتتە ۋەيران بولغان ئىشلارنى يەنە بىر ھاكىمىيەت ئىزىغا سېلىشى كېرەك. شۇنداق بولغاندا، كىشىلەر ئۇ ھاكىمىيەتنىڭ شەيخىنى مەڭگۈ ئېسىدىن چىقارمايدۇ.

— ئەلھەقى شۇنداق، خان ئاللىلىرى، دانا گەپ قىلىدىلا.

ئىككىسىنىڭ سۆزلىرى تىلماچنىڭ ياردىمى ئارقىلىق بىر - بىرىگە ئىخچام ھەم تېز يەتكۈزۈلۈپ تۇردى. بۇ تىلماچنىڭ ئىسمى مىرزا زەيدىن جوراس بولۇپ، غالداننىڭ قۇمۇل ئاراتۇرۇۋىتىشى قارارغا. ھىدىن ئۇلار بىلەن بىللە كەلگەنىدى.

— بۇ يۇرتلارنى ھەم ياخشى كۆرۈپ قالدىم، ھەم يىرگەندىم، — دېدى غالدان بايىقى سۆزىنى داۋاملاشتۇرۇپ، — ياخشى كۆرگىنىم — يۇرتلار ئاۋات، خەلقى ياۋاش، ئىشچان ھەم شۈكۈر - قانائەتچان ئىكەن، بۇنداق خەلقنى باشقۇرۇش ئوڭاي، ئۈستىگە مىنسىگمۇ، ئوچۇملاپ پاخال بېرىپ، چېپەكلەپ سۈت ئالىمەن دېسەڭ. مۇ ئۈندىمەيدۇ. ئەمدى يىرگەنگەن يېرىم شۇكى، بۇ يۇرتلار بەكمۇ چۆل - جەزىرە، خەلقى بەكمۇ قالاق، نادان ۋە خۇراپات ئىكەن. نادانلىقتا قۇمدەك چېچىلىپ، بىر - بىرىنىڭ پېيىنى قىرقتىن يانمايدىكەن، خۇراپاتلىقتا بىر دىننى نەچچە مەزھەپ، نەچچە مەسلەككە بۆلۈپ، توختىماي قورساق سوقۇشى قىلىدىكەن. بۇنداق خەلق روناق تاپالمايدۇ، بىر - بىرىنىڭ يولىنى توسۇپ، بىر - بىرىگە رەقىب بولۇپ، مەڭگۈ ئىلگىرى باسمايدۇ!...

ئاپاق خوجا تېمە دېيىشىنى بىلمەي بىردەم خىيالغا چۆكتى. غالدانىڭ سۆزلىرىنى يالغان دەي دېسە، راست ئىدى؛ راست دەي دېسە، ئۆزى ئۆمۈر بويى شۇ ئىشنى قىلىپ كېلىۋاتاتتى. ھەتتا ئۇنىڭ بۇزۇرۇ كۆۋرەك دادىسى مۇھەممەد يۈسۈپ مازار پادىشاھنىڭ قۇتلۇق جېنىدە. نېمە شۇ مەزھەپ كۈرىشى ئالغان ئەمەسمىدى؟! ئاپاق خوجىمۇ بۇ قېتىم ھاكىمىيەتنى تولۇق قولغا ئالغاندىن كېيىن، بۇ كۈرەشنى تېخىدە مۇ چوڭقۇر، تېخىمۇ ئۇزۇل - كېسىل داۋاملاشتۇرماقچى ئەمەسمۇ؟! غالدان يەنە نۇرغۇن گەپلەرنى قىلدى. ئۇنىڭ بۇ گەپلىرىدە ئۆز ئەجدادىغا بولغان ئىپتىخار، ئۆزىگە بولغان تەمەننا ۋە باشقا مىللەتلەرگە بولغان كەمسىتىش كۈچلۈك ئىدى. ئۇ دۇنيانىڭ يېرىمىنى بويسۇندۇرغان چىڭگىز خاننى پەخىر - ھۆرمەت بىلەن تىلغا ئالدى. دۇنيانىڭ ئۇ چېتىگە — «ئاخىرقى دېڭىز» غا يېتىپ بارغان باتۇخانى ئۇلۇغلىدى، ئەمما ئۆزىنى — ھاياتى ئاشۇنداق جەڭگىۋارلىق بىلەن زەپەر قۇچۇپ ئۆتكەن ئۇلۇغ بىر ئەجدادنىڭ بۈگۈنكى ئەۋلادىنىڭ تېخى ھېچقانداق ئىش قىلالمىغانلىقىنى ئەيىبلىدى.

— لېكىن، — دېدى ئۇ ئاخىرىدا سۆزىگە يەكۈن ياساپ، — بىر ئادەمدە ئۇلۇغۋار غايە بولىدىكەن، چوقۇم ئۇلۇغۋار ئىشلارنى ۋۇجۇدقا چىقىراالايدۇ. بىزنىڭ ئاتا - بوۋىمىز شۇنداق قىلغان، بىزمۇ شۇنداق قىلىمىز. مەن بۇنىڭ دەسلەپكى قەدىمىنى باسقىم...

— ئىنشائاللا، بۇ قەدەملەر مۇبارەك قەدەمدۇر، ئۇلۇغ خاقان! — دېدى ئاپاق خوجا غالدان تەرەپكە يېرىم تولىغىنىپ تۇرۇپ، — قاچانكى بەندىلەر ناپىسەنلىك، ناشۇكۈرلۈك، غاپىلىلىق قىلىشىپ، ئۇلۇغ خان - خاقانلارنى، پىر - ئەۋلىيالارنى ئۇنتۇپ، بىخۇد - خىرامان، بەتقىلىق، بەتگۇمان بولۇپ كېتىشىدىكەن، ئاللا ۋە ئەۋلىيالارنىڭ جازاسىغا دۇچار بولىدۇ، بەرھەق شۇنداق. ئۆزلىرىنىڭ بۇ قېتىمقى قەدىمى مانا شۇ بەرھەق جازانىڭ نىشانىدۇر. پېقىر قۇللىرى شۇنىڭغا ئىشىنىدۇكى، سىلنىڭ زامانلىرى دۇنيادىكى زامانلارنىڭ ئەڭ ياخشىسى بولىدۇ، مۇبارەك ناملىرى بولسا، ئەجدادلىرىنىڭ نامىدەك ئەبەدىلەتتە

ياشايدۇ...

ماختاش، خۇشامەت دېگەنلەرنى كۆپ ئاڭلاپ يۈرىشكى تونۇيۇپ قالغان غالدان ئاپاق خوجىنىڭ ۋائىزلىق بىلەن ئېيتقان بۇ سۆزلىرىگە مەست بولۇپ كېرىلىپمۇ كەتمىدى، پەقەت «ئەلۋەتتە شۇنداق بولدى» دۇ» دېگەندەك، بىر - ئىككى قېتىم ئېڭىكىنى قېقىپ، بېشىنى لىڭشىدى. تىپ قويدى.

شۇ سۆزلەردىن كېيىن، ھەر ئىككىسى جىمپ قالدى. يورغىسى سىلىق جەدە ئاتنىڭ بىر خىل رېتىمدا تەۋرىتىشى بىلەن غالداننى ئۇي-قۇ باستى. ئات ئۈستىدە شىددەتلىك جەڭ قىلىشىمۇ، بەھۇزۇر ئۇخلاشمۇ ئۆگەنگەن غالدان قامچىسىنى ئېگەرنىڭ قۇشپېشىغا تىرەپ ئۇيقۇغا كەتتى. ئاپاق خوجا بولسا بىردەم بېلىنى رۇسلاپ، بىردەم تىپ-قىمىنى سىلاپ، بىئاراملىق ئىچىدە ئېزىلىپ كېتىۋاتاتتى.

ئاسماننىڭ ئۇپۇققا باش قويغان بىر بۇرجىكىدە كەچكى شەپەقنىڭ يارقىن نۇر چاچمىسى جۇلالىنىپ تاراشقا باشلىغاندا ئۇلار يەكەنگە يېرىم كۈنلۈك يىراقلىقتىكى ئاخىرقى قونالغۇغا بېرىپ چۈشتى.

## ئۈچىنچى باب

### جاھىل قورغان

#### 1

ئالتۇندەك كۈز ئايلىرىنىڭ تىنچ ۋە چىرايلىق كۈنلىرىدە، بۇ دىيارنى جەڭلەرنىڭ قانلىق كەلكۈنى بىلەن سەلتەنەت تالىشىۋاتقان ئىككى تەرەپنىڭ تاشقىن دەريادەك تىنمىسىز دولقۇنلىرى بېسىپ كەتتى.

مىلادىيە 1678 - يىلى يازدا، مۇز داۋان ئارقىلىق ئاقسۇغا ئۇدۇللا چۈشكەن غالدان بوشۇكتۇخاننىڭ ئون ئىككى مىڭ ئاتلىق قوشۇنى ئاقسۇ چۆلىدە ئىسمائىل خان باشچىلىقىدىكى سەئىدىيە قوشۇنىنى ئېغىر تالاپەتكە ئۇچراتتى، ئىسمائىل خان يارىلاندى. جىددىي ھەربىي كېڭەشتىن كېيىن، بىر قىسىم كۈچنى ساقلاپ قېلىش مەقسىتىدە، ئۇلار دەرھال خانلىق پايتەخت يەكەنگە چېكىندى. غالداننىڭ غالىب قوشۇنى چاقماق تېزلىكىدە قەشقەرگە بېسىپ كەلدى. قەشقەر ناھىيىسى — ئىسمائىل خاننىڭ ئوغلى باباق سۇلتان مۇداپىئە خاراكتېرلىك ھۇجۇمغا ئۆتتى. لېكىن، ئۇنىڭ جان پىدالىق بىلەن كۆرسەتكەن قارشىلىقلىرىمۇ، ئاقسۇ چۆلىدىكى تۇنجى جەڭنىڭ غەلبىسى خورىكىنى ئۆستۈرۈپ قويغان جۇڭغار لەشكەرلىرى بىلەن كۈنساين كۆپىيىۋاتقان ئاپاق خوجىنىڭ قەلەندەر سىياق پىچاقچى سويىلىرىنىڭ ئىچكى - تاشقى تەرەپتىن ماسلىشىپ ھۇجۇم قىلىشى بىلەن تېزلا تارمار بولۇپ، باباق سۇلتاننىڭ ئۆلۈمى بىلەن ئاخىرلاشتى. ئۇلار قەشقەردە شەپقەت.

سىزلەرچە خۇنلۇق قىلدى، ئالتە مىڭ بىگۇناھ خەلقىنىڭ قېنى تۈمەن دەرياسىنىڭ سۈيى بىلەن بىللە يىراقلارغا ئاقتى، قىر - چوكتىلار دەپسەندە قىلىندى، ئالتۇن - كۈمۈشلەر بۇلانىدى، گۈزەل ۋە ئاۋام شەھەر ھۇۇقۇشنىڭ ئۇۋىسىدەك خارابىلىككە ئايلاندى.

ئۇلار بىرنەچچە كۈنلۈك قەتلىئام ۋە باستۇرۇشلاردىن كېيىن شەھەرنى تىنچىتتى، ئاندىن ئاپاق خوجا ئۇ يەرگە چوڭ ئوغلى يەھيا خوجىنى خان قىلىپ تىكلەپ، ئۇنىڭ ئەتراپىغا ئۆزىگە سادىق بىرنەچچە سوپى - ئىشانلارنى ياردەمچى قىلىپ قويدى.

غالدان بىلەن ئاپاق خوجا قەشقەردىن خاتىرجەم بولغاندىن كېيىن، قوشۇنى بىر نەچچە كۈن دەم ئالدۇرۇپ رەتلىدى. ئاندىن ئۇلارنىڭ نەزىرىدىكى ئەڭ ئاخىرقى ھەل قىلغۇچ مەنزىل - يەكەنگە قاراپ ئاتلاندى.

دەسلەپكى بىر نەچچە كۈنلۈك يۈرۈش تىنچ، ئوڭۇشلۇق بولدى، ئەمما يەكەنگە يېقىنلاشقانسىرى، ئۇلارنىڭ مۈشكۈلى ئېغىرلاشتى. بىرىنچى قېتىم، غالداننىڭ ھارغىن قوشۇنى يەكەننىڭ «بوپان» دېگەن يېرىدە، ئەركا بەگ باشچىلىقىدىكى خانلىق لەشكەرلىرىنىڭ تۇيۇقسىز ھۇجۇمغا ئۇچراپ، خېلى ئېغىر تالاپەتكە ئۇچرىدى. لېكىن، ئۇلار دەرھال ئېسىنى يىغىپ، قايتۇرما ھۇجۇم بىلەن ئۆزىنى ئوڭشۈۋالدى، خانلىق لەشكەرلىرى سان جەھەتتىن نەچچە ھەسسە ئاز بولغاچقا، رەقىبىنى قانتىق بىر چۆچۈتۈپ قويۇپ، ئاستا - ئاستا چېكىندى.

ئىككىنچى قېتىم كېچىدە، خانلىقنىڭ بەھرام سۇلتان ئەمىرلىكىدىكى بىر قوشۇنى «ئاقىلا» دېگەن يەردە غالدان بىلەن ئاپاق خوجىنىڭ پىچاقچى سوپىلىرىغا يان تەرەپتىن تۇيۇقسىز ھۇجۇم قىلىپ، ئۇلارنى تاڭ ئاتقۇچە پاراكەندە قىلدى.

كەڭ دالنى قاپلىغان چاڭ - توزان ئىچىدە، ئادەملەرنىڭ بىر - بىرىنى چاقىرغىنى، ئاتلارنىڭ كىشىنىڭىنى، قىلىچ - قالدانلارنىڭ جاراڭلىغان ئاۋازى تاڭ ئاتقۇچە توختىماي ئاڭلىنىپ تۇردى. شىددەتلىك جەڭ تاڭ شەپقى ئۇپۇقنى قىزارتىپ، ئەمدىلا كۆتۈرۈلگەن



قۇياش نۇرى قۇم - تۇپراققا سىڭىپ، تۈگۈر - تۈگۈر قېتىشىپ قالغان قانلار بىلەن بىر - بىرىگە مىنگىشىپ ياتقان ئۆلۈكلەرنىڭ ئالايغان كۆزلىرىدە جىلۋە قىلىشقا باشلىغاندا توختىدى. بۇ قېتىمۇ بەھرام سۇلتاننىڭ لەشكەرلىرى غالداننى ۋە سەۋەسگە سېلىپ قويۇپ چېكىندى.

ئۇلار گەرچە چېكىنگەن بولسىمۇ، ئەمما بىر غېرىچ يەر، بىر تۈپ ياغاچ، ھەتتا بىر تال گىياھ ئۈچۈن جان تىكىپ ئېلىشتى. شۇڭا، ئانا زېمىننىڭ مۇشۇ بىر پارچە تۇپرىقىدا ئۇلارنىڭ ئاپئاق سۆڭەكلىرى بىلەن قىپقىزىل قانلىرى ئاشۇ روھقا شاھىت بولۇپ قالدى.

مانا ئەمدى غالداننىڭ قوشۇنى بىلەن ئەسەبىيلەشكەن پىچاقچى سۈپىلار بەئەينى ئۈششۈك ھەرىكەتتە ئەلپازدا چېدەللەپ ئىلگىرىلەپ، ئاخىرقى مەزگىلگە چۈمۈلىدەك بېسىپ كەلدى.

شۇ تاپتا ئۇلارنىڭ ئالدىدا قۇچاق يېيىپ ياتقان بۇ تىنچ، بەردىكە تىلىك زېمىن - قۇدرەتلىك سەئىدىيە خانىدانلىقىنىڭ ھىمايىسىدىكى يەكەن تۇپرىقى ئىدى. ئەنە ئاۋۇ ھەيۋەتلىك سېپىل بىلەن قورشالغان مۇستەھكەم قەلئە بولسا، ئۇنىڭ يۈرىكى - بىر يېرىم ئەسىردىن بۇيان ئۇنىڭغا ئاستانە بولۇپ كەلگەن ئوردا شەھىرى ئىدى. بۈگۈن بۇ قەددىمى، قۇتلۇق زېمىن گويىا ئەسىرلەر بويى تىنچ ياتقان ئۇيقۇدىن بىردىنلا چۆچۈپ ئويغانغاندەك، مۇدەھىش ۋاڭ - چۇڭ ئىچىدە قالغانىدى.

## 2

بەستلىك، سۆلەتلىك شاھ ئىسمائىل خان بۈگۈن كېچە زادىلا ئۇخلىيالمىدى. ئۇ خابگاھتىن<sup>①</sup> ئاستا چىقىپ، ئوردا بېغى تەرەپكە ماڭدى. تۆمۈر ئەگۈنلۈك دەرۋازىنىڭ ئىككى يېنىدا ساۋۇت ۋە تۆمۈر

① خابگاھ - ھۇجرا، ياتاق ئۆي.

قالپاق كىيگەن، ئىنچىكە، ئۇزۇن نەيزە تۇنقان قاراۋۇلار تۇراتتى. خان دەۋازىدىن ئۆتۈپ، ئوردا بېغىنىڭ تاش - كېسەك ياتقۇزۇلغان، ئىككى يېقىغا كېيىكتالار بىلەن قىزىلگۈللەر تىكىلگەن تار يولدا خىيالغا چۆكۈپ ماڭدى. كۈمۈش ھالقىلىق دەۋازىنىڭ ئالدى ۋە يول بىلەن قەسىر تۈۋرۈكلىرىگە ئېسىلغان چىراغلاردىن غۇۋا يورۇق چۈشۈپ تۇراتتى. تېخى يېقىندىلا ئىككى قاسناقتىكى ئېرىقلاردىن شىرقىراپ سۇ ئېقىپ تۇراتتى، ئەمدى بولسا، سۇلار پۈتۈنلەي قۇرۇپ، تالار بىلەن گۈللەرمۇ سارغىيىپ، يوپۇرماق تاشلاشقا باشلىغانىدى. ئەسلى بۇنداق چاغلار — ئوردا بېغى بىلەن پۈتكۈل يەكەن باغلىرىدا قىزىل ياقۇتتەك دانلىق ئانارلار پىشقان، سايۋا، مۇناقى ئۈزۈملەر قۇياش نۇرىدا جۇلا چاچىدىغان، كەھرىۋادەك سارغايغان بېھى ۋە بىر مەڭزى قىزارغان نەشپۈت، كۆك ئامۇتلار يېتىلگەن ۋە شىرنە يىغقان ئاجايىپ ئەلۋەك ئالتۇن چاغلار ھېسابلىناتتى. لېكىن، ھازىر بۇ يەرلەرگە ئۇششۇمتۇت ۋابا تەگكەندەك، ھەممە نەرسە ئۆز قېلىپىدىن چىقىپ كەتتى، باغلار ۋاقىتسىز غازاڭ بولدى، ئادەملەرمۇ ھەممە نەرسىنى ئۇنتۇپ، جان ھەلەكچىلىكىدە قالدى.

ئىسمائىل خان ئوردا بېغىدىكى كاتتا راۋاقتىڭ يېنىغا كەلدى، تۈۋرۈك ۋە قۇببىسى ھەرخىل نەپىس نەقىشلەر بىلەن بېزەلگەن سالاسۇنلۇق بۇ راۋاقتى ئەنسىز كېچىنىڭ قارا پەردىسى ئوربۇلغانىدى. ئىسمائىل خاننىڭ ھەمىشە كېلىپ ئارام ئالىدىغان بۇ راۋاقتىمۇ تۇرغۇسى كەلمىدى، ئۇنىڭ يۈرىكىنى نېمىدۇر بىر نەرسە تاتىلىغاندەك، پۈتۈن ۋۇجۇدى بىئارام بولۇۋاتاتتى. ئۇ راۋاقتى ئايلىنىپ ئۆتۈپ يولدىنى داۋام قىلدى.

كەچكى ھاۋا سالقىن ھەم نەمخۇش ئىدى، ۋاقىتسىز سارغايغان غازاڭلار بەرگىدىن «پىرس - پىرس» ئۈزۈلۈپ، خاننىڭ بېشى ئۈستىدە ئۈنسىز لەيلەپ يۈرەتتى، نېرىدىكى سۈيى سوغۇلۇپ كەتكەن مەرمەر كۆلچەكنىمۇ بىر قەۋەت غازاڭ بېسىپ كەتكەنىدى. كۆل ئەتراپىدىكى ئارچا دەرەخلىرى بىلەن مەجنۇنتالار ئادەمگە تەسەللى

بولسۇن دېگەندەك قىيغىتىپ شىلدىرلايتتى .  
 خان ئىختىيارسىز ئوردا بېغىدىن چىقتى ۋە ھېچكىمنىمۇ ئەگەش-  
 تۇرمەي ئۇدۇل شەھەر سېپىلىغا قاراپ ماڭدى .  
 بۇ شەھەر بىنا بولغاندىن بۇيان نەچچە قېتىم ئېگىزلەپ، نەچچە  
 قېتىم كېڭىيىپ، نەچچە قېتىم مۇستەھكەملەنگەن قەلئە سېپىلى ئون  
 نەچچە كۈندىن بېرى جىددىي ھالەتتە ئىدى . لەشكەر ۋە پۇقرالار ئەنە  
 شۇنىڭغا تايىنىپ پايتەختنى بىخەتەر قوغداۋاتاتتى .  
 ئىسمائىل خان يىگىرمە نەچچە يايلىك ئايلانما پەلەمپەي بىلەن  
 سېپىلنىڭ ئۈستىگە چىقتى . بۇ يەرمۇ جىددىي ھالەتتە ئىدى ، نەچچە  
 قەدەمدە بىردىن كۆزەتتە تۇرغان لەشكەرلەر ئويغاق ۋە ھوشيار ئىدى .  
 ئىسمائىل خان قورغان تۆشۈكىدىن تۆۋەنگە قاراپ، مىسلىسىز  
 ئاپەتكە يولۇققان شەھەرنىڭ ۋاڭ - چوڭىغا قۇلاق سالىدى .  
 جۇڭغارلارنىڭ كۆپلۈكىدىن ئۇ تەرەپكە قارىغان ئادەمنىڭ كۆڭلى  
 ئاينىيتتى ، تۆگىلەرنىڭ بوزلاشلىرى ، ئاتلارنىڭ كىشەنەشلىرى ، كالا -  
 ئۆكۈزلەرنىڭ مۆرەشلىرى ۋە لەشكەرلەرنىڭ جان ئاچچىقىدا  
 ۋارقىراپ - چارقىراشلىرى قوشۇلۇپ، ئادەمنى ئەقلىدىن ئازدۇرىدىغان  
 مۇدھىش بىر غوغۇغا پەيدا قىلغانىدى . شەھەر ئەتراپىدا ئۆتكەنكىدەك  
 تىنچ ۋە ئاسايىشلىقتىن ئەسەر قالمىغانىدى . شەھەر خۇددى بېشىغا  
 ئېغىر كۈن چۈشكەن ئادەمدەك مۇڭلىنىپ تۇراتتى . قورغاندىن  
 نېرىدا - كەڭ كەتكەن ئاي دالىدا جۇڭغار لەشكەرلىرى پۈتۈن -  
 پۈتۈن ياغاچتىن ياسالغان كېلەڭسىز ھارۋىلار يېنىغا چېدىرلار تىكش-  
 كەن ، چېدىرلارنىڭ ئالدى - كەينىگە يېقىلغان سانسىز گۈلخانلار  
 ئەتراپىنى كۈندۈزدەك يورۇتۇۋەتكەنىدى . گۈلخاننى چۆرىدەپ ئولتۇر-  
 غان جۇڭغار لەشكەرلىرى ئەتراپتىكى ئىگىسىز قالغان ئۆيلەرنى ،  
 قوتانلارنى ، دۇكانلارنى نۆۋەت بىلەن بۇرۇپ ، ياغاچ تاختايلىرىنى ئەكپ-  
 لىپ ، كېچىچە ئوت يېقىپ چىقاتتى ۋە بۇ ئوتلارغا مىس قازانلارنى  
 ئېسىپ چاي قاينىتاتتى ، شورپا سالاتتى ، ياغاچ كۆمۈرلىرىدە گۆشلەرنى  
 كاۋاپ قىلاتتى ، ئارقىدىن ياغاچ تۇڭلاردا ، چەم چانچىلاردا ساقلانغان

مەيلەرنى ئېچىپ، كېچىچە مەيخورلۇق قىلىشتاتتى بۇنداق چاغلاردا  
جۇڭغارلار ئۆزلىرىنىڭ پايانى يوق يېشىل داللىرىنى، سۈزۈك شېخ  
سۇلىرى بىلەن تولغىنىپ ئاقىدىغان بەگۋاش دەريالىرىنى، ئالتۇن  
رەڭگە پۈركەنگەن ساي - جىراللىرىنى، ئارچا - قارىغايغا تولغان  
قامەتلىك تاغلىرىنى ۋە ئۆيلەردە يىغلاپ قالغان ئاتا - ئانا، يار -  
يۇرادەلىرىنى ئەسلەپ ناخشا ئېيتىشتاتتى :

ئۆتتى ئۆمرۈم ساداق، نەيزىگە بولۇپ ئەسرا،  
ئىچ يىلپىز كەبىي تاشلاندىق دەھشەتلىك جەڭلەر ئارا.

...

تۇن پاتقاندا ھېچ يەر كۆرۈنمەيدۇ،  
ھارۋىلار ماڭسىمۇ ئىز كۆرۈنمەيدۇ،  
گۈزەلنىڭ ۋەسلىگە يەتكىلى بولمايدۇ...

ئىسمائىل خان ئۇلارنىڭ ناخشا ئاھاڭىدىن، ناخشا ئېيتقان چاغدىكى  
كەيپىياتلىرىدىن ئۇلارنىڭ يۈرىكىدىن چوڭقۇر بىر مۇڭنى ۋە مۇڭ  
ئىچىگە يوشۇرۇنغان بىر خىل سېغىنىش بىلەن ئۈمىدسىزلىك ھېسىد-  
ياتلىرىنى ئاڭلىغاندەك، كۆرگەندەك بولدى. دېمىسىمۇ، ئۇلارنىڭ بىر  
قىسمى ھاياتلىق ئۈچۈن مال - دۇنياغا قىزىقتۇرۇلغان، ئالدىنغان،  
ھەتتا قوشۇنغا مەجبۇرىي قېتىلغانلار ئىدى. ئۇلارغا بېرىلگەن  
بۇيرۇق: باتۇرلۇق بىلەن ئۇرۇش قىلىش، ئۇرۇشتا ئولجا ئالغان،  
بۇلاڭ - تالاڭ قىلىنغان مال - دۇنيانىڭ ھەممىسى ئۆزىگە تەئەللۇق  
بولۇش. ئۇلار ئەنە شۇنداق مال - دۇنيا ۋەسۋەسىسى بىلەن ئەزىز  
جانلىرىنىڭ جاھاننىڭ يەنە بىر چېتىدە — يات ئەلدە، يات ماكاندا  
جەسەتلىرى ئادەم تونۇغۇسىز ھالغا كېلىپ، ئالايغان كۆزلىرى بىلەن  
ئاتونۇش ئەلنىڭ ئاسمىنىغا چەكچىيىپ، قەدىرسىز ھالەتتە پاتقاققا،  
قان - يېرىڭغا مىلىنىپ قالىدىغانلىقلىرىنى ئويلىمايتتى. شەھەر قامال  
قىلىنغان مۇشۇ ئون نەچچە كۈندىن بېرى، ئۇلار ئارىسىدىكى ئەجىلى  
توشقانلاردىن — يۈرىكىگە ساداقنىڭ ئوقى سانجىلىپ، ئوتتا كۆيۈپ،

سېپىل ئاستىدىكى سېسىق سۇلۇق خەندەككە چۆكۈپ ئۆلگەنلەر ئازمۇ؟! ئۇلارنىڭ ئۆلۈكى مانا شۇ يات ئەل تۇپرىقىدا قاغا - قۇزغۇنلارغا، قۇرت - قوڭغۇزلارغا يەم بولۇپ كەتمىدىمۇ؟!... ئەلۋەتتە، مۇنداق ھايات - ماماتلىق ئېلىشىشتا، ئىسمائىل خانمۇ ئۆزىنىڭ بىر مۇنچە باتۇر ئوغلانلىرىدىن، قەيسەر سەر كەردىلىرىدىن ئايرىلىپ قالدى. ئۇنىڭ ئۈستىگە، دۈشمەننىڭ قەلئە سىرتىدىكى تىنىمسىز ھۇجۇمى ۋە پاراكەندىچىلىكىنى ئاز دېگەندەك قەلئە ئىچىدىكى خائىن - سېتىلمىلارنىڭ بۇزغۇنچىلىق، ئاغدۇرمىچىلىق قىلمىشلىرى ھەددىدىن ئېشىپ كەتتى. مۇشۇ ئىككى كۈندىن بېرى، ئۇلار ئۇرۇش تەييارلىقى ئۈچۈن غەملەنگەن يوغان بىر ئاشلىق ئامبىرىغا ئوت قويۇ- ۋەتتى، چوڭ جامە ئالدىدىكى كۆلگە زەھەر تاشلاپ، بىر مۇنچە ئادەمنىڭ جېنىغا زامىن بولدى.

ئۈستى - ئۈستىلەپ بولۇۋاتقان مۇنداق سۇيىقەستلىك ئىشلار ئىسمائىل خاننىڭ زەخمە يېگەن يۈرىكىنى گويىا قەھرىتان قىشنىڭ قېلىن مۇزلىرىدەك سىقىپ كەتتى. شۇڭا، ئۇنىڭ يېقىندىن بېرى ئۇيقۇسى قېچىپ، ئىشتىھاسى تۇتۇلۇپ كەتكەنىدى. ئۇ ھېچقاچان خانلىق تەقدىرى ئۈستىدە بۈگۈنكىدەك ئاچچىق ۋە ئازابلىق خىياللارغا پاتىمغانىدى.

زەرەپشان دەرياسى تەرەپتىن سوققان كۈز شامىلى ئىسمائىل خاننىڭ گەجگىسىدىن قورۇغاندەك بولدى. ئۇ شاھلىق تاج ئورنىدا كىيگەن يېشىل سەللىسىنى بىر ئاز چۆكۈرۈپ قويدى. ئۇچسىدىكى ئاق مەشۇت كەمزۇل ئۈستىگە يېپىنچاقلىۋالغان زەر يەكتىكىنى ئۆرىدەپ، بىر نەچچە كۈندىن بېرى تىخ تەگمىگەن ئۆسكىلەڭ ساقلىنى سىلاپ قويدى.

ئىسمائىل خان ئەمدى كەڭ سېپىلنىڭ بۇ قاسنىقىغا ئۆتۈپ، قەلئە ئىچىگە نەزەر سالدى. شەھەردىكى داڭدار مەسچىت ۋە مەدرىسىلەرنىڭ ھەل بېرىلگەن كاھىشلىق قۇببىلىرى سۇۋادان تېرەكلەر بىلەن بوي تالاشقان كۆركەم مۇنارلىرى گۈگۈم قوينىدا خىرە - شىرە كۆرۈنۈپ

تۇراتتى. ئۇ بايا ئۆزى چىقىپ كەلگەن سۈرلۈك ئوردا قەسىرلىرىگە، جاھارباغدىكى دەل - دەرەخ، گۈل - گىياھ ئارىسىغا چۈككەن راۋاقلارغا قارىغىنچە تۇرۇپ قالدى. بۇ يەرلەرنى ئېغىر سۈكۈت ۋە قاراغۇلۇق قاپلىغانىدى. خاننىڭ نەزىرىدە، گويىا بۇ قاراغۇلۇقنىڭ ھەربىر قەدىمىدە كىشىلەرنى يوشۇرۇن ئەجەل كۈتۈپ تۇرغاندەك تۇيۇلاتتى. شۇ چاغدا، خاننىڭ قۇلىقىغا تىنجىپ قالغان شەھەرنىڭ بىر چېتىدىن كەلگەن مۇڭلۇق، يېقىملىق بىر ناۋا ئاڭلىنىشقا باشلىدى. ئۇ، زەن سېلىپ تىڭشىدى، ساتار بىلەن ئېيتىلىۋاتقان ناخشا ئاۋازى ئوردىنىڭ ئۇ تەرىپىدىكى خانلىق قەبرىستانلىقى ھېسابلىنىدىغان «ئالتۇنلۇقۇم» مازىرى تەرەپتىن كېلىۋاتاتتى. كىمدۇر بىرى ساتارغا تەڭكەش قىلىپ، راک مۇقامىنىڭ قايسىبىر ئاھاڭىنى ئېيتىۋاتاتتى. سۈزۈك، خۇش نەپىس ئاۋاز كېچىنىڭ جىمجىت ئاسمىنى بويلاپ يىراقلارغا تاراپ كەتكەنىدى :

خەزان ئەتتىم زىمىستانى غەمگىدە گۈلئۇزارمىنى ،  
كېلىپ دىلبەر تاماشا قىل خەزان بولغان باھارمىنى .  
قۇرۇدى باغى تەبىئىم ، غۇنچە قالدى گۈل ئاچىلماستىن ،  
كەرەم ئايىن بېرىپ سەبىسز ئەيلە باغۇلالەزارمىنى .

...

مەن ئۆلسەم ئەي بۇرادەرلەر ، ئانى يولىدا كۆمگەيسىز ،  
كى ھەريانە ئۆتەر بولسا باسىپ ئۆتكى مازارمىنى .

ئىسمائىل خاننىڭ يۈرىكى تېخىمۇ ئېزىلدى. ئۇ دۆلەتنىڭ، پۇقرانىڭ بېشىغا كەلگەن بۇ پاجىئەلىك تەقدىر - قىسمەتلەرنى ئويلاپ، ئۆزىنىڭ بەكمۇ ئاجىز، ئىقتىدارسىزلىقىدىن ئۆكۈندى، ئۆكۈنۈشتىن يۈرىكى پۇچىلىنىپ، قاتمۇ قات ئاچچىق يۇتۇۋالدى. ئۇ ناخشا كېلىۋاتقان تەرەپكە بويۇنداپ قاراپ، ئەجدادلىرى مەڭگۈلۈك ئۇيقۇغا كەتكەن «ئالتۇنلۇقۇم» دىن مەدەت تىلىگەندەك، زەئىپ ئاۋازدا پىچىرلاشقا

باشلىدى :

«ئى كەرەملىك خۇدا، سەن ئۆز ھىممىتىڭ بىلەن بىزگە ئاتا قىلغان بۇ قۇتلۇق زېمىن ئۇزاق زامانلاردىن بېرى ئاتا - بوۋىلىرىمىزنىڭ قولىدا روناق تېپىپ، گۈللىنىپ، بەختلىك، قۇدرەتلىك كۈنلەرگە ئېرىشكەندى. ئەمدى مېنىڭ قولۇمدا ۋەيران بولىدىغان ئوخشايدۇ! مەن ئۇلارغا — بۇ ئانا تۇپراقنى قوغداش، گۈللەندۈرۈش ئۈچۈن، ئۆزلىرىنىڭ ئىسسىق قان تەرنىنى تۆككەن ئەجدادلىرىمىزغا قانداق يۈز كېلەلەيمەن! مەن ئەمدى بىلدىم، تاشقى دۈشمەندىن ئىچكى دۈشمەن يامان، خەۋپلىك ئىكەن! بۇنىڭدىن يەتتە يىل بۇرۇن ياسقان كىچىك-كىنە خاتا قەدىمىم مېنىڭ بېشىمغا بالا بولدى، مېنى بىر ئۆمۈرلۈك پۇشايمانغا قويدى! مەن ئۆز ۋاقتىدا، ھىدايتۇللا ئىشان دېگەن بۇ تۈزكۈر، مۇناپىقنى بۇ دۇنيادىن يوقىتىۋەتكەن بولسام، خانىدانلىقنىڭ بېشىغا بۈگۈنكىدەك قارا كۈنلەر چۈشمەيتتى، مەن ئۆز قولۇم بىلەن بۇ يوشۇرۇن ئاپەت يىلتىزنى ساقلاپ قالدۇم... مۇشۇنداق ئادەملەرنىڭ بەتبەخلىكى، شەقىقلىكى سەۋەبىدىن خانىدانلىقىمىز پالاكەت ھەم زالالەت ئاسارىتىدە قالدى... ئەپسۇس، مىڭ ئەپسۇسكى، بۇرنىڭ كۈچۈكى ھامان بۆرە ئىكەن، ئۇنىڭ ئىككى چىشىنى سۇغۇرۇپ تاشلىساڭمۇ، ئادەم يېيىش نىيىتىدىن يانمايدىكەن!...»

ئىسمائىل خان پۈتۈن ۋۇجۇدىنى چىرمىۋالغان سوغۇق بىر تۇيغۇ دەستىدىن تىرناقلىرىغىچە مۇزلاپ كەتتى، كاللىسىدا بولسا، يەنىلا شۇ ھەسرەتلىك خىياللار قۇيۇندەك ئايلىنىپ يۈرەتتى. «ۋادەرخا!... سەئىدىيە تەختىگە ئاشۇ تۈزكۈر مۇناپىق چىقىۋالسا، سەلتەنەتنىڭ ھالى نېمە بولار؟!...»

ئىسمائىل خان ئۇلۇغ - كىچىك تىنىدى، تىنىقى ئۆزىگە ئوتتەك ئىسسىق بىلىنىپ كەتتى. ئۇ غەزەپ بىلەن پۇشايمان ئارىلىشىپ كەتكەن تاشقىن بىر ھېسسىيات ئىچىدە سېپىلدىن چۈشتى. بۇ چاغدا كۈل رەڭ ھاۋا ئاستا - ئاستا سۈزۈلۈپ، ئاسماننىڭ شەرق بۇرجىكىدە ئافۇچ شوللار يالتىراشقا باشلىدى. كېچىچە جىمىرلاپ،

بىر - بىرىدىن ھۆسن تاللىشىپ چىققان يۇلتۇزلار مۇكەبىنى - كەينىدىن ئۆچۈپ، پەقەت زۆھرە يۇلتۇزىلا كۈمۈشتەك پارقراپ تۇراتتى. مەزىنەلەر تەرەپ - تەرەپتىن ئەزان توۋلاشتى، سەگەك ئىتلارنىڭ بىر - بىرىدىن قالماي دوراپ قاۋاشلىرى ئەۋجىگە چىقتى. يەنە بىر كۈنلۈك تەشۋىشكە، ئەنسىزچىلىككە ۋە ھايات - مامات ۋەھمىسىگە تولغان يېڭى كۈن باشلاندى.

### 3

سەھەرگە يېقىن ياغقان ئۆتكۈنچى يامغۇردىن كېيىن، ھاۋا ئېچىلىپ كەتتى. يامغۇر سۈيى چاڭ - توزان ياسقان كاھىشلىق تاملارنى، ئويمان - چوڭقۇر بولۇپ كەتكەن سېرىق توپىلىق يوللارنى، دەرەخ ۋە گۈمبەزلەرنى يۇيۇپ تاراپ، ھامامغا چۈشكەندەك بېزەپ چىققانىدى. ئوچۇق، ساپ ھاۋادىن يېقىملىق نەمخۇش پۇراق تارايىتى. كۈن نەيزە بويى كۆتۈرۈلۈپ كۈز يامغۇرى پەيدا قىلغان ئاچچىق سوغۇقنى قوغلاشقا باشلىدى. بايا تۇمشۇقلىرىنى مەيدىسىگە تىقىپ دۈگدەرەپ كەتكەن ئادەملەر بىلەن قۇيرۇقلىرىنى چاترىقىغا قىستۇرۇپ شۈمشەرەپ قالغان ئات - كالىلار قۇياش نۇرىدا باشقىدىن جانلىنىپ كەتتى.

ئايلاق خوجا يوغان بىر تۈپ ئۈجمە دەرىخىنىڭ يېنىغا تىكىلگەن چېدىردىن چىقىپ، «ئەچكۈچى دۆڭ» دەپ ئاتىلىدىغان تۆپىلىككە قاراپ كەلدى. بۇ يەردىن قارىسا شەھەرنىڭ ئوتتۇرىسىدىكى «ئالتۇن مەسچىت» نىڭ مۇنار - گۈمبەزلىرى كۆزگە چېلىقاتتى. گۈمبەز يېشىغا مايىل ئىدى، ئۇنىڭ ئۈستىدە — دېڭىزدەك سۈزۈك ئاسماندا ئويۇنچى كەپتەرلەر موللاق تېتىپ، پەرۋاز قىلىپ يۈرۈشەتتى، ئۇلارنىڭ قۇيرۇقىغا ئېسىلغان كىچىك غوڭ قاپاقلاردىن ئادەمنى روھلاندۇرغۇچى زىل ئاۋاز ئاڭلىناتتى.

ئايلاق خوجا بىردەم قۇياش نۇرىدا ئالتۇندەك تاۋلىنىپ كەتكەن شەھەرگە، بىردەم پايانىسىز كۆكتە ئەر كىن ئازادە ئۆچۈپ شۇڭغۇپ



يۈرگەن كەپتەرلەرگە قارىغىنىچە تۇرۇپ قالدى. ھايال ئۆتمەي، كۆكتىكى كەپتەرلەرنىڭ قىسمىنى ئۆزگەردى. نەدىندۇر پەيدا بولغان بىر لاچىن ئوقتەك ئۇچۇپ كېلىپ، كەپتەرلەرنىڭ غەمسىز توپىغا بۆسۈپ كىردى. كەپتەرلەر ۋەھىمە ئىچىدە پىتىراشقا باشلىدى. شۇ ئارىدا بىر كەپتەر بەئەينى موللاچىدەك تۆۋەنگە قاراپ پىلدىرلاپ چۈشۈشكە باشلىدى، ئۇنىڭ ئەتراپىدا تۈزۈلگەن بىر مۇنچە پەي - قاناتلار كۈن نۇرىدا ھەر خىل رەڭدە جۇلالىنىپ، ئېگىز بوشلۇقتا لەيلەپ قالدى.

ئاسماندىكى بۇ مالا مەتلىك كۆرۈنۈش ئاپاق خوجىنىڭ ئېسىگە بۇنىڭدىن يەتتە يىل بۇرۇنقى ئىشلارنى سالغاندەك كۆڭلىنى بىر خىل بىئاراملىق تۇيغۇسى چۇلغىۋالدى. دەرۋەقە، شۇ تاپتا ئۇ، بۇنىڭدىن يەتتە يىل بۇرۇن ئۆزىنىڭ ئىسمائىل خان تەرىپىدىن ئەنە شۇ لاچىن سوققان كەپتەردەك بىچارە ھالغا چۈشۈپ، بۇ دىياردىن بەئەينى ئىتتەك قوغلانغانلىقىنى ئازاب بىلەن ئەسلىگەندى. ئۇ چاغدا ئىسمائىل خان ئاشۇ كۆكتىكى لاچىندەك زوراۋان ھەم ھۆكۈمران ئىدى. ئاپاق خوجا بولسا، بەئەينى ئاشۇ پەيلىرى تۈزۈپ، يەر قەرىگە پىلدىرلاپ چۈشۈپ كېتىۋاتقان كەپتەردەك مەھكۇم ھەم ناتىۋان ئىدى. ئەمدىچۇ؟! ئەمدى پەلەك چاقى ئايلىنىپ، ئۆتكەنكى تەقدىر - قىسمەتلەرنى پۈتۈنلەي ئاستىن - ئۈستۈن قىلىۋەتتى. «بۇ ئۆزى ئەنە شۇنداق ئۆتتە ئالەم! — دەپ ئۆز - ئۆزىگە ئاستا پىچىرلىدى ئاپاق خوجا، — ئەي شۇم نىبەت خان، سەن بىزنى ئۆز ۋاقتىدا دەرگاھىڭدىن ئىتتەك قوغلىغانىدىڭ، مانا ئەمدى بىز يولۋاس بولۇپ دەرگاھىڭنى ۋەيران قىلغىلى كەلدۇق! سەنلەر بىزنى سەل چاغلاشتىڭ، شەيتىنىڭ ئۈستۈن كەلدى! سەنلەر بىزنىڭ تەقدىرىمىزنى بىلىشمەيسەن، ۋاقتى - سائىتى كەلگەندە، بىزنىڭ سادىق مۇرىت - مۇخلىسلىرىمىز سەنلەرنىڭ ھەشەمەتلىك ئوردانلارنى ئېغىلغا ئايلىاندۇرۇۋېتىدۇ! ئەي موغۇل بەچچىسى ئىسمائىل خان، ئەمدى كۆرگەنسەن، بىز تەۋرىسەك ئەل تەۋرەيدۇ! بىز غەزەپ قىلساق، ھەممە نەرسە تەخسىراتقا كېتىدۇ! چۈنكى، ئەۋلىيالارنىڭ

كارامەتلىرى ھەق، ئەۋلىيانىڭ غەزىپى خۇدانىڭ غەزىپىنىڭ نەمۇنىسى! سەن ئۆز ۋاقتىدا بىزنى لاجىن بولۇپ سوققان بولساڭ، بىر ئەمدى شۇڭقار بولۇپ كۆزۈڭنى ئويىمىز!... سەن بىزنىڭ سۆھبىتىمىزنى غەنىيەت بىلىمىدىڭ، ئۇلۇغلارنىڭ نەسەتلىرىگە قۇلاق سالمىدىڭ تەرىقەت ئەھلىگە زۇلۇم قىلدىڭ. ئاخىر، ئۆزۈڭنىمۇ، تائىپەلىرىڭنىمۇ ھالاكەتكە يۈزلەندۈردۈڭ! ئەي خان بىلگىنىكى، ئۇلۇغلار ئىككى بىسلىق قىلىچتۇر، ئۇنىڭغا دۇچ كەلگەن ئادەمنىڭ ھەم ئىمانى كېتىدۇ، ھەم جېنى كېتىدۇ، سەن ئۆزۈڭگە ئۆزۈڭ قىلدىڭ!...»

ئاپاق خوجا مانا شۇنداق شۇبىرلاشلاردىن كېيىن ئۆزىنى خېلى يېنىكلەپ قالغاندەك خۇش كەيپ ھېس قىلدى، كۆزلىرىدە تەمەننا كۈلكىسى پەيدا بولدى. يۈزىدە غالىبلارغا خاس تەكەببۇرلۇق بىلەن بىر خىل ئىچى قارىلىقنىڭ سوغۇق ئەلەڭگىسى جىلۋىلەندى. ئۇ بىر زامانلاردا سەمەرقەنتنى ئۆز ھۆكىمىگە ئالغان ئۇلۇغ ئەجدادى — تەرد-قەت پېشۋاسى خوجا ئەھرارغا ئوخشاش، سەئىدىيە سۇلتانلىقىنى ۋە ئۇنىڭ ئالتۇن تاجىلىق پادىشاھلىرىنى ئۆز ئىزىغا سېلىپ، ئاغزىغا قارد-تىشىنى ئويلايتتى. چۈنكى، ئۇ ئۆزىنى ئىسمائىل خانغا ئوخشاش خان ئەۋلادى ئەمەس، بەلكى پەيغەمبەر ئەۋلادى قاتارىدا سانلىدىغان سەئىدىلەردىن، شۇنداقلا ئەرشىئەلاغا يېقىن تۇرىدىغان تەرىقەت پېشۋاسى دەپ بىلەتتى. شۇڭا، ئۇ خىيال كەپتەرلىرىنى تېخىمۇ يىراققا پەرۋاز قىلدۇرۇپ، بۇنىڭدىن ئون بىر يىل بۇرۇن مەزھەپ ۋە مەسلەك رەقىب-لىرى تەرىپىدىن زەھەرلەپ ئۆلتۈرۈلگەن دادىسىنى ئەسلەپ كەتتى. «ئەي، بۇزۇرۇكۋار ئانا! سىز ھايات چېغىڭىزدا ئوغللىڭىزغا ئىشەنگەن ھەم ئۇنىڭدىن پەخىرلەنگەنىدىڭىز، لېكىن ئۇنىڭ سىز كۈتكەن، ئارزۇ قىلغان ئاشۇ كارامەتلىرىنى كۆرەلمەي، بۇ دۇنيادىن ئارمان بىلەن كەتكەنىدىڭىز! مانا بۈگۈن ئوغللىڭىز سىزنى ئارمىنىڭىزغا يەتكۈزدى، سىزنى خورلىغان، چەتكە قاققان ۋە سىزنىڭ چېنىڭىزغا زامىن بولغان خانىدانلىقلارنىڭ ئالتۇن تاجى مانا ئەمدى ئوغللىڭىزنىڭ بېشىغا كىيىش ئالدىدا تۇرىدۇ. سىز بۇ كۈنلەرنى نەقەدەر ئارزۇ قىلغانىدىڭىز —

ھە؟! سىز گەرچە بۇ خۇشاللىق، قۇتلۇق كۈنلەرنى كۆرەلمىگەن بولسىڭىزمۇ، مەن ئىشىنىمەنكى، بۇنى ھازىر سىزنىڭ پاك روھىڭىز كۆرۈپ تۇرۇۋاتىدۇ! بۇزۇكۋار ئاتا، سىزنىڭ ئەبەدىلىكىگە چۆككەن روھىڭىز بولسىمۇ خۇشالانسۇن، شادلانسۇن! مەن تېخى سىزنىڭ بارلىق رەقىب-لىرىڭىزدىن، سىزگە كۆز ئالايىتقان جىمى پاسىقلاردىن نەچچە باراۋەر ئاشۇرۇپ ئىنتىقام ئالىمەن، روھىڭىزنى مەڭگۈ قورۇندۇرمايمەن!...»  
ئۇنىڭ مەستانە خىياللىرى تۇيۇقسىز يېنىدا پەيدا بولغان غالدان بىلەن تىلماچىنىڭ سوئال - سورىقىدا ئۇزۇلدى.

— قورغاننى قانداق ئېلىشنى ئويلاپ تۇرامسىز، ھەزرىتىم؟  
غالدان گەرچە بۇ يەرگە ئاتلىق كەلمىگەن بولسىمۇ، لېكىن ھەمىشە يېنىدىن ئايرىمايدىغان كۈمۈش دەستىلىك قامچىسى بىلەن ئېگىز پاشىلىق بۇلغار ئوتۇكىنىڭ قونچىنى «چىرس - چىرس» ساۋىغىدەنچە سېپىلغا قاراپ تۇراتتى. چىرايىدىن نېمىگىدۇر ئالدىراپ تىت - تىت بولۇۋاتقانلىقى چىقىپ تۇراتتى. دېمىسىمۇ ئۇنىڭ ئەسەبىيلەشكەن قوشۇنى ئىككى ھەپتىدىن بېرى شۇنچە پىداكارلىق كۆرسىتىپمۇ، قورغاننىڭ بىرەر يېرىدىن يۇچۇق ئاچالمىغانىدى. بۇنى ئاز دېگەندەك، ئىككى كۈننىڭ ئالدىدا «مەسخىرە دەرۋازىسى» نى مۇھاسىرە قىلىپ ياتقان نەچچە يۈز جۇڭغار كېچىسى دەرۋازىدىن تۇيۇقسىز چىقىپ ئۆزلىرىگە ھۇجۇم قىلغان خانلىق لەشكەرلىرى تەرىپىدىن ئېغىر تالاپەتكە ئۇچرىدى. پايتەختنى قوغداپ تۇرۇۋاتقان مۇستەھكەم سېپىلنىڭ بەش دەرۋازىسى يەنە شۇ پېتى مەزمۇت ھەم ھەيۋەت تۇراتتى.

جۇڭغار قوشۇنلىرى مانا شۇ بەش دەرۋازىنى نۇقتا قىلىپ، پۈتۈن سېپىلنى ھالقىسىمان قامال قىلغانىدى. غالدان بىلەن ئاپاق خوجا سېپىلنىڭ «ئالتۇن دەرۋازا» ئالدىدىكى ئوچۇقچىلىققا چۈشكۈن قىلىپ بارگاھ تىكشەنگەندى. غالدان بىلەن قوشۇنلىرى ئوتتۇرىسىدا چېپىشىپ يۈرگەن خەۋەرچىلەر كېچە - كۈندۈز سېپىلنى بويلاپ دۈكۈرلىشىپ يۈرەتتى، غالداننىڭ نەزىرىدە، بۇنداق يەھۋە ئۇرۇنۇش ۋە غەلبىسىز

يېتىۋېرىش — ئۆز مەغلۇبىيىتىدىن دېرەك بېرەتتى. شۇڭا، ئۇ بۇگۈن  
بىر ئاز جىددىيلىشىپ قالغانىدى.

— يەنە قاچانغىچە مۇشۇنداق يېتىۋېرىمىز، ھەزرىتىم؟! — دېدى ئۇ  
سوئالى داۋاملاشتۇرۇپ، — سىز «قەلئەنىڭ ئىچىدىكىلەر ھەرىكەتكە  
كەلدى، ناھايىتى تېزلا قوۋۇقلارنى ئېچىپ بېرىدۇ» دېگەندىڭىز. مانا  
شۇ گەپكىمۇ ئون نەچچە كۈن بولدى. تېخىچە شەپە يوق. بۇنداق  
يېتىۋەرسەك قورغاننىڭ ئىچىدىكىلەر ئەمەس، بەلكى ئۆزىمىز تۈگىشىپ  
كەتمەمدۇق!...

ئاپاق خوجا غالدان تەرەپكە بۇرۇلۇپ، بېشىنى تۆۋەن ئەگدى.  
كۆزىدە، چىرايىدا ئوخشاشلا يېلىنىش ۋە خۇشامەت ئالامەتلىرى  
كۆرۈندى. ئۇنىڭ شۇ تاپتىكى تۇرقى — بېلىنى يوللۇق يېپەك رومال  
بىلەن باغلاپ، سۆڭەك ساپلىق ھىندى خەنجىرىنى يانېشىغا قىستۇ-  
رۇۋالغان ئوغۇل بالىنىڭ تۇرقىغا ئوخشاشماي قالدى.

— ياق، بىز تۈگەشمەيمىز، ھەرگىز تۈگەشمەيمىز! — دېدى ئۇ  
ئالدىراپ — تېنەپ، — قورغاننى چوقۇم پەتە قىلىمىز! بېشەۋكە-  
تىخان، ئۆزلىرى دۇنيانى بويسۇندۇرغان ئۇلۇغ چىڭگىزخاننىڭ  
ئەۋلادى، باتۇر سەركەردە! مېنىڭ ئادەملىرىمۇ ماڭا سادىق، كۆڭلۈم  
گۇۋاھلىق بېرىۋاتىدۇ: ئۇلار ئەلھەق ئاشلىق، قورال — ياراغ ئامبارلى-  
رىغا ئوت قويدى، كۆللەرگە زەھەر تاشلىدى... سىلى خاتىرجەم  
بولسىلا خان ئالىيلىرى، مەن يەنە بىر ئىشنى ئويلاپ قويدۇم، ھازىرلا  
ئورۇندايمەن، ئۇ چاغدا، ئىسمائىل خاننىڭ يېنىدىكى لەشكىرىي ۋە  
مۈلكىي ئەمەلدارلىرىمۇ ئۇنىڭغا قارشى تىخ كۆتۈرىدۇ.

— قانداق ئىش ئۇ؟ — غالدان ئېرەنسزلىك بىلەن سورىدى.

ئاپاق خوجا ئالمان — تالمان چۈشەندۈرۈشكە باشلىدى.

— مېنىڭ ئۆز ۋاقتىدا ئوردىدا ئىشلەيدىغان چاغرىبەگ ئىسىملىك  
بىر مۇرىتىم بولىدىغان، ئىنشائاللا، ھازىرمۇ ئوردىدا ئەمەل تۇتقاندۇ،  
دەپ ئويلايمەن، ئۇنىڭ تۇرار جايى ئېسىمدە قېلىشىچە قەلئەنىڭ مۇشۇ  
ئالتۇن دەرۋازىسىغا يېقىن يەردە — سېپىلغا يانداش سېلىنغان بىر باغ

ھويلىدا ئىدى. مەن بايا ئۇ يەرنى ئىدىتلاپ، مۆلچەرلەپ كۆردۈم. مەن بىر پارچە خەت يېزىپ، ئوقيا بىلەن ياغ ھويلىغا تاشلىماقچى، مۇبادا، ئۇستا مەرگەن مەن كۆرسەتكەن يەرگە ساداقتىن ئوق ئۈزسە، ئوق ئىنشائاللا، چاغرىبەگنىڭ بېغىغا چۈشىدۇ، مېنىڭ خېتىم ئەلھەق ئۇنىڭ قولىغا تېگىدۇ...

غالدان دەسلەپ بۇ گەپلەرگە مەنسىتمىگەندەك مېيىقىدا كۈلۈپ قويدى. كېيىن بىر نەرسىنى ئويلىدىمۇ قانداق، بۇ ئىشقا سەل قىزىق. قاندىك تەلەپپۇزدا سورىدى :

— بۇ بىر تەۋەككۈل ئىشقا، ھەزرىتىم، نەتىجىسى قانداق بولار؟  
— بۇ دۇنيادىكى نۇرغۇن ئىشلارنى خۇددى قىمارۋازلار دەك تەۋەككۈل قىلىپ باقىدىغان گەپ، — دېدى ئاپاق خوجا ھەم ئىشەنچ، ھەم دېلىغۇللۇق بىلەن، — بەزىدە تەۋەككۈلنىڭ تېگى ئالتۇن بولۇپ قالدى، بۇ ئىش ھەر ھالدا جىم ياتقاندىن ياخشى، سىناپ باقايلى.  
ئاپاق خوجىنىڭ ئاخىرقى سۆزى غالدانغا ياقتى، ئۇ جىم تۇرۇشتى ياخشى كۆرمەيتتى. شۇڭا، ئاپاق خوجىغا دەرھال ماقۇللۇق بىلدۈردى — يۇ، لېكىن يەنە بىر ئىشقا پەمى يەتمەي ئارىسالدىلىق بىلەن سورىدى :

— بولىدۇ، سىناپ باقايلى، لېكىن ھەزرىتىم، بىز تۇرغان يەر پەس، قەلئە ئېگىز تۇرسا، ئوقنى باغقا قانداق چۈشۈرگۈلۈك؟  
— مەن بۇنىمۇ ئويلاپ قويدۇم، — دېدى ئاپاق خوجا ئۆزىدىن بىرەر يۈز قەدەم نېرىدىكى سۇۋادان تېرەكلەرنى ئىشارەت قىلىپ، — مەرگەن يول بويىدىكى ئاۋۇ ئېگىز تېرەكلەرنىڭ بىرىگە چىقىپ ئوق ئاتسا، ئىنشائاللا مۆلچەرگە تېگىدۇ...

— سىز لەشكەر بولمىسىڭىزمۇ، ئەمما بۇ قېتىم ئەقلىڭىز ئىشلەپتۇ، ھەزرىتىم، — دېدى غالدان ئۇنىڭغا قايىللىق بىلدۈرۈپ ۋە يېنىدىكى تىلماچقا قاراپ بۇيرۇدى، — سەن بېرىپ باخاي مەرگەننى چاقىرىپ كەل، ئەمىسە سىزمۇ خەتنى تېزىرەك پۈتۈڭ ھەزرىتىم...

بۈگۈن ئىسمائىل خان ئوردىدا كېڭەش چاقىردى. ئالتۇن تەخت ئۈستىدە ئولتۇرغان خاننىڭ ئۈستىدە شاھانە تون، بېشىدا گۆھەر قويۇلغان سۇلتانلىق تاجى بار ئىدى. لېكىن، بۈگۈن ئۇ شاھانە تون ئىچىگە ساۋۇت كىيىپ، بېلىدىكى كەڭ كۈمۈش كەمەرگە قىلىچ ئېسىۋالغانىدى. ئوردىغا ھەربىي ۋە مۈلكىي ئەمەلدارلارنىڭ ھەممىسى جەم بولغانىدى. ئىشك ئاغىسى قاسىمبەگ پۈتىنىڭ ئۇچىدا دەسسەپ كېلىپ، خانغا ھەممەيلەننىڭ تەل ئىكەنلىكىنى، كېڭەش باشلىسا بولىدىغانلىقىنى ئېيتتى.

خان بىر قولىدا قىلىچنىڭ دەستىنى، بىر قولىدا ئۆزى ئولتۇرغان تەختنىڭ يان گىرۋىكىدىكى ئالتۇن قۇبىنى تۇتۇپ، ئېغىر - بېسىق ئاۋازدا سۆزلەشكە باشلىدى، لېكىن ئۇ ھەرقانچە يوشۇرۇشقا تىرىشسىمۇ، يۈرىكىدىكى تەشۋىش، بىئاراملىق كۆزىدىكى، چىرايىدىكى تېز - تېز ئۆزگىرىپ تۇرغان ئالامەتلەردىن ئېنىق كۆرۈلۈپ تۇراتتى.

— مەن ئاۋۋال ھەر بىرلىرىنىڭ ئېسىگە ئۇلۇغلارنىڭ مۇنداق بىر ھېكمەتلىك سۆزىنى سېلىپ قوياي: «ۋىجداننىڭ ئەمرىگە قۇلاق سال! ئۇلۇغلۇق شۇنداق نەرسىكى، ئۇنىڭدىن قەلبىمۇ، ۋىجدانمۇ ئارام تاپىدۇ. گۇناھ ئىش شۇكى، ئۇنىڭدىن قەلب قارار تاپالمايدۇ، ۋىجدان ئازابلىنىدۇ. كىشىلەر پەتىۋا بەرسىمۇ، سەن ئۆز ۋىجداننىڭدىن پەتىۋا سورا، — خان بىر ئاز توختاپ، ئۆزىگە جىمىدە قاراپ تۇرغان كېڭەش ئەھلىگە بىر باشتىن قاراپ چىققاندىن كېيىن سۆزىنى يەنە داۋام قىلدى، — ھەممەيلەنگە مەلۇم، ئەل - يۇرت بېشىغا كۈلپەت چۈشتى، ۋەھشىي دۈشمەننىڭ بوسۇغىمىزدا ماراپ ياتقىنىغا خېلى كۈنلەر بولۇپ قالدى. لېكىن، ئەڭ يامىنى ئىچىمىزدىكى ساتقىنلار، تۈز كورلار كۆپىيىپ كەتتى. ئۇلار ئامبارلارغا ئوت قويۇپ، كۆللەرگە زەھەر تاشلاپ، بىر مۇنچە ئىچكى پاراكەندىچىلىكنى تۇغدۇرغاننى ئاز

دەپ، يوشۇرۇن سۇيىقەست بىلەن بەھۇدە خۇن تۆكۈۋاتىدۇ. ئاۋامنىڭ بېشىغا ئېغىر كۈنلەر چۈشتى، نۆكەرلىرىمىزنىڭمۇ روھى كۈندىن - كۈنگە سۇسلاپ كېتىۋاتىدۇ، مەن بىر نەچچە كۈندىن بېرى كۆپ ئويلىنىدىم، دۈشمەن تەرەپ بىلەن سۆزلىشىپ باقساقمىكىن دەيمەن. پۈتۈن ئاۋامنىڭ بېشىغا كۈلپەت ياغدۇرۇپ، قان تۆكۈش، ئاچ قويۇش ۋە ئوت ئىچىدە قالدۇرۇشتىن كۆرە، ئۇلار بىلەن سۆھبەت تۈزۈپ باقساق ياخشىراق بولارمىكىن. بۇ ھەقتە ھەر بىرلىرى بايا ئېيتقان ھېكمەتنىڭ ئىزمى بويىچە ئۆز ۋىجدانلىرىدىن پەتىۋا سوراپ بېقىشىلا...

ئوردىنى ئېغىر سۈكۈنات باستى، خاننىڭ سۆزى گويا تۇيۇقسىز چاققان دەھشەتلىك چېقىندەك ئۇلارنى گاڭگىرتىپ قويغانىدى. ھېچكىم خاننىڭ دېگەنلىرىنى يالغان دېيەلمەيتتى. بەلكى، بەزى ئىشلار ئۇلارغا خانداننىمۇ ئېنىق مەلۇملۇق ئىدى. ۋەزىيەت ھەممىگە روشەن: ھەربىي كۈچ سېلىشتۇرمىسىدا، جۇڭغارلار ھەر جەھەتتىن ئۈستۈن ئىدى. قەلئەنىڭ ئىچى سىرتىغا قارىغاندا، خۇددى مەستە يېگەن بۇغدايدەك كۈندىن - كۈنگە زەئىپلىشىپ كېتىۋاتاتتى. ئەگەر ئاقىلا-ئىلىك بىلەن پىكىر قىلغاندا، كىمنىڭ يېڭىشى، كىمنىڭ يېڭىلىشى ھېچقانداق مۆجىزە ھەم سىر ئەمەس ئىدى. شۇڭا، ئۆزىنى توختاتقان، مەسلىلەرنى سوغۇق قانلىق بىلەن ئويلايدىغان بەزى ۋەزىرلەر، ئەمىر - ئۆمىرلار خاننىڭ پىكىرىنى تەستىقلاپ باشلىرىنى لىگىشتىنۋا-تاتتى. لېكىن، يەنە بىر قىسىم غۇرۇرى كۈچلۈك، قېنى قىزىقلار ئاقا-يىللىق بىلەن باشلىرىنى سىلكىپ سۆزلەشكە تەييارلىنىۋاتاتتى. بۇنىڭ ئىچىدىكى بەكرەك تاقەتسىزلىنىپ، چاپچىپ تۇرغىنى پايتەخت شەھىرىنىڭ ئەمىرى<sup>①</sup> ھاۋازبەگ ئىدى، ئۇ ئەزەلدىن غۇرۇرى كۈچلۈك، ئىنتىلىشچان، قەيسەر ئادەم ئىدى. شۇڭا، ئۇ بىرىنچى بولۇپ سۆز ئالدى:

① ئەمىر — ھەربىي قوماندان، لەشكىرىي ئىشلارغا مەسئۇل ۋەزىر.

— ئەلۋەتتە، خان ئالىيلىرى ھەمىشە ئاۋامنى ئويلايدۇ، ئادالەت ئىستەيدۇ، بىر سائەتلىك ئادالەت ئاتمىش يىللىق ئىبادەتتىن ئەۋزەل، دېگەن گەپ بار. لېكىن، بىز شۇنىمۇ ئۇنتۇپ قالماسلىقىمىز كېرەككى ئۇلار بىزنى بېقىپ كېلىۋاتقان مۇنبەت يەرلىرىمىزنى، گۈزەل باغلىرىمىزنى چەيلەپ پايخان قىلماقچى، ئۆي - ماكانلىرىمىزغا ئوت قويۇپ كۈلنى كۆككە سورماقچى! شۇڭا، بىزگە بىرلا يول بار، ئۇ بولسىمۇ ئەل - يۇرت ئۈچۈن مەردلەرچە ئېلىشىش، ئەڭ ئاخىرقى بىر ئادىمىمىز قالغۇچە ئېلىشىش! ئەگەر ئۇلار بىلەن سۈلھى قىلىشىمىز دېسەك، بىزنىڭ تەقدىرىمىزمۇ ئۆزلىرىنىڭ پەرزەنتى باباق سۇلتاننىڭ تەقدىرىگە ئوخشاپ قېلىشى مۇمكىن، بۇ ئاچچىق ساۋاقنى ئۇنتۇپ قالساق بولماس...

بۇ گەپنى ئاڭلاپ ئىسمائىل خاننىڭ چىرايى بىردىنلا ئۆزگەردى، دەسلەپ قارىداپ، كېيىن تاتاردى، كۆزلىرى ئەلەمدىن قىسىلىپ، قېنى قاچقان لەۋلىرىنى يىمىرىپ چىشلىدى.

بۇ ئەسەتمە تۇنىڭ ئەمدىلا ساقىيىشقا باشلىغان يۈرەك يارىسىنى قانتىق تىرنىۋەتكەندى. ئۇ ئەقىللىق، باتۇر، مۇلايىم ئوغلى باباق سۇلتاننىڭ پاجىئەلىك ئۆلۈمىنى قانداقمۇ ئۇنتۇپالسىن!

جۇڭغارلار بىلەن ئاپاق خوجىنىڭ پىچاقچى سويىلىرى قەشقەرنى بېسىۋالغاندا، ئاپاق خوجا تىرىك قولغا چۈشكەن ئىسمائىل خان ياسا-ۋۇللىرىنىڭ ھەممىسىنى چېپىپ تاشلاش توغرىسىدا غالدانغا ئىلتىماس قىلغان. شۇ چاغدا، ئاپاق خوجىنىڭ «ئۇلۇغ سەئىد» لىك، «دىنىي شاپائەت» چىلىك تەرىپىنى كۆپ ئاڭلىغان، خۇدا يولىدىكى سۈلھى - سالا ۋە مۇسۇلمانچىلىق يولىدىكى مادارا ئارزۇسىنى كۆڭلىگە يۈككەن باباق سۇلتان ئۇنىڭ ئالدىغا سالامغا كىرىپ قارشىلىقنى، قىرغىنچىلىقنى، بېھۇدە قان تۆكۈشنى توختىتىش توغرىسىدا ئەمدىلا ئېغىز ئېچىشىغا، ئاپاق خوجىنىڭ پىچاقچى سويىلىرى تەرىپىدىن ئوتتۇز بىر ھەمراھى بىلەن بىللە دۇئاغا قول كۆتۈرگەن ھالەتتە بىر باشتىن چېپىپ تاشلانغانىدى...



بۇ خەۋەر پايتەختكە يېتىپ كەلگەندە، ئىسمائىل خان مانا مۇشۇ ئەمىر - ئۆمىرالىرى بىلەن بىللە ئاڭلاپ، قاتتىق قايغۇرغان، ئېچىنغان ۋە غەزەپلەنگەنىدى. لېكىن، ئۇ بىر خانىدانلىقنى باشقۇرۇۋاتقان پادىشاھ بولغاچقا، كەڭ قورساقلىق بىلەن دەردىنى ئىچىگە يۇتۇپ، پۈتۈن زېھنى - كۈچىنى يەنىلا ئەل - يۇرتنىڭ تەقدىرى ئۈستىدىكى چوڭ ئىشلارغا بېغىشلىدى. ئەمما، بۈگۈن بۇ ئىشنىڭ قايتا تىلغا ئېلىنىشى ئۇنى ھەم ئازابلايدۇردى ھەم سەگەكلەشتۈرۈپ قويدى.

— توغرا، ھاۋازبەگ توغرا ئېيتتى! — دەپ ئۇنى قوللىدى بەھرام سۇلتان خېلى بىر جىمجىتلىقتىن كېيىن، — لەشكەرلەر بىلەن سەردار جەھەتتىكى ئاجىزلىقلىرىمىزنى ئويلىمايلى، نۆكەرلىرىمىز ئىچىدە نامى چىققان باتۇرلار خېلى بار. قانداقلا بولمىسۇن، بۇ قېتىم ئاشۇ تۈزكۈر ھىدايتۇللا بىلەن بىر ئېلىشىپ باققىنىمىز ياخشى!

ھاۋازبەگ بىلەن بەھرام سۇلتاننىڭ سۆزى خۇددى تىپتىنچ ياتقان كۆلگە يوغان بىر تاشنى تاشلىغاندەك، ئوردا ئىچىدە داۋالغۇش ۋە شاۋقۇن پەيدا قىلدى. بىردەملىك تىنچسىزلىقتىن كېيىن، ئەر كابدەگ — ئىككى خانلىق دەۋرىنىڭ ئوردا ئەمەلدارى، تەمكىن، تەجرىبىلىك ئەقىلدارى كۆپچىلىكىنى تىنچىتىپ سۆزلەشكە باشلىدى:

— دەرۋەقە، بۇ مۇناپىق ھىدايتۇللا ئىشاننى نۇرغۇن ئاۋام خەلق ئۆزلىرىنىڭ نىجاتچىسى، پىر - ئەۋلىياسى قىلىۋالغان، شۇڭا كىشىلەر ئەزىز جانلىرىنى ئۇنىڭ يولىدا پىدا قىلىشتىن يانمايدۇ. يەنە بىرى، جۇڭغارلارنىڭ لەشكىرى ھەددىدىن زىيادە كۆپ، بۇنداق پاكىتنى سەل چاغلانغا بولمايدۇ. شۇڭا، ئۇلار بىلەن داۋاملىق ئۇرۇشۇش — ئەقىل - پاراسەتتىن يىراق ئىش بولۇپ قېلىشى مۇمكىن، مېنىڭچە، بۇ ئىشلارنى دۆلەتنىڭ، خەلقنىڭ تەقدىرى - ئىستىقبالىنى نەزەردە تۇتۇپ ئويلىشىپ باقايلى!

ئەركا بەگنىڭ سۆزى تۈگىشى بىلەن بەھرام سۇلتاننىڭ تەئەددىيلىك ئاۋازى ئوردا ئىچىدە گۈرۈلدىدى:

— زەرەپشاننىڭ قۇياشى تېخى پاتقىنى يوق! روھىمىزمۇ ئۆلگىنى

يوق! ئەسرلەردىن بېرى داۋام قىلىپ كەلگەن سەئىدىيە خانىدانلىقىمىزنىڭ ئالتۇن تەختى بىزنىڭ دەۋرىمىزگە كەلگەندە قاغا - قۇرغۇنلارنىڭ قولىغا ئۆتۈپ كەتسە، ئەجدادلىرىمىزنىڭ روھى قورۇنمامدۇ؟! بىزنى تىغىمۇ تىغ جەڭ بىلەن ئانا تۇپراقنى، سەئىدىيەنىڭ شان - شۆھرىتىنى قوغدىماقتىن باشقا يول يوق! قىلىچىنىڭ دەستىسىنى تۇتۇشنى خالىمىز. خان ئادەم، ئۇنىڭ ئۆتكۈر تىغىغا دۇچ كېلىدىغان گەپ!

— توغرا، جىن - ئالۋاستىلارنىڭ ماكانى باياۋان! — دېدى شەھەر ھاكىمى ھەيدەربەگ مەردانە ئاۋازدا، — ئۇلارنى بۇ گۈلشەندىن پاك - پاكىز قوغلاش كېرەك! ئەر كىشىنى تەڭرى جەڭ ئۈچۈن ياراتقان!... كېڭەش بېسىقىغا چۈشتى. خان ئۆزىنىڭ «سۈلھى» توغرىسىدىكى تەكلىپىنى قايتا ئېغىزغا ئالدى. چۈنكى، ئەل - يۇرتنى قوغداش، پىداكارلىق بىلەن جەڭ قىلىش — بۈگۈنكى كېڭەشنىڭ ئاساسلىق ساداسى بولۇپ قالغانىدى. بۇنداق ئەھۋالدا، خان ئۆزىنىڭ ئۇزۇن يىللىق جەڭلەردە سىناغان ئەمىر - ئۆمرالىرىنىڭ قىزغىن، جۇشقۇن روھىغا سوغۇق سۇ سېپىشىنى خالىمايتتى. چۈنكى، ئۇنىڭ نەزىرىدە، مۇشۇنداق روھلا بولىدىكەن، گەرچە ئۇ بەربات بولغان تەقدىردىمۇ، مەڭگۈ قەدىرلەشكە، ئەسلەشكە ئەرزىيتتى. ئەۋلادلار بۇنداق روھنى مەڭگۈ ئېسىدىن چىقارماي، ئۆزلىرىگە نەمۇنە قىلاتتى.

ئىسمائىل خان تەختىنىڭ ئالتۇن قۇبىلىرىنى سىلاپ - سىلاپ كۆزى قىيمىغان ھالدا يەرگە چۈشتى. ئۇ قوللىرىنى كەينىگە قىلغىنچە شاھ سۇپا ئەتراپىنى بىر ئايلىنىپ چىقتى. ئۇنىڭ كۆزلىرى قىسىلىپ، بۇرنىنىڭ تۆشۈكلىرى لىپىلداشقا باشلىدى، چاغ پەيلىرى تۇرتۇپ چىققان بۇغداي ئۆڭ يۈزىدە، قىسقىسى، پۈتۈن كەيپىياتىدا بىر خىل جىددىيلىك ۋە شەپقەتسىزلىك ئالامەتلىرى پەيدا بولدى.

— بولىدۇ، ھەممىمىز ئۆز ئەر كىمىز بويىچە، ۋىجدانىمىزدىن پەتىۋا سورىدۇق، — دېدى ئۇ تەختكە قايتا ئولتۇرۇپ تەمكىنلىك بىلەن، — ئەمدى بىر قېتىملىق قاتتىق جەڭگە تەييارلىق قىلايلى، كېڭەش تامام!

چاغرىبەگ بوي - بەستى قاملاشقان، ئەللىك ياشلار ئەتراپىدىكى سىياپە ئادەم بولۇپ، ئوردىدا خېلى مەرتىۋىلىك سەرمۇنشى<sup>①</sup> ئىدى. ئۇنىڭ قەلىمى كۈچلۈك، خېتى چىرايلىق بولغاچقا، دىۋانېگى ئۇنى ئالاھىدە ئەتىۋارلايتتى.

ئۇ بۈگۈن چۈشتە ئۆيىگە كېلىپ، بالا - چاقىلىرى بىلەن ئاددىيلا غىزالاندى - دە، پېشىن نامىزىغا تاھارەت ئېلىش ئۈچۈن باغقا كىردى. مەنزەرىلىك ئۆيىنىڭ ئارقا ھويلىسى ھېسابلىنىدىغان بىر چارەكلىك كۆلەمدىكى بۇ باغ كىرگەن كىشىنىڭ كۆڭلى ۋىلىدە ئېچىلغۇدەك چىرايلىق ۋە ئازادە ئىدى. باغ ھازىر ئالتۇن تۈسكە كىرگەن بولۇپ، سارغايغان يوپۇرماقلار ئارىسىدىن ماراپ تۇرغان بېھى، ئانار ۋە ئامۇتلار راسا ۋايىغا يەتكەندى.

چاغرىبەگ ئۇششاق تاش ياتقۇزۇلغان تار يولنى ئەگىپ ئۆتۈپ، باغنىڭ ئوتتۇرىسىدىكى كۆلنىڭ بويىغا كەلدى. تېخى يېقىندىلا لىپمۇ لىق توشقۇزۇلغان كۆلنىڭ سۈيى پەسلەپ، ئاستىدىكى لەش ۋە جامكىلار سۇنىڭ ئۈستىگە لەپىلەپ چىقىۋالغانىدى.

ئۇنى ئاز دېگەندەك، كۆلنىڭ ئۈستىنى بىر قەۋەت غازاڭ - غۇزۇڭلار قاپلاپ تۇراتتى. چاغرىبەگ كۆلنىڭ لېۋىدىكى ئىۋىرىقنى قولغا ئالدى، ئىۋىرىقنىڭ بويىنى بىر غۇلاج شويىنا بىلەن باغلانغانىدى. ئۇ شويىننىڭ بىر ئۇچىنى قولىدا تۇتۇپ، ئىۋىرىقنى كۆلگە ساڭگىلاتتى ۋە لەش غازاڭلارنى چايقاپ تۇرۇپ، ئىۋىرىقنى سۇغا چۆكۈردى. ئىۋىرىق ئەستە تولدى. چاغرىبەگ ئۇنى ئاستا تارتىۋېلىپ، كۆلنىڭ ئۇ تەرىپىدىكى قىر ئۈستىدە زوڭزىيىپ ئولتۇرۇپ تاھارەت ئېلىشقا باشلىدى. ئىۋىرىقتىن بۇلدۇقلاپ چۈشۈۋاتقان سۇ ساپ ئەمەس ئىدى، سۇنىڭ رەڭگى سېرىققا ئۆزگىرىپ، ھەر خىل ئۇششاق قۇرتلار بىلەن سېسىشقا

① سەرمۇنشى - باش كاتىپ، پۈتۈنچى باشلىقى.

باشلىغانىدى. چاغرىبەگ قولىدىكى سۇدىن سەسكەنگەندەك بىزدەم تەرنىنى تۇرۇپ ئولتۇردى، كېيىن ئايەت بىلەن ئۆزىگە تەسەللى بېرىپ، تاھارەت ئېلىشنى داۋاملاشتۇردى.

ئۇ تاھارەت ئېلىپ بولۇپ ئورنىدىن تۇردى، بېلىدىكى كۆك ئايىنى رومالچىنى يېشىپ يۈز - كۆزنى ئېرتتى، ئاندىن بوينىنى سۈرتۈش ئۈچۈن بېشىنى يۇقىرىغا شۇنداق كۆتۈرۈۋىدى، كۆزى ئۆزىدىن بىر قەدەم نېرىدىكى يوغان بىر تۈپ ئۆرۈك دەرىخىنىڭ شېخىغا سانجىلغان يا ئوقىغا چۈشۈپ چۆچۈپ كەتتى. ئوقنىڭ شەكلى، ياسىلىشى ئۇ ھەمىشە كۆرۈپ تۇرغان ئوقلارغا ئوخشاشمايتتى، ھەممىدىن ئەجەبلىدە نەزەردىكى، ئوقنىڭ تۆمۈر بېشىنىڭ بويىدا خەتكە ئوخشاش بىر نەرسە ئېسىلىپ تۇراتتى.

چاغرىبەگ كۈتۈلمىگەن بۇ غەلىتە نەرسىگە ھەيرانلىق ئىچىدە بىر ھازاغىچە قاراپ تۇرۇپ قالدى. ئەزەلدىن قەلەم بىلەنلا ھەپىلىشىپ، ئەلەمدىن يىراق يۈرگەن روھى زەئىپ بۇ ئادەمنىڭ يۈرىكىنى ئالدىقاندق قورقۇش ۋە ئەنسىزلىك قاپلىغانىدى. ئۇ خېلى ۋاقىتتىن كېيىن ئېسىنى يىغىپ ئۆزىنى رۇسلىۋالدى. بېشىن نامىزىمۇ ئاللىقاچان قازا بولغانىدى. چاغرىبەگ ئاخىر ناھايىتى زور جاسارەتكە كېلىپ، ئوقنى ئېلىشقا بەل باغلىدى، ئوقتىكى نامەلۇم، سىرلىق خەت ئۇنى قورقۇش ئىچىدە قىزىقتۇرغانىدى. كىم بىلىدۇ، بۇ خەت ئېزىپ - تېزىپ بۇ يەرگە چۈشۈپ قالغان بىلەن خانغا تەئەللۇقمۇ تېخى! مۇبادا، دۆلەتنىڭ ھازىرقى ھايات - ماماتلىق تەقدىرىگە مۇناسىۋەتلىك چوڭ ئىش بولسىچۇ؟! ئۇنى دەرھال ئەمىر - ئۆمىرالارغا يەتكۈزۈش كېرەك.

چاغرىبەگ شۇ خىياللار بىلەن دەرەخكە شوتا قويۇپ، ناھايىتى ئېھتىيات بىلەن ئوقنى سۇغۇرۇپ ئالدى ۋە تۆۋەنگە چۈشۈپ تىترەپ تۇرغان قوللىرى بىلەن خوتەننىڭ بىر ۋاراق پاتلىق قەغىزىگە يېزىلغان خەتنى ئاچتى، بىسىملاسىدا ئۆزىنىڭ ئىسمىنى كۆرۈپ، يۈرىكى سېلىپ كەتتى، خەتتە بىر مۇنچە دۇئايى - سالاملاردىن كېيىن، مۇنداق گەپلەر يېزىلغانىدى.

«... دۇنيادىكى بارلىق ئەسھابىلاردىن مېنىڭ ئەسھابىلىرىم ياخشى .  
ھەزرىتى مۇھەممەد ئەلەيھىسسالام ئۆزىنىڭ ئەسھابىلىرىگە شۇنداق دې-  
گەن : «مېنىڭ ئەسھابىلىرىم يۇلتۇزغا ئوخشايدۇ، يۇلتۇز ئېزىپ قالغان  
ئادەمگە يول كۆرسىتىدۇ...» ① مېنىڭ مۇرىتلىرىم ۋە ماڭا ئەگەشكۈ-  
چىلەر — خۇدا تەرەپتىن يول تاپقۇچىلاردۇر . ماڭا ئەگەشمىگەنلەر —  
مۇنكىرىمۇناپىقلاردۇر!

چاغرىبەگكە، سىز ئارقىلىق نىيازبەگكە ۋە ماڭا قول بەرگەن تامامى  
مۇرىت - مۇخلىسلىرىمغا روشەن بولغايكىم، سىلەر تاۋاپ قىلىپ ياتقان  
خاندانلىق زاۋاللىققا يۈزلەندى، سىلەر ئىستەيدىغان باشپاناھ ئەمدى ئۇ  
يەردە ئەمەس، بىز تەرەپتە! بىز ھازىر نوھ ئەلەيھىسسالامنىڭ كېمىسىگە  
ئوخشايىمىز، ھەرقانداق كىشى ئۇنىڭغا ئېسىلسا ئامان قالىدۇ، كىمدە -  
كىم ئۇنىڭغا قارشى تۇرسا، بەرھەق ھالدا بولىدۇ!  
سىز ئەقىللىق ئادەم، ئۆزىڭىزنىڭ ۋە ئەۋلادلىرىڭىزنىڭ تەقدىرى -  
ئىستىقبالىنى ئويلاپ، دەرھال ھوشىڭىزغا كېلىڭ. قانداق قىلىشنى سىز  
بىلىسىز!...»

خەت يەنە بىر مۇنچە ۋەز - نەسىھەت ھەم قورقۇنچلۇق تاپشۇ-  
رۇقلاردىن كېيىن «ھىدايتۇللا — خوجا ئاپاق» دېگەن تونۇش ئىمزا  
بىلەن ئاخىرلاشقاندى.

چاغرىبەگ كۆزىنى لەش باسقان كۆلگە تىككىنچە خىيالغا پاتتى .  
ئۇنىڭ دادىسى نادىر ئىمام ئۆز ۋاقتىدا ئاپاق خوجىنىڭ دادىسىغا قول  
بېرىپ مۇرىت بولغان چوڭ ئىشان ئىدى . بۇنىڭدىن سەككىز يىل  
بۇرۇن، ئۇ سەكراتقا چۈشكەندە، يېنىغا مەرھۇم پىر - ئۇستازىنىڭ  
ئوغلى ھىدايتۇللا — خوجا ئاپاقنى چاقىرتىپ كېلىپ، خانلىق مەد-

① پارسچە «ھىدايەتنامە» ناملىق قوليازمىنىڭ ئۇيغۇرچە تەرجىمىسى 124 -  
بەت . بۇ تارىخىي قوليازما ھىجرىيىنىڭ 1190 - يىلى، يەنى مىلادىيە 1776 —  
1777 - يىللىرى مىرخالىدىن كاتىپ قازى شاھ كۈچەك ياركەندى تەرىپىدىن  
قەشقەردە يېزىلغان . مىلادىيە 1804 - يىلى كۆچۈرۈلگەن نۇسخىسىنى ئۇستاز  
ئەخمەت زىيائى 1987 - يىلى ئۇيغۇرچىغا تەرجىمە قىلغان .

رىسىدە ئوقۇۋاتقان ئوغلى چاغرىبەگكە «ئاتا ئىزى بېسىش، ئاتا يو-  
 لدا مېڭىش» توغرىسىدا ۋەسىيەت قىلىپ، مانا شۇ ئۆيىدە ئۇنى ئاپاق  
 خوجىغا مۇرىت قىلىپ بەرگەنىدى. چاغرىبەگ گەرچە كۆڭلىدە  
 بۇنداق تەركىي دۇنيالىقنى، سوپى - دەرۋىشلىكنى ياقتۇرمىسىمۇ، لېكىن  
 كىن ئاتا ۋەسىيىتىگە ئەمەل قىلىشى ئۈچۈن، بىر مەزگىل ئاپاق خو-  
 جىنىڭ جەھرىم - سۆھبەتلىرىگە قاتنىشىپ، خانىقالاردا ساما سېلىپ،  
 ھۆكەمەت ئېيتىپ مۇرىتلىق بۇرچىنى ئادا قىلغانىدى. كېيىن، ئاپاق  
 خوجا بۇ يۇرتتىن قوغلانغاندا، ئۇمۇ ئۆزىنىڭ تىنچ تىرىكچىلىك يو-  
 لىنى تۇتۇپ كەلگەنىدى. بۈگۈن كۈتۈلمىگەندە، بۇ سۈرلۈك ئوق  
 بىلەن تەھدىت - ۋەھىمىگە تولغان خەتنىڭ پەيدا بولۇشى ئۇنىڭ  
 كۆڭۈل ئارامىنى بۇزۇۋەتتى. ئەگەر بۇ خەت بولمىغان بولسا، ئۇ ئۆزى-  
 نىڭ تەقدىرىنى مۇشۇ شەھەردىكى سانسىز ئادەملەرنىڭ - خاندىن  
 تارتىپ پۇقراغىچە بولغان بارلىق مۇسۇلمان بەندىلىرىنىڭ تەقدىرى  
 بىلەن بىرلەشتۈرۈپ، بېشىغا نېمە كەلسە شۇنى كۆرگەن بولاتتى. ئەم-  
 ما، خەت ئۇنىڭ كۆڭلىنى قاتتىق چالغىتى، يۈرىكىنىڭ چوڭقۇر يې-  
 رىدىكى پىنھان خىياللارنى جانلاندۇرۇپ، ھايات - مامات توغرىد-  
 ىدا، ئۆزى ۋە ئەۋلادلارنىڭ ئىستىقبالى توغرىسىدا يېڭىۋاشتىن  
 ئويلىنىدۇرۇپ قويدى. ئۇ خەتنىكى گەپلەرنى يالغان دېيەلمەيتتى، كۆز  
 ئالدىدىكى رېئاللىق ئۇنىڭغا كۈندەك روشەن ئىدى. كۈندىن - كۈنگە  
 ئېغىرلىشىۋاتقان ئاچارچىلىق، تەشۋالىق، يوشۇرۇن خۇنخورلۇق، مەغ-  
 لۇبىيەتنىڭ، ئۆلۈمنىڭ ۋەھىمىسى ... مانا بۇلارنىڭ ھەممىسى ئاشۇ  
 بۇلۇڭ - پۇچقاقلاردا يوشۇرۇنۇپ ھەرىكەت قىلىۋاتقان كۆزگە كۆ-  
 رۈنمەس ئەرۋاھتەك سوپى - دەرۋىشلەرنىڭ خانىدانلىقنى ئاغدۇرۇش  
 يولىدىكى ئەسەبىي ھەرىكەتلىرى ئىدى. پايتەخت خەلقى ھەقىقەتەنمۇ  
 ئېغىر كۈلپەت ھەم ۋەھىمە ئىچىدە قالغانىدى. بىرنەچچە قېتىملىق ئې-  
 لىشىشتىن كېيىن نۆكەرلەرنىڭمۇ روھى چۈشۈپ، يۇرتنى چۈمۈلىدەك  
 بېسىپ كەتكەن، چەيدەس ئاتلارغا مىنگەن، يۈزلىرى سىدام، كۆزلىرى  
 قىسىق بولغان بىلەن، يەلكىلىرى كەڭ، جەڭدە ئۆزىنى ئالدىغا ئېتىپ

تۇرىدىغان ئاشۇ تەلۋە جۇڭغار لەشكەرلىرىنى يېڭىش ئىشەنچىنى يو-  
قاتقانىدى.

مۇنداق ئاچچىق پاكىت ئالدىدا، چاغرىبەگ ئەقىل بىلەن ئىش  
قىلىش لازىملىقىنى ھېس قىلدى. ئۇنىڭ نەزىرىدە، ھەرقانداق ئادەم  
ھاياتنىڭ خەتەرلىك ئەگم - دوقاللىرىدا ئۆزى ئۈچۈن ئەپلىك بىر  
چېكىنىش يولى قالدۇرۇشنى ئويلىماي قالمايتتى. ئوردىدا بولغان  
تۈنۈگۈنكى كېڭەشمۇ ئاشۇنداق بىر «چېكىنىش يولى» توغرىسىدىكى  
دەتالاش بولماي نېمە؟! پۈتۈن - سۈرۈك بىر خان «سۈلھى» قىلىشنى  
ئويلىغان يەردە، چاغرىبەگدەك ئاددىي بىر مۇلازىم ئۆز ئىستىقبالىنى  
ئويلىسا نېمە بوپتۇ؟! سۇغا چۆكۈپ كېتىۋاتقان ئادەم كىچىككىنە بىر  
تال پاخال ئۇچرىسىمۇ شۇنىڭغا ئېسىلىپ، ھالاكەتتىن قۇتۇلۇشقا  
ئۇرۇنىدۇ، خەق ساڭا شەپقەت قولىنى سوزۇۋاتسا، ئۇنىڭغا ئېسىلىپ  
قۇتۇلماي، كەلكۈندە بىھۇدە غەرق بولساڭ بولامتى؟!

ئۇ مانا شۇنداق خىياللارنىڭ تۈرتكىسىدە، كەچكە يېقىن نىيازبەگ  
بىلەن كۆرۈشۈش نىيىتىگە كەلدى. نىيازبەگ قەلئەنىڭ كۈنچىقىشى  
تەرىپىدىكى «قارىقات دەرۋازا» سىنى قوغدىغۇچى قىسىمنىڭ  
سەر كەردىسى ئىدى. ئۇمۇ بۇنىڭدىن سەككىز يىل بۇرۇن، ئاپاق  
خوجىنىڭ ئەمرىمەرۇپلىرىنى ئاڭلاپ، خانىقالاردىكى جەھەرە -  
سامالارغا قىزىقىپ، ئۇنىڭغا مۇرىت بولۇپ قالغانىدى. ئۇ چاغدا ئۇ بىر  
قولدا سۆيەر، بىر قولدا نەيزە تۇتۇپ، ئوردا ئىشىكلىرىدە قاراۋۇللۇقتا  
تۇرىدىغان ئاددىي نۆكەر ئىدى. كېيىن ئۇ ئۆزىنىڭ تەبىئىي ئەپچىل-  
لىكى ۋە قۇلقىنىڭ يۇمشاق، ئاغزىنىڭ تاتلىقلىقى بىلەن قەدەممۇقەدەم  
ئۆسۈپ، بۈگۈنكىدەك بىرەر يۈز نۆكەرنى باشقۇرىدىغان سەركەردىلىك  
ئورۇنغا كۆتۈرۈلگەنىدى.

چاغرىبەگ قاراڭغۇ چۈشكەندە ئۆيدىن چىقىپ، ئۆتۈك بازىرى،  
كىچىك ئالتۇنلۇق، چارسۇ كۆل قاتارلىق كوچا - مەھەللىلەرنى ئارىلاپ  
تۇتۇپ، قارىقات دەرۋازىسىغا كەلدى.

ۋەزىيەت كۈندىكىدىن جىددىيەرەك ئىدى. سېپىلنىڭ ئاستى -

ئۈستىدە چېپىشىپ، دۈكۈرلىشىپ يۈرگەن ئادەملەر ئەنسىز كۆرۈنەتتى. چاغرىبەگ نىيازبەگنى سېپىلىنىڭ ئۈستىدىن چۈشۈۋاتقان بەردە ئۇچراتتى.

— نېمە گەپ سەركەردە؟ — دېدى چاغرىبەگ ئۇنىڭ بىلەن سالاملىشىپ بولۇپلا، — بەكلا ئۆرە — تۆپە بولۇپ كېتىپسىلەرغۇ؟! — بىزدە نېمە گەپ بولاتتى، جەڭنىڭ تەييارلىقى شۇ ئاكا، — دېدى نىيازبەگ كۆڭۈلسىز بىر كەيپىياتتا، — تۈنۈگۈنكى ئوردا كېڭىشى شۇنداق قارار قىپتۇ، بىر قېتىم قاتتىق جەڭ قىلىدىكەنمىز. — بۇ ئۆزى قاراپ تۇرۇپ جاننى بىھۈدە سېلىپ بەرگەنلىك ئەمەسمۇ؟! — چاغرىبەگ ناقايىللىق بىلەن غودۇڭشىدى.

— ھىم... چاغرىبەگ يۇرۇڭ، ھۇجرىغا كىرىپ پاراڭلىشايلى، — نىيازبەگ ئۇنى قولتۇقىدىن ئېلىپ، قاناتلىرىغا تۆمۈر قاپلانغان چوڭ قوۋۇقنىڭ يېنىدىكى ھۇجرىغا باشلاپ كىردى. ھۇجرىدا مائىسراپ كەتكەن چويۇن چىراغ سۇس لىپىلداپ تۇراتتى، پاخال سېلىنغان بىر بۇلۇڭدا ئەسكى جۇۋا بىلەن بىر دانە سامان تەككىيە تۇراتتى، ئېھتىمال ئۇ نىيازبەگنىڭ ۋاقت چىققاندا ئانچە — مۇنچە ئۇخلايدىغان يېرى بولسا كېرەك.

— شۇمۇ كۈن بولدىمۇ، — دەپ ئۆزىچە ۋايىساپ كەتتى نىيازبەگ ھۇجرىغا كىرىپلا، — يا قورساق تويىمىسا، يا ئۇسسۇزلۇق قانىمىسا، يا ئۇيقۇ بولمىسا، تېخى قاچان ئوق تېگىپ، نەيزە سانجىلىپ ئۆلەرمىز دەپ جاننىڭ غېمى...

ئۇنىڭ سۆزى تۈگىشى بىلەن چاغرىبەگ ھېلىقى خەتنى قويۇن يانچۇقىدىن ئېلىپ، پەس ئاۋازدا دېدى:

— پىرىمىز ھىدايتۇللا ئىشاندىن خەت كەلدى...

— نېمە؟! خەت... — نىيازبەگ ھەيران بولغاندەك ئۇنىڭغا تىكىلدى.

— شۇنداق، خەت... — دېدى چاغرىبەگ خەتنى ئۇنىڭغا ئۆزىدىن تىپ، — مانا، ئۆزىڭىز كۆرۈپ بېقىڭ.



نىياز بەگ خەتنى ئېلىپ ئالمان - تالمان ئوقۇشقا باشلىدى ۋە بەزى يەرلىرىگە قايتا - قايتا نەزەر سالغاندىن كېيىن :

— پىرىمىز مۇشۇنداق ئېغىر كۈنلەردىمۇ بىزنى ئۇنتۇپ قالماپتۇ - دە، - دېدى سۆيۈنگەن قىياپەتتە.

كۈتۈلمىگەندە پەيدا بولغان بۇ خەت نىياز بەگكە گويا قاپقاراڭخۇ زىنداندا يېتىپ جاندىن تويغان ئادەمگە تۇيۇقسىز قاپقارق ئېچىلىپ، ئىللىق قۇياش نۇرى چۈشۈپ نىجاتلىق بەرگەندەك، شۇنداق يېقىملىق ۋە ئۈمىدلىك تۇيۇلۇپ كەتكەندى.

— شۇنداق، بىزگە يەنە باشپاناھ بولماقچى بوپتۇ، - دېدى چاغرىد بەگ كۆڭلىدىكىنى ئېيتىپ، - ئويلاپ قارىسام، تەڭرى جىمى نۇسرەتنى قالماقلار بىلەن پىرىمىزغا ئاتا قىلغان ئوخشايدۇ. خانىدانلىق قىمىزنى بۇ ھالاکەتتىن ھېچكىم قۇتقۇزۇپ قالالمىغۇدەك، يېڭىش - يېڭىلىش پەقەت ۋاقىتقىلا باغلىق بولۇپ قاپتۇ. سىزنىڭچە، پىرىمىزنىڭ خېتىگە قانداق جاۋاب قايتۇرساق بولار؟

نىياز بەگ خۇددى ئالدىن ئويلاپ قويغاندەك ئوڭايلا جاۋاب بەردى :  
— جاۋاب بىرلا : ئەتراپتىكىلەرنىڭ كۆزىنى غەلەت قىلىپ، دەرۋازىنى ئېچىپ بېرىش. ئاچقۇچ مېنىڭ قولۇمدا، لېكىن، سىرت بىلەن بولغان ئالاقىنى قانداق قىلىمىز؟ پىرىمىزغا بۇ خەۋەرنى قانداق يەتكۈزۈمىز؟

ھەر ئىككىسى ئويلىنىپ قالدى، بىر ھازادىن كېيىن چاغرىد بەگ بېشىنى كۆتۈرۈپ مۇنداق دېدى :

— مېنىڭ بىلىشىمچە، بۇ يەردە ھەرىكەتلىنىپ يۈرگەن بىر نەچچە سوپى - دەرۋىشلەر بار. يۇنۇس تامچىنىڭ ئوغلى ئىسەن بۇقا شۇلارنىڭ بىرىسىمىكىن، دەپ ئويلايمەن. ئۇنىڭ يېنىدا قەلەندەر سىپاق بىرسى پات - پات پەيدا بولۇپ قالىدۇ. مەن ئۇلارنىڭ ئىزىغا چۈشەي، ئۇلار بىلەن تىل تېپىشالسا، ئىشىمىز چوقۇم ئاسانلىشىدۇ. — بەلەن گەپ بولدى، - دېدى نىياز بەگ ئۇنىڭغا قوشۇلۇپ، - نەچچە ۋاقىتتىن بېرى يۈز بەرگەن ئوت قويۇش، زەھەر تاشلاش،

ئادەم ئۆلتۈرۈشتە چوقۇم ئۇلارنىڭ قولى بار. ئۇلار بىلەن سۆزلىشىڭ،  
قوۋۇقتىن چىقىرىش ئىشىنى ئۆزۈم ئورۇنلاشتۇرىمەن. بۇ قېلىپتىكى  
لەشكەر چىقىرىش ۋاقتىدا بىر ئامال قىلىپ قوشۇپ چىقىرىۋەتسەك بولىدۇ.

— ئەمەسە شۇنداق قىلايلى، ھەرىكىتىمىز ھەم تېز، ھەم مەخپىي بولسۇن!  
ئۇلار ئەنە شۇنداق كېلىشىپ، ئەلياتقۇ ۋاقتىدا بىر - بىرىدىن ئايرىد-  
لىشتى.

## 6

ھاۋازبەگ جاھاننىڭ بىر بۇلۇڭىدا ئۆز خاتىرجەملىكى ئۈچۈن  
تىنچىقەنە ياشايدىغان زەئىپ تەبىئەتلىك ئادەملەردىن ئەمەس ئىدى.  
شۇڭا ئۇ، خىلانغان پىدائىيلار قوشۇنىنى باشلاپ، دۈشمەن سېپى  
ئىچىگە بۆسۈپ كىرىشكە تەييارلاندى.

ئۇ مىنگەن چىلان تورۇق، غاز بويۇن، قويۇق ياللىق، كۆكرىكى  
كەڭ، يەلكىسى تار ئەرەب نەسىللىك ئارغىماق قارا تۇياقلىرىنى دۈكۈر-  
لىتىپ، ئوپىناقلاپ، چاپچىپ تۇراتتى، ئۇنىڭ بويىغا زەر بىلەن زىننەت-  
لەنگەن بويۇنباغ باغلانغانىدى.

ئات ئۈستىدە غادىيىپ، سۆلەت بىلەن ئولتۇرغان ئەمىرنىڭ زەڭگەر  
كىمخاب تونى، كۈمۈش كەمىرى، دەستىگە قىممەتلىك جاۋاھىرلار  
قۇيۇلغان قىلىچى قۇياشتا پارقىراپ كۆز چاقىنتاتتى.

خان ئوردىسىنىڭ ئىچى - تېشىدا سەپ - سەپ بولۇپ تۇرغان  
ئاتلىق لەشكەرلەر بېشىغا چەم دۇبۇلغا، ئۈستىگە بۇلغار ساۋۇتلارنى  
كېيىپ، بەزىلەر قولغا ئۇزۇن نەيزە ۋە بەزىلەر بۆرە چىشلىق ئومۇت  
تۇتقان، يېنىغا قىلىچ ئېسىپ، غانجۇغلىرىغا ساداقلىرىنى باغلىۋالغان  
ھالدا بۇيرۇق كۈتۈپ تۇرۇشاتتى. سەپنىڭ ئالدىدىكى بىر نەچچە نۆ-

كەر بۇرغا - كانايلىرىنى ئېگىز كۆتۈرۈشكەندى.  
ھاۋازبەگ چاپچىپ تۇرغان ئېتىنىڭ تىزگىنىنى تارتتى، پۇتىنى ئۈ-  
زەڭگىگە تىرەپ، بەستىلىك گەۋدىسىنى يېرىم ئۆرە قىلدى ۋە تەمكىن،  
ياڭراق ئاۋازدا مۇنداق دېدى :

— يىگىتلەر، باتۇر ئەزىمەتلەر! بىز دەسسەپ تۇرغان بۇ تۇپراق —  
سەئىدىيە خەلقىنىڭ ئىسسىق قېنى بىلەن سۇغرىلغان، ئەجدادلىرىمىز  
ماكان قىلغان مۇقەددەس تۇپراق! بۇ تۇپراقنى گۈللەندۈرۈش،  
قوغداش ئۈچۈن ئانا - بوۋىلىرىمىز ئىسسىق قېنىنى، ھالال تەرنىنى  
تۆككەن! ئەمدى نۆۋەت بىزگە كەلدى، بىزمۇ ئىسسىق قېنىمىز، پاك  
ئىمانىمىز بىلەن بۇ ئانا تۇپراقنى قوغدايلى!

ئەمىرنىڭ سۆزى بۇرغا - كانايلىرىنىڭ ھەيۋەتلىك ئاۋازى بىلەن  
لەشكەرلەرنىڭ ياڭراق چۇقان - سۈرەنلىرى ئىچىدە ئالقىشلاندى.

غەزەپ ۋە خورلۇقتىن سەۋر قاچىسى تولغان ئادەم بەئەينى پالنىدىن  
يانمايدىغان ئۆكۈزگە ئايلىنىدۇ. شۇ تاپتا، ھاۋازبەگنىڭ ئەتراپىدا  
تۇرغان بۇ ئادەملەرنىڭ ئەلپازى ئەنە شۇنداق ئىدى!

بۇرغا - كاناي ساداسى ئىككىنچى قېتىم كۆكتە ياڭرىدى، بۇ ئاتلىد-  
نىش بۇيرۇقى ئىدى. ئوڭ ۋە سول بولۇپ ئىككى قاناتقا بۆلۈنگەن  
مىڭدىن ئارتۇق لەشكەر ھاۋازبەگ بىلەن بەھرام سۇلتاننىڭ قوماندان-  
لىقىدا، تاغ كەلكۈنىدەك يوپۇرۇلۇپ چىقتى. ھېسابسىز ئات تۇيىقىدىن  
كۆتۈرۈلگەن قويۇق چاڭ - توزان قۇياش يۈزىنى توراپ، جاھاننى  
قاراڭغۇلۇق باستى. غالدان بىلەن ئاپاق خوجىنىڭ چېدىر بارگاھلىد-  
رىمۇ ئەنە شۇ چاڭ - توزان بىلەن قاراڭغۇلۇق ئىچىدە قالدى. لېكىن،  
ھەمىشە جىددىي ئۇرۇش تەييارلىقىدا تۇرغان جۇڭغار قوشۇنلىرى  
ناھايىتى تېز ھەرىكەتكە كېلىپ، مۇستەھكەم سەپ تۈزۈۋالدى.

ئۇلارنىڭ ئارىسىدا ئاپاق خوجىنىڭ سوتا - سەبەندە كۆتۈرۈۋالغان  
سويى - دەرۋىشلىرىمۇ «يائاللاھۇم ... يائاللا» دەپ جەھەرە سېلىپ،  
ھۆكمەت ئېيتىپ تۇرۇشاتتى.

دەسلەپكى تۇيۇقسىز ھۇجۇمدا ئۈستۈنلۈكنى ئىگىلىگەن خان لەش-

كەرلىرى جەسەتلەر ئۈستى - ئۈستىگە دۆۋىلىنىپ كەتكەن تۈپلىك-  
لەردىن سرغىپ چۈشۈپ، دالغا قاراپ ماڭدى. ئورنىدىن تۇرالماي  
قانسىراپ ياتقان ئاتلار تەرەپ - تەرەپتە خارقىرايتتى، بەزى ئاتلار ئۈچ-  
زەڭگىگە پۈتى ئىلىنىپ قالغان ئادەملەرنى سۆرەپ، دالا تەرەپكە چېنى-  
نىڭ بارىچە چېپىپ كېتىۋاتاتتى.

ھاۋازبەگنىڭ يىگىتلىرى ھەقىقەتەنمۇ جان پىدالىق بىلەن قان  
كېچىپ ئۇرۇشتى. يىقىلغانلار قايتا ئورنىدىن تۇرۇپ، دۈشمەن بىلەن  
ئاخىرقى نەپسىگىچە ئېلىشتى. ئۇلار جۇڭغارلارنىڭ يىراقتىكىسىگە ئوق  
ئېتىپ، يېقىندىكىسىگە نەيزە سانجىپ، دۇبۇلغا - ساۋۇتلىرىنى ماكچايد-  
تىپ، بەزى ۋىجىكلىرىنى ئاتتىن يۇلۇپ ئېلىپ قان تالاش قىلىۋەتتى.  
ئات ئۈستىدە ئېگەرگە چاپلاپ قويغاندەك مەزمۇت ئولتۇرۇپ،  
ئىككى قولى بىلەن قىلىچ ئوينىتىپ، جەڭنىڭ ئەڭ كەسكىن يەرلىرىدە  
باتۇرلارچە يول ئېچىپ كېلىۋاتقان ھاۋازبەگنىڭ بۇ دەھشەتلىك  
جەڭنىڭ ۋاڭ - چۇڭىنى، جان بېرىۋاتقان ئادەملەرنىڭ ئەلەملىك  
چىرقىراشلىرىنى ۋە ئاتلارنىڭ كىشىنى بىلەن نەيزە - قىلىچلارنىڭ  
بىر - بىرىگە ئۇرۇلۇپ چاراق - چۇرۇق قىلىشىنى بېسىپ چۈشۈپ :  
— يارايىسەن يىگىت، بوي بەرمە! بۇ مەلئۇنلارنى قىرىۋەر! — دېگەن  
ئاۋازى ئېنىق ئاڭلىنىپ تۇراتتى.

ئۇلار ئەنە شۇنداق قەيسەرلىك بىلەن جەڭ قىلىپ، جۇڭغار  
لەشكەرلىرىنى بۇرۇنقى جايىدىن ئارقىغا — خېلى يىراققا قاراپ  
چېكىندۈردى.

سۈپسۈزۈك ئاسماندا ھېچقانچە تەپتى قالمىغان كۆڭۈلسىز قۇياش  
پارقىراپ تۇراتتى، ئۇپۇققىچە يېپىلغان بىپايان دالا ئاللىقاندىكە ئېنىق  
كۆرۈنۈپ تۇراتتى.

بايىقى ئوڭۇشسىزلىقلاردىن ھوشغا كېلىپ، قايتىدىن تولۇقلىنىپ،  
زىچ بولۇپ سەپلەنگەن جۇڭغار قوشۇنلىرى ئاتلىرىنى دۈكۈرلىتىپ،  
ئوڭ يەڭلىرىنى قايرىپ يەلكىلىرىگە باغلىۋالغان ھالدا، قىلىچلىرىنى  
يالساڭچلاپ دالغا چىقىپ كېلىۋاتاتتى. ئۇلارنىڭ بېشىدىكى دۇبۇل-

غىلارنىڭ بەزىلىرى پولاتتىن، بەزىلىرى بۇلغاردىن ياسالغانىدى. ئۇلارنىڭ قورالى ئەگرى قىلىچ ۋە ئوقيا بولۇپ، ئوق ئۇچى تۆمۈردىن ياكى سۆڭەكتىن ياسالغانىدى. ئۇلارنىڭ قارا ۋە ئاق تۇغلىرى ئۈستىگە باغلانغان ئاتنىڭ يالى يېنىك شامالدا يەلپۈنۈپ تۇراتتى. بۇ ئادەم- لەرنىڭ ئاتلىرى كىچىك، يۇڭلۇق بولغىنى بىلەن چىداملىق ھەم يۈ- گۈرۈك ئىدى. ئۆزلىرىنىڭمۇ بويى پاكار بولغىنى بىلەن گەۋدىلىك ئىدى. يەلكىسى كەڭ، چىرايى سۈرلۈك، بۇرنى ياپىلاق، كۆزلىرى قىسقى ئىدى.

شۇ تۇرقىدا، ئىككى سەپ ئىككى ياقتا گويا بىر - بىرى بىلەن باراۋەر ئىككى تاغدەك توختاشتى.

بۇ سەپ توغرىسىدا، خان لەشكەرلىرى ئارىسىدىكى بىر شائىر مۇنداق تەرىپلىدى :

«ئىدى مەردلەر تىگىدا ئاتلارنىڭ ئۇچاسى تۆمۈردەك،

ئىدى ئاتلار ئۇچاسىدا يىگىتلەر بىر تۆمۈر تاغدەك» .

دەھشەتلىك قۇچاقلاشما جەڭ باشلاندى. ئۇر - يىقىت، قىيا - چىيا، داد - پەرياد جاھاننى بىر ئالدى. بۇ يەردە بەئەينى قىيامەت بولغانىدى. نەيزە - قىلىچ ئاستىدا جان بېرىۋاتقانلارنىڭ داد - پەريادلىرى، يارىدارلارنىڭ ئەلەملىك ئىگراشلىرى، ئەڭ يېقىن سەپداشلىرىدىن ئۆمۈرۋايەت جۇدا بولۇۋاتقانلارنىڭ ئازابلىق ۋارقىراشلىرى ئاسمانغا كۆتۈرۈلۈپ مۇدەھىش بىر ھالەت شەكىللەنگەنىدى.

نەچچە ۋاقىتتىن چەيلىنىپ قۇرۇپ كەتكەن دالنى پۈتۈنلەي ئاچچىق چاڭ قاپلىۋالغانىدى. ئۇر - يىقىت بولۇۋاتقان، ئىگىسىز قالغان ئاتلار ئۇر كۈپ يۈگۈرگەن، بۇرغا - كانايىلارنىڭ ئاۋازلىرى ئاڭلىنىپ تۇرغان جايلاردا بۇنداق چاڭ - توزان ناھايىتى قويۇق ئىدى. چاڭ - توزان قاراڭغۇلۇقىدا قانغا بويالغان نەيزە - قىلىچلار بەئەينى تۈتۈن ئارىسىدىكى ئوت يالقۇنىغا ئوخشاش كۆرۈنەتتى.

مۇشۇنداق مالىمان ئىچىدىمۇ، بۇيرۇق ۋە خەۋەر يەتكۈزىدىغان چاپارلار جەڭ بولۇۋاتقان دالنىڭ ھەر تەرەپلىرىدە خۇددى كىرىچتىن

ئېتىلغان ئوقتەك ئۇچۇشۇپ يۈرەتتى.

ھاۋازبەگنىڭ يېنىدىكى قوغدىغۇچى بىر يىگىت ناھايىتى چەيدەمدەملىك بىلەن ئېلىشۋاناتتى، ئۇنىڭ كۆزى ئۆتكۈر ئىدى. ئۇ چىڭ تارىتىلغان ئوقياسىنى ئۆزىدىن ئون قەدەم نېرىدىكى پالۋان قامەت بىر جۇڭغارغا قارىتىپ ئېتىۋىدى، كۆزىنى يۇمۇپ - ئاچقۇچە ھېلىقى جۇڭغار قوللىرىنى پۇلاڭلىتىپ، ئاتتىن دوملاپ چۈشتى، ئۈر كۈپ كەتكەن قارا ئات بىر نەچچىنى سەكرەپ كەتتى. قېنى قىزىغان يىگىت ئەمدى كالتە نەيزىسىنى يەنە بىر دۈشمەنگە قارىتىپ زەرب بىلەن ئاتتى، بىراق دۈشمەن چاققانلىق بىلەن ئۆزىنى قاچۇردى، نەيزە ئۇنىڭ قۇلاق تۈۋىدىن ۋېڭىلداپ ئۆتۈپ كەتتى. شۇ ئارىلىقتا، ئۇدۇل تەرەپتىن ئات سېلىپ چىقىپ كەلگەن بىر مەرگەننىڭ شىددەت بىلەن ئاتقان يا ئوقى يىگىتنىڭ پارقىراپ تۇرغان ئىككى قارا كۆزىنىڭ ئوتتۇرىسىغا سانجىلدى.

يىگىت قوللىرىنى ھاۋادا پۇلاڭلىتىپ: «ئەلۋىدا سەپداشلار، ئەلۋىدا يۇرت - ماكان!» دېگىنىچە ئاتتىن غۇلاپ چۈشتى. ئۆز يېنىدا ئۇزۇن يىل بىللە يۈرگەن ياش يىگىتنىڭ ئېچىنىشلىق ئۆلۈمى ھاۋازبەگنىڭ غەزىپىنى ئۆزلەتتى، ئۇنىڭ تومۇرلىرىدا شۇۋۇلدىغان ئىسسىق قان مېڭىسىگە ئۇرۇلۇپ، ۋۇجۇدىنى لەرزىگە كەلتۈردى، كۆزىگە ھېچنېمە كۆرۈنمەي قالدى، يۈرىكى ئىستىقام ئوتىدا ياتتى.

شۇ چاغدا، خۇددى ئەجىلى سۆرەپ كەلگەندەك، چىپار ئات مىنگەن «پۇچۇق پالۋان» ئەگرى قىلىچىنى كۆتۈرۈپ، چاپ - چاپ قىلىپ كېلىۋاتاتتى. بۇنى كۆرگەن ھاۋازبەگ ئارغىماقنىڭ بېشىنى بۇراپ، «پۇچۇق پالۋان» غا يېقىن بېرىپ، ئۇنىڭ بىلەن تۇتۇشتى، «پۇچۇق پالۋان» ئالدى بىلەن ھەملە قىلىپ قىلچ كۆتۈرۈۋىدى، ئەمىرنىڭ غەزەپلىك بىر ئۇرۇشى بىلەن ئۇنىڭ ئەگرى قىلىچى ئوتتۇرىدىن ئىككى پارە بولۇپ كەتتى. ئىككىنچى قېتىمدا ئەمىر بارلىق كۈچىنى يۈرىكى بىلەن بىلىكىگە يىغىپ، جۇڭغار پالۋانىنىڭ يەلكىسىگە قىلىچ

ئۇرۇپ، ئۇنى ئاتتىن موللاق ئاتقۇزدى. لېكىن، ئۇنىڭ پۇتى ئۈزەنگە. دە قالغاچقا، ئات ئۇنى مەيداننى بويلاپ سۆرەپ قاچتى، ئۇنىڭ يېرىم جان تېنى داق يەردە سۆرىلىپ كېتىۋاتاتتى، بەدىنىدىن ئاققان قان بە. ئەينى قىزىل ئارغامچىدەك ئىز قالدۇرۇپ باراتتى.

بۇ كۆرۈنۈشلەرنى يىراقتا تۇرۇپ جەڭگە قوماندانلىق قىلىۋاتقان غالدان خېلى ئېنىق كۆردى. ئۇ بىرەر يۈزدەك مۇھاپىزەتچى قوشۇننىڭ ھەمراھلىقىدا ئېگىز دۆڭنىڭ ئۈستىگە چىقىپ جەڭگاھنى كۆزىتىپ تۇرغانىدى. ھاۋاز بەگنىڭ باتۇر، چاققانلىقى ئۇنى ھەيران قالدۇردى. ئۇ ھاۋاز بەگنىڭ ھېچقانچە كۈچىمەيلا بىر ھەملە بىلەن جۇڭغار قوشۇنى ئىچىدە «بۇچۇق پالۋان» دەپ نام چىقارغان بورۇنتايىنى جېنىدىن جۇدا قىلغانلىقىنى ئويلىماي تۇرالمىدى. ئۇنىڭ نەزىرىدە، ھاۋاز بەگدەك بۇنداق جىگەرلىك، قەيسەر ئادەملەر جەڭ مەيدانىنىڭ شۆھرىتى، جەڭ غەلبىسىنىڭ كاپالىتى ئىدى. شۇڭا ئۇ، ھاۋاز بەگكە ئۈچ بولۇشنىڭ ئورنىغا قىزىقىپ قالدى. ئۇنىڭدا تۇيۇقسىزلا ھاۋاز بەگنىڭ بەستى - بويىنى كۆرۈش ۋە ئۇنىڭ بىلەن سۆزلىشىش ئىستىكى تۇغۇلۇپ قالغانىدى.

— ھەزرىتىم، — دېدى ئۇ يېنىدا كۆزلىرى ئالا - چەكمەن بولۇپ تۇرغان ئاپاق خوجىغا قاراپ، — ئاۋۇ چىلان تورۇق ئارغىماق مىنگەن ئادەمنى تونۇمسىز؟

— تونۇيمەن، ئەلۋەتتە تونۇيمەن بىشەۋكەتنى خان ئالىيلىرى، — دېدى ئاپاق خوجا كۆزلىرى غەزەپتىن چاقناپ، — ئۇنىڭ ئىسمى ھاۋاز بەگ، خانلىق قوشۇننىڭ سەردارى، قورال كۈچى بىلەن بىزنىڭ بېشىمىزغا ئېغىر كۈنلەرنى سالغانلارنىڭ بىرسى شۇ!

غالدان يېنىدىكى بىر خەۋەرچىگە بۇيرۇدى :

— سەن بېرىپ خادان پالۋانغا ئېيتقىن، ئۇ بىرنەچچە ئادەملىرى بىلەن ئاۋۇ ھاۋاز بەگ دېگەننى تىرىك تۇتۇپ مېنىڭ ئالدىمغا ئەكەلسۇن!

خەۋەرچى ئاتنى دېۋىتىپ دۆڭدىن چۈشۈپ كەتتى.

غالدان قولنى سايىۋەن قىلىپ، كۆزلىرىنى قىپقان ھالدا يەنە ئاشۇ تەرەپكە قارىدى. بۇ چاغدا، ھاۋاز بەگنىڭ ياخشى كۈتۈنگەن كۈچلۈك ئارغىمىقى ئالدىغا ئۇچرىغان دۈمبەل ۋە توساقلاردىن سەكرەپ ئىلگىرى تۈپ، جۇڭغار ئاتلىرىنىڭ ئارقىسىدىن ئوقتەك قوغلايتتى، بەزىدە توپ سالتىن چېپىدە توختاپ، ئالدى پۈتىنى كۆتۈرۈپ ئويناقتى. سالتىن ياتتى - دە، ئاندىن يەنە تىزگىن تارتىلغان تەرەپكە قۇيۇندەك چېپىپ كېتەتتى.

ھاۋاز بەگ ئوڭ تەرەپتىكى دۈشمەن ئىچىگە ئەنە شۇنداق يۈرگۈرۈپ كېتىۋېتىپ، بىر ئاز گالدا قانغا مىلىنىپ ياتقان ئوردا ئەمرى ھاجى كامال بارلاشنىڭ جەستىنى كۆرۈپ قالدى. ئۇنىڭ بېشىغا تەگكەن جۇڭغار قىلىچى دۈبۇلغىسىنى ئۇچۇرۇپ چۈشۈرۈپ، پېشانىسىنى بېرىۋەتكەن، كانىيىغا بولسا، ساداقىنىڭ ئوقى تىك سانجىلاندى. ئوردا ئەمرىنىڭ قانغا مىلەنگەن قارا ساقاللىق، بۇغداي ئۆڭ چىرايدىن، شېشە پارچىسىدەك قېتىپ قالغان يوغان قوڭۇر كۆزلىرىدىن ھېچقانداق قاغۇ - ھەسرەت بەلگىسى كۆرۈنمەيتتى، بەلكى تاتلىق ئۇيقۇغا كەتكەندەك خىرامان ئىدى.

ھاۋاز بەگ ئاتتىن چۈشۈپ ھاجى كامال بارلاشنىڭ ئوچۇق قالغان كۆزىنى ئالدىنقى بىلەن سىيىپ يۇمغۇزدى، ئاندىن قوينىدىن ئاق يىپەك رومالچىنى ئېلىپ قىسقىلا بىر ئايەت بىلەن دۇئا قىلدى - دە، رومالنى ئۇنىڭ يۈزىگە يېپىپ ئورنىدىن تۇردى. دەل شۇ چاغدا، بىر توپ جۇڭغار لەشكىرى ئۇنى قورشاپ كەلدى. ئۇ ئاتقا مىنىشكە ئۈلگۈرەلمىدى، پەقەت قولىدىكى قىلىچ بىلەن ئالدىغا - ئارقىغا ئوقچۇپ تۇرۇپ، دۈشمەننى ئۆزىگە يېقىن يولاتمىدى. ئەھۋالدىن قارىغاندا، دۈشمەنلەر ئۇنى تىرىك تۇتمىغاندەك قىلاتتى، شۇڭا ئۇ، پۇرسەتنى غەنىيمەت بىلىپ، ئۆزىگە يېقىنلاشقانلىكى دۈشمەننى يارىلاندىردى. شۇ چاغدا، كۆزىدىن ئوت يېنىپ تۇرغان قامەتلىك بىر يىگىت جۇڭغارلار توپىنى بۆسۈپ ئۆتۈپ، ھالقا ئىچىدە قالغان ھاۋاز بەگنى



ئاتقا ئوڭتۇرۇپ ئالدى - دە، جەڭ مەيدانىدىن چىقىپ كەتمەكچى بولدى. ئەمما، ئۇ بىر نەچچە قەدەم ماڭا - ماڭمايلا، تاغ تىرەكلىرىدەك بوي تارتىپ ئۆسكەن خادان ئىسىملىك بىر جۇڭغارنىڭ ئارقا - ئار - قىدىن ئۇرغان قىلىچى يىڭىتنىڭ يەلكىسىدىن ئېڭىكىگىچە ھەممە يېرى - نى قىيىلاپ تاشلىدى. ئىككى ئادەمنى كۆتۈرۈۋالغان ئاتمۇ ئېغىر نە - پەس ئالاتتى، بۇرۇن تۆشۈكچىلىرى كېرىلىپ، توختىماي خارتىلدايتتى.

ئۆزىنى قۇتقۇزغىلى كېلىپ، ئۆزىنىڭ قۇچىقىدا جان بەرگەن يىڭىتكە قاراپ، ھاۋازبەگنىڭ ئىچى سىيرىلىپ كەتتى، ئىچى - ئىچىدىن قاپساق چىقىۋاتقان غەزەپ ۋە ئىنتىقام ئوتى ئۇنى كۆيدۈرمەكتە ئىدى. ئۇ شۇ ئوت، شۇ ھارارەتنىڭ تەبىتى بىلەن ئاجايىپ بىر كۈچكە تولغانىدى. كۆزلىرى قان قۇيۇلغان پىيالىدەك قىزىرىپ، پۈتۈن بەدەن - ئىدىكى پەي - سىڭىرلىرى پولات سىمدەك تارتىشىپ كەتكەنىدى. ئۇ شۇ كۈچ بىلەن ئىككى تەرەپتىن ئۆزىگە يېقىنلاپ كەلگەن ئىككى جۇڭغارنى بىردىنلا قىلىچ ئۇرۇپ جېنىدىن جۇدا قىلىۋەتتى. دۈشمەن توپى بەئەينى شىرغا يولۇققان بۆرە كۈچۈكلىرىدەك بىر مەھەل مەڭدەپ قالدى، لېكىن بۇ پەقەت ۋاقىت مەسىلىسىلا ئىدى، دۈشمەن ھامان كۆپ ھەم كۈچلۈك ئىدى. ئۇلار بىرنەچچە بىتەلەي شور پېشانىلەرنى قۇربانلىق بېرىش بەدىلىگە ئاخىر ھاۋاز بەگنى تىرىك تۇتۇۋالدى.

ئۆلگەنلەر ئۆلۈپ، قاچقانلار قېچىپ، جەڭگاھ ئاستا - ئاستا تىنچىشقا باشلىدى. بايقى قىيا - چىيانىڭ ئورنىنى ئەمدى ئېچىرقاپ كەتكەن قاغا - قۇرغۇنلارنىڭ بىر - بىرىنى چاقىرغان قاقىلداشلىرى ۋە تاپ تالىشىپ سوقۇشۇۋاتقان باز - بازلىرى ئىگىلەپ ئالغانىدى.

نەچچە يۈزلىگەن ئادەملەر بىلەن ئاتلارنىڭ جەسەتلىرىنى ئۆز قوينىغا ئېلىپ، ئۈستىگە توپا - تۇماندىن يوپۇق ياپقان بۇ چەكسىز دالا يەنە ھېچنېمە كۆرمىگەندەك سۈكۈت ئىلكىدە ئاخىرقى شەپەق نۇرى بىلەن ئوينىشىپ ياتاتتى.

يىراقتىن كىمدۇر بىرىنىڭ مۇڭ ۋە ھەسرەتكە تولغان غەزىلى لىزان  
كۆتۈرۈلۈپ، جەسەتكە تولغان بۇ سۈرلۈك دالنىڭ جىملىقىنى پۈزۈپ  
تۇراتتى :

ناغرىنىڭ ئاۋازىغا يەڭ سېلىپ ئوينار رەقىس ئەلەم،  
تاغلار تىترەر ئاتقا ئوخشاش پۈت قېقىشىپ دەمبەدەم .  
ئەيلىگەن قىسقا، ئۇزۇن يولنى ئەجەلگە قانلى نەيزىلەر ،  
يىغلىماقتا ئۆلگۈچىلەر باشدا چويۇن ناغرىلەر .  
باھادىرلارنىڭ يۈرىكىدە ئوق بىلەن نەيزە بېشى ،  
كۆزىدە ئاشقىلىنىڭ كىرىپكىگە ئوخشاش قان يېشى .

...

## تۆتىنچى باب

### باسقۇن

#### 1

مىلادىيە 1678 - يىلى شەۋۋالنىڭ باشلىرىدا، ئۇزاق ۋە قاتتىق قامال بىلەن ھالسىرىغان قورغان ئاخىر يىمىرىلدى. بۇ يىمىرىلىشتە، قورغاننىڭ سىرتىدىكى ھېسابسىز دۈشمەننىڭ ئاشكارا قارشىلىقىدىن كۆرە، ئىچكى قىسىمدىكى بىرنەچچە سېتىملىلارنىڭ يوشۇرۇن ھەردىكىتى غالىب كەلگەنىدى. ئەجەبلىنەرلىكى شۇكى، جان ساقلاش غېمىدە ساتقۇنلۇق قىلغانلار ئەڭ دەسلەپ جېنىدىن ئايرىلدى. نىياز بەگ تاڭ قاراڭغۇلۇقىدا «قارىقات دەرۋازىسى» نى ئېچىپ بېرىپ، يوشۇرۇنۇشقا ئۈلگۈرمەيلا، ئۆزىنىڭ قول ئاستىدىكى بىرنەچچە مەرد يىگىتنىڭ قولىدا قىلىچلىنىپ ئۆلدى. چاغرىبەگ بولسا، پىر - ئۇستازنىڭ دىدارىنى ئىزدەپ، ئۇنىڭغا بولغان ساداقىتىنى تېزىرەك بىلدۈرۈش يولىدا، جۇڭغارلارنىڭ تاغ كەلكۈنىدەك بېسىپ كىرگەن ئاتلىرى ئاستىدا چەيلىنىپ ئۆلدى. ئۇلارنىڭ ئۆلۈمى ھەقىقەتەنمۇ ئېچىمىشلىق، قەدىرسىز بولدى، ئۇلارنى ھېچكىم ئەسكە ئالمىدى، گويا ئۇلار بۇ دۇنياغا ئارتۇقچە تۆرىلىپ قالغاندەك، شۇنداق ئىزسىز، نام - نىشانسىز يوقالدى. ئەمەلىيەتتە ئۇلارنى ئانا يەرنىڭ قەھرى يۇتۇپ كەتكەنىدى.

تاڭ ئاتى، يېڭىلا كۆتۈرۈلگەن قۇياشنىڭ ھارارەتسىز نۇرلىرى شەھەر تۇمىنى تارقىتىپ، شەھەرنىڭ بۇلۇڭ - پۇچقاقلرىغىچە

يورۇتتى. كوچا دوقمۇشلىرىدا، لەش باسقان كۆللەردە ۋە رەستىلەر -  
 دىكى ئەگۈنلەرنىڭ بوسۇغىلىرىدا ھېللا قەتل قىلىنغان خان لەشكەر-  
 لىرىنىڭ جەسەتلىرى بىلەن پالتا - كەكلىرىنى كۆتۈرۈپ چىقىپ  
 قارشىلىق كۆرسەتكەن پايتەخت خەلقىنىڭ يېرىم - يارتا ئۆلۈكلىرى  
 پۇت - قوللىرىنى تاشلاپ ياتاتتى، ئۇلارنىڭ باشلىرى يېرىلغان،  
 پۇت - قولى كېسىلگەن، بۇزلىرى قانغا بويالغانىدى. ئۇلارنىڭ ئاشۇ  
 جانسىز تۇرقىدىن ئۆلۈپ كېتىۋاتقان ئاداققى پەيتلەردىمۇ جۇڭغار  
 لەشكەرلىرىگە قارشى غەزەپ - نەپرەت بىلەن ئېتىلغانلىقى كۆرۈنۈپ  
 تۇراتتى. بۇنداق كۆرۈنۈشلەر دەسلەپكى جەڭ بولغان شەھەر قوۋۇق-  
 لىرىنىڭ ئەتراپىدا تېخىمۇ كۆپ ئۇچرايتتى. ئۇ يەرلەردە ھەر ئىككى  
 تەرەپتىن ئۆلگەن ئادەم جەسەتلىرى تەرتىپسىز تاشلىنىپ ياتاتتى.  
 ئۇلارنىڭ بەزىلىرى كىرىدەك تۈگۈلۈۋالغان، بەزىلىرى پۇت - قولىنى  
 سوزۇپ غادىيىپ ياتقان، بەزىلىرى بولسا، باش - كۆزلىرىنى قولتۇق  
 ۋە چاتراقلىرىغا تىقىۋېلىشقانىدى. قان - يىرىڭ قېتىپ قالغان پارە -  
 پارە ئىشتانلاردىن ئۇلارنىڭ كۈپتەك ئىشىشىپ كەتكەن پۇتلىرى چىقىپ  
 تۇراتتى. قېتىپ قالغان جەسەتلەرنىڭ ھىڭگايغان چىشلىرى، ھايات-  
 لىققا تارتىشىپ ئوچۇق قالغان كۆزلىرى، چۇۋۇلغان مېڭىسى ۋە  
 ئېغىز - بۇرىنىدىن ئاققان قان - يىرىڭلارغا قارىغان ئادەمنىڭ كۆڭلى  
 ئاينىپ، بەدىنى شۇر كۈنەتتى.

پۈتۈن شەھەرنى پاجىئەلىك بىر مۇڭ ۋە قايغۇ باسقانىدى. جۇڭغار  
 لەشكەرلىرى شەھەرنىڭ ھەممە دەۋازىسىدىن قىيا - چىيا كۆتۈرۈپ،  
 توپ - توپى بىلەن كىرىشكە باشلىغاندا، ئامان قالغان كىشىلەر  
 بۇلۇڭ - پۇچقاقلارغا قېچىپ، ئۇلارغا يىراقتىن سەپسالاتتى. ئۆگزە-  
 لەرگە چىقىۋالغان، سىراج ئاملارنىڭ شورا - تۆشۈكلىرىدىن ماراپ  
 تۇرغان خەلق پاكار، يالى ئۇزۇن ئاتلارغا مىنگەن كوسا، ياپىلاق يۈز  
 ئادەملەرگە دەھشەت بىلەن قاراپ تۇرۇشاتتى. ئۇلار ئەزەلدىن مۇنداق  
 غەلىتە ئادەملەرنى كۆرۈپ باقمىغانىدى. ئۇلارنىڭ تەلەتى سەت ۋە  
 سۈرلۈك ئىدى. ھەممىسىنىڭ ياپىلاق يۈزى كۈندە كۆيۈپ، شامالدا

يالىنىپ قارىداپ كەتكەنىدى. ئۇلارنىڭ يۈزىدە ئەرلەرگە زىننەت بولدى. دىغان ساقال دېگەن نېمە يوق، بەزىلىرىنىڭ پەقەت لېۋىدە ۋە ئېڭىدە كىدە ئۆسۈپ قالغان بىرنەچچە تال تۈكلەر دىردىسىپ تۇراتتى. ئۇلارنىڭ كۆزلىرى قىسقىق، لېكىن نەزىرى ئىتتىك ئىدى. ئاۋازلىرى ئىنچىكە، لېكىن كەسكىن، گەۋدىلىرى كۈچلۈك ۋە مۇستەھكەم ئىدى. ئادەمسىز كوچا - رەستىلەر، چوڭ - چوڭ گۈزەلەر جۇڭغارلارغا ئوڭچە قالدى. ئۇلارنىڭ ھەممىسى ئاتلىق ئىدى، ئاتلىرى كۆرۈنگەن نەرسىدىن ئۇر كۆپ، پۇشقۇرۇپ، تېپىچەكلەپ تۇراتتى. لەشكەرلەرنىڭ ھەممىسى چوڭ گۈزەرنىڭ ئوتتۇرىسىدىكى سەينغا يىغىلدى. سەركەر - دىدەك بىرى قولىدىكى ئەگرى قىلىچنى ئېگىز كۆتۈرۈپ، چىرقىراق ئاۋازدا بىر نەرسىلەرنى دېدى، سۆزى قىسقا بولدى، ئۇنىڭ سۆزىنى ئاڭلاپ لەشكەرلەر ئالتاغىل چۇرقىرىشىپ كەتتى. ئۇلارنىڭ ئاۋازىدىن، قىلىقىدىن قانداقتۇر خۇشاللىقى ۋە غەلبە شادلىقى چىقىپ تۇراتتى. شۇنىڭدىن كېيىن، لەشكەرلەر ئاتلىرىنى دۈكۈرلىتىپ بىر نەچچە توپقا بۆلۈندى ۋە قوللىرىغا سوتا - سەبەندە ئېلىۋالغان ئاپاق خوجا سويىلىرىنىڭ يول باشلىشى بىلەن شەھەرنىڭ تەرەپ - تەرەپلىرىگە ئاتلىنىپ، قىرغىنچىلىق بىلەن بۇلاڭ - تالاڭنى باشلىۋەتتى.

ئۇلارنىڭ قەدىمى تەگكەنلا يەردە، خاتىرجەم ياتقان خەلقنىڭ كۆز يېشى بۇلاق، قېنى سۇ بولۇپ ئېقىشقا باشلىدى. گۇناھسىز ئادەملەرنىڭ ئېچىنىشلىق مۇڭ - زارنى، مېھرىبان ئانىنىڭ ئىسسىق قوينىدىن ئايرىلغان نارەسىدىلەرنى، ئىپىتى ئاياغ - ئاستى قىلىنغان ياش قىزىلارنىڭ نالە - پەريادىنى ئاڭلىغان ۋە كۆرگەن ئادەمنىڭ ئىچى سىيرىلىپ، يۈرەك - باغرى ئېزىلىپ كېتەتتى...

## 2

سالام بەرگىلى، تاۋاپ قىلغىلى كەلگەنلەر ئارقا - ئارقىدىن چىقىپ كەتتى، نازۇنېمەتلەر تىزىلغان داستىخانمۇ ئوتتۇرىدىن كۆتۈرۈلدى.

مەنەسەيدارلارمۇ، خىزمەتكارلارمۇ غايىب بولۇشنى، بەقەت دەرۋىش  
خوجا بىلەن ئىسەن بۇقلا بۇ ئۇلۇغ زاتنىڭ بېشىنى كۆتۈرۈپ، بىز  
نەرسە دېيىشنى كۈتۈپ ئىشكىنىڭ يېنىدا يۈكۈنگەن ھالدا  
ئولتۇراتتى.

— خۇدا پەرىشتىلەرنى نۇردىن، جىنلارنى ئوتتىن، دىۋىلەرنى  
ئىس - تۈتەكتىن ياراتقان!....

ئاپاق خوجا شۇ گەپلەرنى دەپ، بېشىنى ئاستا كۆتۈردى، ئۇنىڭ  
چىرايىدىكى بۇرۇنقى تەشۋىش، ھارغىنلىق ئاللىقاچاقلارغا غايىب  
بولۇپ، ئۇنىڭ ئورنىنى كىبىر ۋە مەنەنلىك ئىگىلىگەندى. كۆزلى-  
رىدىن بىر خىل تەمەننا كۈلكىسى جىلۋىلىنىپ تۇراتتى.

— شۇنداق ئەمەسمۇ؟ — ئۇ ئۆزىگە ئىقتىدا قىلىپ ئولتۇرغان  
ئىككىيلەنگە قاراپ سۆزىنى داۋام قىلدى، — ئاللا بىزنى نۇردىن  
ياراتقاچقا، مانا بۈگۈن خۇددى پەرىشتىلەردەك بۇ ئورۇندا ئولتۇرۇپ-  
تىمىز. ئۆزىنى دىۋىدەك چاغلانغان سەتەمكار سۇلتان ئىسمائىل بىلەن  
بەدكار ھاكىم ھەيدەرلەرچۇ؟ ئاللا ئۇلارنى ئىس - تۈتەكتىن ياراتقاچ-  
قا، مانا بۈگۈن ھەق جايىنى تېپىپ زىنداندا يېتىپتۇ. بۇ غازاتتا سىلەر  
قالتىس ئىش قىلدىڭلار، كاتتا ئىش قىلدىڭلار، بوتىلىرىم! مەن  
سىلەردىن رازى، پىرىڭلار سىلەردىن رازى بولغانىكەن، ئاللا سىلەردىن  
رازى...  
بۇ ماختاشلاردىن دەرۋىش خوجا قاتتىق ھاياجانلاندى، تەسىر-  
لەندى. ئۇ ئىككى قولىنى كۆكسىگە ئېلىپ، ئاۋازىنى تىترىتىپ مۇنداق  
دېدى:

— پىر - ئۇستازىمىزنىڭ دىدارىغا يېتىش ئۈچۈن قىلغان ئۇنچىلىك  
ئىش ھېچ گەپ ئەمەس، بۇنى پىر - ھەزرىتىمىزنىڭ ھەقىقە يېتىش  
يولىدا تارتقان رىيازەتلىرىگە سېلىشتۇرغاندا، دېڭىزدىن بىر تامچە! بىز  
شەرىئەتنىڭ، تەرىقەتنىڭ، ھەقىقەتنىڭ، ئۈممەتلەرنىڭ تاجى، ئەۋلە-  
يىلارنىڭ سەر ھالقىسى ئۆزلىرىدەك ئۇلۇغ كىشىنى بىزگە قايتا يەتكۈ-  
زۈپ بەرگەن قادىر ئاللاغا ئەتە - ئاخشاملارنىڭ ھەممىسىدە شۇ كۈر

قىلىمىز، ھەمدۇسانا ئېيتىمىز!

— شۇنداق، شۇنداق! — دېدى ئىسەن بۇقا ئورنىدىن بېرىم — يارتا قوزغىلىپ تۇرۇپ، — بىز پىر — ئۇستازىمىزنىڭ يولىغا بەك مۇنتەزىر بولدۇق، بۇ يۇرتقا قايتا كەلگەنلىك خەۋەرلىرىنى ئاڭلاپ بېشىمىز كۆككە يەتتى، مۇبارەك خەتلەرنى كۆزىمىزگە تۇتيا قىلىپ سۈرتتۇق. پىرسىز قالغان ئادەم يولدىن ئېزىپ كەتكەن مۇساپىرغا ئوخشايدىكەن. شۇڭا، ئۆزلىرى بىلەن قايتا ئۇچرىشىش بىزنى يېڭى ھاياتقا ئېرىشتۈردى...

ئاپاق خوجا ئىسەن بۇقىغا زەن سېلىپ قارىدى. ئۆز قولىغا كىچىك چۈشكەن بۇ ئامراق مۇخلىسى سەرگەردان بولۇپ يۈرگەن ئاشۇ يىللاردىمۇ ئۇنىڭ خىيالىدىن چىقىمىغانىدى. ئۇنىڭ چېچەن — ئەقىللىقلىقى، ئېتىقاد يولىدىكى مەھكەم ئىرادىسى ۋە ئۆزىگە بولغان سەمىمىي — سادىقلىقى ھەمىشە ئاپاق خوجىنىڭ كۆڭلىنى سۆيۈندۈرەتتى. ئۇ ئىسەن بۇقىنىڭ ئۆزىدىن ئايرىلغان يەتتە يىلدىن بۇيانقى جىسمانىي ئۆزگىرىشلىرىگە قاراپ تېخىمۇ مەستلىكى كەلدى. ھازىر ئىسەن بۇقا راۋۇرۇس بوي تارتىپ قالغانىدى. قوللىرى ئۇزۇن، يەلكىسى كەڭ ئىدى. قاڭشارلىق بۇرنى چىرايىغا قانداقتۇر سالاپەتلىك تۈس بېرىپ تۇراتتى. قوبۇق قارا قاشلىرى ئاستىدىكى بىر جۈپ چېچەن كۆزىدىن ئوت چاقناپ تۇراتتى.

— مانا — مانا ... چوپچوڭلا يىگىت بولۇپ قاپسىز، ئىسەن سوپىم! — دېدى ئاپاق خوجا ئۇنى ئەر كىلەتكەندەك خۇش تەلەپ-پۇزدا، — ئەمدى سىزنى چوڭ — چوڭ ئىشلارغا سالىساق بولغۇدەك. ئىسەن بۇقىمۇ ئۆز لايىقىدا جاۋاب بەردى :  
— ھەرقانداق ئىشقا تەييار سادىق قۇللىرى!

ئۆي ئىچىنى بىر پەس جىملىق باستى. بۇ يەر ئوردىدىكى ئاقسارايغا يانداش سېلىنغان كۆركەم، ئازادە مېھمانخانا بولۇپ، ئۆز ۋاقتىدا ئىسما-ئىل خان بۇ يەرنى خاس قوبۇلخانا قىلىپ ئىشلەتكەنىدى.  
ئاپاق خوجا ھەمىشە ئۆزىنى ئەتراپتىكىلەرگە سۈرلۈك ۋە سىرلىق

قىلىپ كۆرسىتىشكە ئادەتلىنىپ كەتكەنىدى. ئۇ ھازىر مۇ بىردەم بېشىنى  
نى توۋەن سېلىپ، خۇددى بىرى بىلەن غايىبانە سۆزلىشىۋاتقاننىڭ،  
لەۋلىرىنى تىنىمسىز مىدىرلىتاتتى، بىردەم بولسا، بېشىنى تىك كۆتۈرۈپ  
رۇپ، بەئەينى قاڭتۇرۇلغان ئاتتەك تورۇسقا قاراپ، كۆزلىرىنى سىت  
قىلماي چەكچىيىپ تۇراتتى.

جىملىقنى ئاخىر يەنە ئۆزى بۇزدى :

— ئاڭلىسام، چاغرىبەگ بىلەن نىياز بەگلەر ئۇ دۇنياغا رەھلەت  
قىلغان ئوخشايدۇ. خەيرىيەت، بۇ كۈنلەرنى بىز بىلەن كۆرۈشكە  
ئۆمرى يار بەرمەپتۇ. رىزىق - نېسىۋىسى شۇنچىلىك ئىكەن، ئۇلارمۇ  
مۇرىتلىق بۇرچىنى ئادا قىلىپ كەتتى. ھەر ئادەم بىر دەرمە خكە  
ئوخشايدۇ، ھەر دەرمە نەتىجىسىز بولمايدۇ، يا مېۋە بېرىدۇ، يا سايە  
بېرىدۇ ۋە ياكى ياشناپ تۇرغان گۈزەللىكىدىن بەھرە بېرىدۇ. دېمەك،  
ھەممىسى ئىشقا يارايدۇ. بىزگە ئەگەشكەن مۇرىت - مۇخلىسلار ئەنە  
شۇنداق. ئۇلار خۇداغا يېقىن، شۇڭا ئۇلارنىڭ يىلتىزى يەردە مەھكەم،  
شېخى ئاسماندا بەلەن! بىزگە ئەگەشمىگەنلەر، بىزنى ئىنكار قىلغۇ.  
چىلار بولسا مۇنىكىر - مۇناپىقلاردۇر. بۇنداقلار ھەر ئىككىلا ئالەمدە  
بەتبەخت، بىئىمان بولىدۇ. چۈنكى، پىر دىمەك پەيغەمبەر دېمەك،  
مۇرىت دېمەك، پەيغەمبەرنىڭ ئۈمەتلىرى دېمەكتۇر!

ئاپاق خوجا ئۆزىنى تاۋاپ قىلىشقا كەلگەن بۇ ئىككى يىگىتكە  
مۇ شۇنچىلىك قىسقا ۋاقىتنىمۇ ئۆتكۈزۈۋەتمەي ۋەز - نەسەت ئېيىتىپتى.  
ئۇنىڭ سۆزلىرى — ئۇنىڭ ئاغزىدىن چىققان ھورنىمۇ زايە قىلماي-  
دىغان، پۈتۈن ئىختىيارىنى ئۇنىڭغا تاپشۇرغان، ھايات - ماماتىنى  
ئۇنىڭ يولىغا ئاتىۋەتكەن بۇ ئىككى ئىخلاسمەن مۇرىت ئۈچۈن، گويى  
يەتتە يىلدىن بېرى ئاڭلىغان سۆزلىرىنىڭ قايمىقى، جەۋھىرى بولۇپ  
تۇيۇلدى. شۇڭا، ئۇلار ھەدەپ باشلىرىنى لىگىشتىپ، ئۇ سۆزلەرنىڭ  
مېغىزىنى چاقماقچى بولغاندەك تىللىرىنى تامىشتىپ، مەستانە ھالەتتە  
ئولتۇراتتى.



ئاپاق خوجا ئەمدى ئۇلارغا بۇنىڭدىن كېيىن قىلىدىغان ئىشلار توغرىسىدا تاپشۇرۇق بېرىشكە باشلىدى :

— بوتلىرىم، ھاكىمىيەت بىزنىڭ قولىمىزغا ئۆتتى، لېكىن بۇنىڭلىق بىلەن جاھاننى تىنچىدى دېيىشكە بولمايدۇ. بىزگە ئەگەشمەيدىغانلار، بىزنى ئىنكار قىلىدىغانلار يەنە بار. قوزۇق بىزنىڭ قېقىشىمىز بىلەن يەرگە كىرىدۇ. ۋاپاغا جاپا قىلغۇچى بۇنداق ئادەملەرنى قەتئىي كۆزدىن يوقىتىشىمىز كېرەك! مەن ئۆز ۋاقتىدا ئىسمائىلغا: «ھەي خان، سىز نىيەتنى دۇرۇس قىلىڭ، يامان ئىشلارغا قول ئۇرماڭ، خۇداغا ۋە خۇدانىڭ بىزدەك دوست — ئاشىقلىرىغا دوست بولۇڭ، تىلىڭىزنى بۇ تائىپىنى غەيۋەت قىلىشتىن ساقلاڭ! ...» دەپ تەسەھت قىلسام، قۇلاق تۇتمىدى، زورلۇق كۈچىگە تايىنىپ بىزگە زۇلۇم قىلدى، مانا ئەمدى نېمە بولدى؟ بىزنىڭ غەزىپىمىزگە، تەخسىراتىمىزغا كەتتى. بىزنىڭ غەزىپىمىز ئاللاننىڭ غەزىپىسىگە نەمۇنىسى، بىزنىڭ تەخسىراتىمىزغا كەتكەن ئادەم تاغلا مەھشەردە سۈرىتى مۇبەددەل<sup>①</sup> قويدۇر! — ئاپاق خوجا تەكەببۇرلۇق بىلەن مەيدىسىنى كېرىپ، ئۆزىگە سەجدە قىلغان دەك تىزلىنىپ ئولتۇرغان ئىككى مۇرىتىغا قاراپ سۆزىنى داۋام قىلدى، — ئەي دەرۋىش خوجا، ئسەن سوپىم، سىلەرنى كۈتۈپ تۇرغان ئىشلار ناھايىتى كۆپ، تىرىشىڭلار، جان ئايىماڭلار، پىر — ئەۋلىيالار سىلەرنى ھەمىشە يۆلەيدۇ. مەن بىشەۋكەتى غالدان ئالىيلىد. رىغا دېدىم، سەئىدىيە زوراۋانلىرىغا بىر يېرىم ئەسىردىن كۆپ ئاستانە بولغان بۇ شەھەرنى ئەمدى تاكى قايتا باش كۆتۈرەلمىگۈدەك دەرد. جىگە يەتكۈچە باستۇرۇش لازىم. بۇنىڭدىن كېيىن بۇ يەر خوجا — ئىشانلارنىڭ راھەت — پاراغەتتە ياشايدىغان باغچىسى بولۇشى كېرەك!

① مۇبەددەل — بىر نۇستىن ئىككىنچى بىر تۈسكە ئايلىنىش (بۇ يەردە ھايۋانغا ئۆزگىرىش مەنىسىدە ئىشلىتىلگەن).

شەھەرنىڭ ئاۋات، بۈك - باراقسانلىق، كۆجۈم مەھەللىلىرى ھېسابلىنىدىغان ھاجى خالدار كوچىسى جۇڭغارلارنىڭ ئات تۇياقلىرى ئاستىدا چەيلىنىشكە باشلىدى. بۇ كوچا ئۆزى بىنا بولغان بىر ئەسىر-لىك ئۇزاق تارىخىدا بۇنداق ۋەھىمگە، ساراسمىگە تولغان قانلىق مالىمانچىلىقلارنى كۆرۈپ باقمىغانىدى.

ئاتلىق تۆت جۇڭغار بەئەينى يەمتۈك ئىزدىگەن ئاچ بۆرىلەردەك ئەلپازدا كوچىنىڭ ئۇ بېشىدىن بۇ بېشىغا ئاتلىرىنى دۈكۈرلىتىپ چايتۇرۇپ، ئاخىر كوچىنىڭ ئوتتۇرىسىدىكى دەرۋازىسى قوش قانات، گىل رەڭدە سىرلانغان، سېرىق تۇچتىن قۇيما ھالقا بېكىتىلگەن، ئىشىك تاختايلىرى تۆمۈر پىسىنچىلار بىلەن مەھكەم كىرىشتۈرۈلگەن، تاملىرى ئېگىز بىر ئۆينىڭ ئالدىدا توختىدى.

ئۇلار كۆز قىرىغا ئالغان بۇ ئۆي زەينىدىن مۇيتاجى ئىسىملىك ئوتتۇراھال، تەقۋادار بىر تىجارەتچىنىڭ ئۆيى ئىدى. ئۇنىڭ ھەققۇلى ئىسىملىك بىر ئوغلى بىلەن ئەمدىلا رەسىدە بولۇشقا باشلىغان گۈلدە-يار ئىسىملىك بىر قىزى بار ئىدى. ئۆي ئازادە ئايۋان ساراي، مېھمان-خانا، قەپەس ئايۋان ۋە ھەرەمخانىلاردىن تەركىب تاپاتتى. ئۆينىڭ ئارقىسىدا يېرىم چارەك كەلگۈدەك بۈككىدە باغ بولۇپ، باغدا بىر نەچچە تۈپ ئانار، ئۆرۈك، شاپتۇل، ئەينۇلا ۋە كىچىككىنە ئۈزۈم بېددىشى بار ئىدى. ھويلىسىدىكى تەشتەك، يامىلاردا ئۆسكەن ھەر خىل گۈللەر تېخىچە ياشناپ، خۇش پۇراق چېچىپ تۇراتتى. ئۆينىڭ ئايال خوجايىنى گۈلشەرىخان كېلىشكەن، ھايالىق، رايىش ئايال ئىدى.

ئىچىدىن تاقاق سېلىنغان دەرۋازا گۈمبۈرلەپ قېقىلدى، تۈنۈ-گۈندىن بېرى بوسۇغا ئاتلىماي، ئاللادىن ئۆزىگە ئامانلىق تىلەپ ئەنسىزلىك ئىچىدە ئولتۇرغان تۆت بىگۇناھ جاننى بىردىنلا ۋەھىمە باستى، ئۇلار نېمە قىلارنى بىلەلمەي گاڭگىراپ قالدى. بىرنەچچە

كۈندىن بۇيان، پارا كەندىچىلىك، مالىمانچىلىق ئىچىدە تەمتىرەپ قورقۇپ كەتكەن خەلق خۇددى بوغما يىلان چىرمىۋالغان توشقانغا ئوخشاش يا قاچالماي، يا تىنالماي، ئۆلۈم ۋەھىمىسى ئاستىدا قالغانىدى.

ئىشك تېخىمۇ قاتتىق گۈمبۈرلىدى. شۇ چاغدىلا زەينىدىن مۇپتاجى بىر ئاز ئېسىگە كېلىپ، ئەل بېشىغا كەلگەن بۇ قارا كۈنلەرنىڭ مۇدەھىش قولى ئاخىر ئۆز ئائىلىسىگىمۇ سوزۇلغانلىقىنى بىلدى - دە، ئايالى بىلەن قىزىغا ئىشارەت قىلدى:

— سىلەر ئۆزۈڭلارنى چەتكە ئېلىڭلار، نېمە ئىش بولسا بىز ئەرلەر كۆرەيلى، — دېدى زەئىپ ئاۋازدا.

ئانا بىلەن قىز بېشىغا ياغلىقلىرىنى مەھكەم ئوراپ، ھويلىنىڭ بىر بۇلۇڭىدىكى شوتا بىلەن ئۆگزىدىكى مەنزەر ئۆيگە چىقىپ كەتتى، ئۇلار چىقىپ بولغاندىن كېيىن، ئون توققۇز ياشقا تولۇپ، بۇرۇنلىرى خەت تارتقان يېڭىت ھەققۇلى شوتىنى تامدىن تارتىۋەتتى. ئۇلار گويىا شۇ ئۇسۇل بىلەن ئىككى ئاجىزەنى ھالاكەت چاڭگىلىدىن قۇتقۇزۇپ قالغاندەك تۇيغۇدا بولۇشتى. ئەمدى ئانا بىلەن ئوغۇل دەۋازىنى ئېچىش ياكى ئاچماسلىق توغرىسىدا ئويلىشىپ دېلىغۇل بولۇپ تۇرغاندا، ئىشكىنىڭ بىر قانىتى بىردىنلا گۈمۈرۈلۈپ چۈشتى. تۆت جۇڭغار يولىنىڭ بويىدىكى بىر كۆتەك بىلەن ئۇنى ئۇرۇپ سۇندۇرغانىدى. ئۇلار ئاتلىرى بىلەن دۈكۈرلىشىپ ھويلىغا بېسىپ كىردى. چاپچىپ، پۇشقۇرۇپ تۇرغان ئاتلار ھويلىنى پېتىقلاپ، تەشتەك - پامىلاردىكى گۈللەرنى دەسسەپ چەيلىۋەتتى.

تۆت لەشكەر ئۆيگە تەڭلا ئېتىلىپ كىرىپ ئايۋاندىكى سۇپىدا — ئاق جايىناماز ئۈستىدە يۈكۈنۈپ ئولتۇرۇپ، ئاللاغا تېۋىنىۋاتقان زەينىدىن مۇپتاجى بىلەن ھەققۇلنى بەئەينى چۈجىنى باسقاندەك باسماقداپ تۇتۇپ، ئايۋاننىڭ تۇۋرۇكىگە باغلىۋەتتى.

بۇزۇپ - چېچىش، بۇلاپ - تالاش باشلاندى. مېھمانخانا ئۆيىدىكى قەلەي بىلەن قاپلانغان ئورۇس ساندۇقلىرى چېقىلدى، تەكچە -

ئويۇقلاردىكى قىممەتلىك فارفور قاچىلار، كۆن - خۇرۇم تاشلىق قۇرئان، ھەپتىبەك ۋە ھەر خىل ئەتىۋارلىق كىتابلار بۇرۇپ - چىچىپ - دى، ھەرەمخانا بىلەن قەپەس ئايۋاننىڭ مەرەپلىرىدىكى مائۇز - ياستۇقلار، ئەتلەس، مەخمەل يوتقان - كۆرپىلەر قىلىچلاردا تىلما - تىلما قىلىنىپ، ئۆيلەرنى قۇش پىيى، توزغاق ۋە ماز - پاختىلارنىڭ تۈزۈندىلىرى قاپلاپ كەتتى.

قاچاندۇر، ھويلىدىكى ئوتۇنخانغا يوشۇرۇپ قويغان شوتنى تېپىپ، ئۆگزىدىكى مەنزەرگە يوشۇرۇنغان ئانا بىلەن قىزنى تۇتۇۋالغان بىر جۇڭغار ئۆگزىدىن گۈلدىيارنى تارتقۇشلىغىنىچە پەسكە چۈشتى. يېشى ئوتتۇزلاردىن ئاشقان، يەلكىلىرى كەڭ، دىققەت كەلگەن بۇ قالماقنىڭ ئىسمى ئورنىچاپ بولۇپ، قوڭۇر رەڭلىك يۈزىنىڭ سول يېقى پېشانىسىدىن ئېڭىكىگىچە تاتۇق ئىدى، شۇڭا بىر كۆزى قىسقىراق كۆرۈنەتتى. ئۇنىڭ قولىدىكى قىز گويا بۇر كۈتنىڭ چاڭگىلىغا چۈشۈپ قالغان بىتلەي توشقاندا، كۆزلىرىنى مۆلدۈرلىتىپ، كىمىدىندۇر پاناھلىق كۈتكەندەك ئەتراپقا ئەلەڭلەپ قارايتتى.

ئورنىچاپ پەسكە چۈشۈپ شېرىكلىرىگە خۇشال ۋارقىردى :

— قاراڭلار، ئولجىنىڭ نوچىسى دېگەن مانا! ھەم گۈزەل، ھەم ياش، سىلەر ئالتۇن - كۈمۈشنى ئىزدەۋېرىڭلار، مەن بۇ گۈل - غۇنچىنىڭ بىردەم پەيزىنى سۈرەي....

ئەمدى ئون بەش ياشقا تولۇپ، ھەممە جەھەتتىن يېتىلىشكە باشلىغان گۈلدىيارنىڭ قاملاشقان بويى - بەستى، چىرايلىق ھۆسن - جاما - لى خېلىدىن بېرى ئايال زاتىنى كۆرمەي خوتۇنسىراپ كەتكەن ئورنىچاپنىڭ نەپسىنى تاقىلداقتاندى. ئۇنىڭ خۇددى ناچىنىڭ تۆشۈ - كىدەك كىچىك، قىسقى كۆزلىرى ئېچىرقاپ كەتكەن ھايۋاننىڭ كۆزلىرىدەك چەكچىيىپ كەتكەندى. كۆكۈچ كالىۋىلىرى بولسا، شەھۋاننى ھەۋەستىن پەيدا بولغان شۆلگەي بىلەن نەملىنىپ تۇراتتى. ئۇ گۈلدىيارنى دادىسى بىلەن ئاكىسىنىڭ يېنىدىن سۆرەشتۈرۈپ ياتىدىكى قەپەس ئايۋانغا ئەكىرىپ كەتتى، ئۆيىدىن قىزنىڭ دەسلەپ

كېيىكتەك بوزلىغان مۇڭلۇق يىغا ئاۋازى، كېيىن ئاچچىق ئەلەمگە تولغان نالە - پەريادى كۆتۈرۈلدى.

ئەلەم ۋە خورلۇقتا بوغۇلۇپ كەتكەن زەينىدىن مۇپتاجى لەۋلىرىنى چىشلەپ قانتىۋەتتى، كۆزلىرىدىن ئۈزۈلمەي ئاققان ياش چارلاشقان بۇرۇت - ساقلىنى بويلاپ تۆۋەنگە سرغىتتى. ئۇ كۆز ئالدىدا بولۇۋاتقان ئازابقا چىداپ تۇرالمىي ئاللاغا نالە قىلىشقا باشلىدى :

— ئاھ خۇدا، بۇ خورلۇقلارنى كۆرۈۋاتامسەن؟! كۆرگەن بولساڭ، قەھر - غەزەپلىرىڭ قېنى؟! نېمە ئۈچۈن زۇلۇم - زالالت، ئازاب ۋە خورلۇق باسقان بۇ زېمىننى تەۋرىتىپ، ئەرلىرىنى دۈم كۆمتۈرۈپ، بۇ دۇنيانى پاكلىمايسەن؟! خۇدا، مەن ساڭا ئەللىك نەچچە يىل بەندى - چىلىك قىلىپ نېمە گۇناھ قىلغان بولغىدىم؟! ... بالىلىرىم تېخى سەبىي، گۆدەك ئىدىغۇ ... ئاھ خۇدا! ...

ئۇنىڭ ئاۋازى بارغانسېرى پەسلەپ، ھوشىدىن كەتكەندەك بېشىمۇ تۆۋەن چۈشۈپ كەتتى ...

دادىسىنىڭ ئېچىنىشلىق نالسى، سىڭلىسىنىڭ ئۆز يېنىدا خورلۇققا ئۇچرىشى ھەققۇلىنىڭ يۈرىكىنى پۇچىلىۋەتتى. غەزەپ ۋە ئەلەمدىن ئۇنىڭ يۈزلىرى ئېسىلىپ، بويۇن تومۇرلىرى كۆپۈپ، خۇددى پىچاق بېسىدەك قىرلاندى. ئۇنىڭ پۈتۈن جىسمىدا ئاچچىق بىر تۇيغۇ — خۇددى جان يېرىگە نەشتەر ئۇرغاندىنمۇ بەتتەر ئازابلىق بىر تۇيغۇ پەيدا بولدى. شۇ چاغدا ئۇ ئۆزىدە ئاجايىپ بىر كۈچ ۋە جاسارەت سەزدى. شۇ كۈچنىڭ تۈرتكىسى بىلەن يۇلقىنىپ، كۈچلىنىپ، ئاخىر باغلاقتىن قولىنى بوشاتتى. بۇ چاغدا، ئورنىغا يېنىدا باشقا يەنە ئۈچ جۇڭغار ئىچكىرىكى ئۆيلەردە مال - دۇنيانىڭ ھەلەكچىلىكىدە ئىدى. ھەققۇلى ئايۋان سارايدىن بىر نەرسىلەرنى ئىزدىدى، ئۇنىڭ قان تولغان كۆزىگە ئىشكىنىڭ ئارقىسىدا تۇرغان بىر ئايپالتا كۆرۈندى. ئۇ ئېتىلىپ بېرىپ پالتىنى ئالدى، پالتىنىڭ سىلىق دەستىسىنى شۇنداق چىڭ تۇتتىكى، گويىا بارماقلىرى ياغاچقا كىرىشىپ كەتكەندەك غىرىسلىغان ئاۋاز چىقىپ كەتتى. ئۇ پالتىنى كۆتۈرگەن يېتى قەپەس ئايۋانغا

تۇيدۇرماي كىردى، كىرىپلا سىڭلىسىنىڭ ئۈستىگە خۇددى ئەرۋەردىن چىققان چارپاقىدەك چىڭ چاپلىشىۋالغان ئورىنچاينى كۆرۈپ ئۆزىنى تۇتالمىدى - دە، قاپلاندىك چاققانلىق بىلەن ئېتىلىپ بارغىنىچە، ئۇنىڭ بېشىغا پالتا ئۇردى. غەزەپ بىلەن ئۇرۇلغان ئۆتكۈر پالتا ئۇنىڭ بېشىدىكى چەم دۇبۇلغىسىنى قەغەز دەك تىلىپ تۆتۈپ، ئۇنىڭ خاپاندىك بېشىنى ئىككى پارە قىلىۋەتتى، مېڭە قېتىقى نەلەرگىدۇر چاچراپ، جىرقىراپ چىقىۋاتقان قانلار تام بىلەن زىلچا - گىلەملەرنى بويۋەتتى.

يېرىم يالىڭاچ بەدىنى قانغا بويالغان گۈلدىيار قورقۇش ۋە ھالسىراشتىن ئاللىقاچان ھوشىدىن كەتكەنىدى...

بىر دۈشمەننى ئۆلتۈرۈپ يۈرىكى توختىغان ھەققۇلى ئەمدى تېخىدە. مۇ قەيسەرلىك بىلەن مېھمانخانا تەرەپكە قاراپ ماڭدى. بۇ چاغدا قەيسەس ئايۋاندا يۈز بەرگەن ۋە قەدىن خەۋەر تاپقان ئۈچ جۇڭغار بۇ پالاكەتنىڭ ئەمدى ئۆز باشلىرىغىمۇ كېلىدىغانلىقىنى سېزىشىپ سەگەكلەشكەنىدى. ھەققۇلى قان ھىدى يۇراپ تۇرغان ئايپالتىنى كۆتۈرگىنىچە مېھمانخانىغا يۈگۈرۈپ كىرىشىگە، ئىشىكنىڭ ئارقىسىغا مۆكۈنۈپ تەييار تۇرغان بىر جۇڭغار ئۇنىڭ پالتا تۇتقان قولىغا قىلىچ ئۇردى، ھەققۇلىنىڭ قولى يارىلىنىپ پالتا بەرگە چۈشۈپ كەتتى. ئۇ پالتىنى ئېلىش ئۈچۈن ئېڭىشكەندە، مېھمانخانىنىڭ ئىككى بۇلۇڭىدىن ئېتىلىپ كەلگەن ئىككى جۇڭغار ئۇنىڭ ئۈستىگە ئۆزىنى تاشلاپ باسماق دېۋالدى.

ھايات قالغان جۇڭغارلار ئەسەبىيەلەشكەنىدى، ئۇلار ھەققۇلىنى يەتكۈچە ئۇردى، ئاندىن بىر ئۆيلۈك تۆت جاننى ئەكېلىپ باغلاپ، ئۇلارنىڭ ئەتراپىغا كېسىلگەن، تىتىلغان يوتقان - كۆرپىلەر بىلەن كىگىز - گىلەملەرنى سۆرەپ كېلىپ دۆۋىلىدى، بىرسى ئاشخانىدىن بىر كوزا زىغىر مېيىنى ئاچقىچ بۇ نەرسىلەرنىڭ ئۈستىگە تۆكتى، يەنە بىرسى ھويلىدىكى ئاتلارنىڭ غانجۇغىسىدىن بىر دانە ئوتقاشنى سۇغۇرۇپ ئەكىرىپ، ئوت تۇتاشتۇردى - دە، دۆۋىلەنگەن نەرسىدە.

لەرنىڭ ئۈستىگە تاشلىدى، ئوتقاش پاراسلاپ كۆيۈپ، بىردەمدە يوغان گۈلخانغا ئايلىندى، جۇڭغارلار ئايۋان ساراينىڭ ئىشىكىنى مەھكەم تاقاپ، ھويلىدىكى ئاتلىرىنى يېتىلەپ تالاغا چىقتى ۋە بارغانسېرى ئۇلغىيىۋاتقان ئوتقا قاراپ قاقاقلاپ كۈلۈشتى.

دەسلەپ ئايۋان ساراي، ئاندىن مېھمانخانا، قەپەس ئايۋانلار چاراسلاپ كۆيۈشكە باشلىدى. ئىشىك، دېرىزىلەردىن تۈرۈلۈپ - تۈرۈلۈپ چىققان قاپقارا ئىس بىلەن لاۋۇلداپ كۆيگەن ئوتنىڭ يالقۇنى ئاسمانغا كۆتۈرۈلدى. پۈتۈن - سۈرۈك بىر ئۆي يانماقتا، لاۋۇلداپ كۆتۈرۈلگەن يالقۇن كۆكتىكى بۇلۇتلارنىمۇ قىزارتتۇ تەكەندى...

گۈرۈلدەپ يېنىۋاتقان ئاشۇ يالقۇن بىلەن ئاچچىق ئىس - تۈتەك ئارىسىدىن ئادەملەرنىڭ ئازابقا چىدىماي ۋارقىرىغان ئاۋازى، نالە - پەريادى ئاڭلىنىپ تۇراتتى. بىر ھازادىن كېيىن ۋارقىرىغان ئاۋازلار تۈگەپ، يېگانە ئاجىز بىر جاننىڭ - بايا خورلۇققا ئۇچرىغان قىز گۈلدىيارنىڭ ھاياتلىققا تارتىشىپ زارلانغان مۇڭلۇق ئاۋازى چىقتى - دە توختىدى. ئەمدىلىكتە زور گۈلخان ئىچىدە يېنىۋاتقان قۇرۇق ناختايلا بىلەن ۋاسا - جەڭگىلەرنىڭ چارسىلداپ كۆيۈشىلا جىملىقنى بۇزۇپ تۇراتتى.

ئەل - يۇرتنىڭ بېشىغا ئاجايىپ قارا كۈنلەر كەلدى! باغۇبوستانلار بىلەن ئاۋات يەرلەر ۋەيرانە خارابىگە ئايلىندى!

ئۈچ كۈنلۈك قىرغىن ۋە بۇلاڭ - تالاڭدىن كېيىن، شەھەر جىمجىت بولۇپ قالدى، پەقەت يۇنىدى ئىچىپ، زىن پۇراپ يۈرگەن لالما ئىتلارلا تونۇش بولمىغان كىشىلەرنىڭ غەلىتە پۇراقلىرىنى سېزىشىپ، ئۇ كوچىدىن بۇ كوچىغا يۈگۈرۈشەتتى ۋە ئەنسىز ھاۋشىيتتى.

ئەۋلادتىن ئەۋلاد ياشاپ، ئەسىرلىك تەرەققىياتلاردا گۈللىنىپ، ئاۋاتلاشقان گۈزەل شەھەر پۈتۈنلەي خاراب قىلىنغانىدى. ياغاچ ئۆيلەر تامام كۆيگەن بولۇپ، جەسەتنىڭ قاڭسىق پۇرنى كۆڭۈلنى ئاينىتاتتى. چالا كۆيۈپ تۈتەپ ياتقان ياغاچلار ئارىسىدىن قاپقارا ئەڭىز سۈيى ئېقىپ تۇراتتى.

شۇنداق قىلىپ، بىرنەچچە كۈننىڭ ئالدىدا ۋاڭ - چوڭ بىلەن تولغان، كىشىلەر بەخىرامان ئۇيان - بۇيان مېڭىپ يۈرگەن قەدىمىي ئاستانە شەھىرىدە ئەمدى دۆۋە - دۆۋە كۈل - تۇپراق بىلەن غۇلاپ چۈشكەن تاملارلا قالغانىدى....

پەقەت چوڭ گۈزەر يولىدا قەلەندەر سىياقىدىكى قېرىسال بىر ئادەم ھاسسىنى توكۈلدىتىپ، مۇڭ باسقان بۇ جىمجىتلىقنى ئۈزۈپ - ئۈزۈپ ئوقۇغان شېئىرى بىلەن بۇزۇپ كېلىۋاتاتتى:

«مۇسۇلمانلارغا ئول كۈن بىر قىيامەت ئەيلىدى ئاشكار،  
 ئۆلۈكلەر كوچىدا سانسىز ياتار ياۋەيلىتا ئىزھار.  
 ئىگىسىز قىز - ئوغۇللار ھەم گۆدەكلەر خار - خەس يەڭلىغ،  
 بۇلارغا رەھىم ئېتىپ ئاش - نان بېرەرگە قايدادۇر غەمخار،  
 كوچىلار سەل بولۇپ ئاققان مۇسۇلمانلار قانى بىر دەريا،  
 كۆيۈپ ياخشى ئىمارەتلەر نادامەتلەر قىلۇر سەدىبار.  
 خوجامدا رەھىمۇ شەپقەت يوق مۇنىڭدەك خارۇ زىللەتكە،  
 بۇلارنىڭ ئىنتىقامىنى ئالغۇسىدۇر قادىرۇ جەببار...»

شۇنداق، ئۇلۇغ زەرەپشان دەرياسىدىن شىمال ۋە جەنۇبقا ماڭىدىغان، كۆپ ئەسىرلەردىن بېرى باي كارۋانلار ئۈزلۈكسىز ئۆتۈپ تۇرغان ئاۋات يوللاردا جۇڭغارلار قىرغىنىدىن كېيىن ھەرىكەت بىردىنلا توختىغانىدى. يول ئۈستىگە سېلىنغان دۇكانلار ۋە كارۋان سارايلار بوشاپ قالدى، ئىشىك - دەرۋازىلىرى بىلەن رام - كېشەكلىرى بۇزۇپ تاشلانغان، چالا كۆيگەن ئۆي - ئىمارەتلەر چۆلدەرەپ، كۆڭۈلسىز بولۇپ قالغانىدى. ئېرىق - ئۆستەڭلەرنى تازىلاپ سۇ چىقىرىدىغان بىرەر ساخاۋەتچى بولمىغانلىقى ئۈچۈن، سۇغىرىلماي تاشلىنىپ قالغان گۈزەل باغلار قۇرۇشقا باشلىدى. بۇ يوللارنىڭ ھەممىلا يېرىدە قاغا - قۇزغۇنلار بىلەن لالما ئىتلار سۆرىگەن ئادەم سۆڭەكلىرى ياتاتتى...



## بەشىنچى باب

### شىرقراپ چۈشۈۋاتقان قان ئاۋازى

#### 1

پۈتۈن شەھەرنىڭ كۆزى ھېسابلىنىدىغان خانلىق ئوردىسى بىلەن چاھار باغلىرى بۈگۈن باشقىچە جانلىنىپ كەتتى. يېڭىلا كۆتۈرۈلگەن كۈز قۇياشى ھەيۋەتلىك ئوردا تاملرىنىڭ كۈنگۈرلىرىدىن ئۆتۈپ، چىنار ۋە ئارچا دەرەخلىرىنىڭ سارغىيىشقا باشلىغان ياپراقلىرىدا جىل ۋە قىلاتتى. دەرەخلەر ئارىسىدا قەد كۆتۈرۈپ تۇرغان راۋاقلارنىڭ كۆركەم قۇببىلىرى بىلەن ئوردا مەسچىتىنىڭ قامەتلىك مۇنارلىرى كۈن نۇرىدا تېخىمۇ تاۋلىنىپ، جۇلا چېچىپ تۇراتتى. ئوردىنىڭ كۈندۈز گۈزىلىك ئاسارلىرىنىڭ ئۇيەر - بۇيەرلىرىدە جۇڭغار لەشكەرلىرى قىلىچ - قالغانلىرىنى چىڭ تۇتقان ھالدا مىدىرلىماي تۇرۇشاتتى. شۇ تاپتا، قورغان سېپىلىنىڭ ئۈستىگە چىقىپ تۆۋەنگە قارىغان كىشىگە گويىا ئەتراپنىڭ ھەممىسى دەرد - ئەلەمنى ئىچىگە يۇتۇپ تىنچ ياتقان كۈمۈش دېڭىزدەك كۆرۈنەتتى.

لېكىن، بۇ دېڭىزنىڭ ئۈستى تىنچ بولغان بىلەن ئاستى شىددەتلىك ئېقىنلاردەك تىنچ ئەمەس ئىدى. ھېلىلا بوران كۆتۈرۈلسە، دېڭىز يۈزىمۇ شىددەتلىك گۈركىرەپ، قەھرىلىك دولقۇنلار بۇ تىنچ، خىرامان ھالەتنى تىرىپىرەن قىلىۋېتىدىغاندەك كۆرۈنەتتى. ئۈستۈمۈت، ھەيدەرباغنىڭ يېنىدىكى ئېگىز پەشتاقنىڭ ئۈستىدە

داقا - دۇمباقلار گۈلدۈرلەپ، كاناي - سۇنايلار ياڭراشقا باشلىدى .  
بۇنداق جۇشقۇن ، شادىيانە ئاۋازدىن بۈگۈن بۇ يەردە بىرەر نەنئەنىنىڭ  
ئىش بولىدىغانلىقى كۆرۈنۈپ تۇراتتى .

شۇنداق ، بۈگۈن بۇ يەردە - تارىختىن بۇيانقى سەئىدىيە سۈلتانىلىق -  
قىنىڭ خان ئوردىسى ھېسابلىنىدىغان ئاقسارايىنىڭ ئاستانىسىدە ئاپاق  
خوجىغا تاج كىيگۈزۈش مۇراسىمى ئۆتكۈزۈلۈش ئالدىدا تۇراتتى . بۇ  
دەل ھىجرىيە 1088 - يىلى رامزاننىڭ يىگىرمە بەشىنچى كۈنى<sup>①</sup> ئىدى .  
باش كۈزنىڭ ئاخىرقى مەزگىللىرى بولغاچقا ، ھەيدەر باغدا ئەي قى-  
لىنىغان ئانار ، ئەنجۈر ، پىستە بادام ، گىلاس ، جىنەستە قاتارلىق يەتمىش  
ئىككى خىل مېۋىلىك دەرمەخلەرنىڭ بەزىلىرى يوپۇرماق تاشلاپ  
قاداغشىغان ، بەزىلىرى سېرىق ، قىزغۇچ يوپۇرماقلىرى بىلەن كۈز شا-  
مىلىدا لەرزىلەر تۇرغان بولسا ، بەزىلىرى تولۇق شىرنە يى-  
غىپ ، مۇرادىغا يەتكەن ئاخىرقى مېۋىلىرى بىلەن ئەتىگەنكى قۇياش  
نۇرىدا گۈزەل قىزلار بىلەن ھۆسن تالاشقاندىك ، نازاكەت بىلەن تاۋلى-  
نىپ تۇراتتى .

باغنىڭ ئوتتۇرىسىدىكى كۆل بويىغا ياسالغان مەرمەر تاشلىق شاھ  
سۇپىسىنىڭ ئەتراپىدا ئۆستۈرۈلگەن سەبىدە گۈل ، ئەنبەر گۈل ، سابا-  
گۈل ، مارجانگۈل ، مەخمەلگۈل قاتارلىق گۈل - گىياھلارمۇ ئۆزلىرىنىڭ  
ئاخىرقى رەڭدار ھۆسنى ۋە خۇشبوۋى ھىدى بىلەن باغنى ئۆزگىچە  
تۈسكە ۋە يېقىملىق پۇراققا تولدۇرغانىدى .

ئاپاق خوجا ئەنە شۇ شاھ سۇپىغا ئالتۇن ۋە كۈمۈشتىن ياسالغان  
تەخت ۋە كۇرسىلارنى قويغۇزغانىدى . يەرگە بولسا ئىران گىلەملىرى  
سېلىنىپ ، داستىخان تەييارلانغانىدى . داستىخانغا كۈمۈش قاچىلار ،  
ئىراقى شېشە - قەندەلەر تىزىلغان بولۇپ ، ئۇلاردا ھۆل ۋە قۇرۇق  
مېۋىلەر بىلەن باشقا ھەرخىل نازۇ نېمەتلەر توشۇپ تۇراتتى .  
ئاقسارايىنىڭ ئالدى چوڭ مەيدان ئىدى . بۈگۈن بۇ مەيدانغا شەھەر -

① مىلادىيە 1678 - يىلى 9 - ئاينىڭ 25 - كۈنىگە توغرا كېلىدۇ .

نىڭ بۇلۇڭ - پۇچقاقليرىدىن ۋە يۇرت - يۇرتلاردىن بولۇپ نەچچە يۈز پۇقرا ئاپاق خوجىنىڭ تاج كىيىش مۇراسىمىغا ھەيدەپ كېلىنىگەندى.

بۇلارنىڭ ئىچىدە، باشلىرىغا ئون ئىككى يۆگەملىك يوغان سەللە ئوراپ، پۇتىغا ئىسكىلاچ مەسە كىيىۋالغان شەھەرنىڭ ئۆلىما - مۆتى - ۋەزىلىرى، ئەگىنىگە بەقەسەم، مەخمەل تونلارنى كىيىپ، شايبى - دۇردۇن روماللىرىنى بەلۋاغ قىلىپ ئوراپ، پۇتلىرىغا ئورۇسنىڭ غاس - غاس ئۆتۈكىنى كىيىۋالغان سودىگەر - تىجارەتچىلەر ۋە بوز - ماتالاردىن ساڭگۇل - سۇڭگۈل كىيىملىرىنى كىيىۋالغان يېلىڭ - يوپۇق، ئاچ - زېرىن دېھقانلار، ھۈنەرۋەن - كاسپىلەر بار ئىدى. ئۇلارنىڭ بايلىرىدىن تارتىپ گادايلىرىغىچە ھەممىسى دېگۈدەك بىر خىل ئالاقىزادىلىك ۋە خۇدۇكسىرەش ئىچىدە چۆچۈپ تۇراتتى. دېمىسىمۇ، كېچە - كۈندۈز ئوغرى مۇشۇكتەك تىمسىقلاپ يۈرىدىغان خۇنخور جۇڭغار باسمىچىلىرى بىلەن پىچاقچى سوپىلاردىن يۈرەك-ئالدى بولۇپ كەتكەن بۇ بىچارە خەلق «تىرىق» قىلغان ئاۋازدىنمۇ ئەندىكىپ، ئارامخۇدا يۈرەلمەس بولۇپ قالغانىدى.

كۈن چاشگاھ بولغاندا، جۇڭغار قوشۇنىنىڭ سەر كەردە - سەردارلىرى بىلەن خوجا - ئىشانلارنىڭ پوش - پوش سادالىرى ئىچىدە غالدان بىلەن ئاپاق خوجا خۇددى قاڭتۇرۇلغان ئاتتەك غادايدىغان يېتى چىقىپ كېلىشتى. ئاپاق خوجا ئۈستىگە قىزىل زەرباب تون، بېشىغا يېشىل مەخمەلدىن تىكىلگەن سەككىز تالالىق كۇلا كىيىپ، كۇلانىڭ ئۈستىدىن ئاق شايبى سەللە ئورىۋالغانىدى. پۇتىدىكى پارقىراپ تۇرغان ئىراقى مەسە - كالاچ ھەر بىر قەدەم ئالغاندا، «غىرس - غىرس» قىلىپ ئاۋاز چىقىراتتى. غالدان بولسا، ئۇچىسىغا ياندىن ئىزمىلىنىدىغان كۆك مەخمەل پەرىجە كىيگەن بولۇپ، بېشىدىكى يۇمىلاق، زۇمرەت تاشلىق پارقىراپ تۇرغان قالىپقىدىن قارا تۈلكىنىڭ يۇمران قۇيرۇقى ئېسىلىپ تۇراتتى. ئۇنىڭ مۇشۇ كىيىمىدەك سارغۇچ يېشىل كۆزلىرى ھەر تەرەپكە چېچەنلىك بىلەن نەزەر تاشلاپ تۇراتتى.

غالدان شاھ سۇپىغا چىقتى - دە، ئۇدۇل بېرىپ ئالتۇن تەختتە ئولتۇردى. ئۇنىڭ نەزىرى ئىتتىك ئىدى، ئۇ بېشىنى ئېگىز كۆتۈرۈپ، خۇددى قولغا كۆنىمگەن تاغ بۇر كۈتىدەك ئەتراپتىكى كىشىلەرگە نىمى كىلىپ قارىغاندا، كۆزىدىن چاقنىغان سوغۇق، ئۆتكۈر نۇر كىشىلەرنى ئەيمەندۈرۈۋەتتى. ئاپاق خوجا سىپايە قەدەم بىلەن شىپىرلاپ كېلىپ، ئۇنىڭ يېنىدىكى كۈمۈش كۇرستىن ئورۇن ئالدى. داقا - دۈمباق، كاناي - سۇنايلار قايتىدىن شادىيانىگە چېلىندى، ئەتراپتىكى مۇلا-زىملار غالدان بىلەن ئاپاق خوجىنى نېمىلەرنىدۇر ۋارقىرىشىپ ئۈچ مەرتىۋە ئالغىشىلىدى. كېيىن ئۇلار جىم بولۇپ، بايقى شىۋاقۇننىڭ ئەكس ساداسى ئوردىنىڭ ئېگىز تامللىرىدىن ياڭراپ تۇرغاندا، غالداننىڭ ئىشارىتى بىلەن ئۇنىڭ چوڭ سەركەردىسى سىڭگى خۇنتەيجى بىر نەچچە قەدەم ئالدىغا چىقىپ، خالاپىققا سۆزلەشكە باشلىدى، ئۇنىڭ سۆزىنى تىلماچ مىرزا زەينىدىن جۇراس ئۇدۇللىق تەرجىمە قىلىپ تۇردى:

— خالاپىق، بىزنىڭ خاقانىمىز غالدان بوشۇكتۇخان ئالىيلىرى ئىككىنچى قېتىملىق تولۇقلانغان «ئەپۇ ئومۇمى» پەرمانىنى جاكارلىدى. بۇ پەرماندا «خوتونلار» نىڭ دەۋا - دەستىگەر ئىشلىرىغا خوتونلارنىڭ مەھكىمە شەرتىسى مەسئۇل بولىدۇ. دەۋا ئىشلىرىدا خوتونلارنىڭ قازى - قۇرزاتلىرى كېسىم قىلسا بولىدۇ...» دېيىلگەن. بىز خوتونلارنىڭ ئۆز ئىشىنى ئۆزلىرى ھەل قىلىشى ئۈچۈن، خوتونلارنىڭ ئارىسىدىن چىققان ساغان زالىمنى قەشقەرىيىگە خان قىلىپ تىكلىدۇق. بۈگۈندىن ئېتىبارەن ئۇنىڭ پەرمان يولىنى تۇتۇش سىلەر خوتونلار ئۈچۈن شەرتتۇر!...

شۇ سۆزلەردىن كېيىن، غالدان يېنىدىكى كۈمۈش پەتنۇستىن ئەسەرلەردىن بېرى ئەۋلاددىن ئەۋلادقا مىراس بولۇپ كەلگەن

① خوتون - ئۇيغۇر نامىنىڭ موڭغۇلچە كەمىستىلىپ ئاتىلىشى.

② ساغان زالىڭ - ئاپاق خوجىنىڭ موڭغۇلچە نام - ئاتىقى.

سەئىدىيە خانىدانلىقىنىڭ ئالتۇن تاجىنى ئېلىپ، ئۆز قولى بىلەن ئاپاق خوجىنىڭ بېشىغا كىيگۈزدى. بۇنداق تەنتەنىلىك، ھاياجانلىق كۆرۈ-نۈشتىن يۈرىكى ئېرىپ، تېپىچەكلەپ كەتكەن ئاپاق خوجا غالدانىنىڭ ئالدىغا تىزلىنىپ، ئۈچ قېتىم باش ئۇرۇپ تەزىم قىلدى ۋە ئۆزىنى تۇتالماي ئىختىيارسىز سۆزلەپ كەتتى:

— ھىدايەتنىڭ دالالىتى، ئىنايەتنىڭ ھىدايتى بىلەن بۇ دەرگاھ خىزمىتىگە سەرەفراز<sup>①</sup> بولغانلىقىمدىن خۇشالمەن! پېقىرنىڭ بۇ تەۋە-لىككە قايتا كېلىشى ئىنشائاللا مۇشۇ مۇبارەك خىزمەتنىڭ تارتىشى بىلەن بولغان .... ئەلھال، سەمەتكەر، بەدكارلارنىڭ بىزنىڭ ئۈستى-مىزدىكى پىنتە - پاساتلىرىنىڭ يالغانلىقى ئاخىر مانا بۈگۈن بۇ تەنتە-نىلىك كۆرۈنۈش بىلەن ئىسپاتلاندى! بىزنىڭ سەلتەنتىمىز دەۋرىدە، ئالىي نەسەب خوجا - ئىشانلار، ماشايىخ قۇتب - ئەقتابىلار خاتىرجەم ھالدا خۇدانىڭ ئىبادىتىگە مەشغۇل بولغاي ۋە دۆلەتنىڭ قىيامى ئۈچۈن دۇئا قىلىشقا...

ئاپاق خوجا سۆزىنى تۈگىتىپ، تۆۋەندىكى مۇراسىم ئەھلىگە ئۇزاق نەزەر سالدى. ئۇنىڭ تىنىمىز لىكىلداپ تۇرغان ئۆسكىلەك قاشلىرى ئاستىدىكى قوڭۇر كۆزلىرىدىن غالىبلارغا خاس تەكەببۇرلۇق بىلەن چوڭقۇر قىساسخورلۇقنىڭ ئەسەبىي نۇرى ئەلەڭلەپ تۇراتتى. شاھانە تون ئىچىدىكى ئوتتۇراھال بەستى - بويىدىن بولسا ھېچ كىشىنى مەڭسىتمەيدىغان قوپال غادىيىش بىلەن مەنمەنلىك چىقىپ تۇراتتى.

ئاپاق خوجىنىڭ ئاددىي پۇقرا ئالدىدىكى تەكەببۇرلۇقى بىلەن، ئالتۇن تەخت ئۈستىدە غادىيىپ ئولتۇرغان غالدان سېرىنىڭ ئالدى-دىكى خۇشامىتى، ئىلتىپاتى ۋە بىچارە قىياپىتى ئىسەن بۇقىدا ئانچە ياخشى تەسىرات قالدۇرمىدى. ئۆزىنى ئەزەلدىن «ھەرقانداق ئىنساندىن بۇقىرى، پەقەت خۇدادىنلا تۆۋەن» چاغلانغان مۇشۇنداق كەشىپۇ كارامەتلىك بىر ئەۋلىيانىڭ ئاشۇنداق بىر بىدئەت ئالدىدا كۈچۈكلە-

① سەرەفراز - باش بولۇش، ئىگە بولۇش.

نېشى زادى نېمە ئۈچۈن؟!...

بۇ ئىشلار ئىسەن بۇقنىڭ كۆزىگە سىغىمىسىمۇ، لېكىن ئۇ پېنىلا پىر - ئۇستازغا غەلەت پىكىردە بولغانلىقى ئۈچۈن ئۆزىنى كاپىپ دەرھال ئەسلىي ھالىتىگە قايتتى. بارلىق ئەيىب گۇناھنى بولسا، ئاۋۇ سۇر ھەيۋە بىلەن ئولتۇرغان بەتبەشىرە غالدانغا ئارتتى، بەلكىم بۇ ئەجۇج - مەجۇج ئاپاق خوجىنى سېھىرلەپ ئالغان بولۇشى مۇمكىن.

ئادەمنىڭ نام - نەسەبى، شان - شۆھرىتى كۆتۈرۈلگەنسېرى، ئۇنىڭ شەيتىنىمۇ بىللە كۆتۈرۈلۈپ بارىدۇ. ھازىر ئاپاق خوجىنىڭ ۋۇجۇدىدا ئۈزلۈكسىز پەيدا بولۇۋاتقان كىبىر، تەمەننا ئەنە شۇ شەيتاننىڭ ۋەسۋەسىسى ئىدى.

ئەمدى ئاپاق خوجىنىڭ يېقىن يارەنلىرى، خاس مۇرتى - مۇخلىسلىرى تۇشمۇتۇشتىن سۆزگە چىقىپ، ئۇزۇندىن بېرى زارىقىپ كۈتكەن بۇ خاسىيەتلىك كۈننىڭ ئاخىر يېتىپ كەلگەنلىكىگە بارىكاللا ئېيتىشتى. ئەڭ ئاۋۋال، ئاپاق خوجىنىڭ خاس مۇرتى شائىر مىرزا شاھ خوجا ئالدىغا چىقتى. ئاپاق خوجىدىن بىر نەچچە ياش كىچىك بولغان زېرەك، سۆزمەن بۇ سوپى بېشىغا تەڭگە مونچاقلار قالدانغان ئۇزۇن كۇلا كىيىپ، ئۈستىدىكى يوللۇق مەللە چاپىنىنىڭ يەڭ - ئېتەكلىرىگە ئەلتىپەرە تۇتۇۋالغانىدى. پۈتۈندىكى يوغان ئۆتۈكىنىڭ تۇمشۇقى ئاسمانغا قاراپ تۇراتتى.

ئۇ دەسلەپ قىسقا - قىسقا تىنىپ سۆزلىدى :

— ئەي خالايق، ئەي يارەنلەر، بۈگۈن بۇ ئالتۇن تاجنى كىيگەن كىشى مۇسۇلمانلار ئىچىدىكى ئەڭ ئالىي ھۆكۈمران ھەم پەيغەمبەر ئەۋلادى ھىدايتۇللا ئىشان — ئاپاق خوجا بولىدۇ. ھەزرىتى پىرىمدەك بۇنداق ئۇلۇغ زاتنىڭ بۇ تەۋەلىككە قايتا كەلگەنلىكى — بۇ دۇنيانىڭ ئىززىتى، ئاخىرەتتىكى نىجاتلىق. بۇ ئەزىزلەر بوسۇغىسىنى تاۋاپ قىلىش — دۇنيا ۋە ئاخىرەتنىڭ سائادىتى ھېسابلىنىدۇ. ئۇنىڭ شۆھرىتى ۋە قۇدرىتى ئالدىدا قۇياشمۇ خىرە بولىدۇ، ئۇ دانالىقتا

تەڭدىشى يوق قۇتبۇل ئەقتاب<sup>①</sup>! پېقىرنىڭ بۇ سۆزىنى پەيغەمبىردە-  
مىزنىڭ تۆۋەندىكى ھەدىسى تەستىقلايدۇ: «خۇدانىڭ شۇنداق بەندە-  
لىرى باركى، كۆڭۈللىرى كۈن نۇرىدىنمۇ روشەنرەك، قىلىقلىرى نەبىدە-  
لەر قىلىقىدەك.»<sup>②</sup> شۇڭا، شەرئەتنىڭ، تەرىقەتنىڭ، ھەقىقەتنىڭ،  
ئۈممەتلەرنىڭ گۈلتاجى، ئەۋلىيالارنىڭ سەرھەلقىسى، ئارىفلار<sup>③</sup> سۇلتانى  
ھەزرىتى ئاپاق خوجامنىڭ ئاپتابى جىمىكى مۇسۇلمانلارنىڭ بېشىغا  
باراۋەر چۈشكەندۇر، ئۇ زات يولتۇزلىرىنىڭ يورۇقى جىمىكى كىشىدە-  
لەرنىڭ دىلىنى ئوخشاش يورۇتقاندىمۇ! ... — مىرزا شاھ خوجا  
سۆزىدىن توختاپ، ئۆزىنى سەل رۇسلىدى، ئاندىن ھاياجان بىلەن  
يېڭىدىن يازغان شېئىرىنى يادقا ئوقۇپ، سۆزىنى تۈگەتتى:

ئۇكى، ئەربابى ھىدايەت باشلىرىغا تاج سەن،  
مەۋجلىك دېڭىزلاردۇر، بىر قەترە دەريايىڭ سېنىڭ،  
قارا زۇلمەت كېچىلەردە سۈبھىنىڭ جۇلاسىدەك ئۆزۈڭ،  
ئېھتىياجلىقتۇر ئالەم يۈزۈڭ يورۇقىغا سېنىڭ!

...

ئى پۈتۈڭنىڭ چېڭىدۇر ئەۋجى ھاۋا ئۆزرە كۈن - ئاي،  
ئىككى كەشەڭ توپاسىنى سۈرمە قىلىپتۇر تولۇن ئاي! ...

ئۇنىڭ سۆزى بىلەن شېئىرى مۇراسىم ئەھلى ئارىسىدىكى ئوقۇ-  
مۇشلۇق كىشىلەر ئىچىدە سوغۇق تەسىر قوزغىدى. بۇنداق ئەسەبىي-  
لەرچە ئېيتىلىۋاتقان مەدھىيە ۋە ئۇلۇغلاش سۆزلىرى ئۇلارنىڭ نەزدە-  
رىدە، ئادەم زاتىغا ئەمەس، پەقەت بىرلا ئۇلۇغ ئاللاغا ۋە ئۇنىڭ بەرھەق  
ئەلچىسى مۇھەممەد ئەلەيھىسسالامغا خاس بولغان ئەرپ - تەرغە-

① قۇتبۇل ئەقتاب — ئاللاننىڭ دۇنياغا يۈز يىلدا بىر كېلىدىغان شۈبھىسىز  
ۋاستىچىسى.

② پارىسچە «ھىدايەتنامە» قوليازمىسىنىڭ ئۇيغۇرچە تەرجىمىسى 5 - بەت.

③ ئارىف — بىلىملىك، دانا.

باتلار ئىدى. بۇنداق سۈپەت - ئىبارىلەر ئاپاق خوجىدەك سۈپى ئىشاد-  
نى ئۇلۇغلاشقا ئىشلىتىلسە، بۇ سۈپى ئۆزىدىن كۆپۈرلۈك بولاتتى.  
توپنىڭ ئىچىدە ئىككى قولى بىلەن ھاسسىغا تايىنىپ دۈمچەرەپ  
تۇرغان بىر مويىسىپت زادىلا تاقەت قىلالىدى، ئۇنىڭ كۈمۈشەك ئى-  
قارغان ئاپئاق ساقاللىرى تىترەپ، چەكچەيگەن كۆزلىرىدىن غەزەپ  
ئۇچقۇنى چاچراپ تۇراتتى. ئۇ مۇشۇ شەھەردىكى چوڭ جامەنىڭ ئىما-  
مى — كىشىلەرنىڭ ھۆرمىتىگە، ئىشەنچىگە سازاۋەر بولغان بارات ئەلەم  
ئىدى. ئۇ ئۆزىنى تۇتالماي يېنىدىكىلەرگە زەردە بىلەن سۆزلەشكە  
باشلىدى :

— بەتبەخت، شۇم ئېغىز! نېمىدەپ بىلجىرلايدۇ ئۇ؟! ئۇنىڭ  
كۆپۈرۈنە سۆزلىرىنى ئاڭلاپ بىزمۇ گۇناھكار بولدۇق. بۇ يالغان-  
چىلىق، ساختىلىق - مۇناپىقلىقنىڭ ئالامىتى ئەمەسمۇ! قايسى مۇسۇل-  
ماننىڭ ئېيتىدىغىنى ئاۋۋال خۇدا بىلەن روسۇللىلارنىڭ سۆزى، ئاندىن  
كېيىن مۇجتەھىدلەر<sup>①</sup> بىلەن ئەۋلىيالارنىڭ سۆزى بولسا، ئۇنىڭ  
سۆزىنى ئاڭلاپ ئۆگەنسە بولىدۇ. لېكىن، ئاۋۇ رىياكار سۈپىدەك  
گۇمراھلىق بىلەن ئاغزىغا كەلگەننى دېيىش — مۇقەددەس قۇرئان  
كەرىمگە، ئىسلام يولى، ئىسلام ئەقىدىسىگە خىلاپ يول تۇتقانلىق  
بولماي نېمە؟! پاسقى ماختالسا، خۇدا غەزەپكە كېلىدۇ، ئەرش تىترەي-  
دۇ! ئاللا ئىنسانلارغا مۇنداق بىر تەبىئىيلىكنى ئاتا قىلغان — پەقەت  
ئۇلۇغ ئاللاغىلا ئىبادەت قىلغان ئادەم ئارام تاپىدۇ، بارلىق ھەمدۇسانا  
ئون سەككىز مىڭ ئالەمنىڭ پەرۋەردىگارى ئاللاغىلا خاس! شۇڭا  
ھەزرىتى روسۇللىلا مۇنداق دېگەن: «گەپنىڭ ئەڭ ئەۋزىلى تۆت  
سۆزدۇر: سۇبھاناللا، ئەلھەمدۇلىللا، لاتىلاھە ئىللەللاھۇ، ئاللاھۇ  
ئەكبەر»<sup>②</sup>! — بارات ئەلەم شۇ سۆزلەرنى ئېيتىپ سەل پەسكويغا  
چۈشتى. ئۇنىڭ يېنىدا تۇرغان ئىككىيلەن ئۇنى چارچاپ يىقىلىپ

① مۇجتەھىد — قۇرئان ۋە ھەدىسكە مۇكەممەل مەنە ئېيتالايدىغان ئۆلىما.  
② ئاللاننى ئۇلۇغلايمەن، جىمى مەدھىيە ئاللاغا مەنسۇپ، بىر ئالادىن باشقا  
ھېچ مەبۇد يوق، ئاللا ھەممىدىن ئۇلۇغدۇر.



چۈشمسۇن دېگەندەك، قولتۇقىدىن يۆلىدى. شۇ چاغدا، ئۇ ئاۋازىنى بۇرۇنقىدەك پەسەيتىپ ئاللاغا ئىلتىجا قىلىپ دۇئا قىلىشقا باشلىدى، — ئىلاھا، دىن - شەرىئەتكە ھىدايەت قىلغايىسەن، ئېقىلغا يېقىنلىق بەرگەيسەن، نادانلىق، جاھالەت، ئازغۇنلۇقتىن يىراق قىلغايىسەن. مەرد - پەت ھىدايەتچىسى شەمىنىڭ نۇرى بىلەن، رسالەت چىرىغىنىڭ نۇرى بىلەن دۇنيا ساغادىتىنى ۋە ئاخىرەت نىجاتلىقىنى بەرگەيسەن. خۇدىيىن - خۇدرەيلىك غۇبارىنى، كىبىر - تەكەببۇر توزانىنى كۆڭۈل - لىرىمىزدىن پاك - پاكىز كۆتۈرگەيسەن. ئى خۇدا، ھەممىگە مۇھەببەت دەرياسىدىن نەسبە، شەۋق خەزىنىسىدىن پەيز ئاتا قىل، كارامەت بۇيرۇ!

دۇئادىن كېيىن، بارات ئەلەم «ئۇھ» دەپ يېنىك تىندى، قاپاقلىرى ساڭگىلىغان ئويچان كۆزلىرىنى يۇمۇپ ئەتراپتا بولۇۋاتقان ئىشلاردىن ئۆزىنى پىنھان قىلدى.

شۇ چاغدا، خۇددى «بۇرۇتقا خاپا بولسام، ساقال چىقتى» دېگەندەك، يەنە بىر رىياكار سوپى شاھ سۇپىغا چىقىپ، غالدان بىلەن ئاپاق خوجىنىڭ ھۇزۇرىغا قاراپ ماڭدى. بۇنداق سىپايە، ئەدەپ ۋە ئېھتىيات بىلەن قەدەم بېسىپ كېلىۋاتقان بۇ كىشى ئاپاق خوجىنىڭ ئەڭ يېقىن مۇخلىسلىرىدىن مەۋلانە موللانەنى ئىدى. ئۇ غالدان بىلەن ئاپاق خوجىغا تەزىم بەجا كەلتۈرۈپ بولغاندىن كېيىن، قوڭۇررەڭ، ساقاللىق يۈزىنى جامائەت تەرەپكە بۇراپ، تەمكىن، ياڭىراق ئاۋازدا سۆزلەشكە باشلىدى:

— خۇدا پىر - ھەزرىتىم ئاپاق خوجىغا شۇنداق نۇسرەت ئاتا قىل. خانكى، ئۇنىڭدىكى پەم - پاراسەت، ئىنساپ - دىيانەت، پەزىلەت - كامالەت، كۈچ ۋە قۇۋۋەت ھېچقانداق ئىنسان بالىسىدا تېپىلمايدۇ. ئۇ مۇشۇ سۈپەتلىرى بىلەن قەشقەرىيە مۇسۇلمانلىرىنىڭ تەرىقەت ئەقىدىدىن لىرىنى تاكامۇللاشتۇرۇپ، ئاللانىڭ مۇشەرىپىگە مۇيەسسەر بولدى. ئاللا ئىگەم ئۇنىڭغا بىپايان موغۇلىستان دىيارىدىن لەكىمىڭ - لەكىمىڭ مۇسۇلماننى مۇرت قىلىپ بەردى. مانا بۈگۈن پۈتكۈل قەشقەرىيە

دېيارىنىڭ خانلىق تەختىگە ئولتۇرغۇزدى. ئۇ سەلتەنەت تەختىدە ھەقلىق ئولتۇرغۇچى ئۇلۇغ سۇلتان، زور قەھرىمان! ئۇنىڭ نەسەبىنىڭ ئائىلىلىقى كۈندىن روشەن، ھەسەبىنىڭ كامالى تۈنىدىمۇ مەڭگۈمۇ لۇق! ئۇنىڭ سايبىسى خالىس مۇسۇلمانلار ئۈستىدە قىيامەتكىچە داۋام قىلىدۇ. ئەمدى ھەممىمىز بۇ پىر - ئەۋلىيالىرىمىزنىڭ مۇقەددەس سەلتەنتىگە مۇبارەكبادلىق قىلىپ، سىزغان سىزىقىدىن چىقماي، يولىدىن تايماي، ئاخىرەتلىك ئۈچۈن جان تەسەددۇق ئەيلىگەيمىز. ئۇلۇغ پىر - ھەزرىتى ھىدايتۇللا ئىشانغا، قۇتبۇل ئەقتابى ئاپاق خوجىغا قول بەرمىگەن، بەيئەت قىلمىغان ھەرقانداق كىشىنىڭ ئىككىلا ئالەملىكى قارادۇر! بەختىمىزگە ئۇلۇغ ئاللا بۇ زاتنىڭ ئۆزىنى سالامەت، دۈش-مەنلىرىنى مالامەت قىلغاي!...

مەدھىيە - ماختاش، ئۇلۇغ گەپ، ئۇلۇغ سۆزلەر ئەنە شۇ يوسۇندا خېلى ئۇزۇن داۋام قىلدى. بۇ سۆزلەردىن ئاپاق خوجا ھۇزۇرلىنىپ، بەئەينى شېرىن مەي ئىچكەن ئادەمدەك كەيپى كۆتۈرۈلۈپ كەتتى. لېكىن، تەۋەندە - مەجبۇرىي قاتارغا تىزىلىپ ئۆرە تۇرغۇزۇلغان مۇراسىم ئەھلى ئىچىدە بولسا، بەزىلەرنىڭ غىدىقى كەلدى، بەزىلەرنىڭ غەزىپى ئۆرلىدى، بەزىلەر پىسەنتكە ئالمىدى. بارات ئەلەمگە ئوخشاش ئاق - قازنى پەرق ئېتىدىغان ئوقۇمۇشلۇق، ئىمانى كامىل ئادەملەر بولسا، چىدىغۇسىز ئاچچىق يۈتۈۋالدى. ئەگەر شۇ تاپتا، ئۇلار ئاچچىق قىنى ئۆز مەيلىگە قويۇۋەتسە بەلكىم مەدھىيە، ئۇلۇغ سۆزلەرگە تولغان بۇ تەنتەنىلىك مەيدان قارغىشقا كۆمۈلۈپ، ئۆرە - تۆپە بولۇپ كېتىشى مۇمكىن ئىدى. لېكىن، ئۇلار ئاچچىقىنى، ئەلىمىنى كەڭ قورساقلىق بىلەن ئىچىگە يۈتتى. چۈنكى، بۈگۈندىن ئېتىبارەن، پۈتكۈل قەشقەر رايونى تەۋەسىدە نامازدا ئوقۇلىدىغان خۇتبە ۋە ھاكىمىيەت يۈرگۈزىدىغان تامغىلار ئەنە شۇ ئاپاق خوجىنىڭ ئىسىم - سۈپەتلىرى بىلەن بېزىلەتتى، ئۆز ۋاقتىدىكى سەئىدىيە خانىدانلىقىغا قاراشلىق پۈتكۈل ئەل

① ھەسەبى - مەرتىۋىسى، شان - شەۋكىتى.

ئاشۇ كاتتا ئىشانغا قاراشلىق بولاتتى .

## 2

بىر كۈنىڭمۇ خۇددى ئىللىق قۇياش چاقنىغان يورۇق چېغى ۋە ئاي - بۇلتۇزسىز سۈرلۈك قاراڭغۇ ۋاقتى بولغانغا ئوخشاش، بايقى تاج كىيگۈزۈش مۇراسىمىنىڭمۇ ماختاش سۆزلىرى بىلەن مەدھىيە شېئىرلىرىغا تولغان تەنتەنىلىك كۆرۈنۈشلىرى ئاخىرلىشىپ، دەھشەت باسقان قورقۇنچلۇق مەنزىرىلىرى پەيدا بولۇشقا باشلىدى .

ئاپاق خوجا قولىدىكى ئالىي ھوقۇقنىڭ سىمۋولى بولغان ئالتۇن سەۋلجاننى شىلتىپ تۇرۇپ، يېنىدىكى مۇلازىملىرىغا ۋارقىردى :

— ھەپسە - زىندانلاردىكى بارلىق گۇناھكار ئازغۇنلار، تۈزكۈر مۇرتەدلەر ئېلىپ چىقىپ سازايى قىلىنسۇن!

مانا بۇ — ئاپاق خوجىنىڭ خانلىق تاجىنى كىيىپ ئالتۇن سەۋلجاننى شىلتىپ، شاھ سۇپىسىدا گىدىيىپ ئولتۇرۇپ، تۇنجى قېتىم چۈشۈرگەن خانلىق يارلىقى ئىدى . شۇنىڭ ئۈچۈنمۇ، ئۇنىڭ كەيپى چاغ، ئاۋازى ياڭراق، كۆزلىرى ئويناق ئىدى . ھوقۇقنىڭ سۈرى، سەلتەنەتنىڭ ھۇزۇرى ئۇنى ئاشۇنداق قالتىس ھالەتكە كەلتۈرۈپ قويغانىدى .

ئۇزۇن ئۆتمەي، ئاق ساراينىڭ ئارقا تەرىپىدىن يالاپ چىقىلغان بىر مۇنچە مەھبۇسلار شاھ سۇپىسىنىڭ ئالدىغا قاتار تىزىلدى . ئۇلارنىڭ قوللىرى ئارقىغا باغلىنىپ، بوينى قىل ئارغامچا بىلەن بىر - بىرىگە زەنجىر سىمان چېتىۋېتىلگەنىدى . ئۇلارنىڭ كىيىملىرى يىلىڭ ۋە پىرتىق، پۇتلىرى يالاڭ ئاياغ ئىدى . تاياق زەربىدىن ھەممىسىنىڭ دېگۈدەك پۇت - قول، باش - كۆزلىرى ئىشىشىپ، كۆكرىپ، ئادەم تونۇغۇسىز ھالغا كېلىپ قالغانىدى، ئۇلار بىرنەچچە كۈندىن بېرى قورساق تويغۇدەك، بەدەن ئىللىغۇدەك بىر نەرسە يېمىگەچكە، كۈزنىڭ ئاچچىق سوغۇقىدا غالىلداپ، يېڭى خاقاننىڭ ھۆكۈمىنى تېزىرەك

ئاڭلاشقا تەقەززا بولۇپ تۇرۇشاتتى. بۇلارنىڭ ھەممىسى سەكسەن ئىككى ئادەم بولۇپ، ئىسمائىل خان خانىدانلىقىنىڭ ھەربىي، مۇلكىي ئەمەلدارلىرى ۋە يۇرت مۆتىۋەرلىرى، شۇنداقلا، ئاپاق خوجىنىڭ دىن - شەرىئەت يولىدىكى مەزھەپ رەقىبلىرى ئىدى. بۇلار بۇ يەردە تۇرغان ئاۋام خەلقىنىڭ ھەممىسىگە تونۇشلۇق ئىدى. شۇڭا، بايا ئۇلار يالاپ چىقىلغاندا، خۇددى دەھشەتلىك بوران خەلق توپىنى ئارىلاپ ئۆتكەندەك، پۈتۈن ئالىمان گۈرۈلدەپ كەتتى. ھەممىنىڭ نەزىرى ئۆرۈلۈپمۇ - چۆرۈلۈپمۇ ئاشۇ بىچارە مەھبۇسلارغا تىكىلىپ قالغانىدى.

— ئەي خالايق! — دەپ يەنە سۆز باشلىدى ئاپاق خوجا قولىدىكى سەۋلجاننى ئويىنىتىپ تۇرۇپ، — ئالدىڭلاردا شۇمىشەرەپ تۇرغان بۇ ئاسىي گۇناھكارلار يېڭى خانىدانلىقىمىزنىڭ ئەشەددىي دۈشمەنلىرى، ئۇلار يوقالمىسا جاھان تىنچىمايدۇ، رەئىيەتگە ئامانلىق بولمايدۇ. چۈنكى، بۇلارنىڭ ھەممىسى لەنەتگەردى قارا يۈرەكلەر، ئىشەنمىسەڭلار بىز ئۇلارنىڭ يۈرىكىنى كۆرۈپ باقايلى! — ئۇ يېنىدا بۇيرۇق كۈتۈپ تۇرغان بىرنەچچە سوپى جاللاتلارغا ئىشارە قىلدى، — قېنى، جازانى باشلاڭلار!

ئاپاق خوجىنىڭ سۆزى تۈگىشى بىلەن تەڭ موللا ساقى، موللا شاھباز ۋە دەرۋىش خوجا قاتارلىق يەتتە - سەككىز سوپى ئورۇنلىرىدىن سەكەرەپ تۇرۇشتى. ئۇلار تەختكە يېڭى ئولتۇرغان ئۇلۇغ خانى ئالدىدا ئۆزلىرىنىڭ سادىق قۇل، سەمىمىي چاكارلىقىنى بىلدۈرۈش ئۈچۈن، يەڭلىرىنى شىمايلاپ، خەنجەرلىرىنى قىنىدىن سۇغۇرۇپ، تۇتقۇنلارنىڭ ئالدىغا كەلدى ۋە ئۇلارنى شۇ جايدىلا بوغۇزلىۋېتىدى. خانىدەك ئەلپازدا ئۇلارغا قالدى. ئۇلارنىڭ مۇنداق تەلۋىلەرچە قاراشلىرىدىن قانداقتۇر ئۆكتەملىك، ھەتتا يوشۇرۇپ بولماس بىر خىل ئىچى قارىلىق بىلەن خۇنخورلۇق چىقىپ تۇراتتى.

ئۇلارنىڭ ئىككىسى بىردىن مەھبۇسنى باسماقداپ، مەيداننىڭ يۇقىرى تەرىپىدىكى تۈگمەن بېشىغا ئېلىپ چىقتى. بۇ تۈگمەن

ئەزەلدىن خانلىق ئوردىسىنى ئۇن بىلەن تەمىنلەيدىغان بىردىنبىر ئەسلىھە ئىدى. بۈگۈن بولسا، بۇ يەر قانلىق جازا مۇنبىرىگە ئايلنىشى ئالدىدا تۇراتتى.

دەرۋىش خوجا بىلەن موللا ساقى ئالدى بىلەن ئاستانە شەھەرنىڭ سابىق ھاكىمى ھەيدەر بەگنى يەلكىسىدىن بېسىپ ئوڭدىسىغا ياتقۇز-دى. دە، ھايت - ھۇيت دېگۈچە كۆكسىگە خەنجەر ئۇرۇپ كۆكرىك-نى ئاچتى، قوۋۇرغىسىنىڭ تېگىگە قولىنى تىقىپ يۈرىكىنى ئۇزۇۋالدى ۋە تېخىچە لىپىلداپ، قىپقىزىل مارجاندەك قان تامچىلىرى تەپچىپ تۇرغان ئىسسىق يۈرەكنى ئېگىز كۆتۈرۈپ، ئاۋۋال ئاپاق خوجىغا، ئاد-دىن خالايققا كۆرسەتتى.

ئۇلارنىڭ قانلىق قولىدىكى ئالمىدەك يۈرەكتىن ئىسسىق ھور كۆتۈ-رۈلەتتى، بۇ كۆرۈنۈش كىشىلەرگە گويا قىپقىزىل يېنىپ تۇرغان چۇغلۇق مەشئەلنىڭ نۇر زەررىلىرىدەك بىلىنىپ كەتتى.

جاللاتلار ئاغزى - بۇرنى ئېتىلگەن تۇتقۇنلارنى تۈگمەن بېشىدا ئارقا - ئارقىدىن ياتقۇزۇپ، بىر - بىرىگە كۆرسىتىپ تۇرۇپ خەنجەر ئۇرۇشقا ۋە يۈرىكىنى سۇغۇرۇپ نامايىش قىلىشقا باشلىدى. كۈن قايرىلىغىچە بولغان ئارىلىقتا، سەكسەنگە يېقىن مەھبۇسنىڭ كۆكسى تىلىنىپ، يۈرىكى سۇغۇرۇپ ئېلىندى. بۇ چاغدا، تۈگمەن تېشى سۇ بىلەن ئەمەس، ئادەمنىڭ ئىسسىق قېنى بىلەن ئايلىنىشقا باشلىدى. شىرقىراپ چۈشۈۋاتقان قان ئاۋازى باغدىكى ئۇچار قۇشلارنىمۇ ئۇر كۈتۈۋەتكەندى. بۇرۇن گۈل - گىياھ، مېۋە - چېۋىلەرنىڭ پۇرد-قىدا خۇش ھىد چېچىپ تۇرغان باغ ھاۋاسى ئەمدى ئادەم قېنىنىڭ بېخسىپ تۇرغان ھىدى بىلەن ئادەمنىڭ كۆڭلىنى ئاينىتاتتى.

قان ئۇيۇتمىسى ئىچىدە تېخىچە ھاياتقا قىيماي لىپىلداپ تۇرغان ئاتەش يۈرەكلەر يوغان بىر پەتنۇسقا دۆۋىلەنگەندى. ئاپاق خوجا بۇنى غالدان بىلەن ئۇنىڭ سەركەردىلىرى ئۈچۈن تەييارلانغان بۈگۈنكى شاراب زىياپىتىنىڭ قورۇمىسى قىلىپ بەرمەكچىدى. تېپىرلاپ تۇرغان ھەربىر جانغا خەنجەر ئۇرۇلۇپ، يۈرىكى سۇغۇ-

رۇپ ئېلىنغاندا، بۇنداق مۇدھىش، قاباھەتلىك مەنزىرىگە قاراپ تۇرغان ھەربىر ئادەمنىڭ كۆزىگە قاراڭغۇلۇق تىقىلىپ، يۈرىكى ئاغرىغا كەلمەشپ قالاتتى. ئۇلارنىڭ كۆيىنچىسى چىداپ تۇرالمى كۆزلىرىنى يۇمۇۋالغان بولسىمۇ، لېكىن دەسلەپ كۆرگەن ئاشۇ مۇدھىش مەنزىرى ھامان ئۇلارنىڭ كاللىسىدا تەكرارلىنىپ، چېنىغا ئارام بەرمەيتتى. ئۇلارنىڭ ئىچىدە نۇرغۇنلىرى كۆڭلى ئاينىپ قەي قىلىۋەتتى، نۇرغۇنلىرى بولسا نېرۋىلىرى چىداشلىق بېرەلمەي ھوشىدىن كەتتى. ھەتتا شاھ سۇپىسىنىڭ بىر بۇرجىكىدە قاراۋۇللۇقتا تۇرغان ئىسەن بۇقىدىكىمۇ يۈرىكى خۇددى بىرى سوغۇق قول بىلەن مۇجۇۋاتقاندىكى يېقىمسىز ئاغرىدى. بىر ۋاقىتلاردا ئۇنىڭ ئائىلىسىگە شەپقەت قولىنى سوزۇپ ساخاۋەت كۆرسەتكەن ھەيدەر بەگدەك مۇرۇۋۋەتلىك ئادەم. لەرنىڭ كاج تەقدىر تەرىپىدىن بۇنچىلىك شەپقەتسىزلىرىچە جازالىنىشى ئىسەن بۇقىنى قارا باسقاندەك ئېزىپ، گاراخ قىلىپ قويدى. ئۇلار ھەرقانچە گۇناھ قىلغان تەقدىردىمۇ، ئۇلارغا بۇنداق قىلىپىدىن چىققان دەھشەتلىك جازا بېرىپ سازابى قىلىشنى ئۇ ئانچە راۋا كۆرمەيتتى. شۇڭا، ئۇنىڭ رەڭگى تاتىرىپ، يۈز مۇسكۇللىرى سېزىنلەشكە تىترەشكە باشلىدى. لېكىن، ئۇنىڭ كۆزلىرى ئۆزىدىن ئون نەچچە قەدەم نېرىدا شاھانە سۇر – سالاپەتتە ئولتۇرغان ئاپاق خوجىغا چۈشۈشى بىلەن دەرھال ئۆزىنىڭ كىم ئىكەنلىكىنى ئېسىگە ئېلىپ، بايقىدەك خىياللارغا بېرىلىشنىڭ ئۆزى بىر خىل گۇناھ ئىكەنلىكىنى ھېس قىلدى. چۈنكى، ئۇنىڭ نەزىرىدە، پىر – ئۇستازى ئاپاق خوجا ھەرگىز خاتا قىلمايىتتى. ئۇنىڭ سۆزىگە، قىلغان ئىشىغا شەك كەلتۈرۈش – بىر خىل ساداقەتسىزلىك ھەم ئازغۇنلۇق ھېسابلىناتتى.

ئىسەن بۇقا شۇنداق ئىزتىراپلىق خىياللار ئىلكىدە تۇرغاندا، ئارقا تەرەپتىن كىمدۇر بىرسى ئۇلۇغ – كىچىك تىنىپ تۇرۇپ، خىسراۋ دېھلەۋىنىڭ ئىككى مىسرا شېئىرىنى ئوقۇپ ئارام تاپقاندەك بولدى:

«ئۆزگىنى يېيىشتىن كىمكى بولسا سات،

بۆرە دېگىن ئۇنى، دېمە ئادەمزات!»

ئىسەن بۇقا ئارقىسىغا قايرىلىپ، كۆزلىرى بىلەن شېئىر ئوقۇغان ئادەمنى شۇنچە ئىزدەپمۇ كىم ئىكەنلىكىنى بىلەلمىدى. ئەمما شېئىر ئۇنىڭ يۇرىكىگە شۇ پېتى ئورناپ قالدى.

تۇتقۇنلارنىڭ ئەڭ ئاخىرقى بىرى قالدى، بۇ ئىسمائىل خاننىڭ ئەمىرى ھاۋازبەگ ئىدى. ئۇ كۆز ئالدىدا يۈز بەرگەن بايقىق مالا مەتلەرنى كۆرۈپ، ئۆزىنى تۇتالماي، ئاپاق خوجا بىلەن جاللاتلارغا تىل سالغان. لىقى ئۇچۇن، ئۇنىڭ ئاغزىغا پاختا تىقىلىپ، بېشى ئىنچىكە شوپنا بىلەن قاڭغۇرۇۋېتىلگەندى.

غالدان ئۇنى ئالدىغا ئەكېلىشكە بۇيرۇق قىلدى. بىر نەچچە جۇڭغار چېرىكى بىلەن ئىككى پىچاقچى سۈپى ئۇنى دۆشكەللىگىنىچە غالداننىڭ ئالدىغا ئېلىپ كەلدى. غالدان ئۇنىڭغا بېشىدىن - پۈتۈنچە سەپسالدى. يېشى ئەللىككە يېقىنلاشقان، دوغلاق، بۇقا بويۇن، ئىككى مەڭزى قىپقىزىل، ساقاللىق، قامەتلىك بۇ ئادەم بەئەينى تۆمۈر باغلاققا چۈشكەن شىردەك ئۆردەپ، يۇلقۇنۇپ تۇراتتى. ئۇنىڭ قاپقىدىن قارىپ غىپ، غەزىپىنى باسالماغاندەك سوغۇق ئۆمسە كۆرۈنۈشى ھەم ئۆتكۈر كۆزلىرىدە قانداق قاراشلىرى قانداقتۇر ئالاھىدە غەيرەت - شىجائەت بىلەن باتۇرلۇقنى ئىپادىلەپ تۇراتتى. ئۇ ئەتىگەندىن بېرى ئۆزىنىڭ خانلىقىنى كۆز - كۆز قىلىپ تۇرغان ئاپاق خوجىنى نەزىرىگىمۇ ئالمايدى، غالداندەك جۇڭغار كاتتىسىنىڭ ئالدىدىمۇ ئۇنىڭ ھالىتى بىنەزەر ئىدى.

غالدان تىلماچ ئارقىلىق ئۇنىڭ بىلەن تىل تېپىشقا ئۇرۇندى :  
— مەن سىزنىڭ باتۇر، قەيسەرلىكىڭىزنى ئۆتكەنكى جەڭلەردە كۆرگەن. مەن سىزدەك تۈرگۈن، غۇرۇرى كۈچلۈك باتۇرلارغا ئامراق. ئەگەر خالىسىڭىز، مەن سىزنىڭ بىر قوشۇق قېنىڭىزدىن كېچىمەن، بىزگە ئىشلەپ بەرسىڭىز، بۇنىڭ بەدىلىگە سىزنى چەكسىز بەختكە چۆمدۈرىمەن.

— نېمە؟! سەن مېنى نېمە كۆرۈپ قالدىڭ؟! — دېدى ھاۋاز بەگ قىلچە ئاياپ تۇرماي، — سەن دېگەن بەخت يۇرتۇمنىڭ خارابىلىكلىرى ئۈستىگە، قېرىنداشلىرىمنىڭ جەسەتلىرى ئۈستىگە قۇرۇلغان بەخت ئەمەسمۇ؟! سەن مېنى شۇلارنىڭ ئۈستىگە چىقىپ ئۇسسۇل ئوينايدىمەنمەكچىمۇ سەن؟! بۇنداق ئىشلارنى ماۋۇنىڭغا ئوخشاش، — ھاۋاز بەگ بىگىز قولى بىلەن ئاياق خوجىنى كۆرسەتتى، — تۈز كور، ئاسىي، مۇ-ناپىقلار قىلدۇ. مۇناپىق دېگەننىڭ ئىمانى بولمايدۇ، ئۇنىڭ ئىمانى بولمىغاچقا، ساڭا ئوخشاش باسقۇنچى قانخورلارنى تىنچ ياتقان ئەلنىڭ ئۈستىگە باشلاپ كەلدى!

— ئاغزىڭنى يۇم مۇرتەدا! — ئاياق خوجا چىچاڭشىپ كەتتى، — بىشەۋكەتى غالدان ئالىيلىرى ساڭا ھىممەت كۆرسىتىۋاتسا، سەن كۆڭلى قارا نېمانداق ئۆزۈڭنى بىلمەيسەن! سەن دېگەن ھازىر بىزنىڭ نەزىرىمىزدە ئاجىز بىر چۈمۈلە، بارمىقىمىز بىلەن مۇشۇنداقلا بېسىپ قويساق تۈگىشىمەن. ئەمما، غالدان ئالىيلىرى سېنى قۇتقۇزۇپ قالماقچى، سېنى بەختكە ئېرىشتۈرمەكچى، سەن بۇنداق مېھىر - شەپقەت بىلەن ھىممەتنى ئىسمائىلدىن كۆرگەنمۇ؟ ئىسمائىل ساڭا بۇنچىلىك جان كۆيدۈرگۈدەك نېمە قىلىپ بەرگەن، ئېيتقىنە، نېمە قىلىپ بەرگەن؟

ھاۋاز بەگ ئاياق خوجىنىڭ كۆزىنىڭ ئىچىگە قارىدى، ئۇنىڭ تېخىدۇر مۇ ئوغىسىنى قاينىتىپ، تىتاڭ تومۇرىغا تېگىش ئۈچۈن ئەتەي مۇنداق دېدى:

— ئىسمائىل خان ئادىل پادىشاھ، ئۇلۇغلار: «ئادىل پادىشاھنى قار-غاش ئالىيجانابلىققا خىلاپ» دەپ تەلىم بەرگەن. شۇڭا، مەن ئۇنىڭ ئۈچۈن يۈرىكىمنى ئاللىقىنىمغا ئېلىپ قويۇپ خىزمەت قىلدىم، ئۇ ھاياتلا بولىدىكەن، جېنىمنى يەنە داۋاملىق تەسەددۇق قىلىمەن. مۇبادا، مەندىن بۇرۇن ئۆلۈپ كەتسە، قەبرىسىگە بىر قەۋەت چاۋامنى يوپۇق قىلىپ ياپىمەن! سەن بۇنىڭ سىرىنى چۈشەنمەيسەن، ھىدايتۇللا، چۈنكى سەن ئادەم ئەمەس، سېسىق ئەۋرەزدىن چىققان زەھەرلىك



چايانسن! ...

— سەن ... سەن ...

ئاپاق خوجا ئەلەمدىن بوغۇلۇپ نېمە دېيىشنى بىلمەي دۇدۇقلاپ قالدى. شۇنچە كۆپ ئاددىي پۇقرا ئالدىدا ئاشكارا ئاڭلىغان بۇنداق ئېغىر نىل - ئاھانەت ئۇنىڭ سەزگۈر كاللىسى بىلەن چېچەن تىللىرىندە مۇكارغا كەلمەس قىلىپ قويغانىدى. ئۇ قولدىكى سەۋلجاننى شىلتىپ ئەتراپتىكىلەرگە دوق قىلدى :

— نېمىگە قاراپ تۇرىشىسەن، بۇ زۇۋاندارنىڭ تىلىنى ئۇ -

جۇقتۇرۇش!

ئەسەبىيلەشكەن ئىككى سوپى كالا بوغۇزلايدىغان پىچاقلىرىنى ھاۋاز بەگنىڭ كانىيىغا تىرەپ تۇرۇپ، ئۇنىڭ جان يېرى بىلەن قورسىقىغا ئىككى - ئۈچىنى تىزلىۋەتتى. ئاغرىق دەستىدىن ئۇ يېرىم پۈكلىنىپ، لېۋىنى قاتتىق چىشلىدى ۋە بىر ئازدىن كېيىن ئۆزىنى رۇسلاپ، تېخىمۇ دەرغەزەپ بولۇپ سۆزلەشكە باشلىدى :

— ھەي مۇناپىق ھىدايتۇللا، سەن ھازىر قان - يىرىڭ ئىچىدە قالغان خەلقنىڭ ئېچىنىشلىق نالىسى، سوپى - ئىشانلارنىڭ ھۆكەمەت ساداسى، قالماق باسقۇنچىلىرىنىڭ رەھىمسىز نەيزىسى ئاستىدا يۇرت سوراۋاتىسەن! لېكىن شۇنى بىلىپ قويكى، خەلققە كۈلپەت يەتكۈزۈۋاتقان، ئۆز نەپسى ئۈچۈن باشقىلارغا زىيان - زەخمەت كەلتۈرىدىغان ھەرقانداق ئائىنىسەپ باشلامچى - بەتنىيەت قاراڭچىدۇر! بۇنداق قاراقچىلار ئادەمنىڭ بەدىنىگە قونۇۋېلىپ، پاشىغا ئوخشاش زەھەردەك چاقسىمۇ، لېكىن ئۇ بىر شاپىلاق بىلەن تەييار بولىدۇ. بەك گىدىيىپ كەتمە، سېنىڭ تەقدىرىڭمۇ شۇنداق. چۈنكى، ئەزەلدىن كەلگەن ھېكمەت شۇ: ئىنەك كۆرگەننى موزايمۇ كۆرىدۇ!

ئاپاق خوجا ئەلەمدىن تىترەپ كەتتى، ھاۋاز بەگنىڭ ئاچچىق سۆزلىرى بەئەينى زەھەرلىك ئوقتەك ئېتىلىپ، ئۇنىڭ پۈتۈن بەدىنىنى ئۆتەستۈشۈك قىلىۋەتكەنىدى. ئۇ ئورنىدىن تۇرۇپ، موللا شاھباز بىلەن دەرۋىش خوجىغا بۇ بالا تەگكۈر شۇم ئېغىزنى كۆزدىن يوقىتىشقا بۇيرۇدى، ئۇ ئىككىسى ھاۋاز بەگنىڭ بويىغا ئارغامچا سېلىپ سۆرگىنىچە شاھ سۇپىسىنىڭ يېنىدىن ئېلىپ ماڭدى.

بۇنىڭلىق بىلەن ھاۋازبەگنىڭ ئاغزى يەنە بېسىلدى، ئارغامچا بوغقان گېلى قىسىلىپ تۇرسىمۇ، لېكىن چىڭقىلىپ، كۈچەپ چىققان ئاۋازى يەنە خېلى يەرلەرگىچە ئاڭلىنىپ تۇردى:

— قېرىنداشلار، يۇرتداشلار، بىز ئارمان بىلەن كەتتۇق، قولىمىز دىن ھېچ ئىش كەلمىدى... ئەجدادىمىز قان - تەر بەدىلىگە بەرپا قىلغان زېمىننى قاغا - قۇزغۇنلارغا تارتقۇزۇپ قويدۇق... لېكىن سىلەر لەر ئۇنداق ئەمەس، نۇرغۇن ئىشنى كۆردۈڭلار، بىلىڭلار... سىلەر نى - نى ئىشلارنى قىلىسىلەر!... ئەۋلادلىرىمىز ئۆز تۇپرىقىدا ئاققان ئىسسىق قانلارنى ھەرگىز ئېسىدىن چىقارمايدۇ!...

ئۆلۈمگە قاراپ كېتىۋاتقان ھاۋازبەگنىڭ ئاۋازىدىن، ئاھاڭىدىن ھەسرەت - نادامەتنىڭ ئاچچىق دۈنى ئۆرلەپ تۇراتتى، ئۇنىڭ سۆزىنى ئاڭلىغان خەلق توپى قاتتىق بىر تەۋرەش ئىچىدە تولغاندى، بۇنداق تولغىنىش ئۆز ئارىسىدىن ۋاقىتسىز كېتىۋاتقان شۇنچە كۆپ ئېسىل ئوغلانلىرىغا كۆزى قىيمىغان بەختسىز خەلقنىڭ چېكى يوق زۇلۇم - پاجىئەگە چىداپ تۇرالماي ئۆزىنى ئېتىشى ۋە ئۈنسىز ھازا بىلەن يۈرەكلىرىدىكى ئاچچىق زەردابىلارنى چىقىرىشى ئىدى...

غالدان ھاۋازبەگنىڭ سۆزىلىپ كېتىۋاتقان مەزمۇت تېنىگە، ئوت چاچراپ تۇرغان يوغان كۆزلىرىگە قارىغىنىچە تۇرۇپ قالدى. ئۇ تىل - ماچ ئارقىلىق ھاۋازبەگنىڭ بايىقى سۆزلىرىنى ئۇقۇپ، ئۇنىڭ يالغۇز باتۇرلا ئەمەس، بەلكى يۇرت - خەلقى ئۈچۈن جېنىنى پىدا قىلغان ۋىجدانلىق ئادەم ئىكەنلىكىنى، بۇنداق ئادەملەرگە تەڭ كېلىشنىڭ تەسلىكىنى، بۇنداق ئادەملەرنى بويسۇندۇرۇش خۇددى تۆمۈر قۇرۇپنى ياغاچ ئاچقۇچ بىلەن ئاچقىلى بولمىغاندەك مۇشكۈل ئىش ئىكەنلىكىنى ھېس قىلدى...

كۈن پانتى، ئۇزۇنغا سوزۇلغان بىر كۈنمۇ ئاخىرلاشتى، بۇ كۈن خاندىن تارتىپ پۇقراغىچە، گادايدىن تارتىپ زەردارغىچە ئۇنتۇلماس كۈن بولدى. چۈنكى، بۇ كۈنى بۇ يەردە ئەقىل - ئىدراك بىلەن ئىنسا - نى مېھىر - شەپقەت ئۈستىدىن جاھالەت ۋە زوراۋانلىق كالتىكى ھۆ - كۈمرانلىق قىلغانىدى...

## ئالتىنچى باب

### كۆيگەن جاھان

#### 1

يەنە شۇنداق بىر كۈن باشلاندى، ھەممە يەرنى ۋەھىمە، غۇرپەتچىدە  
لىك قاپلىغانىدى. رەستە - بازارلار شاۋقۇن - سۈرەنسز، كىشىلەر  
جىمغىنە سودا - سېتىق قىلىشاتتى.

ئىسەن بۇقا سوڭسىز كەشىنى شاقىلدىتىپ كارۋان سارىيى ئالدىدە  
دىكى سەينادىن ئۆتتى، ئاندىن ياندىكى بازارغا بۇرۇلۇپ، كالا - پايلا -  
چاق ساتىدىغان دۇكاننىڭ ئالدىدا توختىدى. دۇكاننىڭ ئالدىدىكى  
پېشايۋاندا قوي ۋە قوچقار كالىلىرى، جىگەر، بۆرەك ۋە ئۆپكە - قېپ -  
رىنلار دۆۋىلەڭلىك تۇراتتى. يوغان ياغاچ تۇڭدا ئىت - مۈشۈكلەرگە  
دەپ تاشلاپ قويغان بەز ۋە ئۈچەي - قېرىن تاشلاندىقلىرى تۇراتتە.  
تۇڭ ئۈستىدە يېشىل، كۈل رەڭ چۈمۈنلار غۇزۇلداپ كەتكەنىدى.  
ئىسەن بۇقا دۇكاننىڭ ئالدىغا قويۇلغان ئېگىز پۇتلۇق ئورۇندۇققا  
كېلىپ ئولتۇردى. ئۇنىڭ ئەتراپىدا بىرنەچچە دېھقان بىلەن شەھەر  
كاسپىلىرى زاسۋى شورپىسى ئىچىپ ئولتۇراتتى، ئۇلارنىڭ ئالدىدىكى  
ئۇزۇنچاق تاماق شىرەسى مەينەتلىكىدىن ئەسلىي رەڭگىنى يوقاتقاندا  
دى، لېكىن تېگى - تېگىگە سىڭىپ كەتكەن ماي ۋە يىلىكتىن ھېسلا  
سىرلانغاندەك پارقراپ تۇراتتى. ئۈستەل ئۈستىدە تېرىق، ئارپا ۋە  
قوناق نېنىنىڭ يۇقۇندىلىرى بىلەن بۇلغانغان يايپاڭ ھېجىر - تاۋاقلار  
دەستە - دەستە تۇراتتى، پاكىز غاجلىنىپ ئاپئاق بولۇپ كەتكەن

چوقا، شىراق سۆڭەكلىرى ھەممە يەردە چېچىلىپ ياتىتى. ئىسەن بۇقا بىر قاچا زاسۇي شورپىسى ئېلىپ، بېلىگە ئۈگۈپ كەلگەن يېرىم زاغىرنى ئۇششاق ئۇۋىتىپ چىلىدى، ئاندىن ئۈرۈك ياغىدا چىدا ياسالغان قوشۇق بىلەن ئىلەشتۈردى - دە، راسا ئېرىپ پىششىق كالا - پاچاقنىڭ بىر نەچچە توغرام گۆشى بىلەن قوشۇپ ئىچىشكە باشلىدى. بۇ ئۇنىڭ ئۆيىدىكى قۇرۇق چايىنى ئىچكۈسى كەلمەي، بۇ يەرگە كېلىپ ئىچىۋاتقان ناشىلىقى ئىدى.

ئۇ ناشىتىدىن كېيىن، بابا خوجا شەيخنىڭ خانىقاسىغا بارماقچىدى. بۈگۈن ئۇ يەردە ئاپاق خوجىنىڭ يېقىن يارەنلىرىدىن ئاخۇن موللا ئا. تاجان تاشكەندى دېگەن كىشى جەھرە سۆھبەت قۇرماقچىدى. ئىسەن بۇقا غىزلىنىپ بولۇپ، ئەمدى ماڭاي دەپ تۇرۇشىغا، بىرمۇنچە ئادەم - نىڭ «ھەپتەئىي مۇھەممەدان»<sup>①</sup> نەرەپكە قاراپ كېتىۋاتقانلىقىنى، يېنىدىكى بىرنەچچە ئادەمنىڭمۇ ئۆزئارا پىچىرلىشىپ، شۇ تەرەپكە يۈزلىنىپ ماڭغانلىقىنى كۆردى. نېمە ئۈچۈندۇر، ئۇنىڭدىمۇ شۇ تەرەپكە بېرىپ بېقىش نىيىتى تۇغۇلدى. بۇ يەر بىلەن ھەپتەئىي مۇھەممەداننىڭ ئارىلىقى يىراق ئەمەس ئىدى، بىر گۈزەر بىلەن بىر رەستىدىن ئۆتسىلا يېتىپ باراتتى.

ئىسەن بۇقا كىشىلەرنىڭ ئارقىسىدىن بىر بېسىپ، ئىككى بېسىپ، ھەپتەئىي مۇھەممەدانغا كېلىپ قالدى. لېكىن، ئۇ كېلىپلا قاتتىق پۇ-شايما قىلدى. ئۇنىڭ بۇ يەردە كۆرگىنى يەنىلا شۇ كالىنى قوداڭ-شىتىدىغان پاجىئەلىك مۇدەھىش كۆرۈنۈشلەر ئىدى.

ھەپتەئىي مۇھەممەداننىڭ يېنىغا ئېگىز دار باغلانغانىدى. تۈنۈگۈن ئاخشام ھاۋازبەگ ئەنە شۇ دارنىڭ ئالدىغا سۆرەپ كېلىنىپ، دەسلەپ دارغا تارتىپ چىقىرىلىپ، كېيىن پەسكە - شۇ دارنىڭ قاپ ئوتتۇردىسىغا قېقىلغان بىلەكتەك چوڭلۇقتىكى قۇرۇق ئۈرۈك ياغىچىغا شىددەت

① ھەپتەئىي مۇھەممەدان - يەتتە قەبرە قاتۇرۇلغان كىچىك قەبرىستانلىق، تۈنەك ۋاقتىدا كىشىلەر چىقىپ تۈنەيدۇ.

بىلەن ئۇرۇپ چۈشۈرۈلۈپ، قوزۇققا ئولتۇرغۇزۇلغانىدى، ئۇنىڭ ئارقا يولىدىن كىرگەن قوزۇق دۈمبىسىدىن تېشىپ چىققانىدى. قانغا بويالغان قوزۇقنىڭ نەيزىدەك ئۇچلانغان ئۆتكۈر ئۇچىدا قارامتۇل قىزىل قان داغلىرى تۈگۈر - تۈگۈر ئۇيۇپ قالغانىدى. قوزۇقنىڭ ئەتراپىدىكى سېغىز توپىلىق ئانا تۇپراقمۇ گويا ئۆز ئوغلاننىڭ پاك ۋە ئىسسىق قېنى بىلەن سۇغۇرۇلغان بىر پارچە مۇقەددەس ئابىدىدەك قېقىدۇ. زىل يالتىراپ تۇراتتى.

ھاۋازبەگ نەچچە قېتىم ھوشىدىن كېتىپ، يەنە يېرىم - يارتا ھوش-لۇق ھالەتكە كەلگەنىدى. ئۇنىڭ ئۆز ۋاقتىدىكى قىپقىزىل يۈزلىرىدە قان دىدارى يوق ئىدى، تاتىرىپ، قارىداپ كەتكەنىدى، قاتمۇقات گەز ياغلاپ كەتكەن لەۋلىرى بولسا، كۆكرىپ، ئىشىشىپ قالغانىدى، خۇنى قاچقان كۆزلىرىدىن ھايات شامى ئۆچۈپ، ئۆلۈمنىڭ سوغۇق ئەلەڭ-گىسى جىمىرلاپ تۇراتتى.

ئۇ ناھايىتى زەئىپ ئاۋازدا ئۆزىگە - ئۆزى پېچىرلىغاندەك ئۈزۈپ - ئۈزۈپ سۆزلەيتتى:

— جېنىم قاقشاپ كەتتى... مېنى چېپىپ تاشلاڭلار! ... خۇش بولاي... چېپىپ.... تاشلاڭلار....

لېكىن، بۇ سۆزلەرنى ئۇنىڭدىن ئون نەچچە قەدەم نېرىدا كېچىچە گۈلخان يېقىپ، بەك تارتىپ، ئۇنىڭغا جېسەكچىلىك قىلىپ چىققان ئىككى خارامۇش سوپى ئاڭلىمايتتى.

بىر - بىرىدىن خەۋەر ئاڭلاپ، بۇ يەرگە يىغىلىشقا باشلىغان خەلق گويا تۇيۇقسىز ئۇ دۇنيادىكى دوزاخنىڭ مەنزىرىسىنى كۆرگەندەك چۆچۈپ شۇر كۈنۈپ كېتىشتى، بەزىلەر ئاۋازىنى كۆتۈرۈپ ئۇلۇغ - كىچىك تىنسا، بەزىلەر «خۇدا!» دەپ ئۈنلۈك ئىدا قىلاتتى. بەزىلەر بولسا، يۈرەك باغرى ئېزىلىپ ھەسرەت بىلەن ئۆكسۈيتتى.

ئىسەن بۇقا يا تۇرۇشنى، يا كېتىشنى بىلمەي تېڭىرقاپ قالدى. شۇ ئاپتا، ئۇنىڭ كۆز ئالدىدا ھازىرقى ھاۋازبەگ ئەمەس، بەلكى تۇنۇ-گۈنكى — غالدانىمۇ، ئاپاق خوجىنىمۇ پىسەنتىگە ئالماي، بىر مۇنچە

ئىسيانكار سۆزلەرنى قىلغان ھاۋاز بەگنىڭ قەيسەر، مەردانە قىياپىتى گەۋدىلەنگەنىدى. تۈنۈگۈن ئۇ شاھ سۇپىسىنىڭ يېنىدا تۇرۇپ، ئۇلارنىڭ ئوتتۇرىسىدا بولغان گەپلەرنىڭ ئۇچۇر - بۇجۇرغىچە ئاڭلىنىدى، ئاڭلاپ بولۇپ، ھاۋاز بەگنىڭ نېمە ئۈچۈن بەخت - ھالاۋەتتىن كۆرگەنلىرى، ئازاب - ئوقۇبەتنى، ھاياتلىقتىن كۆرە، ئۆلۈمنى ئەۋزەل كۆرگەنلىكىگە ھەيران بولغانىدى. «ئەجەب، ئۇ ماقۇل دېسىلا ھايات قالاتتىغۇ، - دەپ ئويلىغانىدى ئۇ شۇ ھەيرانلىق ئىچىدە، - غالدان ئالىلىرى ئۇنى بەختكە چۆمدۈرىمەن دېدىغۇ. توۋا، نېمانداق كاج، ئەخمەق ئادەم بۇ...» لېكىن، ئۇ يەنە تۇرۇپلا ئۆز - ئۆزىگە سوئال قويغانىدى: «بۇ ئادەم ئۆز جېنىدىنمۇ ئەۋزەل كۆرگەن ئەل - يۇرت، قان - قېرىنداش دېگەنلەر يالغۇز مۇشۇ ئادەمگىلا تەئەللۇقمۇ؟ مەنمۇ مۇشۇ ئەل - يۇرتنىڭ پۇقراسىغۇ... ۋاي خۇدايىمەي... نېمىلەرنى ئويلاپ كەتتىم - ھە، پىر - ئۇستازىم ھەمىشە «سوپى - دەرۋىش ئۇ - چۈن ئاللانىڭ ئىشقىدىن باشقا خىياللارنى قىلىش ھارام!» دېمىگەن - مەدى...»

مانا ھازىر ئىسەن بۇقنىڭ نەزىرىدىكى «قەيسەر، مەردانە» ئادەمنىڭ ئۆلەر ھالەتتىكى بىچارە، ئېچىنىشلىق قىياپىتى ئۇنىڭ كۆڭلىدە يەنە بىر قېتىم تەۋرەش پەيدا قىلدى. ئۇ بۇ ئادەمنىڭ ۋۇجۇدىدىكى روھ بىلەن ئىرادىگە ھەيران قالدى.

شۇنچە ئېغىر، قەبىھ جازامۇ بىر كېچىدىن بېرى ئۇنىڭ جېنىنى ئالالمىغانىدى. ئۇنىڭ كاللىسىنى يەنە بىر مۇنچە چىگىش سوئاللار قاپ - لىۋالدى، يۈرىكىدە بولسا، بىر خىل ھەيرانلىق ۋە تەئەججۇپ ھۆكۈم سۈرەتتى. ئۇ ئەنە شۇنداق ئۆز ھەلەكچىلىكىدە تۇرغاندا، ئۇنىڭ ئارقى - سىدىكى كىشىلەر توپى ئىچىدىن كىمدۇر بىرنىڭ: «ئەي خۇدا، خوجا ھىدايتنۇللانىڭ مۇرىتلىرى يەر يۈزىنى ئىگىلەپ بولدى، ئەمدى ئاسمى - نىڭغا ھېزى بول!» دېگەن تەئەددىيلىك نالىسى ئاڭلاندى.

ئىسەن بۇقا بۇ يەردە كۆپ تۇرسا بولمايدىغانلىقىنى ھېس قىلدى - دە، ھاۋاز بەگ تەرەپكە قاراپ - قاراپ قويۇپ ئارقىغا ياندى. بۇ چاغدا،

ھاۋازبەگنىڭ يوغان بېشى خۇددى تۈۋىگە پالتا تەگكەن چىنار شېخىدەك لەسسەدە تۆۋەن چۈشۈپ كەتكەنىدى.

## 2

بۇ يەر — «رەشىدىيە مەدرىسى» دەپ ئاتىلىدىغان ئىككى قەۋەتلىك، ئۈچ يۈز ئاتمىش ھۇجرىلىق ئازادە، كۆركەم بۇ ئىمارەت ئالىم ۋە ئۆلىمالار ماكانى ئىدى. تارىختىن بۇيان يۈزلىگەن، مىڭلىغان تالىپلارنى ئىنسانىي خىسلەتلەر بىلەن تەربىيىلىگەن مەرىپەت ئوچىقى، كامالەت پايىسى ئىدى. بۇ يەرگە يالغۇز قەشقەرىيە تەۋەسىدىنلا ئەمەس، بەلكى يەنە كەشمىر، كابۇل، سەمەرقەند، قوقەند، پاكىستان قاتارلىق قوشنا ئەللەردىنمۇ تالىپلار كېلىپ ئىلىم تەھسىل قىلاتتى. بۇ يەردە ئوقۇپ چىققانلار جاي - جايلارغا قازى ئەلەم، قازى رەئىس، داموللا، مۇپتى، مۇدەررىس، خەتەپ، ئوردا خادىملىرى، دىۋان كاتىپلىرى قاتارلىق ۋە - زىپىلەرگە تەيىنلىنىپ، ئەل - يۇرت ئۈچۈن ئەھمىيەتلىك ئىشلارنى قىلاتتى. ئۇلار دۆلەتنىڭ روھىي تۈۋرۈكلىرى ھېسابلىناتتى. «رەشىدىيە مەدرىسى» ئۆز تارىخىدا سەئىدىيە خانىدانلىقى ئۈچۈن، بۇنداق روھىي تۈۋرۈكلەردىن تۈمەنلەپ يېتىشتۈرگەنىدى.

مەدرىسە ھۇجرىلىرىنىڭ قېلىن تاملىرى خۇددى ھېلىلا سىلىق سۇۋاق قىلىنغاندەك سىلىق ھەم پارقراق ئىدى. بۇ تاملارنى يىللاردىن بۇيان تۈركۈم - تۈركۈملەپ ئوقۇپ كەلگەن ئەنە شۇ تالىپلار قىش - ياز سۈر كېلىپ ئولتۇرۇپ، ئەنە شۇنداق ئەينەكتەك غىلتاڭ قىلۇۋەتە كەنىدى.

بۈگۈن مانا شۇ كاتتا بىلىم يۇرتى — كىشىلەر ھۆرمەت بىلەن «ئال - تۇن مەدرىسە» دەپ ئاتايدىغان مەرىپەت ئوچىقى غالىدان چېرىكىلىرى بىلەن ئاپاق خوجا سويىلىرىنىڭ بىرلەشمە قوشۇنىنىڭ مۇھاسىرىسىگە ئېلىنغانىدى. مەدرىسە ئىچىدە تالىپلاردىن باشقا، ئۇرۇش مالىمانچىلىقىدىن قېچىپ بۇ يەرگە يوشۇرۇنۇۋالغان شەھەر ئاھالىسى بىلەن يەنە

بىر قىسىم ئىسمائىل خاننىڭ ھەربىي - مۈلكىي تەمىنلىرىمۇ بار ئىدى. ئۇلار بۇ يەرنى ئەرسات قاپلىغان شەھەردىكى ئەڭ تىنچ بىخەتەر جاي ھېسابلايتتى. چۈنكى، ئۇلارنىڭ نەزىرىدە، بۇ يەرمۇ ئاللاننىڭ ئۆيى ھېسابلىنىدىغان مەسچىتكە ئوخشاش، ئىلىم تەھسىل قىلىدىغان ئىسلام يولىنى ئۆگىنىدىغان مۇقەددەس جاي ئىدى.

قارقويۇق قىرغىن، تۇتقۇن ۋە ماكانسىزلىقتىن مانا بۇ يەرگە توپىلىشىپ، بۇ يەرنى ئەڭ ئاخىرقى پاناھگاھى قىلغان مىڭدىن ئارتۇق ئاتا-دەم تۈنۈگۈندىن بېرى ئۇسسۇزلۇقنىڭ دەردىنى تارتىۋاتاتتى. ئاپاق خوجىنىڭ پىچاقچى سويىلىرى بۇ يەرگە كىرىدىغان سۇ مەنبەسىنى ئۈزۈۋەتكەنىدى. ئىككى يۈزگە يېقىن تالىپنىڭ ئون نەچچە تاغار زاپاس ئاشلىقىمۇ بۇ يەردە تۇيۇقسىز پەيدا بولغان بۇنچە كۆپ ئالمانغا تېجەپ ئىشلەتسە بىرنەچچە كۈنلا يېتەتتى. شۇ ھالەتتىمۇ ئۇلار سىرتقا چىقىشقا ئۈنمىدى. ئاپاق خوجىنىڭ يالغان - ياۋىداق ۋەدىلىرىگە ئىشەنمىدى. چۈنكى، ئۇلار ئۆز كۆزى بىلەن كۆرگەن ھەقىقەت - ئۆلۈم بىلەن ۋەيرانچىلىقتىن باشقا نەرسە ئەمەس ئىدى. بۇ يەردىكىلەرنىڭ كۆپچىلىكى يا ئاتا - ئانىسىدىن، يا بالا - چاقىسىدىن، يا ئۇرۇق - تۇغقىنىدىن مەڭگۈگە ئايرىلىپ قالغان قىساسخورلار ئىدى. شۇڭا، ئۇلار مەدرىسە ئىچىدە بېشىغا نېمە كەلسە شۇنى كۆرۈشكە قەسەم قىلىشىپ، مەدرىسنىڭ دەۋازىسىنى ئىچىدىن مۇستەھكەم ئېتىۋەتكەنىدى.

بۈگۈن ئاپاق خوجىنىڭ سەۋر قاچىسى تولدى. ئۇ ئالدىنقى كۈنى خالدىغا بۇ يەرگە ئوت قويۇۋېتىشنى ئېيتقاندا، خالدىن ئويلىنىپ قالغانىدى. ئۇ كۆڭلىدە: «بۇ يەر بىلىم يۇرتى ئىكەن، نۇرغۇن ئېسىل كىتابلارنىڭ بارلىقى چوقۇم. ئىچىدىكى ئادەملەر بىلەن بىللە ئۇ كىتابلار مۇ كۆيۈپ كەتسە، كېيىنكىلەرنىڭ قارغىش - لەنىتىگە قالىدىغان گەپ، ئەڭ ياخشىسى ئۇلارنى تەسلىم قىلىش كېرەك...» دېگەن پىكىرلەرنى ئۆتكۈزۈپ، ئاپاق خوجىنى يەنە بىر ئاز سەۋر قىلىشقا دەۋەت قىلغانىدى. لېكىن، بۈگۈن ئاپاق خوجىنىڭ سەپراسى ئۆرلەپ قالدى،



مەدرىسە ئىچىدىكىلەر تەسلىم بولۇش تۈگۈل، ئۇنىڭ يېغىرىغا، زىتتىغا تېگىدىغان قاتتىق گەپلەرنى قىلدى. بولۇپمۇ ئىسمائىل خاننىڭ ۋەزىر - ۋۇزىرىدىن ئەر كابدەگ بىلەن ھەربىي سەركەردىسى بەھرام سۇلتاننىڭ ئوقيا ئارقىلىق ئېتىپ چىقارغان خېتى ئۇنىڭ قاتتىق ئوغى-سەنى قايناتتى. خەتتە مۇنداق گەپلەر يېزىلغانىدى: «ھەي، ھىدايد-تۇللا ئىشان! دۇنيادا خۇداغا سېغىنىشتىن ئارتۇق لەززەت يوق! بىز بۇ يەردە ئاللاغا سېغىنىپ، ئۆز ئىبادىتىمىز بىلەن تۇرۇۋاتىمىز، ئەمدى بىز بىلەن ئېيتىشما! بۇ يەردىكىلەر ئۆلىما، تالىپلار، ئاللاننىڭ ئالىملىرىنى تونۇغان كىشى ئەھلى سۈننەت دېگەن نەرسىنىڭ ھەقىقىتىنى بىلىدۇ. بۇ يەردە يەنە نۇرغۇنلىغان ئاددىي پۇقرا، مەزلۇمە ۋە نارەسىدە بالىلار بار. ئۇلارغا ھاياتلىق يولى بەر! ئەگەر سەن بۇ يەرگە يەنە چېقىلىدىغان بولساڭ، خۇدانىڭ غەزىپىگە ئۇچرايسەن، ئاۋام خەلق سېنى ھەرگىز كەچۈرمەيدۇ! ئېسىڭدە بولسۇنكى، دۇنيادا مەزلۇملارنىڭ ئاھىدىن، ئۇلارنىڭ دۇئاىيىبىتىدىن ئۆتكۈر ئوق يوق، بۇ ئوقلار ھەرقانداق مۇس-تەھكەم قورغاننىمۇ، قورغاننىڭ ئىچىدىكى قاتمۇقات مۇھاپىزەتلەنگەن شاھانە تەننىمۇ تېشىپ ئۆتىدۇ! ...»

خەت ئاپاق خوجىنىڭ خانلىق غۇرۇرىغا تەگدى، ئۇ بۇنى تەھدىت، پوپوزا دەپ چۈشەندى. لېكىن، ئۇنىڭ كۆزى خەتتىكى «ئەر كابدەگ» دېگەن تونۇش ئىسمىغا چۈشكەندە، يۈرىكى ئويىناپ كەتتى. «ئوھۇي، چوڭ بېلىق، بىر تىقۇچ لەھەڭلەر بۇ يەردە ئىكەن ئەمەسمۇ، — دەپ ئويلىدى ئۇ چوڭ ئولجىغا ئېرىشكەندەك خۇشال بولۇپ، — ھەي ئەر كابدەگ، ھەي ئەر كابدەگ! مەن سېنى ئۇستاتلىق بىلەن يەنە قېچىپ قۇتۇلغان ئوخشايدۇ دەپ ئۆكۈنۈپ يۈرسەم، تېخى ئۆز چاڭگىلىمدا ئىد-كەنسەن ئەمەسمۇ. ياخشى بولدى، بەلەن بولدى، ئەمدى سەنمۇ ئۆلۈم-نىڭ تەمىنى بىر تېتىپ باق! ئۆز ۋاقتىدا سەن يولۋاس خاننىڭ يۈرد-كىگە كىرىۋېلىپ، ئۇنى قەستلەپ ئۆلتۈرمىگەن بولساڭ، مەنمۇ شۇنچە يىل بېھۋەدە رىيازەت چەكمەيتتىم ... سەن بۇنداق كۈنلەرنىڭ بولىدۇ-غانلىقىنى ئويلىمىغان بولغىدىڭ، ئەل قىساسى مەنلەھەق دېگەن شۇ.



سېنى مەن ئەمەس، يولۋاس خاننىڭ ئەرۋاھى ئوردى...  
ئاپاق خوجا بۇنىڭدىن ئون يىل بۇرۇن، ئۆزىنىڭ ئەڭ چوڭ بۆلەك-  
چۈكى، سىياسىي ھامىيىسى يولۋاس خاننى ئۆلتۈرۈپ، ئىسمائىل خاننىڭ  
تەختكە چىقىشىغا يول ئېچىپ بەرگەن بۇ ئادەمنى — بىر نەچچە خانب-  
لىقتا ئەمەل تۇتقان كاتتا دۆلەت ئەربابىنى بۇنداق ئاسان قولغا چۈ-  
شۈرگەنلىكىدىن خۇشال ئىدى. ئۇنىڭ تەقدىرى ئۆزىنىڭ قولىدا تۇ-  
رۇپتۇ، نېمە قىلىمەن دېسە شۇنى قىلىدۇ. تېخى ئۇلارنىڭ نامە يېزىپ،  
پۇقرالارنى پەش قىلىپ، ھەددىدىن ئاشقىنىنى! ھازىر ئۇلاردا خەت يې-  
زىپ ئۆزىنى كۆرسىتىش ئەمەس، بەلكى يېڭى خاقاننىڭ ئالدىغا ئۆم-  
لەپ چىقىپ، ئۇنىڭ جازاسىنى كۈتمەكتىن باشقا يەنە قانداق ھاياتلىق  
يولى بولسۇن!؟

ئاپاق خوجا غالدان بىلەن يەنە بىر قېتىم سۆزلەشتى. ئۇ مەدرىسىنى  
كۆيدۈرۈش نىيىتىگە كەلگەندى. شۇنداق قىلغاندا، ئۇنىڭ چاڭگىلىغا  
ئۆتكەن بۇ تىنچسىز جاھان ئۆز بېسىقىغا چۈشەتتى. ئۇنىڭ نەزىرىدە،  
ھەمىشە كىشىلەرنىڭ روھىنى چالغىتىپ جاھاننى مالىمانلاشتۇرىدىغان  
غوغۇغا ھەم ئىسيان ئوچىقى مانا مۇشۇ مەدرىسە ئىدى. بولۇپمۇ، مەدرى-  
سىنىڭ باش مۇدەررىسى بولغان ھاجى قۇتلۇق مەۋلىۋى ئاپاق خوجا  
سەلتەنتىنىڭ بۇنىڭدىن كېيىنكى ئەشەددىي كۈشەندىسى بولۇپ قې-  
لىشى مۇمكىن ئىدى. چۈنكى، بۇنىڭدىن سەككىز — توققۇز يىل بۇرۇن  
يۈز بەرگەن كۆڭۈلسىز ئىشلار ئۇنىڭغا ئاشۇنداق بېشارەت بېرىپ  
تۇراتتى. ئۇ ئەركابەگ بىلەن بەھرام سۇلتان نامىدىكى بۇ تەھدىتلىك  
خەتنىمۇ ئۇلار ئەمەس، بەلكى ئاشۇ شۇم ئېغىز قاغدا مۇدەررىس ياز-  
غان دەپ قارايتتى. شۇڭا ئۇ، غالدان قىلىشقا پېتىنالمىغان ئىشنى چوڭ  
يۈرەكلىك بىلەن قىلىش قارارىغا كەلگەندى. بۇ قېتىم غالدانمۇ ئۇنىڭ  
رايىغا باقتى. چۈشكە يېقىن ئاپاق خوجا ئۆزىنىڭ بىر نەچچە خاس  
مۇخلىسلىرىنى يىغىپ، «رەشىدىيە مەدرىسى» گە ئوت قويۇش  
بۇيرۇقى چۈشۈردى، خان بۇيرۇقى دەرھال قاتلاممۇقاتلام  
يەتكۈزۈلدى.

جۇڭغار لەشكەرلىرى بىلەن ئەسەبىيلەشكەن سوپىلار ئەتراپتىكى ئۆي ۋە دۇكانلارنى بۇزۇپ، نۇرغۇن ياغاچ - تاختايلارنى مەدرىسنىڭ دەرىۋازىسى ئەتراپىغا دوۋىلەپ ئوت قويدى. قۇرۇق ياغاچلار پاراسلاپ كۆيۈپ، ئوت يالقۇنى بىردەمدە پەلەككە كۆتۈرۈلدى. مەدرىسە ئىشىدىن كىدىن كىرگەن كۈچلۈك يالقۇن ئۆيىنىڭ خىشتىن ياسالغان پاكىز تام - لىرىنى يالاپ، دېرىزىلەردىن قاپقارا تۈتۈن بىلەن بىرگە تۇرۇلۇپ چىقتى. مەدرىسە ئىچىدىن ئەنسىزلىككە، ئالاقزادىلىككە تولغان ئاۋازلار چىقىشقا باشلىدى. بىرنەچچە مۇدەرىس بىلەن تالىپلار بىر يەرگە جەم بولۇپ، كىشىلەرنىڭ قىيا - چىيالىرىنى بېسىپ چۈشكۈدەك ئاۋازدا قۇرئان تىلاۋەت قىلىشقا باشلىدى. بۇ مۇڭلۇق، خۇش نەپەس ئاۋازلارنى بەزىدە ساراسىمىگە چۈشۈپ تۇر كۆپ كەتكەن ئاياللارنىڭ، بالىلارنىڭ قاتتىق چىرقىرىغان نالە - پەريادى بۇزۇپ تۇراتتى.

ئوتتىن قېچىپ، جېنىنى قۇتۇلدۇرماقچى بولغان بەزى ئادەملەر مەدرىسنىڭ ئۆگزىسىگە چىقىۋالغانىدى. ئۇلار سىرتىكىلەردىن پاناھلىق تىلەپ يالۋۇراتتى، يىغلايتتى. لېكىن، ھېچكىم ئۇلارغا خەير خاھلىق قىلمايتتى، بەلكى قېچىپ قۇتۇلماقچى بولۇپ، ئىككى قەۋەت بىنادىن سەكرىگەنلىرى قىلىچىلىنىپ، ئۆگزىدە نە قىلارنى بىلمەي پىتىراپ يۈرگەنلىرى ساداقىنىڭ ئوقىنى يەپ ئۆلۈۋاتاتتى.

دائىرىسى كەڭ مەدرىسنىڭ يەنە ئۈچ يېرىگە ماي قۇيۇپ ياسالغان ئوتقاشلار بىلەن ئوت قويۇلدى. دەسلەپ قويۇق ئىس كۆتۈرۈلۈپ، ئاندىن قۇرۇق ياغاچ - تاختايلار چاراسلاپ كۆيۈشكە باشلىدى. ئوت - نىڭ دائىرىسى ئەتراپقا كېڭىيىپ، مەدرىسنىڭ ئېگىز ۋە كۆركەم گۈم - بەزىلىرى بىلەن مۇنارلىرى ئاستىدىن قىزىل پەردە ھاسىل قىلىپ، ئاستا - ئاستا ئاسمانغا قاراپ يالقۇنلىغىلى تۇردى. ئوتنىڭ تەپتىدىن لەشكەرلەر بىلەن سوپىلار كەينىگە داچىشتى.

مەدرىسە ۋە ئۇنىڭ ئەتراپىدىكى پۈتۈن مەيدان ئىس ۋە يالقۇننىڭ تەھدىتى ئىچىدە قالدى. قىپقىزىل چوغلار بىلەن ياغاچ پارچىلىرى چارسىلداپ ئاسمانغا كۆتۈرۈلەتتى.

ئەتراپتىكى قىيا - چىيالار ئىچىدىن كۆتۈرۈلگەن بىر خىل ھەسە -  
رەملىك نىدا كۆكتە ياڭرىغاندەك بولدى.

ئاھ خۇدا، كۆرۈۋاتامسەن، بۇ نېمە مالاھەت؟! ... بۇ يەردە كۆيۈۋاتقان  
قىنى تاش - تۇپراق ئەمەس، سېنىڭ ھىدايتىڭ، سېنىڭ كالامىڭ  
ئەمەسمۇ؟! بۇ يەردە ئادەم ئەمەس، ئىلىم - ئېريان كۆيۈۋاتىدۇ! بۇ  
يەردە ئەجدادلار ياراتقان مەدەنىيەت جەۋھەرلىرى، ئەقىل - پاراسەت  
دۇردانىلىرى كۆيۈۋاتىدۇ! بۇ يەردە خەلقىمىزنىڭ شانلىق تارىخى كۆ-  
يۈۋاتىدۇ! ...

ئى خۇدا، كىشىلەر دوزاخ ئوتىنى يامان دەيدۇ، ئەمما ئۇنى كىم كۆ-  
رۈپتۇ، كىم ئۇنىڭدا كۆيۈپ بېقىپتۇ؟! لېكىن مانا بۇ يەردە - خەلقىمىز -  
لەم ئالدىدا كۆپكۈندۈزدە مىڭلىغان بىگۇناھ ئادەم قان - ياش ئىچىدە،  
ھەسرەت - نادامەت ئىچىدە كۆيۈۋاتىدۇ! خۇدانىڭ ئاجىز مەزلۇملىرى  
كۆيۈۋاتىدۇ! خۇدانىڭ بىغۇبار، سەبىي بالىلىرى كۆيۈۋاتىدۇ! خۇدانىڭ  
ئىشەنچلىك ئارىغلىرى، ئالىم - ھۆكۈمالىرى، ساھىبى قەلەملىرى كۆ-  
يۈۋاتىدۇ! ئەي خۇدا، ئېيتقىنە، بۇ ئازابىنى، بۇ زۇلمەتنى ئۇلارغا كىم  
راۋا كۆردى؟ كىم ئۇ شۇنچە باغرى تاش، كۆڭلى قارا، تىلى زەھەر؟!  
ئۆزۈڭ بىر نېمە دېگىن، ئاللا! بۇ مالاھەتلەردىن، بۇ مۇدھىش تەقدىر -  
قىسمەتلەردىن ئۆزۈڭ ساقلىغىن، ئاللا! ئىلىم ئەھلى بىلەن ئالىملار  
قاراڭغۇدا ئادىشىپ يۈرگەن ئادەم ئۈچۈن يورۇق مەشئەل ئەمەسمۇ؟  
مەشئەلنى ئۆچۈر مەكنى تىلىگەن ھۆكۈمدار ئۆزى زۇلمەت ئىچىدە يول  
تاپالماي قالمادۇ؟!

مەدرىسىنىڭ ئۇدۇلىدىكى باراقسان رىدە تۈۋىگە سېلىنغان زىلچا  
گىلەم ئۈستىدە ئاپاق خوجا بىلەن غالدان ئولتۇراتتى. ھەر ئىككىسى  
دوزاخ ئوتىدەك كۆيۈۋاتقان مەدرىسىگە خۇددى قىزىقى يوق بىر ئويۇن-  
نى كۆرۈۋاتقاندەك بېھەرۋالىق بىلەن قاراپ تۇرۇشاتتى. ئاپاق خوجىغا  
يانغىنىنىڭ تاراسلىغان ئاۋازى ئىچىدىن ھاجى قۇتلۇق مەۋلىۋىنىڭ جان  
تالىشىپ ۋارقىراۋاتقان نالە - پەريادى ئاڭلانغاندەك بولدى. ئۇ مېيى-  
قىدا كۈلۈپ قويۇپ، ئۇنىڭ بىلەن بولغان ئەڭ دەسلەپكى بەسلىشىشىنى

ئەسلەپ قالدى :

ئۇ كۈنى جۈمە ئىدى. نامازدىن كېيىن، ھاجى قۇتلۇق مەۋلىۋى خۇتبىغا چىقىپ ئەمرىمەرۇپ قىلغانىدى. لېكىن، ئۇنىڭ سۆزلىرى ئاپاق خوجىغا ياقىمىدى. ئۇ مەۋلىۋىنى جامائەتنىڭ يان ئىشىكىدە ساقلاپ تۇرۇپ كۆرۈشتى.

— تەقسىر، — دېدى ئاپاق خوجا بىر نەرسىدىن يىرگەنگەندەك تەرنىنى تۇرۇپ، — بايىقى سۆھبەتلەردىن كۆڭلۈم قانائەت تاپمىدى. مەن سەئىد ئەۋلادى بولۇش سۈپىتىم بىلەن شۇنداق ئېيتىمەنكى، ئىسلامى ھەقىقەت دېگەن نېمە؟ ئىسلامى ھەقىقەت دېگەن — پۇل تاپىمەن، ئىش — ئوقەت قىلىمەن دېمەي، خۇدا بەرسە يەپ، بولمىسا ئاچ يۈرۈپ، خۇدانىڭ ئىشىقىدا ئۆزىنى ئازابلاش! مانا بۇ بىزنىڭ تەرىقەت يولىمىز، بىز مانا شۇ يول بىلەن ئىسلامغا ۋەكىللىك قىلىمىز. شەردىگەت — پەيغەمبىرىمىزنىڭ يولى، تەرىقەت بولسا ئاللانىڭ يولى!

— يائەلھەزەر، يارەببى! — دېدى تەئەججۇپ بىلەن ھاجى قۇتلۇق مەۋلىۋى، — ئىشانەم، ئۇلۇغۇقنىڭ سەرمايىسى نەسەب ئەمەس، بەلكى ئىلىم ۋە ئەدەپتۇر! جانابلىرىنىڭ بايىقى سۆزلىرى ئىسلام ئەقىدىلىرىدىن خويلا چەتلەپ كەتتى. ئويلاپ باقسىلا، بىر قۇرئانغا ئىتائەت قىلىپ كېلىۋاتقان ئەھلى مۇمىنلەرنى «شەرىئەت» ۋە «تەرىقەت» دەپ ئىككى قۇتۇپقا بۆلۈشنىڭ، ھۈنەر — كەسپ بىلەن جاھانكەشتىلىك قىلىۋاتقان ئاۋام خەلقىنى تەركىدۇنيا يولىغا باشلاپ خۇدايى دەرۋىشى قىلىشنىڭ نېمە ھاجىتى؟! ئاللالتائالا قۇرئاندا: «وئەتتە سمۇو ببھەبلىللا- ھى جەمىئەۋ وەلە تەفەررە قۇۋ»<sup>①</sup> دېگەن ئەمەسمۇ؟! ئىشانەم، ئايەت بىلەن قىلىنغان ھەرقانداق سۆزگە ئېتىراز قىلىنمايدۇ، چۈنكى قۇرئان كەرىم قەتئىي ھۆججەتتۇر!

— نېسۋە ھەممە ئادەمگە باراۋەر بېرىلىدۇ، تەقسىر! — دېدى ئاپاق

① تەرجىمىسى: «ھەممىڭلار ئاللانىڭ ئارغامچىسىغا مەھكەم يېپىشىڭلار، ئايرىلا- ماڭلار!» (قۇرئان كەرىم، سۈرە ئال ئىمراننىڭ 102 - ئايىتى).

خوجا يەنە پېتىدىن چۈشمەي، — ۋەھالەنكى، ھەر بىر قۇربى يەتكۈ-  
چە ئالدى، مېنىڭ مۇرىت - مۇخلىسلىرىم تەرىقەت يولىدا كامالەتكە  
يەتكەنلەر. شۇڭا، ئۇلار بۇ دۇنيانىڭ راھىتىدىن كېچىپ، خۇدانىڭ  
ئىشىدا تەركىدۇنيا بولۇپ، رىيازەت بىلەن خۇدانىڭ ۋىسالىغا يېتىدى-  
غانلار ...

— ئىشانەم، — دېدى ھاجى قۇتلۇق مەۋلىۋى ئارتۇقچە سۆزلەشكە  
رايى يوقتەك تەلەپپۇزدا، — سىلدىن مەخپىي قالمىغايسى، تەسەۋۋۇپ  
ئىلمىنىڭ پېشۋاسى ھەزرىتى ئەخمەت يەسسەۋى : «دىلىڭ ئاللاننىڭ نا-  
مى بىلەن بەند بولسۇن، قولۇڭ ئۆز كەسپىڭ بىلەن بەند بولسۇن»  
دېگەنىدى. سىلى بۇنىڭغا قانداق قارايسىلىكىن؟

بۇ كۈتۈلمىگەن سوئالدىن ئاپاق خوجا سەل مەڭدەپ قالدى. ئۇنىڭ  
شۇنچە كۆپ مۇرىت - مۇخلىسلارنى ئاغزىغا قارىتىدىغان، ھەتتا  
بەزىدە يىغا - زار قىلدۇرۇۋېتىدىغان زۇۋاندار تىلىمۇ كالۋالاشقانىدى.  
لېكىن، ئەزەلدىن ئېزىپ - تېزىپ كەتمەيدىغان، ئۆزىنى خۇدانىڭ  
يەردىكى نائىبى دەپ بىلىدىغان ئاپاق خوجا ئۈچۈن بۇنداق تاسادىپىي  
مۈشكۈللەردىن قۇتۇلۇشنىڭ چارە - تەدبىرلىرىمۇ كۆپ ئىدى.

— تەقسىر، — دېدى ئۇ ئاۋازىنى ئۇرغۇلۇق قىلىپ، — سىلدىنمۇ  
مەخپىي قالمىغايسى، پەقەت دىماغ بۇرىنىدىن چىققان ھەربىر نەپەس  
«ئاللا، ئاللاھۇ!» دېگۈچى كىشىلا ئاللاغا يېقىنلىشىپ كامال تاپالايدۇ.  
ئۇ سوئال - جاۋابتىن چەتىگەن مانا شۇ تەنە - تەئەددىيلىك گەپ-  
نى دەپ بولۇپلا ئارقىغا بۇرۇلۇپ كېتىپ قالدى ...

شۇ ئىشلارغا مانا ھازىر توققۇز يىلدىن ئاشقانىدى. ئاپاق خوجا ھا-  
جى قۇتلۇق مەۋلىۋى بىلەن ئەنە شۇ تۇنجى قېتىملىق ئۇچرىشىشتىلا،  
ئۇنىڭ ئاددىي ئادەم ئەمەسلىكىنى، ئۆزىنىڭ كېيىنكى ھاياتىدىكى  
كۈچلۈك مەنىۋى رەقىبى ئىكەنلىكىنى ھېس قىلغانىدى. كېيىنكى ئەمە-  
لىيەت ھەقىقەتەنمۇ ئۇنىڭ قىياسىنىڭ بەرھەقلىقىنى ئىسپاتلىدى. بىر  
نەچچە قېتىملىق سۈركىلىش ۋە يوشۇرۇن ئېلىشىشلار ھاجى قۇتلۇق  
مەۋلىۋىنىڭ ئاپاق خوجا تەرىقىتىنىڭ كۈچلۈك «دۈشمىنى» ئىكەنلى-  
كىنى ئىسپاتلىدى.

كىنى نامايان قىلغانىدى...

مانا بۈگۈن ئەنە شۇ كۈچلۈك «رەقىب» ئاپاق خوجا ئۆز قولى بىلەن قويغان ئوتتا كۆيۈۋاتاتتى، ئۇنىڭ ئەقىللىق، زېرەك كاللىسى، مىڭلىغان ئادەملەرنى ئۆزىگە قارىتالايدىغان بىلەرمەن، زۇۋاندار تىلى، كىشىلەرنىڭ نەزىرىدىكى ئالىجاناب، مۇرۇۋۋەتلىك يۈرىكى... قىسسىسى، ئىلىم - ھېكمەتكە تولغان ۋىجىككەنە جىسمى لاۋۇلداپ يېنىۋاتقان ئوتتا كۆيۈپ، قاغا - قۇزغۇنلارمۇ چوقۇيالمىدىغان كاۋاپقا ئايلىنىپ، بۇ دۇنيادىن ئىز - دېرەكسىز يوقىلىپ كېتىۋاتاتتى.

ئاپاق خوجىنىڭ خۇشاللىقتىن يۈرىكى يايىراپ كەتتى، ئۇ ئەمدى ئەلەمدىمۇ، قەلەمدىمۇ بۇ دۇنيادا يېگانە ئىدى. بۇرۇنقىدەك ئۇنىڭغا ھېچكىم توسقۇن بولالمايتتى، ھېچكىم ئۇنىڭ ئېيتقانلىرىدىن قۇسۇر چىقىرالمىتتى، ئاسماندىن يەرگىچە ئۇنىڭ دېگىنى ھېساب، قىلغىنى توغرا ئىدى...

مەدرىسە چاراسلاپ، لوقۇراپ كۆيمەكتە، يىراقتا كۆيۈۋاتقان يانغىنىنىڭ تەپتىدىن گويىا ئاپاق خوجىنىڭ بەدىنىمۇ قىزىپ كۆيۈۋاتقاندەك تۇيۇلۇپ كەتتى. لېكىن، بۇ ئۇنىڭ يۈرىكىدىكى خۇشاللىق بىلەن ھاجاننىڭ تەپتى ئىدى.

### 3

نېمە ئۈچۈندۇر ئىسەن بۇقنىڭ يۈرىكى ئۆيۈپ، ئەندىكىپ تۇراتتى، بۇ ھالەت چۈشكە يېقىن تېخىمۇ ئەدەپ كەتتى. خانىقادىكى تەلەقن - ھۆكەتلەر ئۇنىڭ قۇلقىغا كىرمىدى، جەھرە - سامالارمۇ خۇشياقمىدى.

ئۇ ساما سېلىپ ھوش - كاللىسىنى يوقاتقان، «مەسنەۋى خارابا - تى» دىن تەلەقن ئېيتىپ خانىقانى بېشىغا كىيگەن سوپى - دەرۋىشلەر ھالقىسىدىن ئاستا سۇغۇرۇلۇپ سىرتقا چىقتى. ئىشىك ئالدىدا لاي سۇ

ئېقىۋاتقان ئېرىق بار ئىدى، ئېرىقنىڭ يۈزىنى بىر قەۋەت غازاڭ قاپلاپ كەتكەنىدى. ئىسەن بۇقا ئېرىقنىڭ بويىغا كېلىپ زوڭرايدى، تەن ۋە يەنە قانداقتۇر قاڭسىق پۇراقلار ئارىلىشىپ، ئادەم تىنىقىدىن كىسىسىپ كەتكەن خانىقانىڭ بۇرۇقتۇرما ھاۋاسىدىن بېشى ئايلىنىپ كەتكەن ئىسەن بۇقا ئېرىق بويىدىكى سالقىن ھاۋانى سۈمۈرۈپ، خېلى راھەتلىنىپ قالدى.

شۇ چاغدا، ئۇنىڭ بىلەن بىر مەھەللىلىك پەرمانقۇل ئىسىملىك ئوت-تۇرا ياشلاردىكى بىر ئادەم كېلىپ ئۇنىڭ ئالدىدا توختىدى :  
— ئۇكام، ئىسەن سوپىم، قىزىق ئىشلارنى كۆرمەي بۇ يەردە ئولتۇرۇپسەنغۇ، — دېدى پەرمانقۇل قايغۇلۇق بىر قىياپەتتە.  
ئۇمۇ پات - پات مۇشۇ خانىقاغا كېلىپ تۇرىدىغان يېرىم - يارتا مۇرىتلاردىن ئىدى.

— قانداق قىزىق ئىشكەن تۇ، پەرمانقۇل ئاكا، — سورىدى ئىسەن بۇقا قىزىقىپ.  
— ئالتۇن مەدرىسە كۆيۈۋاتىدۇ، ئۇكام، ئوت يالقۇنى پەلەككە يەتتى ...

— نېمە؟! — ئىسەن بۇقا ئەندىككەندەك ھولۇقۇپ سورىدى، — قانداق بولۇپ ئوت كېتىپتۇ!  
پەرمانقۇل ئۆزى كۆرگەن ۋە ئاڭلىغان ئىشلارنى سۆزلەشكە باشلىدى :

— ئوت كەتكەن گەپ ئەمەس، ئوت قويغان گەپ، ئۇكام. بۇ ئوتنى خان خوجام ئۆز قولى بىلەن قويۇپتۇ. مەدرىسە ئىچىگە يوشۇرۇنۇۋالغان مىڭدىن ئارتۇق ئادەم بار ئىكەن، كۆپلىرى پۇقرالار ئوخشايدۇ ... ھە، راست ... سېنىڭ مەھەللەڭدىكى نادىر ئىمامنىڭ چىرايلىق قىزى ئاي-تولۇنمۇ شۇ يەردە ئىكەن ...

— نېمە؟! — ئىسەن بۇقا چۆچۈپ ئورنىدىن تۇرۇپ كەتتى.  
— راست، مەن ھازىرلا كۆيۈۋاتقان ئالتۇن مەدرىسەنىڭ يېنىدىن كەلدىم، پۈتۈن ئەتراپ قىيا - چىيا ...



بۇ خەۋەر ئىسەن بۇقىغا قاتتىق تەسىر قىلدى، خۇددى تۇيۇقسىز چاقماق تەگكەن دەرەختەك ئۇنىڭ پۈتۈن ۋۇجۇدىنى تىترىتىۋەتتى، بۇ ئەسەبىي تىترەك ئۇنىڭ يۈرىكىنىڭ چوڭقۇر قاتلاملىرىدىكى پىنھان سىرلىرىنىمۇ تىترىتىۋەتتى.

ئۇ ئۆزىنىڭ ئېرىقتىن قانداق ئاتلىغانلىقىنى، ئېگىز - پەس، كوڭغۇل - دوڭغۇل يوللاردا قانداق يۈگۈرۈپ كېتىۋاتقانلىقىنىمۇ سەزەلمىدى. ئۇ يۈگۈرۈپ كېتىۋېتىپ، قەلبىنى ئازابلاۋاتقان قايغۇ - ھەسەتلەر ئارىسىدا خۇددى يېقىملىق نەي ئاۋازىدەك شادىيانە بىر تۇيغۇنىڭ ئاڭلىنىۋاتقانلىقىنى سەزدى. بۇ ئۇنىڭ قەلبىدە ئۇزۇندىن بېرى بېسىلىپ، پىنھان ياتقان ۋە ھازىر ئۆز ئىرادىسىگە بويسۇنمىغان ھالدا بىردىنلا ئويغىنىپ كەتكەن سۆيگۈ - مۇھەببەت تۇيغۇسى ئىدى. قىزنىڭ ئۇياتچان، مەسۇم كۆزلىرى، قىزىل ئالمىدەك رەڭدار يۈزلىرى ئۇنىڭغا بىردىنلا بۇرۇنقىدىنمۇ گۈزەل، جەلىپكار ۋە قەدىرلىك تۇيۇلۇپ كەتتى...

ئىسەن بۇقا ئايتۇلۇن بىلەن بىر مەھەللىلىك ئىدى، قىز ئۇلار بىرگە چوڭ بولغان شەھىدانكۆل مەھەللىسىنىڭ باش تەرىپىدە ئولتۇراتتى. ئەمدىلا ئون يەتتە ياشقا كىرگەن ئوماق، ئۇياتچان، ئاق كۆڭۈل بۇ قىز شۇ كۈنلەردە ھەممە جەھەتتىن تەڭ تولۇپ، يېتىشىپ، مەھەللىنىڭ سەرخىل، دۇردانە قىزلىرىغا ئايلانغانىدى.

ئىسەن بۇقا ئۇنى كىچىك ۋاقتىدا كۆپ كۆرگەن بولسىمۇ، لېكىن رەسىدە بولغاندىن كېيىن ناھايىتى ئاز ئۇچراتقانىدى. پەقەت كېيىنكى كۈنلەردىكى ئىككى قېتىملىق ئۇچرىشىش ئۇلارنىڭ ھەر ئىككىسىدە ئالاھىدە چوڭقۇر تەسىر قالدۇرغانىدى. بىر قېتىم ئۇلارنىڭ ھەر ئىككىسى كۆلگە سۇغا چىقىپ، كۆل بويىدا ئۇچراشتى. كۆل سۈيى تۆۋەنلەپ كەتكەچكە، ئىسەن بۇقا قىزنىڭ قولىدىكى چېلەكنى ئېلىپ، ئارغامچا بىلەن ساڭگىلىتىپ سۇ تارتىپ بەردى. بۇ جەرياندا ئۇلارنىڭ ئوتتەك يېنىپ تۇرغان كۆزلىرى بىر نەچچە قېتىم ئۇنىسىز ئۇچراشتى، قىز يۈزىدىكى چۈمپەردە بىلەن ئاغزى - بۇرۇنىنى ئوراپ كۆزىنى ئو-

چۇق قويغانىدى. شۇ چاغدىكى قىزنىڭ كۆزىدە گويا بۇ زېمىننىڭ ئا-  
تەش تەپتى ئۇنىڭ قاپقىغا يىغلىغاندەك، چىرايى شۇنداق ئوماق ھەم  
ئىسسىق بولۇپ كەتكەنىدى...

ئىككىنچى قېتىم، مانا شۇ يىلقى قۇربان ھېيتنىڭ ناماز كۈنى ئىسەن  
بۇقا نادىر ئىمامنىڭ تەلىپى بىلەن قۇربانلىق قوينى بوغۇزلاپ بېرىشى  
ئۈچۈن ئۇلارنىڭ ئۆيىگە كەلدى. نادىر ئىمامنىڭ ئوغلى بولمىغاچقا،  
بەزىبەر قاتتىق - يىرىك ئىشلارغا ئىسەن بۇقنى چاقىراتتى، ئۇمۇ  
خۇشاللىق ھەم رازىلىق بىلەن قىلىشىپ بېرەتتى.

شۇ كۈنى قوي سويۇۋېتىپ، ئىسەن بۇقنىڭ يۈزىگە قان چاچراپ  
كەتتى، بۇنى كۆرگەن ئائىتۇلۇن ئۇنىڭغا ھايال بىلەن كۈلۈپ تۇرۇپ،  
«يۈزىڭىزدە قاندىن چېچەك ئېچىلىپتۇ، ئىسەن ئاكا!» دەپ چاقچاق  
قىلغاچ، ئۇنىڭ يۈزىدىكى قانلارنى سۈرتۈشكە باشلىدى. شۇ چاغدا  
قىزنىڭ نازۇك بارماقلىرى ئىسەن بۇقنىڭ يۈزىگە تېگىشى بىلەن ئۇ-  
نىڭ ۋۇجۇدىغا گويا ئۆمرىدە زادىلا ھېس قىلىپ باقمىغان ئاجايىپ  
شېرىن بىر سېزىم تارىغاندەك بولغانىدى. ئۇ تەمتىرەپ، كۆزىنى چىم-  
چىقىلىتىپ، ئائىتۇلۇننىڭ نالە گۈلدەك ئېچىلىپ تۇرغان چىرايىغا ھودۇ-  
قۇش، ئەيمىنىش ئىچىدە قاراپ قالغانىدى. ئۇ شۇ چاغدا، ئۆز يېنىدا  
تۇيدۇرماي ئۆسۈپ چوڭ بولغان ئائىتۇلۇننىڭ شۇنچىلىك ھايالىق،  
لاتاپەتلىك بولۇپ يېتىلگىنىنى، ئۇنىڭ ئاشۇ ئۇياتچان، ھايالىق كۆزلى-  
رىدە، تولۇپ كېلىۋاتقان خۇش پىچىم قەددى - قامىتىدە ئاجايىپ بىر  
سېھرىي گۈزەللىكنىڭ بارلىقىنى تۇنجى قېتىم ئېنىق كۆرۈپ يەت-  
كەنىدى.

مانا شۇ كۈندىن كېيىن، ئىسەن بۇقا ئۆزىنى باشقا بىر دۇنيا ئىچىگە  
كىرىپ قالغاندەك، قانداقتۇر بىر خىل پاك ۋە ئوتلۇق تۇيغۇ پۈتۈن  
ۋۇجۇدىغا نۇر بولۇپ تارالغاندەك سېزىدىغان، ھېس قىلىدىغان بولۇپ  
قالدى. ۋەھالەنكى، پۈتۈن ۋۇجۇدى بىلەن دەرۋىشلىك، ئاشىقلىق يو-  
لغا كىرىپ كەتكەن بۇ ناتىۋان يىگىت ئائىتۇلۇنغا بولغان بۇ تەبىئىي  
مۇھەببەتنى ئەقلىن ئۇقمىسىمۇ، ئەمما بەزى چاغلاردا - قىز بىلەن تا-

سادىيىي ئۇچرىشىپ قالغاندا، قىزنىڭ ئوتلۇق بېقىشلىرىدىن ئۆزىنىڭ بىر قىسىمى بولۇپ، يۈرىكى تېپىچەكلەپ، تومۇرلىرىدا قان ئەمەس، بەلكى ئىسسىق بىر لاۋا ئاققانداك بولغان چاغلىرىدا، قەلبىدە ھېس قىلاتتى، ئۇنىڭ شېرىن غىدىقلىشىدىن بەزىدە قەھ - قەھ ئۇرۇپ كۈلگۈسى كېلەتتى. ئۇ مانا شۇنداق چاغدىلا، دۇنياغا كېلىپ بىرىنچى مەرتىۋە پاك ۋە پىنھان مۇھەببەتنىڭ ئادەملەرگە ئاللا تەرىپىدىن بەخش ئېتىلىگەن نەقەدەر ئۇلۇغ نېمەت ئىكەنلىكىنى ھېس قىلغانىدى ...

لېكىن، بۈگۈن ئەتراپىنى ۋەھىمە، دەھشەت باسقان شۇ دەقىقىدە، يىڭىت قەلبىگە تۇيدۇرماي بۆسۈپ كىرىپ، ئۇنىڭ ھاياتىنىڭ بىر قىسمىغا ئايلىنىپ كەتكەن مانا شۇ چىرايلىق، پاك، مەسۇمە قىز مۇد-ھىش ئوت ئىچىدە قالغانىدى. قىز دۇچار بولۇۋاتقان بۇ پاجىئەلىك ئۆلۈمنىڭ سوغۇق تىنىقى شۇ تاپتا ئىسەن بۇقىنىڭ يۈزىگە تېگىۋاتقاندا، دەك، ئۇنىڭ بەدىنى ئۇيۇشتى ...

ئىسەن بۇقا ئويلىغانسىرى يۈرىكى ئازابلاندى. چۈنكى، گۈزەل خا-تىرىلەر ئاينۇلۇننى ئۇنىڭ كۆز ئالدىغا تېخىمۇ جەلپكار، خۇددى پۈتۈن بەدىنىدىن شولا چېچىپ تۇرغان پەرىشتىلەردەك ئۇلۇغۋار قىياپەتتە كەلتۈرۈپ قويغانىدى. ئەپسۇسكى، ھازىر ئاشۇ پەرىشتە سۈپەت ئۇ-لۇغۋار قىياپەت ئىسەن بۇقىنىڭ كۆز ئالدىدىن ئىز - دېرەكسىز يوقى-لىش ئالدىدا تۇراتتى.

ئىسەن بۇقا بارغانسىرى تاقەتسىزلەندى. خىياللار، ئەسلىمىلەر ئۇ-نىڭ ۋۇجۇدىدا كۈچ - قۇۋۋەت، غەيرەت - جاسارەت پەيدا قىلغانى-دى. ئۇ ئاينۇلۇننى قانداق قىلىپ بولسىمۇ قۇتقۇزۇش نىيىتىگە كە-لىدى، بۇ ئارزۇسى يولىدا ئوت كەلسە يالماپ، سۇ كەلسە سۈمۈرۈپ ئۆت-مەكچى بولىدى. شۇڭا ئۇ، قەدىمىنى تېزلىتىپ «رەشىدىيە مەدرىسى» تەرەپكە قاراپ ئوقتەك ئېتىلىپ كەلمەكتە ئىدى.

مەدرىسە قىيىقىزىل لاۋا ئىچىدە كۆيۈۋاتاتتى، ئىس - تۈتەك ئا-رىلاشقان ئوت تىلى ۋاشلىداپ ئاسمانغا كۆتۈرۈلگەنىدى.

ئىسەن بۇقا يۈگۈرۈپ كەلگىنىچە، ئاپاق خوجىنىڭ يېنىدىمۇ توخ-

تسماي ئۇدۇل ئوت ئىچىگە قاراپ تاشلاندى. لېكىن ئۇ، ئۈچ - ئىككى نۆت قەدەم باسا - باسمايلا، شاھانە سالاپەتتە ئولتۇرغان بىر تۇستازنىڭ خېلى قاتتىق تەلەپپۇزدا توۋلىغان ئاۋازىنى ئاڭلىدى :

— ئسەن سوپىم، بىر كۆڭۈللۈك بولۇڭ، بىر ئادەمگە بىر ئىشنى بولسا يېتىدۇ! ...

ئسەن بۇقا ئۇستازنىڭ بۇ سۆزىدىن ئۇنىڭ ھەممە ئىشتىن خە - ۋەردار ئىكەنلىكىنى بىلىپ بولدى. دېمىسىمۇ ئاپاق خوجىنىڭ ھەممە يەردە لالما ئىتتەك تىمسىقلاپ يۈرىدىغان كۆز - قۇلاقلىرى ئۇنى كى - شىلەرنىڭ ئەڭ مەخپىي سىرلىرىغىچە خەۋەردار قىلىپ تۇراتتى .

— ئسەن سوپىم، ئۆزىڭنى تۇتۇڭ، ئىستىغپار ئېيتىڭ! — دېدى ئاپاق خوجا يەنە شۇنداق قەھرىلىك ئاۋازدا، — ۋادەرىخ، بۇ پەلەك غەددار<sup>①</sup>، بۇ دۇنيا ئويۇنچىلارنىڭ ئويۇنىغا ئوخشايدۇ. ئۇ بىزنى مال - دۇنياغا ئاشىق قىلدى، خوتۇنغا ئاشىق قىلدى، بەندىلەر شۇنىڭ بىلەن ھەلەك بولۇپ، خۇدانىڭ مۇھەببىتىدىن - ئىشقىدىن ئايرىلىپ قالىدۇ ئەمەسمۇ؟! بۇ نېمىدېگەن قورقۇنچىلۇق، نېمىدېگەن قاباھەت - ھە؟! ...

ئاپاق خوجا بۇ گەپلەرنى ئسەن بۇقا ئاڭلىسۇن، دەپ ئەتەي يۇقىرى ئاۋازدا جىددىي قىياپەتتە ئېيتتى .

بىرنىڭ سۆزىدىن كېيىن، ئسەن بۇقىنىڭ ھەرىكىتىدە ھودۇقۇش، چىرايىدا مەڭدەش ئالامەتلىرى ئەكس ئەتتى. ئۇ تۇرغان ئورنىدا قاق - قان قوزۇقتەك تۇرۇپ قالدى. غەزەپتىن چاقنىغان كۆزلىرىنى بىر خىل تېڭىرقاش ۋە مۇڭ ئاسارىتى ئىگىلىدى .

ئاپاق خوجىنىڭ سۈرلۈك ئاۋازىدا شۇنداق بىر قەتئىيلىك، ئەلپازىدا شۇنداق بىر شىددەت، چاقناپ تۇرغان كۆزلىرىدە شۇنداق سىر بار ئىدىكى، ئسەن بۇقا ھەقىقەتەن مەڭدەپ، تەمتىرەپ قالغانىدى. بايقى تاشقىن غەيرەت - جاسارىتى خۇددى چېقىر تاشقا تەگكەن پىچاق

① غەددار — ھىيلىگەر، مەككار، يالغانچى.

بىسىدەك ئارقىغا ياندى. ئۇنىڭ تېتى قىزىپ، ۋۇجۇدى ئوت ئالغاندەك بولدى، لېكىن ئىچىدە بولسا، جۇدۇندەك ئازابلىق بىر يىغا ئۆك-سۈپىتى...

ئىسەن بۇقا ئايتۇلۇن بىلەن ئىشقى - مۇھەببەت توغرىسىدا ھېچ-قانداق ئەھدۇبەيمان تۈزۈشمىگەندى، ھەتتا بىر - بىرنىڭ ئىسسىق نەپەسلىرى ئارىلىشىپ كەتكۈدەك دەرىجىدە يېقىن ئولتۇرۇپ، كۆڭلى - كۆكسى قانغۇدەك پاراڭلىشىپمۇ باقمىغانىدى. شۇنداق تۇ-رۇقلۇق، نېمىشقا مۇشۇنداق دەھشەتلىك ھايات - مامات پەيتلىرىدە، ئۇنىڭ كۆز ئالدىدا، ئۇ قىزنىڭ تولىغان، ئۇياتچان يۈزى، ئادەمگە ھايا بىلەن يەر ئاستىدىن مۆلدۈرلەپ قارايدىغان قايقارا قوي كۆزلىرى شۇنچىلىك ئېنىق كۆرۈندى؟! مەپتۇن قىلغۇچى بۇ كۆزلەر ئۇنىڭ قەلبىگە قاچان ئورنىشىپ قالغان بولغىنىنى؟! ...

ئۆز ۋاقتىدا ئىسەن بۇقنىڭ قەلبىدە غىل - پال پەيدا بولغان بۇ يوشۇرۇن، ئاچچىق مۇھەببەت ھازىر ئۇنىڭغا شۇنداق يېقىملىق تۇيۇل-دىكى، گويا ئۇ بىر مەسۇم بالىغا، چۈشىدە كۆرگەن پەرىشتىگە، گويا يۈرەكنى تىترىتىدىغان مۇڭلۇق مۇزىكىغا ئوخشاش، يالقۇنلۇق، جەلپ-كار ۋە كۈچلۈك سېھرىي كۈچكە ئىگە مۇقەددەس بىر تۇيغۇ ئىچىدە تۇنجۇقۇپ قېلىۋاتاتتى ...

ئۇنىڭ يۈرىكى بايقى تەۋرەشتىن يەنە توختىمىدى، ئەمما ئۇ ئاللى-قاچان قەپەسكە چۈشكەن شىردەك ياۋاشلىشىپ قالغانىدى.

مەدرىسە قاراڭغۇ چۈشكۈچە توختىماي كۆيدى، ياغاچ ئۆيلەر تۇتاش يېنىپ، ئاسماننى قارا تۇتۇن قاپلىدى. مەدرىسە ئاسمىنىدا ئوۋىسىز قالغان قۇشلار نەگە قونۇشىنى بىلمەي، ئەنسىز ۋىچىرلىشىپ، ئۇياقتىن - بۇياققا ئۇچۇپ يۈرەتتى.

گاراڭلىق، خامۇشلۇق ئىچىدە مەدرىسەگە - پايانى يوق ئوت دېڭى-زى ئىچىدە ئاستا - ئاستا كۆزدىن غايىب بولۇۋاتقان نۇرلۇق ئەقىل كېمىسىگە قاراپ ئولتۇرغان ئىسەن بۇقنىڭ خىيالى ئاشۇ ئىس - تۇ-تەكلەردەك تۇمانلىشىپ، خىرەلىشىپ كەتتى. قىزنىڭ پاجىئەلىك يو-

سۇندا غايىب بولۇشى ئۇنى قۇياشتەك، ئايدەك ئەبەدىي دەپ بىلىدىغان ئىسەن بۇقا ئۈچۈن يالغاندەك تۇيۇلاتتى. ئۇنىڭ ئاشۇ گىرىمىسەن خىيالىدا قىز گويىا بىر كۈنى بولمىسا بىر كۈنى خۇددى شۇنقەدەرىدەك ۋەقەلەردە پارلاپ، ئۇنىڭ كۆز ئالدىدا پەيدا بولىدىغاندەك قىلاتتى. كەچ كىردى. ئەتراپ قاراڭغۇلاشقانسېرى، ئوت شۇنچە يالقۇنلۇق ۋە شۇنچە مۇدەھش كۆرۈنۈشكە باشلىدى.

جاھالەت پىلتىسىدە يېقىلغان مانا شۇ لاۋا ئوت بىلەن بۇ دۇنياغا ئا- پىرىدە بولغىنىغا يۈز يىللاردىن ئاشقان بۇ مەشھۇر بىلىم يۇرتى يەر يۈ- زىدىن ئىزسىز يوقالماقتا ئىدى. بۇ يوقىلىش ئىنسانلارنىڭ مەدەنىي ئالاقىسىنى ئۈزۈپ تاشلىدى. ئۇزۇن تارىختىن بېرى داۋاملاشقان بۇ ئالاقىدىن قانچىلىغان ئەۋلادلار بەھىرە ئالغان ۋە قانچىلىغان ئىس- تىباتلار كامالەتكە يەتكەنىدى - ھە!؟

#### 4

ئاپاق خوجا خانلىق تەختىدە ئولتۇرۇپ ھاكىمىيەت سۈرىغاندا، قى- زىل تون كىيىپ، ئالتۇن سەۋلىجاننى شىلتىپ، سۈر - ھەيۋە بىلەن پادىشاھلىق قىلاتتى. خانىقالارغا بېرىپ، سۈلۈك تەرىقەتتىن مەسىلە - مەرۇپ قىلغاندا بولسا بېشىغا كۇلاھ، ئۇچىسىغا ئىشانلىق تونىنى كىيەتتى.

بۈگۈن كەچتە، كۆنچى مەھەللىسىدىكى «كۆنچىلىك خانىقا» بەك جانلىنىپ كەتتى. بولۇپمۇ، كاتتا ئىشان ئاپاق خوجىنىڭ بۇ يەرگە كەلگىنىنى ئاڭلىغان مۇرىت - مۇخلىسلار تەرەپ - تەرەپتىن خانىقاغا قاراپ چۈمۈلدەك لۆمشۈپ كېلىۋاتاتتى. كەچ كۈز بولۇشىغا قارىماي، بەزىلەر يالاڭ ئاياغ، بەزىلەر پۇتلىرىغا ئەسكى كىگىز پارچىلىرىنى يۆ- گىۋالغانىدى. يەنە بەزىلىرى تۇمشۇقنى چەكمەن چاپىنىنىڭ كۆن- چىكىگە تىقىۋالغىنىچە بىر دولىسىنى ئېگىز، بىر دولىسىنى پەس قىلىپ

دۈگجۈپ كېلەتتى. ئەلۋەتتە، باشقىچىرەك تۈس - قىياپەتتىكى ئادەم - لەرمۇ ئۇچرايتتى. ئېسىل ئۈستۈش، يېڭى سەرىپاي كىيىۋالغان بۇ كى - شىلەر مايلشاڭغۇ ساقال - بۇرۇتلىرىنى سىپاپ قويۇپ، گۈس - گۈس دەسسگىنىچە كېلەتتى.

سرتتىن گەجگىسى قورۇلۇپ، دۈگجۈپ كىرگەن ئادەمگە خانىقا - نىڭ ئىچىدىكى ئىسسىق لايپىدە ئۇرۇلاتتى. لېكىن، بۇ ھارارەتكە سې - سىق تەر، ئىسسىق ۋە نەشە دۇتلىرى قوشۇلۇپ، ئادەمنىڭ كۆڭلىنى ئاينىتىدىغان ھىد - پۇراقلار ئارىلىشىپ كەتكەندى.

خانقانىڭ ئىچى غۇۋا يورۇق ئىدى. ئادەملەر تولا سۈر كىلىپ غىل - تاڭ بولۇپ كەتكەن تامنىڭ ئويۇقلىرىدىكى جىنچىراغلار سۇس جى - مىرلاپ تۇراتتى. بىراق، ئاپاق خوجا ئولتۇرغان تۆر تەرەپتىكى تامنىڭ ئويۇقىغا قويۇلغان يوغان مىس چىراغدان لوقۇراپ كۆيۈۋاتاتتى. خانى - قانىڭ ھويلىسى، چوڭ ھۇجرىسى ئادەمگە لىق تولغان بولۇپ، بەزىلەر ھەلقە بولۇشۇپ ساما سالاتتى. ئۇلار ئىككى يانغا تاشلىنىپ، باشلىرىنى يۇقىرى - تۆۋەن قىلىپ، زەرب بىلەن ساپايى، داپ چالغانلىرىدا، سا - پايى دەستىلىرىگە ئۆتكۈزۈلگەن، داپ گەردىشلىرىگە ئېسىلغان سانسىز ئۇششاق ھالقىلار جاراڭلاپ ھەيۋەتلىك سادا ھاسىل قىلاتتى. ھاپىزلار ئالىپىشىل تۇغ - شەددىلىرىنى لەپىلدىتىپ، تەلقىن، ھۆكمەت ئېيتات - تى. يەنە بەزىلىرى بولسا، چىلىم تارتىپ، كەيپ ئىچىدە نەزىملەر ئوقۇ - شاتتى. ئۇلارنىڭ ئارىسىدىكى بۇر كۈتنىڭ كۆزىدەك ئۆتكۈر كۆزلۈك، يۈزلىرى مايىمۇنىڭ يۈزىدەك تۈكلۈك قېرىسال بىرىسى نەيچىسىگە بىر غۇلاچ ئۇزۇنلۇقتا تۇچ نەيچە ئۇلانغان قاپاق چىلىمنىڭ قوش مۇشتتەك مىس سەيخانىسىغا كۆك تاماكىغا ئارىلاشتۇرۇلغان نەشنى ئوچۇملاپ سېلىپ ھارمايتتى. چىلىم نەيچىسى كىمنىڭ ئۇدۇلغا كەلسە، شۇ بىر كۈپلەت نەزم ئوقۇيتتى. ھەر قېتىم ئىچىگە تارتقاندا، چىلىم سۈيى «خور - خور» قىلىپ ئۇنىڭ نەزمىگە تەڭكەش بولاتتى :

مەن قەلەندەر شاھىمەن،

ئالەم ماڭا ھەيراندۇر ،  
ئاللايەي ...  
مۇرادىمنى بەر خۇدا ،  
بېتىشىم ئۇلۇغ مازار .  
ئاللايەي ....

ساپايى سوقۇپ ئېيتىلىۋاتقان ئاللاھۇلار ، بەك تارتىپ ئوقۇلۇۋاتقان نەزم - مۇناجاتلار گويا مانا شۇ ئەرۋاھقا ئايلىنىپ قالغاندەك كۆرۈنىدۇ. دىغان تەركىدۇنياچىلارنىڭ ھاياتلىق پەريادى ، كەيپىتىن بەھوش بولغان جاھىل ئىنسان يالسىنىڭ نالە - پىغانى ئىدى . ئۇلارنىڭ ئاشقانە ئاۋازلىرى خانىقا گۈمبىزىگە ئۇرۇلاتتى ، پۇتلىرى بولسا زېمىن ئۈستىدە توختاۋسىز ھەرىكەتلىنەتتى . ئۇلار شۇ تەرىقىدە ئاغزىدىكى كۆپۈكلىرى بوخچۇپ ، ئېگەكلىرى خالتىلىشىپ ، ئەس - ھوشىدىن كەتكۈچە تەل-ۋىلىك بىلەن ئېيتاتتى ، ۋارقىرايتتى ، ئوقۇيتتى ، چېكەتتى ...

ۋىجىككەنە كەلگەن بىر ئىشان سەللىسىنى بوينىغا سېلىپ ، ئىككى قولىنى تۇتۇپ ، بېشىنى ئىككى ياققا تەكشى رىتىم بىلەن تاشلاپ تەلپىن ئېيتىشقا باشلىدى . ئۇ دەم يىغلاپ ، دەم ئوقۇيتتى ، باشقا سويلارمۇ ئۇ-نىڭغا ئەگىشىپ ئوقۇشقا باشلىدى ، پۈتۈن خانىقا گۈلدۈرلىگەن ياڭىراق ئاۋازدىن تەۋرەپ كەتتى .

بۇ قېتىم ئاپاق خوجىمۇ ئۇلار بىلەن بىللە ئوقۇپ ، بىللە دەسسەپ جەھرە - ساماغا چۈشۈپ كەتتى . چاچ - ساقاللىرى ئۆسۈپ ، كىيىم-لىمىرى جۇل - جۇل بولۇپ كەتكەن خۇدايى دەۋرىشلەر پىر - ئۇستازدەك خا ئەگىشىپ ئۆزلىرىنى ئۇنتۇغان ھالدا ئوقۇشقا ، سەكرەشكە باشلىدى :

تەركىدۇنيالىق ئىبادەت مەغزىدۇر ،  
تەركىدۇنياكى خۇدانىڭ پەيزىدۇر .  
ھەر نېمە فانىي دۇرۇر بولغىل يىراق ،



ئۇل نېمە كىم نەپسى قىلسا ئىختىيار،  
بولغاي ئۇل دەر گاهى ھەقتە شەر مسار<sup>①</sup>.

خانقانىڭ ئىچى ئىسسىق بولغاچقا، دەم سىقىلىپ، تىنىق - تىنىققا  
ئۆلگۈرمەيتتى، سوپى - دەرۋىشلەرنىڭ بىر تال تۈكىدىن مىڭ تال تەر  
ئاقاتتى، كىيىملىرىمۇ چۆپ - چۆپ بولۇپ كەتكەنىدى، لېكىن، ئۇلار  
بۇنى سەزمەيتتى، پىسەنت قىلمايتتى.

ئاپاق خوجا بىر مەيدان سامادىن كېيىن، ئۆزى ئۈچۈن ئالاھىدە  
راسلانغان مۇنەبەرگە چىقتى، ئۇ خېلى كۆپ تەر تۆككەچكە، ھا -  
سىراپ - ھۆمۈدەپ تۇراتتى. بىرئاز دېمىنى باسقاندىن كېيىن، كۆز  
ئالدىدا يۈكۈنۈپ ئولتۇرغان سانجاق - سانجاق مۇرىت - مۇخلىسلىرىد -  
خا قاراپ :

— جەھرە - ساما ناھايىتى خاسىيەتلىك ئىش، ساما بەندىنىڭ  
ھەققە قىلغان نىداسى، — دېدى ئۆزىنى ناھايىتى تەمكىن، سىرلىق  
تۇتۇپ، — ساما قىلىۋاتقان چاغدا خۇدا بەندىلىرىنى چاقىرىدۇ، يەنى  
ئەي بەندىلىرىم، سىلەرنىڭ قىلغان ھەرىكىتىڭلار بىزنىڭ دەرگاھىد -  
مىزدا قوبۇلىيەتكە ئۆتتى، سىلەر ھايات تۇرۇپ ئۆلدۈڭلار، يەنى ئۆلۈمنى  
ياد ئەتتىڭلار، دەيدۇ. ئادەم مانا شۇنداق سۈلۈككە كىرسە، خانىقا،  
مازارلاردا يۈرۈپ رىيازەت چەكسە، ئۇنىڭ ئورنى بارغانسېرى ئاشىدۇ،  
ئاللانىڭ زاتىغا ئۇلىشىدۇ ۋە ئەبەدىيلىشىدۇ، مۇشۇ يول بىلەنلا خۇداغا  
يېقىنلاشقىلى بولىدۇ...

— ھەق - ھەق! — ئاپاق خوجىنىڭ يېنىدا ئۆرە تۇرغان ئىككى -  
ئۈچى تەڭلا چۇرقىراشتى، — ئۇلۇغ ھەزرىتى پىرىمىزنىڭ سۆزلىرى  
ئىمامى ئەزەمدۇر، قاراشلىرى ھەقىقەتتۇر! ....

ئاپاق خوجا ئەمدى ئۆزىنىڭ «ئىلاھىي خاقان» لىق دىنىي  
يولىنى — قانداقتۇر ئاشىقلىق يولى، خۇداغا يېقىنلىشىش يولى، پاكلىق

① «مەسنەۋى خەرباتى» دىن -

يولى، ئىلاھىي ھەقىقەت يول دەپ شەرھلەشكە، پەقەت مۇشۇ يول بىر-  
لەنلا ئاللاننىڭ ۋىسالىغا يەتكىلى بولىدىغانلىقىدىن بېشارەت بېرىش-  
كە باشلىدى :

— ھەرقانداق ئادەم نەغمە - ناۋا، ئويۇن - كۈلكە بىلەن بولسا،  
ئۇنداق ئادەملەرنىڭ دىلىدا خۇدانىڭ ئىشى توختايدۇ. بۇ خۇددى  
كۆيۈۋاتقان ئوتقا سۇ چاچقاندا كىلىش. ھەرقانداق ئادەم ئۆمرىنى  
راھەت بىلەن ئۆتكۈزسە، ئاخىرەتنىڭ راھىتىدىن مەھرۇم بولىدۇ.  
ئۆمرۈڭنى مۇشەققەتنىڭ كېمىسى بىلەن ئاچ - زېرىنلىق دەرياسىدا  
غەرق قىلىۋەتمەسەڭ، خۇدانىڭ ۋىسالىغا يېتىمەن دېگەننىڭ بىكارا! ھەر-  
قانداق كىشى ئۆيىدىن، بالا - چاقىسىدىن، دۇنيانىڭ راھىتىدىن دىل-  
نى ئۇرۇپ، يىغلاپ، يۈرىكىنى كاۋاپ قىلىپ ئۆتسە، ئاخىرەتتە  
راھەت - پاراغەتتە بولىدۇ، خۇدانىڭ ۋىسالىغا مۇيەسسەر بولىدۇ. ھەر-  
قانداق ئادەم جەڭ قىلسا، ئاۋۋىلا ئۆز نەپسى بىلەن جەڭ قىلسۇن، بۇ  
نېمىدېگەن گەپ؟ بىر ئادەم بىر يىلغىچە سوغۇق سۇ بىلەن قۇرۇق نان  
يېسە، پىشقان ئاش، مەزىلىك تاماق تەلەپ قىلمىسا — ئۇ ئادەم ھەقىقى  
ئىزدەيمەن دەيدىكەن، مۇشۇنداق رىيازەتكە سەۋر قىلالمىسا، ھەقىقى تە-  
پالمايدۇ. شەيخ جونەيد باغدادى دېگەن كىشى قىرىق يىللىق ئۆمرىدە  
سوغۇق سۇ بىلەن ئارپا - تېرىقنىڭ نېنىنى يەپ، قورسىقى تويغۇدەك  
باشقا نەرسە يېمەي ئۆتكەنىكەن. جونەيدو باغدادى شۇنداق دەپتۇ :  
«ھەرقانداق بەندە جېنىنى قىينىسا، ئۇنىڭ روھى بېرىپ ئاللاغا نالە قى-  
لىدۇ، ئاللا ئۇ بەندىنىڭ تەلەپ قىلغىنىنى بېرىدۇ. سويلىقنىڭ يولى  
شۇ، شۇ ئىشنى قىلمىسا، ئۇ كىشى سوپى بولالمايدۇ.» بەرھەق، دۇنيا-  
نىڭ نازۇ نېمەتلىرىنى ئىزدىگەن ئادەم سوپى ئەمەس، ئۆز ھاياتىنى  
جەبىر - چاپا ۋە غۇربەتتە تائەت - ئىبادەت بىلەن ئۆتكۈزگەن ۋە  
ئۆتكۈزەلەيدىغان كىشى ھەقىقىي سوپىدۇر ...

ئاپاق خوجا سۆزدىن توختىدى. تېخى بايسلا شاۋقۇن - سۈرەن  
بىلەن گۈلدۈر - غالاپقا تولغان خانىقا ھازىر جىمىدە سۈكۈتكە چۆ-  
مۈپ، ھەممىنىڭ دىققەت - ئېتىبارى بىرلا ئاپاق خوجىغا مەركەزلەش-

كەندى. بۇنداق چاغلاردا ئاپاق خوجىمۇ مەنۇت - سېكۇنتنى بەھۇدە ئۆتكۈزمەي، پۇرسەتنى غەنىيەت بىلەتتى. ئۇنىڭ ئۈستىگە، بۈگۈن ئۇنىڭ بۇ چوڭ خانىقاغا كېلىشى - خانلىق تەختىگە ئولتۇرغاندىن كېيىنكى تۇنجى شاھانە تەشرىپى ئىدى. شۇڭا ئۇ، ئۆزىگە ئىقتىدا قىلىپ ئولتۇرغان ئىتائەتمەن سوپى - دەرۋىشلەرگە بىردەم مەۋلىۋى رۇ - مىنىڭ مەسنەۋىلىرىنى ئوقۇپ يەشسە، بىردەم «ماھارىقۇل ئەششاقى»، «كەشپۇل مەھجۇپ» قاتارلىق كىتابلاردىن ئوقۇپ بېرىپ، بېشى قاي - خانلارنىڭ بەزىلىرىنى ئىما - ئىشارەت بىلەن، بەزىلىرىنى شېرىن - سۇخەن سۆزلەر بىلەن، بەزىلىرىنى مۇھەببەت ئارىلاش لۇتق بىلەن، بەزىلىرىنى زوق قوزغىدىغان ئىبارىلەر بىلەن ئۆز يولىغا باشلايتتى.

ئاپاق خوجا نەزىرى تېز، كالىسى ئۆتكۈر، تولغان ۋائىز ئىدى. ئۇ يەتتە يېشىدىن باشلاپ دادىسى مازار پادىشاھىمىدىن سوپى - ئىشانلىقنى ئۆگىنىپ، ئون تۆت ياشقا كىرگەندە، دادىسىنىڭ مۇرىت - مۇخلىسى - لىرى ئىچىدە يېتىلگەن سوپى ھەم تونۇلغان ۋائىزلاردىن بولۇپ قالغا - ندى. ئۇ يالغۇز دادىسىدىنلا ئەمەس، ئانىسى زۇلەيخا بېكىمىدىنمۇ ئە - رەبجە، پارىسچە تىللارنى ئۆگىنىپ، شۇ تىللاردا ئوقۇيالايدىغان ھەم يازالايدىغان بولغانىدى. ئۇنىڭ جەمئىيەت خاراكتېرىلىك سالاھىيىتى مىلادىيە 1655 - يىلى قەشقەردە - ئۇ ئەمدىلا يېگىرمە توققۇز ياشقا كىرگەن ۋاقتىدا، «ئاق تاغلىق» سوپىلار تەرىپىدىن «ئىشان نامى» بىلەن جاكارلانغانىدى. مانا شۇنىڭدىن باشلاپ ھازىرغىچە بولغان يى - گىرمە ئىككى يىلدىن بېرى، ئاپاق خوجا جاي - جايلىرىدىكى مەس - چىت - خانىقالاردا، چوڭ - كىچىك سورۇنلاردا ۋائىزلىق قىلىش - ۋەز - نەسبەت ئېيتىش، ئەمرىمەرۇپ قىلىش، ھۆكەمەت - تەلقىن ئو - قۇش بىلەن ئۆتتى. نۇرغۇن ئەللامە شائىرلارنىڭ شېئىرلىرى بىلەن دانا ھۆكۈمالارنىڭ ھېكمەتلىرى ئۇنىڭ دىلىغا يادا، تىلىغا رام ئىدى. مانا شۇ خۇرۇچلارنىڭ تەسىرى بىلەن ئۆز سۆزىنىڭ بالاغىتىنى ئاشۇراتتى.

ئاپاق خوجا ئۆزىنىڭ ئۇدۇلىدا ئولتۇرغان ئىسەن بۇقىغا خېلىدىن

بېرى نەزەر سېلىپ كېلىۋاتاتتى. بۈگۈن ئىسەن بۇقا بۇرۇنقىدەك شوخلۇق بىلەن سەكرەپ سامامۇ سالمىدى، خۇش نەپەس ئاۋاز بىلەن تەلەننىمۇ ئېيتىدى. نېمە ئۈچۈندۇر چىرايى پەرىشان، كۆزلىرى ئوچىن ئىدى. ئۆزى خانىقادا بولغان بىلەن كۆڭلى ئاللىقەيەرلەردە كېزىپ يۈرگەندەك كۆرۈنەتتى. ئاپاق خوجىنىڭ ئۆتكۈر كۆزلىرى دەرھال ئۇنىڭ يۈرىكىدىكى جاراھەتنى كۆرۈۋالدى. بۇ جاراھەت ئاشۇ كۈندىكى ئوتتا «رەشىدىيە مەدرىسى» بىلەن بىللە كۆيۈپ كەتكەن ئايتۇلۇندىن قالغان مەستانە جاراھەت ئىدى.

ئاپاق خوجا ناھايىتى ئۇستىلىق بىلەن سۆزىنىڭ تېمىسىنى ئىسەن بۇقا تەرەپكە بۇراپ، ئۇنىڭ كۆڭۈل جاراھىتىگە مەلھەم قىلماقچى بولدى. ئۇ كىچىك ۋاقتىدىن تارتىپ ئۆزى تەربىيىلىگەن بۇ ئاق كۆڭۈل، پىداكار مۇرىتىنىڭ روھىي جەھەتتە ئۆزىدىن يىراقلاپ كېتىشىنى خالىمايتتى.

— سويى شەيخلەر: شەرىئەتتە رەھنەما<sup>①</sup> ئەقىل بولسا، تەرىقەتتە رەھنەما مۇھەببەتتۇر، دەپ قارايدۇ، — دېدى ئۇ كۆزلىرىنى پات - پات ئىسەن بۇقا تەرەپكە تىكىپ، — سويىلارنىڭ ھەقىقەتنى مەھىۇب، مە - شۇقە، ئۆزلىرىنى ئاشىق دەپ ئاتاشلىرى ئەنە شۇنىڭدىن. ھەر بىر رىڭلاردىن مەخپىي قالمىغىكى، ئاشىق ئاللانىڭ مەشۇقىدۇر، ئول كە - شى تەركىدۇنيا بولمىغۇچە ئاشىق ۋىسالغا يېتەلمەيدۇ. دانىشمەنلەر نە - قىل قىلىدۇلەركى، خۇدايىتائالا مۇھەببەتنى ياراتتى، ئۇ ئۇزاق يىللار غۇربەت مەيدانىدا بىقارار بولۇپ نالە قىلاتتى. مىڭ يىلدىن كېيىن مۇھەببەت خۇداغا دېدى:

«ئى خۇدايا، بارلىق مەخلۇقات، مەۋجۇداتنى ياراتتىڭ ۋە ھەر بىر - گە بىر ئورۇن — بىر ۋەتەننى پەيدا قىلدىڭ. ئى پادىشاھىم، مېنىڭ ۋەتىنىم نەدە؟» خىتاب كەلدىكى، «ئى مۇھەببەت، ئاللانىڭ شەۋقى گەۋھىرىگە سەدەپ بولغان بىر دىل كۆرسەڭ، نەدىكى مېنىڭ مۇھەب -

① رەھنەما — يول كۆرسەتكۈچى، ئۆگەتكۈچى.

بىتىم ئوتى بىلەن كۆيگەن باغرى كاۋاپنى كۆرسەك، سېنىڭ ۋەتىنىڭ شۇدۇر! « مۇھەببەت دېدى: «ئى پەرۋەردىگارا، سېنىڭ بەندىلىرىڭ بىزنىڭ نەشتىرىمىزنىڭ زەخمىگە تاقەت كەلتۈرەلمەيدۇ!» خىتاب كەلدىكى: «ئى مۇھەببەت، بىزنىڭ شۇنداق دوستلىرىمىز باركى، يەتتە ئاسماندەك غەم - قايغۇ كەلسمۇ، بىزنىڭ دەرگاھىمىزدىن يۈز قايىتۇر-مايدۇ. سەن ئۆز ۋەتىنىڭنى ئال، ھەر كىمگە ئىشقى مىقداردا شاراب ئىچۈر!»

نەقىل قىلىدۇلەركى، ئادەم ئەلەيھىسسالامنى ئىشققا ئېسىلغانلىقى ئۇ-چۈن بېھىشتىن قوغلاپ چىقارغان. بىلىش كېرەككى، ئىشقى مالا مەت جايى، ھەرگىزمۇ سالامەتلىك ئورنى ئەمەس! شۇنىڭ ئۈچۈن شا-ئىرلار:

ئى ئىشقى يولىدىكى ئادەم مالا مەت يۈكىنى تارتقىل،  
ۋە ياكى كەتكىل سالامەت، ئىشقىنىڭ يولىنى قويغىل!

دەپ بىكار ئېيتىمغان، شۇ ۋەجدىن، سوپى - دەۋرىشلەرنىڭ خاتون ئالمىقى دۇرۇس ئەمەس. خاتون كىشى چەپپاندىن تۆرەلگەن، ئۇنىڭدىن بەتتەر ئادىمى شەيتان يوقتۇر. كىمكى بۇ شەيتانغا يولۇقسا، كۆڭلى ئالا بولادۇر! ھەزرىتى ئىشان خوجا ئېيتقانلەركى، كىشى بۇ يولدا مېڭىش ئىستىكى بولسا، كۆڭلىگە ئۆيلىنىش خىيالى كىرىپ تەشۋىشكە سالسا، ئىستىغپار ئېيتىش لازىم. ئۇنىڭ بىلەن توسالغۇ، ئاياللاردىن يىراق جايغا كېتىش كېرەك. ئۇنىڭ بىلەنمۇ بولمىسا، روزا تۇتۇپ، تا-ماقنى ئازايتىشنى داۋام قىلىش، شەھۋەتنى بېسىش داۋالىرىنى قىلىش لازىم. بۇنىڭ بىلەنمۇ يوقالمىسا، گۆرۈستان ئەتراپلىرىنى ئايلىنىش، ئۆلۈكلەردىن ئىبەرەت ئېلىش، ئۇلۇغلار ئەرۋاھىدىن ھىممەت تەلەپ قىلىش لازىم. يەنە ئۇلۇغلار ئېيتقانكى، ئۆيلىنىش — پەقەت پەيغەمبەر ۋە ئەۋلىيالارغا مەنسۇپتۇركى، ئۇلار بۇ سەۋەب بىلەن خۇدادىن غاپىل بو-لۇپ، ئاۋام ناسقا لايىقلىشىدۇ، بۇنىڭ بىلەن ھايۋانلىق مەرتىۋىسىنى تولۇقلايدۇ. ئەمما، تەرىقەت تالىپى بولغان ئورتىدىكى تائىپىگە ھەق

سۈبھانە يادى بىلەن ئىچىدىن چىققان بىر نەپەس مىڭ بەررەتتىن  
ياخشىراق تۇر . چۈنكى ، بۇنىڭدا مىڭ پايدا ، ئۇنىڭدا مىڭ رىئازەت مەۋە  
جۇت! ...

ئاپاق خوجا ئەڭ ئاخىرىدا : «غارايبات دېڭىزغا چۆمۈلۈپ ، ئىلھام  
دۇردانلىرى سۈزگەيسىلەر!» دەپ سۆزىدىن توختىدى .

ۋەز - نەسبەتنى تولا سۆزلەپ كەتكەچكە ، ئۇنىڭ جاۋابلىرىدىن  
كۆپۈك چاچراپ ، كۆزلىرىمۇ ياشاڭغىراپ كەتكەنىدى .

ئۇ سۆزىدىن توختىشى بىلەن توپ ئىچىدە مىشىلداپ ، ئۆكسۈپ يىغ-  
لىغان ئاۋازلار ، «پىرىم رازى خۇدا رازى» ، «بەختىمىزگە ياشىغايلا  
قۇتبىل ئەقتابى پىرىم» دېگەن مەدھىيىلىك نىدالار كۆتۈرۈلۈپ ، خا-  
نىقانى يەنە بىر قېتىم قايناق ، غۇزغۇن سورۇنغا ئايلاندۇرۇۋەتتى .

ئاپاق خوجا قوينىدىن ھال رەڭ يىپەك ياغلىقنى ئېلىپ ، دەسلەپ  
ئاغزىنى ، كۆزىنى ، ئاندىن يۈز ۋە بويۇنلىرىدىكى تەرلىرىنى سۈرتتى .  
شۇ ئارلىقتا ئىسەن بۇقما يەنە بىر قېتىم سەپسالدى ، ئەمرىمەرۇپلار  
ئۇنىڭغا چوڭقۇر تەسىر قىلغاندەك كۆرۈنەتتى ، ئۇ بايقىدەك خىيالغا  
پېتىپ ، مۇكچىيىپ ئەمەس ، ئەمدى خېلى روھلىنىپ ، پىر - ئۇستازغا  
ئىلتىجالىق نەزەر بىلەن مۆلدۈرلەپ قاراپ ئولتۇراتتى .

ئۇ ئاپاق خوجىغا قاراپ ئولتۇرۇپ ، ئىختىيارسىز ئۆزىنىڭ بۇنىڭدىن  
ئون يىل بۇرۇن ، خەندەك كۆلىپىشىدىكى خانىقادا بۇ زاتنى تۇنجى قې-  
تىم كۆرگەن چاغدىكى ئىشلارنى ئەسلەپ كەتتى ...

ئۇ چاغدا ئىسەن بۇقا تېخى ئىش ئۇقمايدىغان ئون ئىككى ياشلىق  
سەبىي بالا ئىدى . مىلادىيە 1668 - يىلى قەشقەر ناھىيىسى يولۋاسخان  
ئاتىسى ئابدۇللا خاندىن سەئىدىيە خانىدانلىقىنىڭ ھاكىمىيىتىنى تار-  
تىۋىلىپ تەختكە ئولتۇرغاندا ، ئۆزىنىڭ ئىشەنچلىك مۇرىتى خان —  
پادىشاھ بولغانلىقىنى كۆرگەن ھىدايتۇللا ئىشان دەرھال قەشقەردىن  
يەكەنگە كېلىپ ، قاتلاممۇقاتلام مۇرىت توپلاشقا باشلىدى . ئۇنىڭ پائا-  
لىيىتى تېز ، راۋان ھەم ئوڭۇشلۇق بولدى . يېڭىدىن نۇرغۇن خانىقالار  
سېلىنىپ ، مۇرىت - مۇخلىسلارنىڭ تۇرمۇشى جانلىنىپ كەتتى .

شۇ چاغدا، ئىسەن بۇقىنىڭ دادىسى يۈنۈس تامچى كاتتا داستىخان بىلەن ئوغلىنى يېتىلەپ ھىدايتتۇللا ئىشاننىڭ ھۇزۇرىغا كەلگەندە، ھىدايتتۇللا ئىشان جايىناماز ئۈستىدە ئولتۇرۇپ شۇنداق دېگەندى :

— سەن تەرىقەت يولىغا كىرمە كىچىسەن، ئوغلىم. قەلبىڭ قۇلقى ھوشيار بولسۇنكى، تەرىقەت يولى ئېغىر ۋە مۇشەققەتلىكتۇر. بىزنىڭ يولىمىز — ئىشق، رىئايە ۋە ئىمان يولى. مۇقەددەس ئەقىدىلەرگە رىئايە قىلىشقا قۇربىتىڭ يېتەرمىكىن؟!

سۇر بېسىپ، تەمتىرەپ قالغان ئىسەن بۇقا توغرا باسقان كىچىككە. نە مۇشتۇمى بىلەن بۇرنىنى ئېرتتى ۋە بوغۇق ئاۋاز بىلەن ئارانلا :

— يېتىدۇ، — دېدى.

بالىنىڭ جاۋابى ھىدايتتۇللا ئىشاننى خۇشال قىلدى، ئۇنىڭ ئۆزى كىچىك بولسىمۇ، يۈرىكى، غەيرىتى چوڭدەك كۆرۈنەتتى. شۇ چاغدا خانىقادا مۇنداق بىر ئىش يۈز بەردى. يېڭىدىن مۇرىت بولغان ئىككى يىگىت سۇسلۇق، ھاڭغۇقتىلىق قىلغانمۇ قانداق، ھىدايتتۇللا ئىشان يېنىدىكى چاپارلىرىغا زەردە بىلەن ۋارقىردى :

— بۇ ئىككى غاپىل بەندىنىڭ دىلىدىكى گۇمراھلىق قۇلۇپىنى چېپىقىپ تاشلاڭلار!

سوپىلار يەڭلىرىنى شىمايلاشتى، ئىككى يىگىتنى چۆرىدەپ ھەلقىغا ئېلىشتى ۋە ئاۋازلىرىنى رىتىمغا، پۇتلىرىنى ساماغا كەلتۈرۈپ، ئوقۇشقا، سەكرەشكە باشلىدى :

ئاخىرەتتىن قىل تىلەك،

ھۇم ئاللاھۇم،

فانىي دۇنيا نە كېرەك،

ھۇم ئاللاھۇم،

ھەممىدىن بەك ئەۋزىلى،

ھۇم ئاللاھۇم،

خانىقا ئۆزى تۈنەك،

ھۇم ئاللاھۇم....

ئىسەن بۇقا بۇ ئىشلارغا قىزىقىپ، ھەيران بولۇپ قاراپ قالدى.



ھىدايتتۇللا ئىشان ئۇنىڭ يەلكىسىدىن ئاستا بېسىپ ئۇرۇپ :  
— ئولتۇر، بالام، ئولتۇر، — دېدى ئۇنىڭ چېچىن كۆزلىرىگە  
ساغلام بەستىگە زوقلىنىپ قاراپ، — خۇدا ئىنساپىڭنى بېرىپتۇ تەرىپىڭ  
قەت يولىدا ئاشىق بولغانغا ھەقتە ئاللا جىمى جەننەتنىڭ ئىشىكىنى ئېچىپ  
بېرىدۇ. بۇ ئالەمدە بىز بىلەن بىللە بولساڭ، كېچەيۇ كۈندۈز  
ھەمدۇسانا ئېيتساڭ، پىر — ئۇستازىڭنىڭ پېشىنى چىڭ تۇتساڭ، ئۇ ئا-  
لەمدىن ھۆر — پەرىلەردىن خوتۇنلۇق بولسەن، راست ئېيتىۋاتمەن،  
ئۇ دۇنيا زاھىتىلارنىڭ، كىمىنىڭ ئەقىدە — ئىخلاسى كۆپ بولسا، شۇنىڭ  
دۆلىتى زىيادە بولىدۇ، — ئاندىن بۇ ئىسەن بۇقنىنىڭ دادىسى يۈنۈس  
تامچىغا قاراپ داۋام قىلدى، — بۇ ئالەمدە قانچە شۇكۇرانە، قانچە غۇر-  
بەت تۆتكەن ئادەمنىڭ ئىمانى كامىل، ئۇ ئالەملىكى شۇنچە ھالاۋەتلىك  
بولىدۇ. ئاللا ئەھلى تەرىقەتچىلەرگە بۇ يولنى ئاتا قىلىپ، شاپائەت قو-  
لىنى سۇنغان ....

مانا شۇ كۈندىن باشلاپ، ئىسەن بۇقا خانىقادا — ھىدايتتۇللا ئىشان  
ۋە ئۇنىڭ خاس مۇخلىسلىرىدىن تەلىم ئېلىپ يۈرگەن چاغلىرىدا، پا-  
نى دۇنيانىڭ لەززىتىدىن ۋاز كېچىپ، پەقەت ئۇ دۇنيانىلا ئويلايدى-  
خان، كىيىملىرى جۈل — جۈل بۇ سوپى — دەرۋىشلەرگە ھەۋەس قىلىپ  
قالدى.

بىر بۇردا قاتتىق نان، بىر ھېجىر داغ سۇغا قانائەتلىنىپ، كوچمۇ  
كوچا «ئاللاھۇم» نى ئوقۇپ يۈرىدىغان بۇ خۇدايى ئاشىقلار ئۇنىڭ  
كۆزىگە پەرىشتىدەك كۆرۈندى. ئەمما، كېيىنچە بىلدىكى، كۈندۈزى  
باشلىرىغا كۇلاھ، ئۇچىسىغا جۈل — جۈل بولۇپ كەتكەن جەندە كى-  
يىپ، بازار — رەستىلەردە ئىشىكىمۇ ئىشىك دوقۇرۇپ يۈرىدىغان بۇ  
گادايىلار ناماز شام بىلەن خانىقاغا قايتىپ كېلىپلا تامامەن باشقىچە ئىش  
كۆرىدىكەن. قاراڭغۇ، تار خانىقادا نەشە پۇراقلىرى بۇخسۇپ، قارا  
چۆگۈن، قۇمغانلار پاراقلاپ قايناپ كېتىدىكەن. بەزىلەر كۆكنار ياد-  
جىسا، بەزىلەر مەينەت بولۇپ كەتكەن بەلۋاغلىرىنى يېشىپ، كەيپ  
دورلىرىنى چىقىرىشىدىكەن. كېيىن غەيۋەت — شىكايەت، كەيپ —



ساپا، گاھىدا ئۇرۇش - ماجىرا باشلىنىپ كېتىدىكەن....  
بۇ قىلمىشلارغا ھەيران ئىسەن بۇقا دەسلەپ بۇ يەردىن قېچىپ كەتمەكچىمۇ بولدى. بىراق، كېيىنچە «بەلكىم بۇمۇ ئاللانىڭ بىر سىنىقىدۇر» دېگەن ئويغا كېلىپ ئۆزىگە تەسەللى بەردى ۋە خانىقانىڭ ئەڭ خىلۋەت يېرىگە كىرىۋېلىپ تەرىقەت بىلەن مەشغۇل بولدى...  
ئاي - يىللارنىڭ ئۆتۈشى بىلەن ھىدايتۇللا ئىشان ئىسەن بۇقنىڭ پاك، سەبىي قەلبىدىن چوڭقۇر ئورۇن ئېلىشقا باشلىدى. ئىسەن بۇقا ئۇنىڭغا چوقۇندى، ئىقتىدا قىلدى. ئۇنىڭ نەزىرىدە، ھىدايتۇللا ئىشان بۈيۈك زات، ئۆزى بولسا، ئۇنىڭ تاپىنى ئاستىدىكى بىر چۈمۈلە ئىدى. شۇڭا ئۇ، ئەزەلدىن ئۇنىڭغا تىك قاراپ باققان ئەمەس، ئۇنىڭ ئاغزىدىن چىققان ھورمۇ ئۇنىڭ ئۈچۈن مۇقەددەس ئىدى.

يېشىنىڭ ئۇلغىيىشىغا ئەگىشىپ، ئۇمۇ باشقا مۇرت - مۇخلىسلارغا ئوخشاش، تەقۋادارلىقنى ۋايىغا يەتكۈزدى. پۈتۈن تەرىقەت يولىنى تو-لۇق ئادا قىلمىغۇچە ھەپتە - ئايلارنى تائەت - ئىبادەت، روزا نىياز بىلەن يالغۇز - تەنھالىقتا ئۆتكۈزدى. لېكىن ئۇ، بەزى ئاشىق مۇخ-لىسلاردەك ئۇنداق جىددىي، ئەسەبىي ئەمەس، بەلكى تەبىئىي ھەم خا-تىر جەم ئىدى.

ئون يىل - خۇددى باھار تۇرنىلىرىدەك تىزىلىپ ئۆتكەن ئون يىل ئىسەن بۇقنىڭ ھاياتىدا نۇرغۇن ئۆزگىرىشلەرنى قىلغان بولسىمۇ، لېكىن ئۇنىڭ پىر - ئۇستازىغا بولغان ئەقىدە - ئېتىقادىدا ھېچقانداق ئۆزگىرىش بولمىغانىدى. پەقەت يېقىندىكى ئىككى ئىش ئۇنىڭ روھىي دۇنياسىدا تۇيۇقسىز بىر سىلكىنىش پەيدا قىلىپ ئۆتتى. بۇنىڭ بىرى، شەھەر ھاكىمى ھەيدەر بەگنىڭ تۈگمەن بېشىدىكى پاجىئەلىك ئۆلۈمى ئىدى. ئۇ شۇ چاغدا، يۈرىكىنىڭ چىداشلىق بېرەلمەي ئازابلانغانلىقىنى ھېس قىلدى. چۈنكى، ھەيدەر بەگ ئۇنىڭ ئائىلىسىنىڭ شەپقەتچىسى ئىدى. دادىسىنى شۇ ئادەم يىراق ئىشقىل يېزىسىدىن شەھەرگە يۆتكەپ كېلىپ، ئۆي - ماكان بەرگەن ۋە ئۇنىڭ تامچىلىق، نەققاشلىق ھۈنىدىن بىرىنىڭ يىراق - يېقىنغا تارىلىپ نام چىقىرىشى ئۈچۈن، ئەۋزەل شارائىت

يارىتىپ بەرگەندى. مانا شۇ ئادەم ئۇنىڭ كۆز ئالدىدا يۈرىكى سۇغۇ-  
رۇلۇپ، پاجىئەلىك ئولتۇرۇلدى. ئۇ بۇنداق قەبىھە، مۇدەھىش ئۆلۈمنى  
زادىلا كۆرۈپ باقمىغانىدى. شۇ چاغدا ئۇ، ئاغزىدىن دۈر - گۆھەر  
ياغدۇرۇپ سۆزلەيدىغان پىر - ئۇستازنىڭ ئاشۇنداق باغرى تاشلىقىغا  
ھەيران بولۇپ، كۆڭلىدە بىر خىل گۇمان ۋە تەۋرىنىش پەيدا  
بولغانىدى...

ئىككىنچىسى، شۇنچە پاك، شۇنچە مۇلايىم يىگۇناھ قىز ئايتۇلۇنىڭ  
ئوتتا كۆيۈپ ئۆلۈشى ئىدى. بۇنىڭغا ئۇ راستتىنلا بەرداشلىق بېرەلمە-  
دى. قىز ئوتتا ئەمەس، گويا ئۇنىڭ يۈرىكىدە كۆيۈۋاتقاندىكە ئازابلان-  
دى. قۇتقۇزۇۋېلىشقا قۇربى يېتىدىغان تۇرۇپ قۇتقۇزالمىدى، قىزنىڭ  
ئوت ئىچىدىكى ئازابلىق نالە - پىغانلىرىنى ئاڭلاپ تۇرۇپمۇ، ئۇنىڭ  
دەردىگە ھەمدەم بولالمىدى! ئەكسىچە، پىر - ئۇستازى ئوتتا كۆيۈۋات-  
قانلارنىڭ نالە - زارىنى ئاڭلاپ، خۇشاللىقتا كېرىلىپ ئولتۇراتتى....  
مانا شۇ چاغدا، ئۇ ئۆزى چوقۇنغان بۇ زاتنىڭ شۇنچە بىرەھىم، قىد  
ساسخور ئادەملىكىگە ھەيران بولۇپ، كۆڭلىدىكى گۇمان ۋە تەۋرىنىش-  
لەر تېخىمۇ كۈچەيگەندى...

لېكىن، ئىشلار ئۆتۈپ كەتكەندىن كېيىن، ئىسەن بۇقا كۆڭلىدە  
پەيدا بولغان بۇنداق گۇمانىي خىياللاردىن قورقۇپ كەتتى. ھىدايە-  
تۇللادەك مۇقەددەس زاتقا - ئۆزى چوقۇنغان، ئېتىقاد قىلغان پىر -  
ئەۋلىياغا شەك كەلتۈرۈپ گۇمانلانغانلىقىدىن قورقۇپ، دەرھال يۈزىنى  
قىبلىگە - مەككە مۇكەررەم تەرەپكە بۇراپ، تىزلىنىپ، ئاللىقىنىنى يۈ-  
زىگە يېيىپ، توۋا - تەۋازۇ ئېيتىپ، ئۈچ رەكەت ناماز ئوقۇدى. دەل  
مۇشۇ ئۇستازى بىر چاغلاردا: مۇبادا، كۆڭلىدە ئاللاننىڭ لۇتقى - شا-  
پائىتىگە گۇمان پەيدا بولۇپ قالسا، شۇنداق قىلىش كېرەك، دەپ ئۆ-  
گەتكەندى، بىراق ئۇ، بۇنىڭلىق بىلەن يەنە تەلتۆكۈس ئارام تاپالمى-  
دى، قەلبىنى بېسىپ تۇرغان مۇرەككەپ، سىرلىق خىياللار يەنە بەزىدە  
ئۇنى بىئارام قىلىپ قوياتتى...

ئىسەن بۇقا ئاپاق خوجىنىڭ «پىر دېگەن پەيغەمبەرگە ئوخشاش،

مۇرت پەيغەمبەرنىڭ ئۈمىتىگە ئوخشاش...» دېگەن ياغراق سۆزى قۇلىقىغا كىرىش بىلەن خىيال ۋە ئەسلىمىلەردىن توختىدى. ئاپاق خوجا سۆزلەۋاتاتتى، سۆز ئارىسىدا بەزىلەر ئۇنىڭدىن سوئاللارنى سوراپ، مەسىلە - مەرۇپنى ئەۋجىگە كۆتۈرگەندى.

خانقادىكى سۆھبەت، تەۋرەش خېلى ۋاقىتقىچە توختىمىدى. قىم-مەتلىك دەقىقىلەر ئەنە شۇنداق جەھەرە - ساما، ئەمرىمەرۇپ، مەست - ئەلەسلىك ئىچىدە ئۆتتى. كەچنىڭ گۈگۈم قاراڭغۇلۇقى بارا - بارا شەھەرنى كېپەنلەۋاتقاندا ئوراپ كەلمەكتە ئىدى.

## 5

ئاپاق خوجا خانلىق تەختىدە ئولتۇرغاننىڭ ئونىنچى كۈنى پۈتكۈل قەشقەرىيە تەۋەسىدە مۇنداق بىر يارلىقنى ئېلان قىلدى:

«بارلىق خەتپ - مۇدەررىس، ئىمام - مۇتەۋەللى ۋە جارۇپكەشلەر ئاگاھ ھەم ھازىر بولۇڭلار كى، قولۇڭلاردىكى مەدرىسە، مەسچىت، تاۋاپ - زىيارەتخانىلارنى مۇشۇ بۇيرۇققا ئەمەل قىلىپ، جىمى تۆلىيە - ھۆججەتلىرى بىلەن بىزنىڭ سوپى - سالۇكلىرىمىزگە تاپ-شۇرۇپ بېرىڭلار! ئۇلار بۇ جايلارنى خانىقا، ئەمدان، ئىشق كۆلىبلىرى قىلىدۇ. سىلەر مۇ نامىزىڭلارنى ئوقۇساڭلار بولسۇڭلار. كىمكى بۇيرۇققا خىلاپلىق قىلسا، سازايى قىلىنىدۇ، مال - مۈلكى مۇسادىرە قىلىشقا بۇيرۇلىدۇ!»

خان يارلىقىنى بىر نەچچە چوڭ شەيخ - سوپىلار ئازنا كۈنىدىكى جۈمە نامازلىرىدا، بازار كۈنىدىكى رەستە - گۈزەلەردە سۈر - ھەبۋەت بىلەن يەتكۈزۈشتى ۋە ئاخىرىدا:

— خۇدا ئۆز كالىمىدا كەلتۈرۈپتەلەر كى: پادىشاھلار خۇدانىڭ سا-يىسى، دەپ. شۇڭا، پادىشاھنىڭ ھەربىر بۇيرۇقى پەرز ئەينىدۇر! — دەپ قوشۇپ قويۇشتى.

لېكىن، يارلىق قانچە قاتتىق، يەتكۈزۈش قانچە سۈر - ھەيۋەتلىك بولسۇن، يەنىلا ئاۋام خەلقنىڭ قەلبىگە ياقمىدى. بۇلۇڭ - بۇخاقلاردا نازارلىق، غۇلغۇلا سادالىرى كۆتۈرۈلدى. لېكىن، ھەممە يەرنى ۋابى - دەك قاپلاپ كەتكەن قان خۇمار سويى - دەۋرىشلەرنىڭ يوشۇرۇن ئۆلتۈرۈش، تۇيۇقسىز ئۇر - يىقىنلىرىدىن قاتتىق يۈرەكئالدى بولۇپ كەتكەن بىچارە خەلق يەنىلا كۆڭلىدىكىنى سىرتقا چىقىرالماي، دەرد - نى ئىچىگە يۇتاتتى. دېمىسمۇ، ئاپاق خوجا بىلەن جۇڭغارلار تىكلىگەن بۇ ھاكىمىيەت ئاۋام خەلقنىڭ جىسمى ئۈستىدە قارار تاپقان زوراۋان ھاكىمىيەت بولغاچقا، ئۇ ئاۋام خەلقنىڭ قەلبىنى ئۆزىگە قارىتالمىغانىدى. شۇڭا، شەھەردىن يېزىغىچە، زەرداردىن گاداىغىچە ئاغزىدا ماختىغان بىلەن دىلىدا قارغايىتى، كۆزى كۈلۈپ تۇرغان بىلەن يۈرىكى يىغلايتتى. ئۇلار بۇ توغرىدا ئىما - ئىشارەت بىلەنلا سۆزلىشەتتى، قور - قۇش، ۋەھىمە پايىتەختىنى خۇددى زەھەرلىك تۇماندەك ئوربۇۋالغانىدى. خان يارلىقى ناھايىتى تېزلا ئۆز كۈچىنى كۆرسەتتى. سويى - دەرد - ۋىشلەر تەرەپ - تەرەپتىن تەۋرەپ كېلىپ، مەسچىت، مەدرىسىلەرنى خانىقا، ئەمدان ۋە ئىشق كۆلىبلىرىگە ئايلاندۇرۇۋەتتى. ئۇلار كېچە - كۈندۈز ئۇ يەردە جەھرە - ساما سېلىپ، كىگىز - بورىلارنى يىرتتى، نەشە چېكىپ، ئابىھاۋانى بۇلغىدى. تۈنەك قىلىپ، ھەممە يەرنى بېزەپ قىلىۋەتتى. ئىمام - مەزىنلەر ناماز ئوقۇيدىغان چاغلاردا، ئۇلار دەس - سەپ - چەيلەپ، نىجاسەتكە تولدۇرۇۋەتكەن مەسچىتلەرنى ئۆز قولىدىكى بىلەن تازىلاپ چىقاتتى.

بۇنداق خورلۇق بىلەن زوراۋانلىققا چىدىمىغان جامائەت ئاخىرى يە - كەندىكى چوڭ جامەنىڭ ئىمامى بارات ئەلەمگە ئەر - شىكايەت قىلدى :

— بۇ يۇرت نېمە بولۇپ كەتتى، بارات ئەلەم؟ — دېدى بىر ئۆلىما زارلىنىپ، — نەگە بارساق يورۇقلۇق چۈشكەن بىر غېرىچ يەر يوق، ھەممە يەر قاراڭغۇلۇق، زورلۇق، خورلۇق بىلەن تولغان! ئى خۇدا، بىز سېنىڭ ئالدىڭدا نېمە گۇناھ قىلغان بولغىدۇق؟! ئۆزۈڭگە ئىبادەت

قىلىدىغان بىرەر پاكىز، خاتىرجەم يەرتىمۇ بىزگە راۋا كۆرمىد. دېگىمۇ... — ئاندىن ئۇ بارات ئەلەمگە ئىلتىجا قىلدى، — ئۆزلىرى يۇرتنىڭ چوڭى، شەرىئەت پېشۋاسى، ئاپاق خوجىنىڭ ئالدىغا كىرىپ، تۆت ئېغىز گەپ قىلىپ قويسىلا، ئۇمۇ مۇسۇلمان بەندىسى بولغاندىكىن گەپلىرىنى ئاڭلا، گەپ قىلمىساق، خۇدا ئالدىدا گۇناھكار بولۇپ قالىد. دېغاندەك تۇرىمىز.

— شۇ ئەمەسمۇ، — دەپ لوقما سالدى يەنە بىر مەھەللە مەسچىتىد. نىڭ ئىمامى، — بۇ ئەجۇج - مەجۇجىلەر مۇقەددەس ئىبادەتخانىلىرىد. مىزنى خاراب قىلىشىۋاتىدۇ، مۇقەددەس كىتابلىرىمىزنى ئاياغ ئاستى قىلىشىۋاتىدۇ، بۇنىڭغا قانداقمۇ تاقەت قىلىپ تۇرغىلى بولىدۇ؟! ئاللاغا قىلىدىغان ئىبادەتنىمۇ ئارامخۇدا قىلالىمىساق، نېمە تارتقۇلۇق بۇ! ئەخ. مەق پادىشاھ بولسا، ئىنەكىنى قوشقا قېتىپ، بۇقنى ئۇسسۇلغا سالىدۇ، دېگەن راست ئوخشايدۇ....

— ھىم... خەپشۈك، — دەپ تۆت تەرىپىگە خۇدۇكسىرەپ قارىدى كاسىپ سىياق نامازخان، — تەقسىر، پەخەس بولغايلا، ھازىر ھەممە يەردە كۆز - قۇلاق بار، غىڭ قىلغان ئاۋازمۇ ئوردىغا يەتمەي قالمايدۇ. — يەتسە يەتمەمدۇ، — دېدى ھېلىقى ئىمام ھېچنېمىدىن يانمايدىغان تۈرگۈن بىر قىياپەتتە، — ئەمدى شۇ ئىسسىق چېنىمىزدىن باشقا ھېچنېمە قالمدى، ئالسا شۇنى ئالار.

بارات ئەلەم خېلى ئۇزاق ئويلانغاندىن كېيىن:

— ئاپاق خوجا بىلەن كۆرۈشكەننىڭ پايدىسى بولارمۇ؟ — دېدى ئارىسالدىلىق بىلەن، — گېپىمىزنى ئىلىك ئالسىغۇ ياخشى، بولمىسا ئۆ. — زىمىزنى ئوسال قىلىۋالارمىز مىكىن دەپ ئەنسىرەيمەن.

— ئۇنداقمۇ بولماس، — دېيىشتى بىر نەچچە يىلەن تەڭلا، — ئۆزلىرى يۇرتنىڭ مۆتىۋەرى، سىلىنىڭ گەپلىرىنى ئىلىك ئالمىسا بولماس...

— شۇنداق، زادى بىر دېيىشمەي بولمايدۇ، — دېدى يەنە بىر - ئىككىسى بارات ئەلەمگە مەدەت بېرىپ، — بۇ ئىشتا ئۆزلىرى باش بول.

سلا، ئەل بىلەن بولماق ئاللا رازىلىقىدۇر.

شۇنداق قىلىپ، بارات ئەلەم بىلەن يەنە بىر نەچچە يىل ۋەكىل بولۇپ، ئاپاق خوجا بىلەن كۆرۈشمە كىچى بولدى. لېكىن، ئوردىغا كىرىپ ئۇزات بىلەن كۆرۈشۈش ئانچە ئوڭايغا چۈشمىدى. ئارىغا قويماقچى بولغان ئوردا مۇلازىمەتچىلىرىدىن بىرسى :

— مەن پىرىمدىن قورقمەن، ئەگەر ئۇنىڭ غەزىپى تۇتىدىغان بولسا، ھاۋا گۈلدۈرلەپ، پۈتۈن ئەتراپتا چېقىن چاقىدۇ، — دەپ ۋاسىتىچى بولۇشتىن باش تارتتى.

ئۇلار كۈتە - كۈتە ئاخىر بۈگۈن ئاپاق خوجىنىڭ ئوردىدىن سىرتقا چىقىدىغانلىقىنى تىڭ - تىڭلاپ ئۇقۇپ، ئوردا ئىشىكى ئالدىدا ئۇنى ساقلىدى. دېگەندەك كەچ يېشىن ۋاقتى بىلەن ئاپاق خوجا يوغان ئەرەب ئېتىنى مىنىپ ئوردىدىن چىقتى. ئويناقلاپ تۇرغان چىلان تو - رۇق ئايغىرنىڭ بويىدىكى كۈمۈش ئۆمۈلدۈرۈكى قۇياش نۇرىدا يال - يۇل قىلىپ چاقنايتتى، ئېگەر توقۇمىلىرىغا بولسا، ھەر خىل ئۈنچە - مەرۋايىتلاردىن كۆز قويۇلغانىدى. ئات ئۈستىدە شاھانە سۈر - ھەيۋە بىلەن غادىيىپ ئولتۇرغان ئاپاق خوجا چۆرىسىگە كالىۋۇ - تۇندىن قىياق چىقارغان كىمخا تون كىيىپ، بېلىگە تۇمارچە ئەند - بەردان ئېسىلغان ئالتۇن كەمەر باغلىغانىدى. ئاتنى كەشىمىر رەختىدىن چىپار تون كىيگەن، چوقچا ساقال قېرىسال بىر سوپى يېتىلىۋالغانىدى. ئاپاق خوجىنىڭ كەينىدە ئاتلىق ۋە پىيادە بولۇپ يىگىرىمىدىن ئارتۇق سوپى - دەرۋىش سو كۇلداپ كېلىۋاتاتتى.

ئاپاق خوجا ئوردا دەرۋازىسىدىن چىقىشىغا بارات ئەلەم ئالدىغا كېلىپ تەزىم قىلدى ۋە :

— ئىشانەم، ئۆزلىرىگە ئىككى ئېغىز گېپىمىز بار ئىدى، ئوردىغا كىرىشكە نېسىپ بولماي مۇشۇ يەردە ئالدىلىرىنى توسۇپ بىئەدەپلىك قىلدۇق، — دەپ بېشىنى تۆۋەن ئەگدى.

ئاپاق خوجا نائىلاج توختىدى، لېكىن كۆزلىرىدىن غەزەپ، چىرايدىن مۇز ياغدۇرۇپ تۇراتتى.

— ھە، نېمە گەپ؟! — دېدى ئۇ بىر خىل بىزارلىق تۇيغۇسى بىلەن.

بارات ئەلەم يەنە شۇنداق سپايىلىك ۋە كەمتەرلىك بىلەن ئاستا سۆزلەشكە باشلىدى:

— ھەزرىتىم، بەندىنى سائادەتكە يەتكۈزىدىغان تائەت - ئىبادەتلەر - نىڭ خىللىرى كۆپ، ئەمما بۇلارنىڭ بارلىقى ئىككىلا نەرسىگە جەملىنىدۇ: بىرى، ئاللاننىڭ ئەمرىگە تەزىم قىلىش؛ يەنە بىرى، خۇدانىڭ بەندىلىرىگە شەپقەت قىلىشتىن ئىبارەت. شۇ ۋەجىدىن بىز ھۇزۇرلىرىمىزغا مۇقەددەس ئىبادەتخانىلىرىمىزنى خانىقاغا ئۆزگەرتىمىز، بۇرۇنقى پېتى ساقلاپ قېلىش توغرىسىدا ئىلتىماس قىلىپ كەلدۇق، مەسچىت، مەدرىسىلەرنى خانىقا قىلىش دۇرۇس بولماس ...

— نېمە؟! — ئاپاق خوجىنىڭ تەرى تۈرۈلۈپ، ئاۋازى قوپاللاشتى، — ھەي ئازغۇن موللار، سەنلەر نېمىنى بىلىشىسەن؟! شەرىئەت دېگەن بابامىز مۇھەممەد ئەلەيھىسسالامنىڭ تۈزگەن يولى، تەرىقەت بولسا، ئاللاتائالانىڭ ئەمرى تۇرسا، بۇنىڭغا خىلاپلىق قىلىپ، مۇنكىر بولۇشماقچىمۇ سەن؟ سەنلەر كۈندە بەش مەرتىبە ناماز ئوقۇشىسىم، ئۇنىڭ بۇياقى مەسچىت بىكار تۇرۇپ قېلىپ ئاللاغا ئەرز قىلىدۇ. بىزنىڭ يارەنلىرىمىز بولسا زىكىر، جەھرە - ساما قىلىدۇ، شۇنىڭ بىلەن بۇ جايغا ئاللاتائالانىڭ مالا ئىكلىرى چۈشىدۇ، قۇتبۇل ئەقتاب، رىجالۇلغەيبىلەر<sup>①</sup> ھازىر بولىدۇ. مەسچىتنىڭ ئورنى تاكى تەكتى ئەسراغىچە ئاللادىن رازى بولىدۇ. سەنلەر سەللىنى يوغان يۆگەپ، گەپنى چوڭ قىلغان بىلەن، مۇشۇنچىلىك خۇدايى ئىشلارنىمۇ بىلىش مەيسەن!

بارات ئەلەمنىڭ ئەرۋاھى ئۇچتى، ئۇ ئۆزىنى شۇنچە تەمكىن تۇتۇپ تۇرۇشقا تىرىشىپ، لېكىن ئاپاق خوجىنىڭ بايقىق سۆزلىرى ئۇنىڭ ئوغىسىنى قاينىتىپ، ۋىجدانىنى ئازابلىدى. مۇبادا، ئاپاق خوجا بارات

① رىجالۇلغەيبىلەر — غايىب كىشىلەر، كۆزگە كۆرۈنمەيدىغان كىشىلەر.

ئەلەمنىڭ شەخسىيىتىگە تېگىدىغان ھەرقانداق گەپنى قىلغان بولسا، بەلكىم ئۇ بۇنچىلىك غەزەپلىنىپ كەتمەي، ئۆزىنى تۇتۇۋالغان بولاتتى، لېكىن ھازىرقى گەپلىرى ئالانىڭ، قۇرئانىڭ ھۆكۈمىدىن يىراقلاپ كەتكەن كۆپۈرۈنە گەپلەر بولغاچقا، ئۇ زادىلا تاقەت قىلىپ تۇرالمايدى :

— ئىشانەم، — دېدى ئۇمۇ ئوتتۇرىدىكى پەردىشەپنى قايرىپ، — خۇدا ئەڭ ئېگىز ئەر شىنىڭ ئۈستىدە، بىز ئۇنىڭ قەرىدىكى بۇلۇتلارنىمۇ كۆرەلمەيمىز. بىز پەقەت ئۇنىڭ ئەقىدىلىرى ئارقىلىقلا ئۇنى بىلىمىز، ئۇنى تونۇيمىز. ئۇنىڭ ئەقىدىلىرى بىزگە تۇلۇغ قۇرئان كەرىم ئارقىلىق يەتكەن. قۇرئان كەرىمدە، مۇسۇلمان بەندىسىنىڭ يالغان - ياۋىداق سۆزلىشى قاتتىق مەنئى قىلىنىدۇ. روھىمىزنى يالغان ئىلىتتىن قوغداش — ئەڭ چوڭ ئەخلاقىي ۋەزىپىلىرىمىزدۇر. پەيغەمبىرىمىز «بىر قېتىم يالغان سۆزلىگەن ئۈچ قېتىم لەنەتكە مۇناسىپ بولىدۇ» دېگەن! ...

ئاپاق خوجىنىڭ ئاق سېرىق، كۆپچۈگەن يۈزى تېخىمۇ ئېسىلىپ ئالىپاساق بولۇپ كەتتى. كۆزلىرى غەزەپتىن چەكچىيىپ، تۇرۇلگەن قاپاقلىرى، ئوتتۇرا قولىدەك پولىتىيىپ چىقتى. ئاچچىقتىن ئاغزىغا گەپمۇ كەلمەي، «ئازغۇنلار... غاپپىلار... پاسىقلار...» دېگىنىچە چىچاڭ-شىپ، ئاتنىڭ تىزگىنىنى ئېگىز - پەس ئارتتى، ئات ئۇياق - بۇياققا چاپچىپ، بارات ئەلەمگە يېقىنلاشتى ۋە تۇمشۇقى تېگىپ كېتىپ بارات ئەلەمنىڭ بېشىدىكى سەللىنى يەرگە چۈشۈرۈۋەتتى. شۇ ھالەتتىمۇ ئا-پاق خوجا ئېتىنىڭ تىزگىنىنى تارتىدى. ئاتنىڭ ئاغزىدىن بۇرغۇپ چىققان ماغزىپ - شالىلار بارات ئەلەمنىڭ سىدام بېشىنى بۇلغۇۋەتتى. بارات ئەلەم قاتتىق خورلۇق ئىچىدە ئۆزىگە قاراپ چاپچىپ، دېۋەيلەپ تۇرغان ئاتتىن سەل نېرى يىراقلاشتى. ئۇنىڭ بىلەن بىللە كەلگەن ھەمراھلىرىمۇ ئىزا - ئەلەمدىن يىغلىغۇدەك بولۇشتى. ئۇلار بارات



ئەلەمنىڭ توپىغا مىلىنىپ ياتقان چۇۋۇق سەللىسىنى يەردىن ئېلىپ، پۇت - قولى تىترەپ ئۆرە تۇرۇشقا ماجالى قالمىغان بارات ئەلەمنى قولتۇقىدىن يۆلۈۋالدى. ئاپاق خوجا «شكايەتچىلەر» نىڭ مۇنداق كۈلكىلىك ھالغا چۈشۈپ قالغان بىچارە ھالەتلىرىدىن كۆڭلى تەسكىن تېپىپ مېيىقىدا كۈلدى - دە، ئېتىنى دېۋىنىپ يۈرۈپ كەتتى. بارات ئەلەم بىلەن ئۇنىڭ ھەمراھلىرى ئات بىلەن سوپى - دەرۋىشلەر توزۇت - قان قويۇق چاڭ - توزان ئارىسىدا قالدى.

× × ×

ئاپاق خوجا ھۇزۇرىدا تۆت يۈزدىن ئارتۇق سوپى ھەمىشە ئويغاق، پەرىمانبەردار ھالەتتە تۇراتتى. ئۇلار كېچە - كۈندۈز پىر - ئۇستازدىن ئايرىلمايتتى. بۇ زاھىرىي ۋە باتىنىي ئىلىملەرگە كامىل «كارامەتلىك سوپىلار» ھەزرىتى ئىشاننىڭ مەنزۇر ۋە مەقبۇللىرى دېيىلەتتى.

ئاپاق خوجا غەزەپلىك، مىجەزى چۇس، ئاچچىقى زىيادە ئادەم ئىدى. ئەگەر ئۇ بىرەر كىشىگە غەزەپ قىلىپ ئاچچىقلاپ قاراپ قويسا، بۇ كارامەتلىك سوپىلار بىر ئاخشامدا بېرىپ، ئۇ كىشىنى بۇ دۇنيادىن جىمىدە ئۈزىتىپ قوياتتى.

بۈگۈنمۇ خۇددى شۇنداق بىر كېچە بولدى. ھەممە يەرنى مەيۈس - لۈك، ئەلەڭگۈلۈك قاپلىۋالغانىدى. ئاسماندىكى يۈلۈزلارمۇ ھېلىلا ساقىپ چۈشىدىغاندەك سۇس جىمىرلايتتى.

خۇپتەندىن يېنىپ خېلى ۋاقىتلار ئۆتكەن بولسىمۇ، راۋاڭكۆل مە - ھەللىسىدىكى دەرۋازىسى قوش قانات، ياسىداق بىر ئىمارەتنىڭ چىراغ - لىرى تېخى ئۆچمىگەنىدى. ئۈستى ۋاسا چۇپ، ئاستى تاختايلىق مېھمانخاننىڭ پەنجىرىسىدىن ھويلىغا خىرە يورۇق چۈشۈپ تۇراتتى. مېھمانخاننىڭ تۈرىگە راسلانغان تۆشەكتە بارات ئەلەم سوزۇلۇپ

ياتاتتى. ئۇ ئاپاق خوجا بىلەن بولغان ئاشۇ كۈنكى ئۈچرېشىشتا دەرد چىقىپ كەتكەچكە، تۇنۇگۈندىن بېرى ئورۇن تۇتۇپ يېنىپ قالغانىدى. ئۇنىڭ يېنىدا ئاشۇ كۈنكى ھەمراھلىرىدىن بىر ئىمام بىلەن بىر مەزىن قىرائەت قىلىپ ئولتۇراتتى. ئۇلار بايا خۇپتەندىن يېنىپ، ئۇنى يوقلاپ كەلگەنىدى. بارات ئەلەمنىڭ باش تەرىپىگە قويۇلغان شامداندا بىر چۇپ شام پىلىلداپ يېنىپ تۇراتتى. ئىمام بىلەن مەزىن قۇرئانغا قارىماستىن كۆزلىرىنى يېرىم يۇمۇپ، ئىككى تەرەپكە تاشلانغان ھالدا سۈرىلەرنى يادقا ئوقۇۋاتاتتى. بارات ئەلەمنىڭ ئاياغ تەرىپىدىن ئون سەككىز - يىگىرمە ياشلاردىكى ئىككى شاگىرت بالا ئۇنىڭ قېرىلىقتىن گۆشلىرى شىلىقىشىپ قالغان ئاۋاق پۇتلىرىنى تۇتۇپ ئولتۇراتتى. شۇ چاغدا - ئىمام، مەزىنلەر ھەممىنى ئۇنتۇغان ھالدا قىرائەت قىلىۋاتقان، بارات ئەلەم مۇزىكىدەك خۇش نەپەس ئاۋازنىڭ ئەللەيلىشى بىلەن ئىد- لەڭ - سەلەڭ ئۇيقۇغا كەتكەن، ئىككى شاگىرت بالىنىمۇ تاتلىق ئۈگ- دەك باسقان ئاشۇ غەپلەتلىك مىنۇتتا، تويۇقسىزلا مېھمانخانىنىڭ ئىدىكى تاراقلاپ ئېچىلىپ، ئۆيگە يۈز - كۆزنى نىقابلىۋالغان ئالتە ئادەم بېسىپ كىردى. بارات ئەلەم ئىشكىنىڭ قاتتىق ئېچىلىشىدىن چۆچۈپ كۆزىنى ئاچتى، ئىككى مېھمان قىرائەت قىلىۋاتقان ئاغزىلىرىنى ئاچقان- چە ھاڭۋېقىپ تۇرۇپ قېلىشتى، ھېلىقى ئىككى شاگىرت بالا بولسا، قورققىنىدىن بەدىنىگە تىترەك ئولاشتى. بېسىپ كىرگەن نىقابلىق كىشىلەرنىڭ قوللىرىدا پالتا، خەنجەر ۋە پىچاق بار ئىدى. ئۇلار بىر ئې- غىزمۇ گەپ قىلمىدى، بىر - بىرى بىلەنمۇ سۆزلەشمىدى. كىرگەن يېتى خۇددى توشقاننى باسقان قارچىغىدەك، ئۆيدىكىلەرنىڭ ئۈستىگە تاشلىنىپ، بەزىلىرىنى پالتا بىلەن، بەزىلىرىنى خەنجەر بىلەن ۋە بەزى- لىرىنى پىچاق بىلەن بىردەمدە شېھىت قىلىپ بولدى. مېھمانخانا قان ئىچىدە قالدى، ئۆلتۈرۈلگەن بەش ئادەمنىڭ كېسىلگەن، ئۇزۇلگەن، مېچىلغان تەنلىرى بىر - بىرىگە ئارىلىشىپ، بەئەينى خامتالاش

قىلىنغان گۆشكە ئوخشاپ قالغانىدى. قاتىللار ئۇلارنىڭ ئۈستىگە مېھمانخانىدىكى يوتقان - كۆرپە ۋە زىلچا - گىلەملەرنى تاشلىدى. قول - ۋە قوراللىرىدىكى قان داغلىرىنى بولسا ئاپئاق يىپەك دېرىزە پەردىلىرىگە سۈرتۈپ، قايتىش ئۈچۈن ئىشىك تەرەپكە ماڭدى. شۇ چاغدا، بىر جاللاتنىڭ قان تولغان كۆزلىرى توساتتىن تەكچىدىكى كىتابلارغا چۈشۈپ قالدى. مېھمانخانىدىن ئايۋانغا چىقىدىغان ئىشىكنىڭ ئۈستىدىكى مېھرابسىمان تەكچىگە تىزىلغان بۇ كىتابلارغا زەررىچە توپا قونمىغانىدى. بۇ كىتابلارنىڭ كۆك، سېرىق، قىزىل خۇرۇم ۋە چەم مۇقاۋىلىرى چىراغ شولىسىدا رەڭگارەڭ جۇلالىنىپ، خۇددى ھەسەن - ھۈسەندەك يايىسىمان كۆرۈنەتتى. بۇ كىتابلار نىزا-مى گەنجىۋى، ئابدۇراخمان جامى، نەۋائىي، خۇسراۋ دېھلىۋى، فارابى، يۈسۈپ خاس ھاجىب قاتارلىقلارنىڭ ئەرەب، پارىس ۋە چاغاتاي يېزىقىدىكى شاھانە ئەسەرلىرى ئىدى.

قاتىللار كىتابلارنى تەكچىدىن تارتىپ سىيرىپ چۈشۈردى ۋە مۇقاۋىلارنى پالتىدا چاناپ، ۋاراقلىرىنى پىچاقتا كېسىپ، مېھمانخانىنى كىتاب قىيىندىلىرىغا توشقۇزۇۋەتتى، ئەقىل دۇردانىلىرىگە تولغان سەھىپىلەر بايقى ئۆلىمالارنىڭ پاك قانلىرى بىلەن ئارىلىشىپ، چىراغ نۇرىدا گويا جاھالەت ئۈستىدىن شىكايەت قىلغاندەك يىلتىراپ، پارقىراپ تۇراتتى.

ئەتىسى بۇ شۇم خەۋەر پۈتۈن شەھەرگە گۈررىدە تارالدى. خەلق غەزەپلەندى، ھەممە يەرنى ھازىدارلىق، نارازىلىق ۋە ھەسرەت - نادامەت قاپلاپ كەتتى. لېكىن، ئاپاق خوجىنىڭ ھەرقايسى چوڭ مەسچىتلەرگە، ئادەم كۆپ بازار - رەستىلەرگە قويغان چاپارمەنلىرى قىلچە تەپ تارتماستىن :

— كۆردۈڭلارمۇ، بىزنىڭ پىر - ماشايىقلىرىمىزنىڭ كارامىتى ناھايتى تېز، بۈگۈن كېچە خۇدانىڭ پەرىشتىلىرى ئاسماندىن چۈشۈپ،

جاھىل ئالىملارنى ئۆلتۈرۈۋېتىپتۇ! ... مانا بۇ — پىر ئەۋلىيىمىزنىڭ تەخىراتىغا كەتكەن تۇز كور، ئازغۇنلارنىڭ ئاقىۋىتى! خوجام ئابىق دۇئايى بەند قىلىۋەتكەن ئادەم تاڭلا مەھشەردە مانا شۇنداق سۈرىتى مۇبەددەل قوپىدۇ، گۇناھى يەڭگىللىرى تەلۋە، كاسكا بولۇپ كېتىدۇ! ...

ماشايىخى مايان كەشفۇپى - كەرامەتھا بىسىار تىزە ست،  
ئىن شەب ئاخىر بىسىار ئالىمانرازە بەتەبەر كۈشتە ست. ①

دېيىشىپ ھەيۋە - تەھدىت بىلەن خەلقنىڭ غەزىپىنى بېسىشقا، ئاغزىنى ئېتىشكە ئۇرۇندى.

① بىزنىڭ ئەۋلىيالىرىمىزنىڭ كارامىتى ناھايىتى ئىتتىك، بىر غەزەپ قىلماق بىلەن بۈگۈن كېچە نۇرغۇن موللارنى ئۆلتۈرۈپتۇ.

## يەتتىنچى باب

# ئالتۇن تەخت ئۈستىدىكى بىردەملىك ئاچچىق خىيال

### 1

ئاپاق خوجىنىڭ ئىسمائىل خانىنى دارغا ئاسمىسا ياكى جادۇغا باس-مىسا زادىلا دەردى چىقمايتتى. لېكىن، ئۇ ھازىرغىچە مانا شۇ مەقسىتىگە يېتەلمەي تىت - تىت بولۇپ يۈرەتتى. ئىسمائىل خانىنىڭ ئاقسارايىنىڭ ئاستىدىكى زىنداندا قىيىنلىۋاتقان مەھكۇم جېنىنى غالدان ساقلاپ كې-لىۋاتاتتى.

ئىسمائىل خانىنىڭ تەقدىرى توغرىسىدا، ھەر ئىككىسىنىڭ ئۆز ئال-دىغا سوقۇۋاتقان ھېساب - چوتى بار ئىدى.

ئاپاق خوجا ئۇنىڭ ئۆزىدىن تارتىپ پۈتۈن ئۇرۇق - ئەۋلادىغىچە قۇرۇتۇۋېتىشنى ئويلايتتى. شۇنداق قىلمىسا، ئۆز يېنىدا يوشۇرۇن ئا-پەت ساقلىنىپ، ھامان بىر كۈنى ئۇنىڭ تەختى - بەختى تەھدىتكە ئۇچرايتتى. غالدان بولسا، ئۇنى ئۆز دەر گامىدا تۇتقۇنلۇقتا ساقلاپ، ئاپاق خوجا قاتارلىقلارنىڭ ئۆزىگە مەڭگۈ باغلىنىپ، ياشتىن - ئاخىر سادىق غالچا بولۇپ ئىشلىشى ئۈچۈن، تىرىك قارانچۇق قىلماقچىدى.

«بۇ خەقنىڭ ھەر ئىككىلىسى بىزنىڭ تائىپىدىن ئەمەس، ئەمما بىر - بىرىگە ئەشەددىي دۈشمەن! — دەپ ئويلايتتى غالدان كېيىنكى ئىشلار ئۈستىدە باش قاتۇرۇپ، — ساغان نوياننى ئۆزگەرمەيدۇ، دەپ كىم ئېيتالايدۇ؟ ئەگەر شۇنداق ساداقەتسىزلىكلەر بولۇپ قالسا، ئۇ چاغدا

ئىسمائىل خان بىزگە تازا ئەسقاتىدۇ. ئىككى قارچىدا سوقۇشسا، ئوۋ-  
چىغا پايدا ئەمەسمۇ؟! ...» غالدان ئەنە شۇنداق خىياللار بىلەن ئىسما-  
ئىل خاننى ئۆزى بىلەن بىللە ئىلبالىققا ئەكېتىش قارارىغا كەلگەنىدى  
ئەمما، ئاپاق خوجىمۇ ئۇنى ئۆلتۈرۈپ، نەسلىنى قۇرۇتۇش نىيىتىدىن  
يانمىغانىدى. شۇڭا، بۈگۈن غالدان بىلەن ئاخىرقى قېتىم كۆرۈشۈپ،  
ئۆز مەقسىتىنى ئېنىق ئېيتىش ئۈچۈن ئۇنىڭ يېنىغا كىردى.

غالدان شۇنچە ئېسىل ھۇجرا - سارايلارنى تاشلاپ، ئوردا بېغىغا  
چېدىر تىكتۈرۈپ شۇ يەردە تۇرۇۋاتقاندى. گۈللۈك كىگىز - تىكمە-  
لەر بىلەن ئورلىنىپ، ئۈستىگە توققۇز بۇرجەكلىك ئاق تۇغ قالدانغان  
چېدىر ئازادە ھەم ھەيۋەتلىك ئىدى. چېدىرنىڭ يېنىدىكى تۈۋرۈكتە  
غالداننىڭ ئاق قاشقا ئارغىماق ئېتى باغلاقلىق تۇراتتى، چېدىرنىڭ ئى-  
شىكىدە ئىككى، ئەتراپتا يەنە بىرنەچچە پالۋان قامەت چېرىكلەر قارا-  
ۋۇللۇق قىلىپ تۇرۇشاتتى.

ئاپاق خوجا چېدىرنىڭ كىگىز مەلەڭزىسىنى قايرىپ ئىچكىرىگە  
كىردى. چېدىرنىڭ قاپ ئوتتۇرىسىدىكى ئائەشەدا ئۆرۈك كەسلەندى.  
لىرى چاراسلاپ كۆيۈۋاتاتتى.

غالدان ئوتنىڭ يېنىدا چوقچىيىپ، ئوڭ تىزىنى قۇچاقلاپ، سول  
ئۆكچىسىنىڭ ئۈستىدە ئولتۇراتتى. يالقۇنلاپ يېنىۋاتقان ئوت شول-  
سىدا ئۇنىڭ بېجىرىم، كۈچلۈك گەۋدىسى، قارامتۇل گۆشلۈك يۈزى  
پارقىرىغاندەك ئېنىق ۋە ئىللىق كۆرۈندى. چېدىرنىڭ يېرىمى دېگۈ-  
دەك زىلچا - گىلەم ۋە ئېسىل بىساتلار بىلەن توشۇپ كەتكەنىدى.  
ئۈستىگە ھەر خىل قىممەت باھالىق تېرىلەر دەستىلەنگەن ساندۇقى  
پۇختا ئىشكەل قۇلۇپ بىلەن ئېتىلگەنىدى. ئۇنىڭ ئىچىدە نېمە بارلىقىنى  
بىلمىگەن ئادەممۇ، بىر قاراپلا قەشقەر ۋە يەكەندىكى بۇلاڭ - تالاڭدا  
قولغا چۈشۈرگەن ئالتۇن - كۈمۈش بىلەن ھەر خىل بىباھا جاۋا-  
ھىراتلار ئىكەنلىكىنى پەملىيەلەيتتى.

ئاپاق خوجا مۇلايىم ۋە قىزغىن سالامدىن كېيىن مۇنداق دېدى :  
— بىشەۋكەتى ئالىيلىرىغا ئىلتىماسىم شۇكى، تۈز كور، مۇناپىقلار-

نىڭ جېنىنى ساقلاپ قېلىش ئۆزلىرىدەك ئاقىلارنىڭ ئىشى ئەمەس!  
ئىسمائىل خان ۋە ئۇنىڭ جەددى - جەمەتى ھاياتلا بولىدىكەن، بىزنىڭ  
سەلتەنتىمىز خەۋپتىن خالاس بولالمايدۇ. شۇڭا، سەئىدىيەلەرنىڭ  
بۇنداق ناپاك، گۇمراھ نەسلى - نەسەبىنى يىلتىزىدىن قومۇرۇۋەتكەن  
خوپتۇر ...

— ھەزرىتىم، سىز يەنە شۇ گەپنى قىلغىلى كىردىڭىزمۇ؟! — دېدى  
غالدان ئۇنى مەڭسىتىمگەندەك تەلەپپۇزدا، — يولدى، بۇ ئىشتا سىز  
بىزگە ئەقىل ئۆگەتمەڭ! خاتىرجەم بولۇڭكى، مەن ئۇنى ھەرگىز سىز-  
نىڭ ھۇزۇرىڭىزدا قالدۇرمايمەن، ئۆزۈم بىلەن بىللە جۇڭغارىيىگە ئېلىپ  
كېتىپ، ئۆلگەندىنمۇ بەتتەر كۈن كۆرسىتىمەن، — ئاندىن ئۇ كۆزىنى  
ھەييارلىق بىلەن ئويىنىتىپ، ئاپاق خوجىغا يەر تېگىدىن قاراپ داۋام  
قىلدى، — ئۇنىڭ ئۆلگىنىدىن تىرىك تۇرغىنى ئەۋزەل، ھەزرىتىم،  
كىم بىلىدۇ، كۈنلەرنىڭ بىرىدە ئۇمۇ ئەسقىتىپ قالامدۇ تېخى.

ئاپاق خوجىنىڭ تۇيغۇن يۈرىكى بۇ گەپنىڭ ئاستىدىكى يوشۇرۇن  
مەنىنى چۈشىنىپ يەتتى. ئۇ ئەمدى بۇ ھەقتە غالدان بىلەن سۆزلىشىپ-  
ۋېرىشىنىڭ بىھۇدە ئاۋارىچىلىك ئىكەنلىكىنى ھېس قىلدى. يەنە داۋاملىق  
ئېيتىششۇرەسە، خوجاينىنىڭ ئىشەنچىدىن مەھرۇم بولۇپ، كۈتۈلمىگەن  
پېشكەللىكلەرگە يولۇقۇپ قېلىشى مۇمكىن ئىدى. شۇڭا، ئۇ دەردىنى  
ئىچىگە يۈتۈپ: «سىلى نېمە دېسىلە شۇ بولسۇن، بىشەۋكەتى ئالىيلىم-  
رى!» دەپ پۈكۈلۈپ سالام بېرىپ چېدىردىن چىقتى.

ئاپاق خوجا كەچ كۈز ھاۋاسىدا سارغىيىپ سولشىشقا باشلىغان،  
جۇڭغار لەشكەرلىرىنىڭ خالىغانچە بۇزۇپ - چېچىشى ۋە ئاتلىرىنىڭ  
تېزەكلەپ پېتىقىدىشى بىلەن پايىمال بولۇپ كەتكەن ئوردا بېغىدا ئۇزۇن  
تۇرمايلا ئاقسارايغا قايتتى ۋە شاھىنىشىغا كىرىپ، ئۆزىنى ئالتۇن تەخت  
ئۈستىگە تاشلىدى. ئۇنىڭ بايا غالداننىڭ ئالدىدا ئىچىگە يۇتقان ئاچ-  
چىقى بېسىلماي، تېخى ھەدەپ يۇقىرى ئۆرلەۋاتاتتى. ئۇ ھەقنەچە قى-  
لىمۇ ئىسمائىل خاننى ئۆز قولى بىلەن ئۆلتۈرەلمىگەنلىكىگە تەن بەر-  
گۈسى كەلمەيتتى، بۇ ھەقتە غالدان بىلەن قاتتىقراق دېيىشىشكە تېخىد-

مۇپېتىنالمائىتى. ئىككى تەرەپتىن قىسىپ كەلگەن بۇ قىسماق ئۇنى ئىسمائىل خان توغرىسىدا ئاچچىق ۋە نادامەتلىك خىياللارغا غەرق قىلىپ لىۋەتتى. خىيالدىن خىيال تۇغۇلۇپ، ئۇنى بۇنىڭدىن سەككىز تۈتۈن قۇز يىل بۇرۇنقى ئۇنتۇلغۇسىز ئەسلىمىلەر قوينىغا ئېلىپ كەتتى...

## 2

ئىسمائىل خان ھىجرىيە 1080 - يىلى زۇلقەئدە ۋە ئېيىنىڭ 11 - كۈنى خانلىق تەختىدە ئولتۇردى. ئۇ سەئىدىيە سۇلتانلىرىنىڭ ئون ئىككىنچىسى ۋە ئەڭ ئاخىرقىسى ئىدى.

ئۇ تەختتە ئولتۇرۇپ ئۈچىنچى كۈنى، ئاپاق خوجا - ھىدايتۇللا ئىشان ئۇنىڭ ھۇزۇرىدا پەيدا بولدى.

— ئەي شەھرىيارى ئالەم، — دەپ تەۋازۇ بىلەن سالام قىلدى ئۇ ئىسمائىل خانغا، — سىز تەخت - سەلتەنەتتە ئولتۇردىڭىز، سىزنىڭ بۇ تەخت - سەلتەنەتتىڭىزگە چىن دىلىمىزدىن مۇبارەكبادلىق قىلۇر-مىز. بىز تىرىكلا بولىدىكەنمىز، جىمى كەشىپۇ كارامىتىمىزنى، ئې-تىقاد - ئىخلاسىمىزنى ۋە جىمى جان - تەرىمىزنى سىزنىڭ سەلتە-نىتىڭىزگە پىدا قىلىمىز، خىزمەتكارلىقىنى، ھالال تاماقلىقىنى ئورۇندايمىز...

ھىدايتۇللا ئىشان ھەمىشە ھەرقانداق سورۇندا ئۆزىنى سىرلىق تۇ-تۇشقا ئۇرۇناتتى، ئۇنىڭ تەبىئىتىدە تەكەببۇرلۇق، مەنەنلىك چوڭقۇر ئورۇن ئالغانىدى. لېكىن، بۈگۈن ئۇ يېڭى پادىشاھ ئىسمائىل خاننىڭ ئالدىدا باشقىچە ئادەمگە — بوپىنىنىڭ سۆڭىكى قاتىمىغان خۇشامەت-گۆي، ناتىۋان بىر بىچارىگە ئايلىنىپ قالغانىدى. بۇنداق مەدھىيە، تەۋازۇ ھەم تەكەللۇپلارنى كۆپ ئاڭلاپ ئادەتلىنىپ كەتكەن ئىسمائىل خان ئۈچۈن بۇ سۆز ۋە قىلىقلار ئانچە غەلىتە تۈيۈلمىدى، بەلكى ھىدا-

① مىلادىيە 1669 - يىلى 11 - ئاي



يېتۇللا ئىشانىدەك يۇقىرى - تۆۋەندە نامى بار كاتتا بىر زاتنىڭ يېڭى سەلتەنەتنى مۇبارەكلەپ، يۈرەك سۆزلىرىنى ئېيتقانلىقىغا كۆڭلىدە خۇشال بولدى. شۇڭا، ھىدايتۇللا ئىشان يەنە ئىككى كۈندىن كېيىن، ئۇنىڭ ھۇزۇرىغا سالامغا كىرىپ :

— ھەزرىتى سۇلتانغا كەمىنەنىڭ ئىلتىماسى شۇكى، ئۆزلىرى ئاتا - بابالىرىدىن تارتىپ بىزنىڭ ئاتا - بابالىرىمىزغا مۇرت - مۇخ - لىس بولۇپ كەلگەن. مۇمكىن بولسا، بىزنىڭ سوپى - سالۇكلىرىمىز - دىن ئۆشەرە - سېلىق ئېلىنمىسا، ھاشار - ئالۋانلارغا تۇتۇلمىسا، چۈنكى ئۇلار نامرات، خۇداگوي، تەقۋادار كىشىلەر. بىز ھەمىشە ئۇلۇغ خاننىڭ سەلتەنەتنىڭ ئۈستۈن، دۆلىتىنىڭ زىيادە بولۇشىغا دۇئا ۋە تەلەپتە بولساق ... — دەپ قولىنى دۇئاغا كۆتۈرگەندە، ئۇنىڭدىن تەسرىلەن - گەن ئىسمائىل خان يەڭگىلىك بىلەنلا : «بولدۇ، ئىشانەمنىڭ دېگىنى - چە بولسۇن!» دەپ ھۆكۈم قىلىۋەتتى. ئۇ كۆڭلىدە : «شۇنچە چوڭ بىر خانلىق ئۈچۈن بۇ قانچىلىك ئىش ئىدى؟ ئۇنىڭ مۇرت - مۇخ - لىسلىرىدىن باج - سېلىق ئالماي ئۆزۈمگە مايىل قىلسام، ئىشەندۈر - سەم، كۈنلەرنىڭ بىرىدە ئۇلارمۇ ماڭا ئەسقاتىدۇ. ئالىمادىس، سەلتەند - تىمىزنىڭ بېشىغا كۈن چۈشسە، لەشكىرىي كۈچلەرنى ھىدايتۇللانىڭ قولى ئارقىلىق ئۇنىڭ مۇرت - مۇخلىسلىرىدىن تولۇقلايمەن. بۇنداقلار تولىمۇ پىداكار، خۇنخور كېلىدۇ.» دېگەنلەرنى ئويلاپ، ئۆز ھۆكۈمىنىڭ توغرىلىقىغا جەزم قىلغانىدى.

لېكىن، ئىشلارنىڭ كېيىنكى تەرەققىياتى ئىسمائىل خاننىڭ ئويلىغى - نىدەك ئۇنداق ئاددىي بولمىدى. باج - سېلىق، ئالۋان - ياساقنىڭ دەردىدىن مادارى قالمىغان خەلق يېزىدىن تارتىپ شەھەرگىچە، پۇقرادىن تارتىپ ئەمەلدارغىچە ئاپاق خوجىغا مۇرت بولۇپ كەتتى. ھەممە يەردە خانىقا، ئەمدان، تۈنەكخانا دېگەنلەر ئارقا - ئارقىدىن قۇ - رۇلۇپ، پۈتۈن شەھەرنى جەھرە - ساما ئاۋازلىرى بىلەن «ئاللاھۇ» سادالىرى قاپلاپ كەتتى.

شۇنداق كۈنلەرنىڭ بىرىدە، ئىسمائىل خاننىڭ قېيناتىسى ھەزرىتى

ھۈسەيىن بىننى شاھا بىددىن ئالەمدىن ئۆتتى. ئاپاق خوجا ئۇ راتنىڭ نامىزىنى چۈشۈرۈش پۇرسىتىدىن پايدىلىنىپ، مېيىتنىڭ ئاخىرىدىكى ئۈچۈن مىڭ قۇچاق ئاقلىق<sup>①</sup> تەييار قىلىشنى بۇيرۇدى. ئىسمائىل خان يۇرت - يۇرتقا ئادەم چاپتۇرۇپ تېزلا تەييار قىلدى. ئاپاق خوجا مېيىت نامىزىنى چۈشۈرۈپ بولغاندىن كېيىن، ھېلىقى ئاقلىقلارنىڭ ھەممىسىنى ئۆز مۇرىتلىرىغا «مۇرىت كېپەن» قىلىپ ئۆلەشتۈرۈپ بەردى. شۇ مۇسەبەتتىن كېيىن، ئاپاق خوجا مۇرىتلىرىنىڭ ئىككى ئالەملىك تە- ۋەررۈك بەلگە نىشانى خەيرلىك «ئاقلىق» بولۇپ قالدى. ئۇلار ئۈچ- سىغا ئاق لىباس، بېشىغا ئاق تەقىيە كىيدى، بېلىغا ئاق بەلۋاغ باغلاش- تى، قوللىرىدا ئاق ساپلىق ساپايى، ئاق رەڭلىك تۇغ - شەددىلەرنى كۆتۈرۈشۈپ بەئەينى ئەرۋاھلاردەك يۈرۈشتى. ئۇلار پىر - ئۈستازى ئاپاق خوجىنىڭ بۇ ھەقتە يازغان بۇ شېئىرنى خانىقامۇ خانىقا، يۇرتمۇ يۇرت ئوقۇپ يۈرۈپ، يىغا - زار قىلىشتى، ئۇنى ئۆزلىرىنىڭ ئۆمۈرلۈك تىلتۇمارىغا ئايلاندۇرۇۋالدى :

ئى يارەنلەر كۆپ شاراپەتلىك ئىرۇر بۇ ئاق تەقى،  
 ئەھلى ئىمانغا قىيامەتتە كېرەكتۇر ئاق تەقى.  
 گورغا ھەمراھ بارسىڭىز سورىماس مالا ئىكلەر پەقەت،  
 ھەم قىيامەت - ئاخىرەتنىڭ دۇرياراغى ئاق تەقى.  
 چەننەت ئىشىكىدە مەن شۇندىن تونۇپ ئالسام سېنى،  
 بىللە ئېلىپ كىرمىكىمگە ئاندا ئاسان ئاق تەقى.

مانا شۇنىڭدىن باشلاپ، ئاپاق خوجىغا مۇرىت بولغان ھەرقانداق ئادەم ئاق تەقىيە كىيىپ، خانلىقنىڭ باج - سېلىق، ئالۋان - ياساقلار- دىن خالاس بولدى، ھەممە ئىشتا ئېتىبارغا ئېرىشتى. ھەتتا، ئاق تە- قىيە كىيگەن لۈكچەك، قىمارۋاز، جازانخورلارمۇ جىنايەت ئۆتكۈزۈپ، قازىخانلارغا چۈشۈپ قالسا، ئاپاق خوجىنىڭ يۇقىرى قاتلامدىكى  
 ① ئاقلىق - ئاق چوتتا، ئاق خەسە، ئاق چەكمەن، ئاق جايناماز.

ئابۇرۇلۇق سوپى - ئىشانلىرى تەرىپىدىن قۇتقۇزۇلۇپ، شەرىئەت ئەھ-  
كاملىرى دەخلى - تەرۇزغا ئۇچرىدى...

ئاپاق خوجىنىڭ يېزا - سەھرالاردىكى مۇرت - مۇخلىسلىرى تې-  
گىشلىك يەر، سۇ ۋە ئاشلىق بېجى تاپشۇرمىغاندىن سىرت، دېھقانلار-  
نىڭ قولىدىكى نۇرغۇن يەر - زېمىن «خۇدايى ۋەخپە» شەكلىدە ئاپاق  
خوجا ۋە ئۇنىڭ مەھەللىۋى ئىشانلىرىنىڭ قولىغا ئۆتۈپ كېتىپ، خان-  
لىققا تەۋە يەر - زېمىن بىلەن يەر بېجى بىراقلا كەملەپ كەتتى.  
بۇ ھەقتىكى مەلۇماتلار يۇرت - يۇرت، شەھەر - بازارلاردىن توپلى-  
نىپ ئوردىغا كەلگەندە، ۋەزىر - ۋۇزرا، ئەمىر - ئۆمىرالار چۆچۈپ  
كېتىشتى.

ئەركابەگ مەلۇماتلارنى ئىسمائىل خانغا كۆرسىتىپ مۇنداق دېدى :  
— شاھا، ئۆزلىرىگە مەلۇم بولغايكى، يېزا - سەھرالاردىكى دېھ-  
قانلارنىڭ ھەممىسى دېگۈدەك سوپى - دەرۋىش بولۇۋېلىپ، تۆلەشكە  
تېگىشلىك ئۆشرە - سېلىقنى بېرىشتىن باش تارتىۋاتىدۇ. بىز ئامالسىز  
قالدۇق. ھازىر ھىدايتنۇللا ئىشاننىڭ جاي - جايلاردىكى ئاق تەقىيە  
كېيگەن مۇرت - مۇخلىسلىرى يەتمىش مىڭدىن ئېشىپ كېتىپتۇ.  
ئۇلارنىڭ ھەممىسى ئۆشرە - سېلىق تۆلىمەيدىغانلار. ئۇنىڭ ئۈستىگە،  
مەھەللىۋى سوپى - ئىشان ۋە شەيخلەر دېھقانلارنىڭ قولىدىكى نۇرغۇن  
يەر - زېمىننى ۋەخپە قىلىۋاپتۇ. ئەگەر ئىش بۇنداق كېتىۋەرسە، خان-  
لىققا تەۋە يەر - زېمىن ئازىيىپ، باج - سېلىق تۆۋەنلەپ، ئوردا خەزد-  
نىسىدە ئاقچا قالمايدۇ، ئاشلىق ئامبارلىرى قۇرۇق قىلىنىپ قالىدۇ...  
— ئالىيلىرى، بۇنداق باشباشتا قىلىققا تېزىرەك تەدبىر قوللانماق زۆ-  
رۈردۇر! — دەپ ئەركابەگنى قۇۋۋەتلىدى ئەمىر ھاۋازبەگ، — ئەگەر  
بۇنداق كېتىۋەرسە، لەشكەرلەرنىڭ تەمىناتى تۈگەيدۇ، ئالىمادىس بى-  
رەر ئىش بولۇپ قالسا، دۆلەتكە خەۋپ يېتىشى مۇمكىن...

ئىسمائىل خان قاتتىق چۆچۈدى. دېمىسىمۇ، ۋەزىيەت خەتەرلىك  
ھالەتكە بېرىپ قالغانىدى. ئۇ يەڭگىللىك بىلەن قىلغان بىر ئېغىز سۆ-  
زىنىڭ بۇنداق ئېغىر ئاقىۋەتلەرنى كەلتۈرىدىغانلىقىنى ئويلىمىغانىدى.

شۇ تاپتا ئۇ ئۆزىنىڭ ئاپاق خوجا ئۇستىلىق بىلەن قۇرغان يوشۇرۇن قاپقانغا بىلىپ - بىلمەي دەسسەپ قالغانلىقىنى ھېس قىلدى. خۇداغا شۇكرى، قاپقان تېخى قاتتىق قىسمايتۇ، پۇتىنى دەرھال تارتىۋېلىش كېرەك، بولمىسا، قاپقان بارغانسېرى چىڭىپ ئادەمنى ناكار قىلىپ قويدۇ ...

ئىسمائىل خان تېزلا بىر قارارغا كەلدى ۋە ئالدىدا بۇيرۇق كۈتۈپ تۇرغان ئەمىرلەرگە يارلىق بەردى :

— بۈگۈندىن ئېتىبارەن خانىدانلىق تەۋەسىدىكى ھەرقانداق ئادەم پۇقرادارچىلىق مەجبۇرىيىتىنى ئادا قىلىدۇ. ئۆشەرە - سېلىق تاپشۇر-مىغانلارغا جازا بېرىلسۇن، قارشىلىق قىلغانلار زىندانغا تاشلانسۇن!  
خان يارلىقى ناھايىتى تېزلا ھەممە يەرگە سۈر - ھەيۋە بىلەن جا-كارلاندى.

ئاپاق خوجا ھېچقانداق توسالغۇسىز، ئوڭۇشلۇق بولۇۋاتقان «دەۋد-تى ئىشقىيە» پائالىيىتى ئۈچۈن تويۇقسىز ئەجەللىك زەربە بولغان بۇ يارلىقنى توسۇش، ھېچبولمىغاندا، يۇمشىتىش مەقسىتىدە، خان بىلەن كۆرۈشۈش ئۈچۈن بىر نەچچە قېتىم ئوردىغا بارغان بولسىمۇ، لېكىن ئوردا بەگلىرى ئۇنى خان بىلەن كۆرۈشۈرمىدى، ھەتتا: «سۇلتاننىڭ غەزىپىگە ئۇچراپ قالسىز!» دەپ ئۇنى ئاگاھلاندۇردى. لېكىن، بۇنىڭ-لىق بىلەن ئاپاق خوجا توختاپ قالمدى، ئۇنىڭ بېشارىتى، قۇتلىنىشى بىلەن بىر نەچچە جايدا، خانلىقنىڭ دەمچىلىرى<sup>①</sup> بىلەن ئۆكتەم سىو-پىلار ئوتتۇرىسىدا توقۇنۇشلار بولدى.

بۇ خەۋەر ئىشىك ئاغىسى قاسىمبەگ ئارقىلىق خانغا يەتكۈزۈلگەندە، ئىسمائىل خان يەنىلا كەڭ قورساقلىق بىلەن مۇنداق دېدى :

— قېنى كۆرەرمىز، ئەگەر ھىدايتتۇللا ئىشان يەنىلا شەيتاننىڭ نوختىسىدىن ئاجرىماي، شەقىلىق بىلەن ئۆتسە، ئۇ چاغدا بىزدىمۇ ئامال يوق، ئۆز شورى ئۆزىگە!

① دەمچى — باج - سېلىق يىغىدىغان دورغا.

ئىسمائىل خان شۇ گەپلەرنى قىلىپ بىر ھەپتىدىن كېيىن، ئاپاق خوجا توغرىسىدا تېخىمۇ يامان خەۋەرلەرنى ئاڭلىدى. مانا شۇ ئارىلىق-تا، ئاپاق خوجا «دەۋىتى ئىشقىيە» ئاشىقلىرى ئىچىدىن «خۇدايى غازات» گۇرۇپپىلىرىنى قۇرۇپ، مىلادىيە 1667 - يىلى يەكەندە مەز-ھەپ رەقىبلىرى تەرىپىدىن زەھەرلەپ ئۆلتۈرۈلگەن بۇزۇرۇكۋار دادىسى مۇھەممەد يۈسۈپ — مازار پادىشاھىنىڭ خۇن دەۋاسىنى قىلىپ قان-لىق ھەرىكەت ئېلىپ باردى. جاي - جايلاردا يوشۇرۇن ئۆلتۈرۈش، پېيىنى قىرقىش، پۇت - قولنى كېسىپ كاردىن چىقىرىش، ئۆي - جاي، مال - مۈلۈكلىرىنى بۇلاش ۋە كۆيدۈرۈش قاتارلىق ئەسەبىي ھەرىكەتلەر جەمئىيەتنى قالايمىقانلاشتۇرۇپ، خەلقنى ۋەھىمگە سېلىپ قويدى.

مانا شۇ چاغدا، ئىسمائىل خان ئاپاق خوجىنى ھۇزۇرىغا چاقىرتىپ ئوچۇق چىرايمۇ ئاچماستىن مۇنداق دېدى :

— ئىشانەم، سىز ھەرگىزمۇ تەخت ئۈستىدە ناماز ئوقۇيمەن دەپ خىيال قىلماڭ، ئۇ ھالدا، يۇرتنى ئىستىبات پاتقىقىغا تىقىپ قويسىز. سىز ئەمدى قەشقەرگە كېتىپ، ئاتىڭىزنىڭ ئاستانىسىدە تىنچ ئىستىقا-مەت قىلىڭ. بۇ جايدىن ئادەم يۆتكەڭ، ئۆلىمالار بىلەن چىقىشىپ ئۆتۈڭ، ماجىرا چىقارماي تىنچ يۈرۈڭ، بولمىسا ئۆزىڭىزگە خاپىلىق تېپىۋالىسىز. مەن بۇ گەپلەرنى ئۆز ۋاقتىدا ئاتىڭىزغا مۇرت بولغانلىقىم-نىڭ يۈزى ئۈچۈن قىلىۋاتىمەن ...

بۇ قېتىم ئاپاق خوجا غىدىڭ - پىدىڭ قىلالىدى. چۈنكى، خاننىڭ ئەلپازى يامان، سۆز ئورامى قاتتىق ئىدى. ئەگەر ئۇنىڭ بۇيرۇقىغا خىلاپ بىرەر ئېغىز گەپ قىلىپ قويسا، ئىشنىڭ يامانغا بۇرۇلۇپ كې-تىشىدىن قورقتى. شۇڭا، «بولدى» دەپلا، خاننىڭ ئالدىدىن چىقىپ كەتتى. ئۇنىڭ نەزىرىدە، قەشقەرمۇ ئۇنىڭغا ئىسسىق ماكان ئىدى. ئۇنىڭ ئۈستىگە، دادىسىنىڭ مازىرى يېنىدا يۈرسە، ئۇنىڭ روھى، ئەرۋاھى ئۇنىڭغا مەدەت بېرىپ تۇراتتى.

شۇنداق قىلىپ، ئاپاق خوجا ئىسمائىل خان بەلگىلەپ بەرگەن ئۈچ

كۈن مۆھلەت ئىچىدە سەپەر جابدۇقىنى قىلىپ، سوپىي - سالۇكلىرى بىلەن خوشلىشىپ، ئۆزىنىڭ ھەمىشە يېنىدا يۈرىدىغان بىر نەچچە خاس مۇخلىسلىرىنى ئېلىپ قەشقەرگە يۈرۈپ كەتتى. ئۇ يەكەندىن چىقىپ، مەكىت ئارقىلىق زىيارەت ۋە ساياھەت قىلىپ ماڭدى. يولدا ئۇنىڭغا يۇرت - يۇرتتىن بولۇپ نۇرغۇن مۇرىت - مۇخلىسلار قوشۇلدى. ئون بەش كۈن بولغاندا، قەشقەرگە يېتىپ باردى ۋە ئاتىسىنىڭ سەرخاكىدا چوڭ بىر خانىقا سېلىپ، ئۆز ئىشىغا مەشغۇل بولدى ...

### 3

كۈنلەر، ھەپتىلەر خۇددى باھار تۇرنىلىرىدەك تىزىلىپ ئۆتۈشكە باشلىدى. ئاپاق خوجا بۇ كۈنلەرنى بوش ئۆتكۈزۈۋەتمەسلىك ئۈچۈن، ئۇنىڭ بويىغا رەڭگارەڭ ئۇنچە - مار جانلاردىن تىزىق ئاسماق - چى بولدى. ئۇ ئىشنى ئەڭ دەسلەپ باباق سۇلتاندىن باشلىدى. قەشقەرنىڭ نائىب خانى باباق سۇلتان ياش بولۇشىغا قارىماي ئۆزىنى تۇتقان، ھوش - كاللىسى جايىدا، ئاق - قارىنى پەرق ئېتەلەيدىغان سەگەك ۋەلىئەھد ئىدى.

بىر كۈنى ئاپاق خوجا ئۇنى زىيارەت قىلىش باھانىسى بىلەن ئوردىغا كىردى. باباق سۇلتان ئوچۇق چىراي بىلەن قارشى ئالدى، ئالدىغا ئېسىل چاي كەلتۈردى، قەشقەرنىڭ شېرىن - شېكەر مېۋىلىرىنى تىزدى، ئاپاق خوجا ھۇزۇرلىنىپ ئولتۇرۇپ گەپنى يىراقتىن ئەگىتىپ سۆزلەشكە باشلىدى :

— كىتابلاردا كەلتۈرۈلۈشىچە، پەيغەمبەردىن قالسا، ئۈچ خىل ئا - دەمنىڭ مەرتىۋىسى ئوخشاش بولىدىكەن. بىرىنچى قۇتبى — ئۇنى غەۋسى دەپ ئاتايدۇ، ئىككىنچى، خۇدا يولىدا قۇربان بولغان شې - ھىتلار؛ ئۈچىنچى، ئادىل پادىشاھلار. ئاللاتائالا قىيامەت كۈنى بەندىدەلەردىن ئىماندىن ھېساب ئالىدۇ. پادىشاھلارغا نىسبەتەن ئېيتقاندا، ئى -

ھاندىن ھېساب ئېلىپ بولغاندىن كېيىنلا، ئادالەتتىن ھېساب ئالىدۇ. نوشرىۋان ئادىل ئىمانسىز بولسىمۇ، ئادالەتتە، راستچىللىقتا تەڭداشسىز ئىدى. شۇنىڭ ئۈچۈن، جانابىي روسۇللىلا پەخىرلىنىپ: «مەن ئادىل پادىشاھ زامانىسىدا تۇغۇلدۇم» دېگەن ... — ئاپاق خوجا ئالدىغا قو- يۇلغان پاكىر قاشتېشى ئۈستەلدىكى جانان پىيالىنى قولغا ئالدى، پىيا- لىدىن لاچىندانە بىلەن زەپە سېلىپ دەملەنگەن چاينىڭ خۇشبۇي ھى- دى پۇراپ تۇراتتى. ئۇ چايدىن بىر - ئىككى ئوتلاپ قويۇپ، سۆزىنى داۋام قىلدى. ئەمدى ئۇ ئەسلىي مەقسەتكە قەدەممۇ قەدەم يېقىنلىشىۋا- تاتتى :

— مەيلى پادىشاھ بولسۇن، مەيلى پۇقرا بولسۇن، بەندىلەر قاچانكى ئۇلۇغ پىر - ئەۋلىيالارنى ئۇنتۇپ، كېچە بىلەن كۈندۈزنىڭ ئىككى رەڭلىكىدىن غاپىل، بىخەۋەر بولۇپ، ئەزىز ئۆمرىنى ئويۇن - تاماشا بىلەن خىرامان ئۆتكۈزسە، چوقۇم ئاللا ۋە ئەۋلىيالارنىڭ جازاسىغا ئۇچرايدۇ. يەر - زېمىن تەۋرەش، بوران چىقىش، قاغىراش، زىرائەت كۆكلىمەسلىك، يەر يۈزىدىن بەرىكەت، ئىنساندىن شەپقەت كۆتۈرۈلۈپ كېتىش ئەھۋاللىرى يۈز بېرىدۇ. نەچچە قەرەلىك يەر - زېمىن تەۋ- رەش — ئەنە شۇنداق غەزەپلىك - بەتنىيەت، غاپىللارنىڭ پىر - ئەۋ- لىيالارنى تاشلىغانلىقلىرىدىن بولغاندۇر. چۈنكى، پىرسىز شەرىئەتكە، تەرىقەتكە ۋە ھەقىقەتكە يەتكىلى بولمايدۇ. پىرسىز ئارىنى بولغىلى بول- مايدۇ. پىرى يوقنىڭ پىرى — شەيتان! ...

— مۇنداق دېسىلە، ئىشانەم، — دېدى باباق سۇلتان مېيىقىدا كۈ- لۈپ، ئۇنىڭ كۈلكىسى ئاچچىق ۋە كىنايىلىك ئىدى، — بىر نەچچە ۋاقىتتىن بېرى بىز شەيتاننى پىر تۇتۇپ يۈرۈپتۇق - دە؟

— يوقسۇ ... يوقسۇ ...، — دەپ ئالدىراپ ئىزاھات بەردى ئاپاق خوجا، — كەمىنلىرى ھەرگىز ئۇنداق دېمەكچى ئەمەس ...

باباق سۇلتان ئېقى ئاق، قىزىلى قىزىل سۈزۈك يۈزىگە تولىمۇ ياراشقان ئىنچىكە قارا بۇرۇتنى سىيىپ قويۇپ :

— بايا ئۆزلىرى پىرى يوقنىڭ پىرى — شەيتان، دېمىدىلمۇ، ئىشا-

نەم؟ مانا مېنىڭ پىرىم يوق ئەمەسمۇ، — دېدى ئاپاق خوجىغا سوئال نەزىرىدە تىكىلىپ.

— يوقلۇق بىلەن بارلىقنىڭ مۇددەت — چېكى يوق، ئالىيلىرى، — دېدى ئاپاق خوجا، — بۇرۇن بولمىغان بولسا، ھازىر بولسا بولىدۇ، مانا مەن ئۆزلىرىگە پىر بولۇش ئۈچۈن ئالدىلىرىغا كەلدىم ئەمەسمۇ. ئاپاق خوجا بېشىنى سىڭارىيان ئېگىپ، تەۋازۇ بىلەن كۆلدى، لېكىن ئۇنىڭ كۈلكىسى ھېچنېمىنى چۈشەنگىلى بولمايدىغان يالغان كۈلكە ئىدى.

باباق سۇلتان ئورنىدىن تۇرۇپ كەتتى. قولىنى ئارقىغا قىلىپ، كەڭ، ئازادە سارايدا ئۇياقتىن — بۇياققا مېڭىشقا باشلىدى. ئۇ ئاپاق خوجىنىڭ بۈگۈن بۇ يەرگە تۇيۇقسىز كېلىپ، شۇنچە گەپلەرنى پىراقتىن ئەگىتىپ سۆزلەشتىكى مەقسەت — مۇددىئاسىنى تولۇق چۈشەنگەنىدى. ئەگەر، شۇ تاپتا ئاپاق خوجىنىڭ ئاخىرقى سۆزلىرىگە ئېنىق ۋە كەسكىن جاۋاب قىلمىسا، كېيىنكى ئىشلاردا بىر مۇنچە ئۇقۇش-ماسلىق ۋە كۆڭۈلسىزلىكلەرنىڭ يۈز بېرىشى مۇمكىن ئىدى. شۇڭا، ئۇ جىددىي ئويلىنىدى، كالىسى سەگەك، يۈرىكى تۇيغۇن ئىدى.

— ئىشانەم، — دېدى ئۇ ئاخىر ئاپاق خوجىنىڭ يېنىغا كەلگەندە چىپپىدە توختاپ، — بىز ھەممىمىز ئاللاننىڭ بەندىسى، مۇھەممەد ئەلەيھىسسالامنىڭ ئۈمىتى. شۇنداق ئىكەن، ئەزەلدىن بىر قەبىلە، بىر مەزھەپ، بىر جامائەت بولۇپ مۇسۇلمانچىلىق قىلىپ كېلىۋاتقان پۇقرالارنى كۆپ قەبىلە، كۆپ مەزھەپ، كۆپ جامائەت قىلىپ ئايرىش-نىڭ، ئۆملۈك، ھەمدەملىكتىن چەتنەپ، تەپرىقچىلىك قىلىشنىڭ نېمە ھاجىتى؟ مېنىڭچە، مۇنداق قىلىش ئاللاننىڭ يولىغا، قۇرئاننىڭ ھۆكۈمىگە، ئەھلى شەرىئەت ئەھكاملىرىغا زىت! شۇڭا مەن، پىرىمىز يۈرۈش-كە رازىمەنكى، ئادىمىي شەيئەلەرگە مۇرىت بولۇپ قېلىشنى ھەرگىز خالمايمەن!

باباق سۇلتاننىڭ ئاخىرقى سۆزلىرى ئاپاق خوجىنىڭ جان — جېنىدىن ئۆتۈپ كەتتى. ئەمدى ئۇنىڭغا بۇ يەردە ئولتۇرۇۋېرىش ھارام



ئىدى. ئۇنىڭ ئىسمائىل خاندىن زېدە بولغان يۈرىكى بۈگۈن بۇ يەردە ئۇنىڭ شور تۇمشۇق، زۇۋاندار ئوغلى باباق سۇلتاندىن زەردىگۆش بولغانىدى.

ئۇ ئەسلىدە، قەشقەرنىڭ ئۆز ۋاقتىدىكى ناھىيى يولۋاس خاننى تۆت ئېغىز ياغلىما گەپ بىلەن ئىندەككە كەلتۈرۈپ، ئۆزىگە مۇرت قىلىۋالغانغا ئوخشاش، بۇ قېتىم باباق سۇلتانىمۇ ئايلاندۇرۇپ يۈرۈپ ئۆز ئىدى. زىمغا دەسسەتمەن دەپ ئويلىغانىدى. لېكىن، «ئۆيدە ئويلىغان ئوي يولغا يارىماي قالدى» باباق سۇلتان يولۋاس خانغا ئوخشاش قارام، تەلۋە ھەم تۆگە مېجەز چىقماي قالدى. ئۇ ياش بولۇشىغا قارىماي، تەمكىن ھەم ئەقىللىق ئىدى. ئاپاق خوجا ئۇنى ئايلاندۇرمىەن دەپ ئۆزى ئايلىنىپ قالدى، كۈتمىگەن يەردىن زەھەر - زوقۇمدەك ئاچچىق يۇتۇۋالدى.

مانا شۇ ئۇچرىشىشتىن كېيىن، ئاپاق خوجىنىڭ نىيىتى بۇزۇلدى. شۇ قاتتىق ئۆچ ئېلىش قارارىغا كەلدى. شۇ مەقسەتتە، ئۆزىنىڭ ئىدى. شەنچىلىك سويىلىرى موللا ساقى بىلەن موللا شاھبازدىن سەمەرقەند ئەمرى مۇزەپپەر خانغا مەكتۇپ يوللىدى، مەكتۇپ تۆۋەندىكىچە يېزىلغانىدى:

«ئەمرۇلمۇسلىمىن ئەمىر مۇزەپپەر خانغا: قەشقەردە تۇرغۇچى سەئىد خوجا ھىدايىتۇللا ئىشاندىن بەئداز دۇئا ۋە سالام يېتىپ مەلۇم بولسۇنكى، ھازىر ئالتە شەھەردە موغۇل بەچچىلەر كېرەكسىز بولۇپ قالدى. رەئىيەت ئۆز ئىچىدىن بۇزۇلماقچى. ئالتە شەھەر خەلقى مېنىڭ مۇرتىم ۋە مېنىڭ ھۆكۈمىدىدۇر. ھازىر لەشكەر ئەۋەتىپ شەھەرنى قوللىرىغا ئېلىش ۋەقتىدۇر، پۇرسەت غەنىيەت! ...»

ئىككى سوپى كېچە - كۈندۈز يول يۈرۈپ، ئۆتەڭ - ئۆتەڭلەردە ئات ئالماشتۇرۇپ، ناھايىتى تېزلىكتە مەنزىلگە يېتىپ باردى. ئەمىر مۇزەپپەر خان مەكتۇپنى تاپشۇرۇپ ئېلىپ كۆزى قىزاردى ۋە مۇراد بەخشىبەگنىڭ باشچىلىقىدا ئالتە مىڭ لەشكەرنى قەشقەرگە يولغا سالىدى.

باباق سۇلتان بۇ خەۋەرنى ئاڭلاپ، ئون مىڭ ئەشكەر بىلەن تاجا-  
ۋۇزچىلارنىڭ ئالدىنى توسۇش ئۈچۈن، تۇرغات، ئۇلۇغچات تەرەپ-  
لەرگە يولغا چىقتى.

ئىككى تەرەپ قەشقەر زېمىنى تەۋەسىدىكى كەڭ بىر سايدا تۇتۇش-  
تى، جەڭ شىددەتلىك بولدى، ئېلىشىشنىڭ ئۈچىنچى كۈنى سەمەر-  
قەند قوشۇنىنىڭ باش سەركەردىسى — مۇراد بەخشىبەگ قىلىچلىنىپ  
ئۆلدى، باشسىز قالغان سەمەرقەند لەشكەرلىرى پىتىراپ كەتتى.  
ئۇلارنىڭ ئۆلۈم ۋە ئەسەرلىكتىن قۇتۇلۇپ قاچقانلىرى يولدا قىر-  
غىزلارنىڭ قولىدا ھالاك بولدى.

ئۇرۇشتا نۇسرەت قازانغان باباق سۇلتان يەكەنگە — خان دادىسىد-  
نىڭ ھۇزۇرىغا بېرىپ، بارلىق ئەھۋالنى — ئاپاق خوجىنىڭ قىلمىش -  
تەتمىشلىرىنى ئۇچۇر - بۇجۇرگىچە مەلۇم قىلدى.

#### 4

مانا شۇ ئىشلاردىن كېيىن، ئىسمائىل خان ئاپاق خوجىدىن ھەزەر  
ئەيلەشكە باشلىدى. ئۇنىڭ ھامان بىر كۈنى ئۆز ھاكىمىيىتى ئۈچۈن  
يوشۇرۇن تەھدىت بولۇپ قالىدىغانلىقى خاننىڭ كۆڭلىگە ئايان بولغا-  
نىدى. ئەگەر ئۇنى مۇۋاپىق بىر تەرەپ قىلماي كېتىۋەرسە، ۋاقتى  
كەلگەندە، پۇشايمان قىلىشقىمۇ ئۈلگۈرەلمەي قېلىشى مۇمكىن ئىدى.  
ئۇنداقتا، قانداق قىلىش كېرەك؟

مانا شۇ سوئال ئىسمائىل خاننى چوڭقۇر ئويلىنىدۇرۇپ قويغانىدى.  
قاراملىق، يەڭگىللىك قىلىشقا بولمايتتى، بىخۇدلۇق قىلىشقا تېخىمۇ  
بولمايتتى. ئاپاق خوجا ھازىر يالغۇز ئەمەس، شۇنداقلا ئاددىي ئادەممۇ  
ئەمەس ئىدى، ئۇنىڭ مۇرت - مۇخلىسلىرى شەھەردىن يېزىلارغىچە  
قاچلاپ كەتكەنىدى. تېخى ئۇنىڭ قولىدىن ئىرشاتنامە<sup>①</sup> ئالغان نۇرغۇن  
ئىشان، شەيخلەر يەرلىك خەلق ئىچىدە مەلۇم دىنىي ھوقۇقنى ئىگىلەپ  
① ئىرشاتنامە — دىنىي سالاھىيەت گۇۋاھنامىسى.

توراتتى.

ئۇنىڭغا ئەگەشكەن مانا شۇ مىڭلىغان، ئون مىڭلىغان مۇرىت - مۇخلىسلار پەقەت ئاپاق خوجا يولىنىڭ بەندىچىلىكى بىلەنلا بەند بو- لىدىغان، شۇ يولدا ئۆلۈپ، شۇ يولدا تىرىلىشكە كۆنگەن پىداكار ئا- شىقلارغا ئايلىنىپ كەتكەنىدى. ئۇلاردا ئىنسانىي مۇھەببەت، ئىنسانىي غۇرۇر ۋە ئۆزىگە تەۋە ھېچقانداق ئارزۇ - ئىستەك دېگەن نەرسە يوق ئىدى. ئاپاق خوجا ئۇلارنى ئوتقا ياكى سۇغا باشلىسىمۇ، ئۇلار خۇددى بىر سەر كىنىڭ ئارقىسىدىن بېشىنى مۇڭكۈرۈپ كېتىۋاتقان قوي پادد- سىدەك كېتىۋېرەتتى. شۇڭا، بۇ ئىشتا سەللا قاراملىق ياكى يەڭگىللىك بولۇپ قالسا، بەئەينى ھەرە كۆنىكى بىلەن ئېيتىشقان ئادەمنىڭ تەقدى- رىگە ئوخشاش كۆڭۈلسىز ئىشلارنىڭ بولۇپ قېلىش ئېھتىمالى بار ئى- دى. ئەگەر بىخۇدلولۇق قىلىنسا، ئۇنىڭ ئاقىۋىتى تېخىمۇ ئېچىنىشلىق بولاتتى. ئىسمائىل خان سەئىدىيە خانلىق تارىخىدىكى بۇنداق قانلىق ساۋاقنى ھەرگىز ئۇنتۇپ قالمىغاندى.

ئۆز ۋاقتىدا، سەئىدىيە خانىدانلىقىنىڭ ئۈچىنچى خانى - يىراق - يېقىندا «ئادىل پادىشاھ» دەپ نام ئالغان ئابدۇكېرىم خان دۆلەتنى ياخشى باشقۇرۇپ، يۇرتنى گۈللەندۈرگەن چاغلاردىمۇ، مەخدۇم ئە- زەمنىڭ چوڭ ئوغلى - ئاپاق خوجىنىڭ دادىسى مۇھەممەد يۈسۈپنىڭ تاغىسى خوجا ئىسھاق ۋەلى دىنىي ئىشلاردىن ھالقىپ، ھاكىمىيەتكە قول سوزغاندا، ئابدۇكېرىم خان ئۇنىڭ ئالا نىيىتىنى بىلىپ قېلىپ ئۇنىڭ پېيىگە چۈشكەن، ئەمما خوجا ئىسھاق چاققان چىقىپ، ئۆزىنىڭ ئور- دىدىكى ئوبۇل ۋە مۇھەممەد ئىسىملىك ئىككى مۇرىتىنىڭ قولى ئارقىلىق ئابدۇكېرىم خاننى بار چۇقتا ① شىكار ئۈستىدە پىچاقلاپ ئۆلتۈرگۈ- زۈپ، ئۆزىنىڭ ئەڭ يېقىن مۇرىتى بولغان قۇرەيش سۇلتانىنى (ئابدۇ- كېرىم خاننىڭ ئىنىسىنى) تەختكە چىقىرىپ، ھاكىمىيەتنى بىر مەزگىل كونترول قىلغانىدى.

① بارچۇق - ھازىرقى ماراۋېشى.

ئەنە شۇ چاغدا، ئابدۇكېرىم خان ئوتتۇز يىل خانلىق قىلىپ، جەن-  
نەتتەك گۈللەنگەن يۇرت - زېمىن خوجا ئىسھاق سوپىلىرىنىڭ ئابدۇ-  
خىدا پايىمال بولغانىدى ...

ئىسمائىل خان مانا شۇنداق ئەسلىمە ۋە خىياللار ئىچىدە بىر نەچچە  
كۈننى ئۆتكۈزدى. كالىسىدىكى پىكىرلەرنى قايتا - قايتا ئويلىنىپ  
پىشلىدۇردى، ئاخىر ئەر كابەگ، ھاۋازبەگ، ھەيدەربەگ ۋە بەھرام سۇلا-  
ئان قاتارلىق ھەربىي ۋە مۈلكىي ئەمەلدارلىرىنى يىغىپ كېڭەش ئاچتى  
ۋە ئۆز كۆڭلىدىكى پىكىرنى ئېيتتى. خاننىڭ پىكىرى ھەممەيلەنگە خوپ  
كەلدى. كېڭەش قارار قىلدى، بۇ قارار ئاپاق خوجىنى ۋەتەن چېگرى-  
سىدىن قوغلاپ چىقىرىش قارارى ئىدى!

بۇ ئىشنى ناھايىتى تېز ۋە جىددىي تۇتۇش قىلىپ، بەزىلەر ئەس -  
ھوشىنى يىغىپ بولغۇچە ئورۇنداپ بولۇش لازىم ئىدى.

شۇڭا، پۈتۈن مەملىكەتكە خانلىق بۇيرۇقى جاكارلىنىش بىلەن  
تەڭ، ئاپاق خوجىغا ئۈچ كۈنلۈك مۆھلەت بەلگىلەپ بېرىلدى ۋە بەش  
يۈز لەشكەر ئۇنىڭ بارلىق ئىش - ھەرىكىتىنى كۆزىتىش ۋەزىپىسىنى  
ئۈستىگە ئالدى.

ئىسمائىل خاننىڭ ئاپاق خوجىنى ۋەتەن چېگرىسىدىن قوغلاپ چى-  
قىرىش توغرىسىدىكى جىددىي پەرمانى پۈتۈن خانلىق تەۋەسىدە زىل-  
زىلە پەيدا قىلدى. ئوردا ۋە ئوردا سىرتىدىكى ئەمىر - سەر كەرىدلەر،  
مەرىپەتپەرۋەر زاتلار، ھۈنەرۋەن - كاسىپلار بۇنىڭغا چىن كۆڭلىدىن  
ئاپىرىن ئوقۇپ، خان پەرمانىنى قەتئىي قوللايدىغانلىقىنى بىلدۈرۈش-  
تى. «رەشىدىيە مەدرىسى» نىڭ باش مۇدەررىسى جاھى قۇتلۇق مەۋ-  
لىۋى پەرمان ئېلان قىلىنغان كۈننىڭ ئىككىنچى كۈنىدىكى جۈمە  
خۇتبىسىدە ھاياجانلىق، جاراڭلىق ئاۋازدا مۇنداق دېدى :

— خۇدانىڭ لۇتقىنى ھەممە ئادەم بىلىدۇ، ھەممىسى قەھرىدىن قې-  
چىپ لۇتقىغا ئېسىلىدۇ، ئەمما خۇدا قەھرىنى لۇتقىغا، لۇتقىنى قەھرى  
ئىچىدە پىنھان قىلغان! بۈگۈن ئۆزىنى پىر - ئەۋلىيا، سەيىد ئەۋلادى  
دەپ ئاتىۋالغان بەزى كىشىلەرنىڭ پادىشاھنىڭ قەھرىگە تۇچرىشى

ئەمەلىيەتتە خۇدانىڭ قەھرىگە ئۇچرىغانلىق. چۈنكى، ئۇلار خۇدانىڭ ئۆزلىرىگە قىلغان لۇتقىنى بىلمىدى، خۇدانى ئۇنتۇدى، خۇدانىڭ ھۆكۈمى بولغان قۇرئان كەرىمگە خىلاپ ئىشلارنى قىلدى. بۇنداق ئادەملەر ئۆزىنى ئىلىم ئەھلى دەپ ھېسابلىسىمۇ، لېكىن ئۇلارنىڭ تىلى ئالىم، دىلى ئالىم ئەمەس! ھەقىقىي بىلىم بىلەن ھەقىقىي ئىماننىڭ ئوتتۇرىدا ھېچقانداق زىددىيەت يوق!

ئى يارەنلەر، بۇ ئالەمدە ھەقىقىي مەرىپەت ھاسىل قىلىنغانلار كىم، مەرىپەت دۇنيا ۋە ئاخىرەتتە ئاللا دىدارىنى كۆرۈشنىڭ ئوزۇقىدۇر، كىمكى بۇگۈن مەرىپەتلىك بولسا، ئەتە خۇدانى كۆرىدۇ. خۇدانىڭ سۆزىنى ئاڭلاڭلار:

«كىمكى بۇ دۇنيادا كور بولسا، ئاخىرەتتىمۇ كوردۇر»<sup>①</sup> يەنى ھەر-كىمكى بۇ دۇنيادا خۇدانى تونۇشتا كور بولسا، ئاخىرەتتە خۇدانى كۆرۈشتە كوردۇر! شۇڭا، بۇ زاماننىڭ سوپى - شەيخلىرىدىن يىراق بولۇڭلار، ئۇلار ئەھلى شەرىئەت مىزانلىرىغا خىلاپ گەپلەرنى قىلىپ، نادانلارنى قايمۇقتۇرۇپ مۇرىت توپلايدۇ، ئۆزىنىمۇ، ئۆزگىنىمۇ بۇ دۇنيا ۋە ئاخىرەتتە ئازابقا گىرىپتار قىلىدۇ. ئۆزلىرىنى پىر ۋە سەيىد ئاتايدۇ. ئۇلار قىيامەتكە مۇنكىر<sup>②</sup> لاردۇر. ئۇلار تېخى «خەلق مالىنىڭ بەشتىن بىرى بىزنىڭ» دەيدۇ. بۇنداق ئادەملەردىن يىراق بولۇڭلار! ھەققانىي، كامىل مۇرىشىد<sup>③</sup> لارنىڭ خىزمىتىدە بولۇڭلار، تاكى ئىمان شامالغا كەتمىگەي، خۇدا ئۇلاردىن پاناھ بەرسۇن! ...

ھاجى قۇتلۇق مەۋلىۋىنىڭ سۆزى چوڭ جامائەتنىڭ سەيناسىدا سانجاق - سانجاق ئولتۇرغان نامازخانلارغا چوڭقۇر تەسىر قىلدى. ئۇلارنىڭ ئارىسىدىن «ھەق راست، ھەق راست» دېگەن گۈلدۈراس سادالار كۆتۈرۈلدى.

ھاجى قۇتلۇق مەۋلىۋى خەلق ئارىسىدىن چىققان، خەلقنىڭ ساغلام

① پارىسچە «ھىدايەتنامە» نىڭ ئۇيغۇرچە تەرجىمىسى 25-بەت.

② مۇنكىر - ئىنكار قىلغۇچى، تانغۇچى.

③ مۇرىشىد - ئۇستاز، يېتەكچى.

زېھنى ئۆتكۈر ھەقىقەت سەزگۈسىنى ئۆزىدە جەملىگەن شەرىئەت پېشۋاسى ئىدى. ئۇ ئۆزىنى ھەرگىزمۇ ئاپاق خوجىغا ئوخشاش بىر ئەۋلىيا ھېسابلىمايتتى، بەلكى ئۇ ئۆز دەۋرىنىڭ ئادىمى ئىدى ۋە شۇ دەۋر مىزانى بىلەن پىكىر قىلاتتى. شۇ دەۋر مىزانى ۋە ئەقىدىلىرى بىر يىچە بولغاندا، ئۆزىنى ئەۋلىيا - ئەنبىيا دەپ ئاتىۋالغان ئاپاق خوجىغا ئوخشاش بىدئەتچىلەرنىڭ قىلمىشى - ئەتمىشلىرى مانا مۇشۇنداق ھەققانىي جازاغا لايىق ئىدى...

ئىسمائىل خاننىڭ جىددىي پەرمى ئاپاق خوجىنى دەسلەپ گاڭگىرىتىپ، ھودۇقتۇرۇپ قويدى. كېيىن ئەس - ھوشىنى يىغىۋالغاندا بولسا، ئۆزىگە بېرىلگەن تەييارلىق مۇددىتى توشۇپ قالاي دېگەنىدى. بۇ كۈنلەردە، ئۇ ئۆزىنى ئۆمرىدە تۇنجى قېتىم بىچارە، ھىمايىسىز، نا-تەۋان ھېس قىلدى. ئۇ ئەتراپىدىكىلەرگە يۈرىكىنى غاجلاۋاتقان ئېيت-قۇسىز بۇ دەرد - ئەلەملەرنى بىلدۈرمەسلىك ئۈچۈن، ئۆزىنى شۇنداق تەمكىن، سالاپەتلىك تۇتۇپ يۈرگەن بولسىمۇ، لېكىن گەپ - سۆزلەردىن، قاراشلىرىدىن قانداقتۇر ھودۇقۇش ۋە چوڭقۇر ئىزتىراپ ئالا-مەتلىرى مانا مەن دەپ چىقىپ تۇراتتى.

بۈگۈن ئاپاق خوجىغا بېرىلگەن مۆھلەتنىڭ ئاخىرقى كۈنى ئىدى، ئۇنىڭ يېنىدا ئەڭ يېقىن مۇخلىسلىرىدىن ئون نەچچە ئادەم مۇڭلىنىپ، ھەسرەت چېكىپ ئولتۇراتتى، بۇنداق ئېغىر جىمجىتلىق ئاپاق خوجىنىڭ كۆڭلىنى تېخىمۇ غەش قىلدى. شۇڭا، ئۇ ئۆزىگە تەسەللى تېپىش، يارەنلىرىنىڭ كۆڭلىنى ياساش ئۈچۈن ئېغىر - بېسىق ئاۋازدا مۇنداق دېدى:

— بىز ئۈچۈن ھايات مەيدانى تارلاشتى، ئۆگىنىپ قالغان قۇش ئۆزى ئۈلپەتلىنىپ قالغان ئوۋسىدىن ئۇچماقچى بولۇۋاتىدۇ. بۇنىڭدىن-ھۇ خەيرىيەت... ھەرقانداق ئادەم ئۈچۈن ھاياتلىق لىباسى مەڭگۈلۈك ئەمەس، ئارىيەتتۇر! روبى مەسكۇن<sup>①</sup> سەيناسى ئالدىنىش جايلىرىدۇر، ئالەمنىڭ كەڭ بىساتى ئىنسان ئۈچۈن باقىيلىق ئارامگاھى ئەمەس،  
① روبى مەسكۇن — دۇنيا، ئالەم.

بەلكى خانلىق تۇزاقخانىسى، ئۆتۈش كۆۋرۈكىدۇر! ئاللاتائالا پېقىرنى مۇشۇ كۆۋرۈكتىن ئۆتۈشكە بۇيرۇپتۇ، ئۆتمەي ئىلاجىم يوق. دۇنيادىكى ھېچقانداق نەرسە ئىنسانىي ھەقىقەتنى جاپا - مۇشەققەتتەك ساپلاشتۇرمايدۇ. پەيغەمبەر ئەلەيھىسسالام ئېيتقان: «خۇدا مۆمىنلەرنى بالا بىلەن تەجرىبە قىلىدۇ، خۇددى سىلەرنىڭ بىرىڭلار ئالتۇنى ئوت بىلەن تەجرىبە قىلغاندەك»<sup>①</sup>. بالالارنىڭ قاتتىقراقى پەيغەمبەرلەرگە، ئاندىن ئەۋلىيالارغا بېرىلىدۇ. شۇنداق بالالارنى تارتىش لازىمكى، بالالار ئۇنىڭ يۈكسەكلىكىگە ئۆرلەش غىزاسى بولغاي، مەشۇقنىڭ زەربىسىدىن لەرزەتلەنمىگەن ئاشىق ھەقىقىي ئاشىق ئەمەس! ھەر بىر رىڭلاردىن مەخپىي ئەمەسكى، بۇ جاھاننىڭ گۈلىگە تىكەن يولداشغۇر، شارابغا خۇمار قېرىنداش، خۇشاللىقى رەنج بىلەندۇر، راھىتى زەخمەت بىلەن ھەمخانى، مۇھەببىتى جاپا بىلەن ئاشىيانە! ھايات گۈلشەندە ياشىغان قايسىبىر نوتا ئۆلۈم كەكسىنىڭ زەربىگە ئۇچرىماي قالغان؟! ...

— دەرىخا! زالىم پەلەك، پىتىنخور زامانە خىيالغا كەلگەن ھەربالانى ھەزرىتىمنىڭ دىلى جانىغا كەلتۈردى، — دەپ زارلاندى مۇخلىسلاردىن بابا خوجا ئاخۇن ئىسىملىك بىرى، — بۇ يۇرتنىڭ كەم ئەقىل نابىكارلىرى ئۇلۇغلار قەدرىنى بىلمىدى، ئۇلۇغزادىلەرنىڭ ئىززىتىنى قىلمىدى ...

دەرۋىش خوجا قاتارلىق بىرنەچچەيىلەن تۇشمۇتۇشتىن ئۇنى قۇۋ-  
ۋەتلەپ سۆز قاتتى:

— شۇنداق، شۇنداق، ئۇلار بۇ خىل گۇمراھ قىلمىشلىرى ئۈچۈن جازاسىنى يەيدۇ!

— خۇدا قەھھارلىق سۈپىتى بىلەن ئۇلارنى جازالايدۇ.

— پىتنە قوزغىغانلارنىڭ ھەممىسى بېشىنى يەيدۇ ...

— ئاللاتائالا بۇزۇرۇكۋار پىرىمىزنى بۇ نادان يۇرتتا ھەيىق<sup>②</sup> كۆ-

① پارىسچە «ھىدايەتنامە»، ئۇيغۇرچە تەرجىمىسى 37 - بەت.

② ھەيىق — زايە، زايە كېتىش

رۇپ، باشقا يەرگە ئەۋەتمەكچى ...  
 — كەتمەكنىڭ كەلمىكى بار، — دېدى ئاپاق خوجا مۇخلىسلىرىنى  
 ئۈمىدۋار قىلىش ئۈچۈن، — بۇ جۇدالىق ۋاقىتلىقتۇر. پېقىر بۇ قېنىم  
 چوڭراق بىر ھىجرەت قىلىپ، جاھان كەزمەكچى، قايتا كۆرۈشكىچە  
 سىلەرنى ئاللاغا تاپشۇردۇم. ئاقىل دوستلار، دانىشمەن مۇخلىسلاردىن  
 ئۈمىدىم شۇكى، بىزنىڭ نىيەت — ئىقبالىمىزدىن، دالالەت ۋە بېشارەت-  
 لىرىمىزدىن بەھرە ئېلىپ، ئىشقىيە يولغا ماڭغان مۇرىتلىرىمىز تۈزۈپ  
 كەتمىگەي، جەھەرە — سامالىرىمىز توختاپ قالمىغاي، سۈلۈكلىرىمىز  
 تارقاپ كەتمىگەي!

— خاتىرجەم بولغايلا، ھەزرىتى پىرىم، — دېدى ئەتىگەندىن بېرى  
 جىمجىت ئولتۇرغان ئەڭ يېقىن، خاس مۇخلىسلاردىن بېرى ئاخۇن  
 موللا ئالىم يەر كەندى، — تېنىمىزدا جېنىمىزلا بولىدىكەن، سىلىدىن  
 باشقا ھېچكىمگە ئاشكارا ۋە يوشۇرۇن بەيئەت قىلمايمىز، ھەزرەتلىرى  
 تىككەن ھىدايەت دەرىخىنىڭ گۈل — چېچەكلىرى ئىشقىيە بوستانلىد-  
 قىدا — خوجىلار باغچىسىدا چوقۇم شېرىن مېۋىلەر بېرىدۇ، سايە  
 تاشلايدۇ، دوستىنى سىلاپ، دۈشمەننى زارلىتىدۇ. ئىشىنىمەنكى، بۇ  
 جۇدالىق كۈنلەردە، مۇھاجىرەت زامانلىرىدا، بۇ بىئارام جان، كېسەل  
 ۋۇجۇدقا يەتكەن غەم — قايغۇ — ئاللانىڭ «ھەرقانداق قىيىنچىلىقتىن  
 كېيىن بىر ئاسانلىق» دېگەن ۋەدىسى بويىچە ئاياغلىشار. ھەزرىتى ئەلى  
 ئېيتقان: «ساڭا قاتتىق ئەلەم كەلسە، ئەلەم نەشرەھنى<sup>①</sup> ئويلانغىل».

— بەللى — بەللى، كۆڭۈلدىكى گەپنى قىلدىڭىز، موللا ئالىم، —  
 دېدى ئاپاق خوجا يۈزلىرىگە كۈلكە يۈگۈرتۈپ، — ئادەم ھەممە ۋاقىت  
 ئۈمىدلىك بولۇشى كېرەك. چۈنكى، ھەر تۈننىڭ سۈبھى، ھەر زىمىس-  
 تاننىڭ باھارى سابىتتۇر ... سىلەردىن ئۈمىدىم شۇكى، ئاۋامغا گۇناھ-  
 تىن ساقلىنىش لازىم بولغاندەك، خاسلارغا غەپلەتتىن ھەزەر قىلىش  
 ۋاجىبتۇر. خوجىلار تەرىقىتىدە «ھۇش ئەزدەم»<sup>②</sup> چوڭ خاسىيەتتۇر.

① ئەلەم نەشرەھ — قۇرئاندىكى شۇ ئايەتكە ئىشارە («مۇشكۈلۈك ئىككى ئا-  
 سانلىق ئارىسىدا»).

② ھۇش ئەزدەم — ھەمىشە ھوشيارلىق.



ئەگەر بىردەم غەپلەت بىلەن ئۆتسە، ئۇنى گۇناھ سانايدۇ، بىر كېچە - كۈندۈز يىگىرمە تۆت سائەت، ھەر سائەتتە مىڭ تىنىق چىقىدۇ، بىر كېچە - كۈندۈزدە يىگىرمە تۆت مىڭ تىنىق چىقىدۇ. ھەر ۋاقىتتا ھازىر بولۇپ تۇرۇش لازىم. مېنى چاققان زەھەرلىك يىلاننى سىلەرنى چاقمايدۇ، دېگىلى بولمايدۇ...

شائىر مىرزا شاھ خوجا ئورنىدىن تۇردى ۋە ئاپاق خوجىغا ئۇدۇلمۇ ئۇدۇل يۈزلىنىپ :

— كەمىنە دۇئاگوۋى بەندىنىڭ قولى يېتىدىغىنى — نەزمە شىك بىلەن سانا خانلىق تۆھپىسىدىن باشقا ئەمەستۇر، — دەدى ۋە مىسكىن تىترەك ئاۋاز بىلەن تۆۋەندىكى شېئىرنى ئوقۇدى :

پادىشاھىم ھەممە شەھەردە ئىنتىزار مۇخلىسلىرىڭ،  
كۆزلىرى ئىشقىڭ يولىدا نايەتىدۇر ئىنتىزار.  
قىل تۈزۈڭلە پەرۋىرىش تاپقان مۇرىدلەرگە رەھىم،  
قىلىدۇ چىن كۆڭلى بىرلە مەقدە مىڭگە جان نىسار.  
خوجەلەر پىراقىدىن كەلدى لېيىمگە بۇ جېنىم،  
ئى بۇرادەرلەر قولىمدىن كەتتى بۇ سەبىرۇ قارار.

ئەنە شۇنداق شېرىن - سۇخەن سۆزلەر، ھاياجانلىق شېئىرلار بىلەن سىردىشىش ۋە خوشلىشىش شۇ كۈنى يېرىم كېچىگىچە داۋاملاشتى.

ئەتىسى — مىلادىيە 1671 - يىلى ياز ئايلىرىنىڭ ئوچۇق بىر ئەتى - گەنلىكى ئۇلار پىر - ئۇستازى ئاپاق خوجىنى يىغا - زار ئىچىدە ئۇزدىتىپ قالدى. شائىر مىرزا شاھ خوجىنىڭ شۇ كېچىسى يازغان تۆت مىسرا غەزىلى ئۇنىڭ ئارقىسىدىن خېلى يەرلەرگىچە ئەكىس سادا يولۇپ ئاڭلىنىپ تۇردى :

ئوت بىلەن تولغان دىلىمىز ئۇنىڭ ھىجرى داغدا،  
دائىما ھەسرەتتەدۇر دىل ئايرىلىشنىڭ چاغدا.

...

چىمەندىن كەتتى شاخ ئەرغىنۋانىم،  
باھارىم كەتتىيۇ قالدى خازانىم ...

سۈبھى كۆتۈرۈلۈپ ئاسماننىڭ شەرق تەرىپى تاڭ شەپقى بىلەن  
قىزىرىشقا باشلىغان چاغدا، ئاپاق خوجا ۋە ئۇنىڭ بەش - ئالتە نەپەر  
مۇخلىسى — موللا ئەزھەر، مەۋلانە موللا نەقى، موللا باقى سەمەرقەنە-  
دى، بابا خوجا ئاخۇن قاتارلىقلار ئىسمائىل خان تەيىنلىگەن ئوردا  
بەگلىرى بىلەن بەش يۈز لەشكەرنىڭ ھەيدەكچىلىكىدە يەكەندىن ئاي-  
رىلىپ، ئون بىرىنچى كۈنى كانجۇت<sup>①</sup> چېگرىسىدىن قوغلاپ چى-  
قىرىلدى! ...

① كانجۇت — شۇ دەۋردە سەئىدىيە خانىدانلىقىغا تەۋە رايونلارنىڭ بىرى.

## سەككىزىنچى باب

### ۋاباغا ئوخشايدىغان ئادەم

#### 1

كەچ كۈزنىڭ ئاخىرقى ئىللىق نۇرلىرىمۇ ئاخىرلىشىپ، ئېرىق - ئۆستەڭلەردە كېچىسى پاختەك تۇخۇمنىڭ شاكىلىدەك يۇپقا مۇز تۇتتى.

ھايات گويا بۇرۇنقىدەك : ھەر كۈنى مەزىنلەر ئېگىز لاي پەشتاقلار - غا چىقىپ بەش قېتىم ئەزان ئېيتاتتى؛ رەستىلەردە دۇكاندارلار ماللىد - رىنى يېيىپ قويۇشۇپ، ئاۋازى پۈتۈپ كەتكۈچە خېرىدار چاقىرىشات - تى؛ گۈزەلەردە، تار كوچىلاردا پۇقرالار توختاۋسىز ئۆتۈشۈپ تۇرات - تى. لېكىن، پۈتۈن شەھەرنىڭ تۆت قىرغاق، سەككىز گىردابىدا سودا - سېتىق ۋە ھۈنەر - كاسپ ئىشلىرى كۈندىن - كۈنگە سۇس - لىشىپ كېتىۋاتاتتى. چوڭ رەستىلەرنى يېزىلاردىن ئېقىپ كەلگەن دېھ - قان ساھىللار قاپلاپ كەتكەنىدى. ھايات گويا زاۋاللىققا يۈز تۇتۇۋات - قاندىك، پۈتۈن شەھەر ۋە يېزىلارنى نامراتلىق، ئەنسىزلىك ۋە خامۇش - لۇق قاپلاپ كەتكەنىدى.

قول ئىلكىدە يوق ھالىسىز خەلق قەدەممۇقەدەم بېسىپ كېلىۋاتقان قىش ۋە ھېمىسىنىڭ ھەلەكچىلىكىدە قالغانىدى.

ئاپاق خوجا بولسا، ئۆز پۇقرالىرىنىڭ نېمە كويدا يۈرۈۋاتقانلىقىدىن بىخەۋەر، تېخىچە ئالتۇن تەخت، ئالتۇن تاج ۋە شاھانە تۇرمۇشنىڭ مەستخۇشلۇقى بىلەن مەستانە ھالەتتە يۈرەتتى.

ئۇ بۇرۇنقىدەك خانىقالارغا كۆپ بارمايتتى. ھەرقايسى چوڭ خانىقا، مەدرىسە ۋە جامائەتلەرگە ئۆزىنىڭ ئىشەنچلىك سوپا - ئىشلىرىنى قولى يۇپ شۇلارنىڭ قولى بىلەن مۇرت - مۇخلىسلىرىنى ۋە جەمئىيەت ئىشلىرىنى ئىدارە قىلىۋاتاتتى. ئاپاق خوجا ئادەملەردىكى ئىچكى مەنىيەت ئەت تۇيغۇسىنى چوڭقۇر كۆزىتىپ، شۇ تۇيغۇغا تايانغان ھالدا ئۇلارنى ماھىرانە باشقۇرۇش سەنئىتىگە ئىگە قاغدىلما شەخس ئىدى. شۇڭا، ئۇنىڭ جاي - جايلازغا تاللاپ قويغان ئادەملىرى ئۇنىڭ ھەقىقىي كۆز - قۇلىقىغا ۋە سادىق چاكىرىغا ئايلىنىپ كەتكەنىدى.

ئاپاق خوجا خانىقالارغا كۆپ بارالمىغانلىقى ئۈچۈن، ئۇنىڭ يېقىن يارمىلىرى كۈندە بولمىسىمۇ، ئىككى - ئۈچ كۈندە بىر قېتىم ئۇنى ئىزدەپ كېلىپ سالام بېرەتتى ۋە ئۇنىڭ مەسىلە - مەرۇپ قىلىپ بېرىشىنى تەلەپ قىلاتتى، ئۇلار ئۇنىڭ زىكىرى - سۆھبەتلىرىنى ئاڭلاشقا خۇشتار ۋە خۇمار ئىدى. كۈنلەپ تاماق يېمەي ئاچ قېلىشقا رازى ئىدىكى، بىرەر قېتىم ئۇنىڭ سۆھبىتىدىن مەھرۇم بولۇپ قېلىشقا كۆڭلى قىيامايتتى.

بۈگۈن كەچتە، ئەنە شۇنداق يېقىن مۇخلىسلاردىن ئون نەچچىسى ئاقساراينىڭ يېنىدىكى سالامخانغا يىغىلىپ، ئاپاق خوجىنىڭ كېرىشىنى كۈتۈپ تۇرۇشاتتى.

سالامخانا گىرىمىسەن بولۇپ، تۆر تەرەپكە ئالتۇن كۇرسى قويۇلغان. ئىدى. تورۇستىكى كۈمۈش قەندەللەردە بىر نەچچە شام يېنىپ تۇراتتى. شاملارنىڭ لىپىلداپ، تەۋرىنىپ تۇرغان شولسى رەڭدار كا-ھىشلار بىلەن قاپلانغان تاملاردا، قۇببىسىمان تەكچە - ئويۇقلاردىكى ئېسىل بېزەكلەردە سۇس تاۋلىنىپ، سالامخانغا بىر خىل سىرلىق تۇس بېرىپ تۇراتتى.

ئاپاق خوجا يىراقتىنلا ھەشەم - دەرەم بىلەن كىرىپ كەلدى. ئۇنى كۈتۈپ ئولتۇرغان سوپىلار گۈررىدە ئورۇنلىرىدىن تۇرۇشۇپ قول باغلىدى ۋە ياي شەكلىدە ئېگىلىپ تاكى ئۇ تۆردىكى ئالتۇن كۇرسقا بېرىپ ئولتۇرغىچە تەزىمدا تۇردى.

— قېنى، قېنى، ئولتۇرۇڭلا، — دېدى ئاپاق خوجا قولنى يېنىك سىلكىپ، ئارقىدىن ئىككى قولنى بىر — بىرىگە ئۇرۇۋېدى، كۆك كىيىملىك، يۈزىگە نىقاب تارتقان بويۇق بىر ئادەم يان ئىشىكتىن كىرىپ تىزلاندى، ئاپاق خوجا ئۇنىڭغا بۇيرۇدى، — ھېلىقى نەرسىنى ئېلىپ كىر.

كۆك كىيىملىك مۇلازىم ئورنىدىن تۇرۇپ، قېنىق گىلاس رەڭلىك باغدات گىلىمىنىڭ ئۈستىدىن شىپىرلاپ ماڭغىنىچە چىقىپ كەتتى ۋە ھايال ئۆتمەي كۈمۈش پەتنۇس ئۈستىگە قويۇلغان يوغان كۈمۈش جامنى ئەكىرىپ، ئاپاق خوجىغا ئىككى قوللاپ ئۇزاتتى. ئاپاق خوجا كۈمۈش جامنى قولغا ئالدى ۋە ئۇنىڭدىكى قىزىل ياقۇتتەك جۇلالىنىپ تۇرغان مەينى — «شەربەتلىك ھايات»<sup>①</sup> نى بىر نەچچە يۇتۇم سۈمۈر-گەندىن كېيىن، روھلىنىپ، خۇش كەيىپ بولۇپ سۆزلەشكە باشلىدى.

— ئەۋلىيا ئۈچۈن شاراب بولۇش لازىم، شاراب ئىچكەندىن كېيىن مەست بولۇش كېرەك. مەست بولغاندىن كېيىن سەكرەش كېرەك. جەھرە — سۆھبەت قىلغاندىن كېيىن، تەلەپ قىلىش كېرەك. تەلەپ قىلغان ئادەم ئەلۋەتتە تاپىدۇ، خۇدانى تاپقان ئادەم بىلەن خۇدانىڭ ئا-رىلىقىدا نېمە پەرق بولىدۇ؟ سىلەر بۇ ھەدىس قۇدىسىنى ئوقۇغانمۇ: «مېنىڭ ئالدىمدا بىر شاراب باركى، ئەۋلىيالار ئۇنى ئىچسە مەست بو-لىدىلەر، مەست بولسىلەر خۇشاللىنىدىلەر، خۇشاللىنىسىلەر تەلەپ قىل-دىلەر، تەلەپ قىلىسىلەر تاپىدۇرلەر، تاپسىلەر يېتىدۇرلەر، يەتسىلەر ئۇلاندىدۇرلەر، ئۇلاندىسىلەر مەن بىلەن ئۇلار ئارىسىدا پەرق يوق.»<sup>②</sup> ئەم-ما قەلبى ئاللادىن غاپىل بولغان ھالدا ئاللا دېگۈچىلەرگە ھەر ئىككى دۇنيادا ئاللا خەسىمدۇر<sup>③</sup> چۈنكى، ئۇنداقلار ئالانى تونۇمىغان بولىدۇ. كىمكى تونۇدى، ئۇ بىلىدۇركى، ئاللا ھازىر — نازىردۇر. مانا بۇ نەزمگە

① «شەربەتلىك ھايات» — ھەر خىل دورىلارنى ئانار، بەھى شەربەتلىرىگە ئارىلاشتۇرۇپ ياسالغان يېنىك كەيپ قىلغۇچى ئىچىملىك.

② پارىسچە «ھىدايەتنامە»، ئۇيغۇرچە تەرجىمىسى، 18 - بەت.

③ خەسىم — قارشى، دۈشمەن.

## قۇلاق سېلىڭلار :

كىمكى غاپىل ھەقتىن بىر زاماندۇر،  
 كاپىردۇر شۇ زامان، ئەمما ناھاندۇر. ①  
 ھەر ئۆلكى بىر تۇتاشلا بولسا غاپىل،  
 ئېتىكىلىكتۇر ئوڭا ئىسلام ئىشىكى بىل.

ئاپاق خوجا سۆزلىگەنسىرى قىزىشتى، قىزغانسىرى مۇرت - مۇخ-  
 لىلىرىنىڭ نەزىرىدىكى ھېكمەتلەرنى تۆكۈشكە باشلىدى. ئەلپازىدىن  
 ئۇنىڭ ئۆزىمۇ گەپ سېغىنىپ قالغاندەك، ئويلىغانلىرىنىڭ ھەممىنى  
 دەۋەتمەسە ئىچى بوشمايدىغاندەك قىلاتتى.

— ئالانى تونۇغان، ئالانى دوست تۇتقان ئادەمنىڭ بۇ دۇنيالىقى  
 جاپا - مۇشەققەتتە، ئۇ دۇنيالىقى راھەت - پاراغەتتە ئۆتىدۇ، — دەپ  
 سۆزىنى داۋاملاشتۇردى ئۇ بەئەينى ئەرۋاھتەك قېتىپ ئولتۇرغان مۇخ-  
 لىلىرىغا قاراپ، — بىر دانىشمەن زاتنىڭ ئەھلىبەسى ② گۇستاخلىق  
 قىلىپ ③ ئېرىگە دەپتۇ : «سىز خۇدانى دوست تۇتىسىز، لېكىن خۇدا بۇ  
 دۇنيادا ئۆيىڭىزنىڭ ئېھتىياجىدىنمۇ چىقمايدۇ. » «ئى بىچارە، ئەھلىبەم،  
 ھەرگىز ئۇنداق دېمە، مەن ساڭا بىر ھېكايە ئېيتىپ بېرەي : بىر مەس-  
 تۇرە ئايالنى بىر زالىم پادىشاھ زىندانغا تاشلاپتۇ. ئايال زار - زار يىغلاپ  
 نالە قىپتۇ : «ئى خۇدا، كىم سېنى دوست تۇتسا، سەن ئۇنى دۈشمەننىڭ  
 زىندىنىغا تاشلامسەن ؟ » ئالادىن ئاۋاز كەپتۇكى : «ئى خالىس ئايال،  
 ئادەم ئەلەيھىسسالام دوستلۇق داۋاسى قىلىۋىدى، دۇنيا جاپاسىغا گى-  
 رىپتار قىلدىم ؛ ئىبراھىم دوستلۇق قىلىۋىدى، نەمرۇد ئوتىغا ئۇچرات-  
 تىم ؛ زىكرىيا مېنى دوست تۇتقانىدى، ھەرە بىلەن ھەرىلىتىپ ئىككى  
 پارە قىلدۇرۇۋەتتىم. كىمكى مەخلۇقنى دوست تۇتسا، مەخلۇق ئۇنى

① ناھان — ئويغاق، بىدار.

② ئەھلىبە — خوتۇنى.

③ گۇستاخ — ئەدەپسىز، ئىتائەتسىز.

ئەر كىلىتىدۇ. كىمكى بىزنى دوست تۇتسا، جاپا - مۇشەققەتتە ئېرىتىپ  
ئېتىمىز؛ كىمكى مەخلۇقنى دوست تۇتسا دەپنە - دۇنيا بېرىدۇ، بىزنى  
دوست تۇتسا، بالا - مېھنەت بېرىمىز؛ كىمكى مەخلۇقنى دوست تۇت-  
سا، ئۆي - ماكان، كىيىم - كېچەك، خوتۇن - بالا بېرىدۇ، بىزنى  
دوست تۇتسا، ئۆي - ماكانسىز، كىيىم - كېچەكسىز، بالا - چاقسىز  
قىلىمىز! ...» بۇنى ئاڭلاپ ھېلىقى ئايال يىغلاپ، پاتىمە تەلەپ قىلىپتۇ  
ۋە بۇنىڭدىن كېيىن ھەرگىز گۇستاخلىق قىلماسلىققا ۋەدە بېرىپتۇ...  
يەنە ئېيتقانلەر كى، ھەزرىتى خوجا ئەھرارنىڭ ئىتىلىرىنىڭ ياللقى  
ئالتۇندىن بولغان. بۇ زاتلارنىڭ نەزىرىدە، مال - دۇنيا كۆكنار ئۇ-  
رۇقچىلىك ئەمەس ئىدى، ئۇلار مال - دۇنيانىڭ مۇھەببىتىنى تۇتمايت-  
تى. دىل ۋە ھەممە ئەزاسىدا پەقەت خۇدانىڭلا ئىشىقى بار ئىدى.  
سوپى - دەرۋىشنىڭ بىردىنبىر سەرمايسى ئىشقى - مۇھەببەتتۇر. بىر  
ئۇلۇغ ئېيتقان: سوپى - سالۇكقا ئىشقتىن ئارتۇق شەيخ يوق. ئىقتىدا  
قىلغۇچىغا خۇدانى تونۇشنىڭ دەلىلى ئىشقتۇر. كىمدە كىم ئىشقى سەر-  
مايسى بولمىسا بۇ يولنى يۈرەلمەيدۇ. ئاشىق مەشۇققا ئىشقى بىلەن يې-  
تەلەيدۇ. ئىشقى قانچىلىك كامىل بولسا، مەشۇقنىمۇ شۇنچە كامىلراق  
كۆرەلەيدۇ. خۇدانىڭ ئاشىقلىرىنىڭ كۆڭلى ساپ، دىل ئەينىكى  
جۇلالىقتۇر... بۇ نەزم ئېسىڭلاردا بولسۇن:

يۈز ئەگەر قانچىكى زىبا ۋە پەرى يۈز بولسۇن،  
بولمىغاي كۆرگىلى گەر ئاينەدە نۇر يوقتۇر.  
ئابدۇ،<sup>①</sup> زاھىدۇ،<sup>②</sup> سوپىيۇ بارى يولدا سەبىي،  
تەڭرىنى بىلگۈچىدىن باشقا يەنە مەرد يوقتۇر.

ئاپاق خوجا سۆزدىن توختاپ، مۇخلىسلارنىڭ مەدھىيە - تەشەك-

① ئابدۇ — خۇداغا قۇلچىلىق قىلىدىغانلار.

② زاھىت — دۇنيا قوغلاشمايدىغانلار.

كۈرلىرى ئەمدىلا باشلىنىۋىدى، سالامخاننىڭ قاپارچا نەقىشلىك ئىدى. شىكى يېنىك ئېچىلىپ، بوسۇغىدا دەرۋىش خوجا پەيدا بولدى. ئاپاق خوجا ئۇنى زىكىر - سۆھبەتكە كېچىكىپ قالغان چېغى دەپ ئويلاپ: — سۆھبىتىمىز ئاياغلىشاي دېگەندە كەپسىزغۇ؟ — دېدى ئۇنىڭغا سوئال نەزىرىدە قاراپ.

— شۇ ئەمەسمۇ، — دېدى مۇخلىسلاردىن بېرى تاڭلىقنى چېكىپ، — بۈگۈن ئەجەب شېرىن سۆھبەت بولدى، گويا ئوت، ئوت ... ھۆل - قۇرۇق دېمەي ھەممىنى دېمىگە تارتتى. — كەمىنە قۇللىرى ھەزرىتىمگە مۇھىم بىر خەۋەرنى ئېيتقىلى كېلىۋىدىم، — دېدى دەرۋىش خوجا بېشىنى ئەگكەن پېتى تەزىمە تۇرۇپ.

— قېنى ئېيتىڭ، قانداق خەۋەر ئۇ؟ — ئاپاق خوجا دەرۋىش خوجا جىغا يۈزلەندى.

دەرۋىش خوجا ئۆزىنى رۇسلىدى، چىرايىدىن جىددىيلىك ۋە مەيۈسلۈك چىقىپ تۇراتتى، ئاۋازىمۇ تىترەپ، غۇدۇدۇك ئاڭلاندى: — بىز كۆيدۈرگەن «ئالتۇنلۇق مەدرىسى» نىڭ باش مۇدەررىسى ھاجى قۇتلۇق مەۋلىۋى تېخى ھايات ئىكەن ...

— نېمە؟! — ئاپاق خوجا ئالتۇن كۇرستىن چاچراپ تۇرۇپ كەتتى. كۆزلىرى چەكچىيىپ، چىرايىمۇ بىر نەرسىدىن قاتتىق چۆچۈگەن ئادەمدەك دەسلەپ سارغىيىپ، كېيىن قارىدىدى، ئۆسكىلەڭ قاشلىرى توختىماي لىكىلداپ، چىشلىرى غۇچۇرلىدى.

— شەھەر قامال قىلىنىشتىن بىر ھەپتە بۇرۇن، باغئاۋات يېزىسىدىن كەلگەن كىشىلەر ئۇنى كۈزلۈك يېزا سەيلىسىگە ئېلىپ كەتكەندە، — دەپ سۆزىنى داۋاملاشتۇردى دەرۋىش خوجا ئۆزىنى ئاران - ئاران تۇتۇپ، — مەن بۇ خەۋەرنى بايا شۇ يۇرتتىن كەلگەن بىر مۇرىتتىن ئاڭلىدىم.

سالامخاننى سۇرلۈك جىمجىتلىق باستى. ئاپاق خوجا تېخىچە شۇ ھالەتتە — تۇيۇقسىز پەيدا بولغان غەزەپ ۋە ئەلەمدىن ئۆزىنى يوقاتقان



ھالەتتە سۈكۈتتە ئولتۇراتتى. باشقىلارمۇ ئۇنىڭ جىددىي ئەھۋالغا قاراپ، نېمە قىلارنى بىلەلمەي ھاڭۋېقىپ قالغانىدى.

كۈتمىگەن يەردىن پەيدا بولغان بۇ شۇم خەۋەر ئاپاق خوجىنى ھەقىقەتەنمۇ ساراسمىگە سېلىۋەتكەنىدى. ئۇ ئاللىقاچان ئۆلۈپ، جىسمىمۇ، روھىمۇ كۆيۈپ كۈلگە ئايلاندى، دەپ جەزمەشتۈرگەن ئادەمنىڭ خۇددى ئاسماندىن چۈشكەن ئەرۋاھتەك يەنە خەلق ئارىسىدا پەيدا بو. لۇشى ئۇنىڭغا بىر تۇرۇپ غايىبانە سىردەك، بىر تۇرۇپ تەقدىر پېشا. نىدەك بىلىنىپ كەتتى. ئۇ ھاياتلا بولىدىكەن، ئاپاق خوجىغا ھامان خاتىر جەملىك ۋە كۆڭۈل ئازادلىكى بولمايتتى. ھەمىشە ئۇنىڭ بىلەن تىرىشىپ، ئېتىشىپ، روھىي جىددىيلىك ئىچىدە ئۆتۈشكە توغرا كېلىتتى. ئەڭ يامىنى، قۇتلۇق مەۋلىۋى دېگەن بۇ «بۆرە سويىمىسى» ئادەم تەڭ كېلىش ئەس بولغان زۇۋاندار، بىلەرمەن شەخس ئىدى. ئۇ بىرلا ۋەزىپىتىش بىلەن نۇرغۇن ئادەملەرنىڭ كۆڭلىنى ئوۋلاپ ئۆزدىگە قارىتالايتتى.

ئىشقىلىپ، ئۇنىڭ ھايات يۈرۈشى ئاپاق خوجا ئۈچۈن بىر تەھدىت ھېسابلىناتتى، ئۇ گويى ئۇنىڭ بۇغدىيىكىگە قادالغان قاتتىق سۆڭەكتەك ھەمىشە ئۇنىڭ كۆڭۈل ئارامىنى بۇزاتتى.

— باغئاۋات سىزنىڭ يۇرتىڭىز ئەمەسمۇ، دەرۋىش خوجا؟ — سو. رىدى ئاپاق خوجا توساتتىن ئۆزىنى ئوڭشاپ.

دەرۋىش خوجا دەرھال جاۋاب قايتۇردى:

— شۇنداق ھەزرىتىم، شۇنداق، ھېلىمۇ يادىلىرىدا بار ئىكەن، مەن ئەنە شۇ يۇرتتىن ئۆزلىرىگە ئەگىشىپ ھىدايەت يولغا ماڭغانمەن...

ئاپاق خوجا بىر ئاز ئويلانغاندىن كېيىن، دەرۋىش خوجىغا خانلىق پەرمانى سۈپىتىدە مۇنداق دېدى:

— بۇ ۋەزىپىنى سىز ئادا قىلىڭ! سوپىلاردىن بىر نەچچىنى ئېلىپ باغئاۋاتقا بېرىڭ، قانداق قىلىشنى ئۆزىڭىز بىلىسىز. ئۇ «بۆرە سويىمى»

سى «نى ئۇ دۇنيا، بۇ دۇنيا كۆزۈم كۆرمىسۇن!»

دەرۋىش خوجا «خوپا» دېگىنىچە ئېگىلىپ تەزىم قىلدى ۋە پىر —

ئۇستازنىڭ ئۆزىگە ئىشىنىپ بۇنداق مۇھىم ۋەزىپىنى تاپشۇرغانلىقىدىن  
زىيادە خۇشال بولدى.

## 2

تاللانغان ئون سوپى كۈنپېتىشقا يېقىن قارا تەرگە چۆمگەن ئاتلىد-  
رىنى دۈكۈرلەتكىنىچە باغئاۋات يېزىسىغا كىرىپ كەلدى. بۇ، بىر يېقى  
چەت - چېتىگە كۆز يەتمەيدىغان قامغاقلىق جاڭگال، يەنە بىر يېقى  
ئۇزۇندىن ئۇزۇنغا سوزۇلغان كۆجۈم مەھەللە ئىدى. ئۇلار مەھەللىگە  
كىرىش بىلەن ھەممىسىنىڭ بۇرنىغا يېڭىلا پىياز بىلەن جىگىردەك  
قوشۇپ پىشۇرۇلغان زاغرا ناننىڭ پۇرىقى ئۇرۇلۇپ، ئېغىزلىرىغا سېرىق  
سۇ كەلدى، ئۇلار بۇ يەردىن تىلىنى تامشىتىپ تېزلا ئۆتۈپ كەتتى.  
تېزەك ۋە نەم تارتىپ قالغان يۇڭنىڭ پۇرىقى بىر ئالغان، ئۇ يەر - بۇ  
يەردە ئىتلار قاۋاۋاتقان ئوڭغۇل - دوڭغۇل كوچىلاردىن ئۆتۈپ، لاي  
پەشتاقلىق بىر مەسچىتنىڭ يېنىغا كەلگەندە، ئاتتىن چۈشۈشتى-  
ئۇلارنىڭ ئاتلىرىمۇ ئىككى كۈندىن بېرى توختىماي يول يۈرۈپ جۇ-  
لۇقى چىقىپ كەتكەنىدى.

ئۇچىسىغا جەندە، باشلىرىغا ئۆچكە تېرىسىدىن تىكىلگەن ئۇچلۇق  
كۇلاھ كىيگەن، قوللىرىدا ساپايى تۇتقان بۇ ئون سوپى ئەمدى دەر-  
ۋىش خوجىنىڭ باشچىلىقىدا ئەسلى قىياپەتلىرىگە قايتتى، ئۇلار ئات-  
لىرىنى يېتىلەپ باشلىرىنى بىردەك چايقىشىپ، ساپايى سوقۇپ، ئېغىز-  
لىرىدىن تۈكۈرۈك چاچرىتىپ، ھۆكەت ئېيتىشقا باشلىدى :

يائاللا دوست، يائاللا!

ھەق دوست، يائاللا!

گۇناھلىرى ھېسابسىز،

قىيامىتى مەدەتسىز،

يائاللا دوست، يائاللا!

ئۇلار شۇ تەرىقىدە مەھەللە ئارىلاپ كېلىشكە باشلىدى. بىر مۇنچە بېرىم - يالڭاچ يېزا پاللىرى قى - چۇ قىلىپ ئۇلارغا ئەگىشىۋالدى. بۇنداق قىلىش دەۋرىش خوجىنىڭ ھىيلىسى ئىدى، ئۇ مۇشۇ ھىيلە بىلەن ھەم ھاجى قۇتلۇق مەۋلىۋىنى چۆچۈتۈۋەتمەيمەن، ھەم ئۇنىڭ نەدىلىكىنى ئاسانلا بىلىۋالسىمەن، دەپ ئويلايتتى. لېكىن، ئۇنىڭ بۇ ئىشلىرى بېھۇدە بولۇپ چىقتى.

شۇ تاپتا، ھاجى قۇتلۇق مەۋلىۋى دەل دەرۋىش خوجىنىڭ ئۆيىدە - ئىككى - ئۈچ يىلدىن بېرى بىرەر قېتىم مۇ يوقلاپ باقمىغان قېرى ئاتا - ئانىسىنىڭ يېنىدا ئىدى.

بېشىغا ياغاق داۋىغان تۇماق، ئۈستىگە سەرگەز چاپان، پۇتىغا يۇم-شاق چورۇق كىيىۋالغان، يېشى ئاتمىشتىن ئاشقان بۇ نۇغما دېھقاننىڭ ئىسمى موللا مۇسا بولۇپ، ئۆزى كەمبەغەل بولسىمۇ، تەقۋادار، ئاق كۆڭۈل، مېھماندوست ئىدى. ئۇ بۈگۈن مۇشۇ يۇرتتا بىرەر ئايدىن بېرى دېھقانلار بىلەن ھەمسۆھبەت بولۇپ كېلىۋاتقان ھاجى قۇتلۇق مەۋلىۋىنى بەش نەپەر شاگىرتى بىلەن بىللە بىر پىيالە چايغا تەكلىپ قىلدى. ئۇ مېھمانلارنىڭ ھۆرمىتى ئۈچۈن، كاتنىڭ ئاستىغا تىقىپ قويغان ئاق ئۇندا بىر نەچچە قاتلىما ياقتى، بىر خورازنى قان قىلىپ، قۇتلۇق مەۋلىۋىنىڭ دۇئاسىنى ئالدى.

قارا سۇۋاق تامغا ھەمەزەك زەدىۋال تارتىلغان ئاددىيغىنە مېھمانخانا ئۆيىدە شەھەردىن چىققان مېھمانلاردىن باشقا، يەنە يېزىنىڭ ئىمام - مەزىنى ۋە بىر نەچچە دېھقان بولۇپ لىق ئادەم ئولتۇراتتى. ئۇلارنىڭ ئارىسىدا بېشىغا مۇدەررىسلەر كىيىدىغان ئۇچلۇق مەخمەل تەقىيە كىيىپ، ئۈستىدىن كىچىكرەك سەللە ئورغان، ئۇچىسىغا چىرمان يوللۇق بەقەسەم تون كىيىۋالغان كىشى ئالاھىدە پەرقلنىپ تۇراتتى. ئەللىك سەككىزلەرگە بېرىپ قالغان بۇ ئادەمنىڭ قەددى - قامىتىدىن، ئاپئاق، سوزۇنچاق يۈزىدىن، ھەتتا كىيىملىرىدىنمۇ ئاللىقانداق يوشۇرۇن بىر گۈزەللىك چىقىپ تۇراتتى. ئۆزى ۋىجىك بولسىمۇ، لېكىن زوۋۇلىسى پىششىق، كۆزلىرى ئۆتكۈر ئىدى. ئۆز ۋاقتىدا ئاپئاق خوجا ئۇنىڭ ئاشۇ

ۋىجىك بەستى - بويىغا قاراپ، ئۇنى «بۆرە سويىمىنى» دەپ كەمسىت-  
كەندى.

ھاجى قۇتلۇق مەۋلۋىنىڭ ئىككى تەرىپىدە، يېشى بىر - بىرىدىن  
ئانچە پەرقلەنمەيدىغان رەڭگىرۈيى پاكىز بەش نەپەر تالىپ ئولتۇرات-  
تى. ئۇلارنىڭ گەپ - سۆزلىرىدىن، ھەرىكەت - قىللىقلىرىدىن ئۇستاز-  
زىغا بولغان ھۆرمىتى، ئىززىتى ۋە مۇھەببىتى روشەن كۆرۈنۈپ تۇرات-  
تى. دېمىسمۇ، بۇ ئۇستاز ئاللاننىڭ ئىنايىتى بىلەن ھەمىشە ئۆز ئەتراپى-  
دىكى ياشلارغا شەپقەت، دوستلارغا كەرەم، چوڭلارغا ئىززەت كۆرسى-  
تەتتى. ئۇ ھەرقانداق ۋاقىتتا ھەقىقەتتىن قورقۇشنى ئەستىن چىقار-  
مايتتى، بېشىغا مۇشەققەتلەر چۈشكەندە، سەۋر ھەم چىدام بىلەن ئاللا-  
غا سېغىناتتى. شۇڭا، تالىپ - شاگىرتلارنىڭ نەزىرىدە، بۇ مۇدەررىس  
كۆكسىدە جاھاننىڭ يۈرىكى ئۇرۇپ تۇرىدىغان كامالەت ئىگىسى  
ئىدى!

مانا، ئۇنىڭ بۇ يۇرتقا كەلگىنىگە بىر ئايدىن ئاشتى. يۇرتنىڭ بىر  
نەچچە مۆتىۋەرلىرى بىر ئاينىڭ ئالدىدا ئۇنى بەش نەپەر شاگىرتى بى-  
لەن بىللە بۇ يەرگە ئېلىپ كەلگەنىدى. مەقسىتى، ئۇنى يېزىنىڭ كۈز  
ۋاقتىدىكى ساپ ھاۋاسىدىن، تۈرلۈك - تۈمەن نېمەتلىرىدىن بەھرە  
ئالدۇرۇش، شۇ قاتاردا، ئۇنىڭ مەنىلىك، ھېكمەتلىك ئەمرىمەرۇپلىرىنى  
ئاڭلاپ ئىمانىنى قۇۋۋەت تاپقۇزۇش، مۇشۇنداق ئارىسال مەزگىللەردە  
يېزىلاردا بولۇپ تۇرىدىغان مەۋلۇت، زاراخەتمە دېگەندەك پائالىيەتلەر-  
گە بۇ كاتتا زاتنى قاتناشتۇرۇش ئىدى.

يېزا - يېزا، يۇرت - يۇرتلاردىن بولۇپ تۇرىدىغان بۇنداق تەك-  
لىپ، چاقىرىق ۋە زىيارەتلەر يىلدا ئىككى - ئۈچ قېتىم بولۇپ تۇرات-  
تى. ھاجى قۇتلۇق مەۋلۋىمۇ ئۇلارنىڭ لەۋزىنى يەردە قويماي «چا-  
قىرغانغا بار، چاققاندىن قاچ» دېگەن ئەقىدە بويىچە چاقىرغان يەرلەر-  
گە باراتتى ۋە كىچىك تەلەپ دېھقانلارنىڭ ئارىسىدا يۈرۈپ، ئۇلارنىڭ  
ھال - مۇڭىغا يېتەتتى، شۇ جەرياندا، ئۆزىمۇ تۇرمۇشنىڭ ئاچچىق -  
چۈچۈكىنى تېتىپ، ھايات سىرلىرىنىڭ تېگىگە يېتەتتى.

ئۇ بۇ قېتىمقى سەپەرنىڭ كۈتمىگەن يەردىن ئۆز جېنىنى قۇتقۇزۇپ قالغانلىقىغا ھەيران بولدى. بۇ تۇرمۇشتىكى تاسادىپىي توغرا كېلىشمۇ ياكى ئەزەلدىن بېشانسىگە يۈتۈلگەن تەقدىر قىسمەتمۇ، نېمىلا بولمىد. سۇن، ئۇ ھاياتتىكى رېزىقىنىڭ تېخى تۈگىمىگەنلىكىنى ھېس قىلدى، ئاللاننىڭ ئۆزىگە قىلغان بۇ ھىممەت - شاپائىتىگە شۈكۈر - سانا ئېيتتى. لېكىن، مىڭدەك بىگۇناھ ئادەم بىلەن بىللە كۆيۈپ، بۇ دۇنيادىن ئىزناسى يوقالغان «رەشىدىيە مەدرىسى» نى ئويلسا، ئۇنىڭ يۈرەك - باغرى ئېزىلىپ، بۇ دۇنيادا ھايات قالغانلىقىغا ئۆكۈنۈپ كېتەتتى. مەدەرىسە ئۇنىڭ ئىسسىق ئۆيى، ئىلىم تەھسىل قىلىدىغان ماكانى ۋە ئەۋلادلارنى كامالەتكە يەتكۈزىدىغان مەرىپەت ئوچىقى ئىدى. بۇ يەرگە ئۇنىڭ ئون نەچچە يىللىق ئەقىدە - ئىخلاسى، قان - تەرى ۋە ئۆمۈر بويى يىغقان بىلىم جەۋھىرى سىڭگەنىدى. ئۇنىڭ قولىدا تەربىيەلەنگەن سان - ساناقسىز ئىقتىدارلىق كىشىلەر ھازىر مۇشۇ ئانا تۇپراقنىڭ بەخت - ئىقبالى ئۈچۈن جان تەسەددۇق قىلىۋاتاتتى.

مانا شۇنداق بۈيۈك، خاسىيەتلىك، ئادەملەرنىڭ قەلبىنى ئىلىم - مەرىپەت گۆۋھىرى بىلەن نۇرلاندۇرىدىغان مۇقەددەس بىر ئورۇن ئا. شۇ بىر نەچچە جاھالەت پىرلىرىنىڭ قولىدا كۆيۈپ كۈلگە ئايلانغانىدى. بۇ مۇدھىش پاجىئەنى ئويلسا، ھاجى قۇتلۇق مەۋلىۋىنىڭ ئاپاق خوجىغا بولغان غەزىپى چەكسىز ئۆرلەيتتى، ئۇنىڭدىن گويا يىرىڭلىق بىر جاراھەتتىن يىرگەنگەندەك يىرگىنەتتى، ئۆچمەنلىكى كۈچىيىپ تاشاتتى.

«ھەي ھىدايتۇللا، ھەي ھىدايتۇللا! — دەپ ئويلايتتى ئۇ ھەس-رەت - نادامىتىنى باسالماي، — سەن ئاللا ئۆلچەپ بەرگەن چەكلىك ئۆمرۈڭنى نېمىلەرگە سەرپ قىلىۋاتىسەن؟ سېنىڭ ئىككى قولۇڭ بىد-گۇناھ خەلقنىڭ قېنى بىلەن بويالدى، ئىككى كۆزۈڭ خەلقنىڭ بەخت - سائادىتىگە قالدۇلدى! خەلقنىڭ بەخت - سائادىتىنى، مەملىد-كەتنىڭ تىنچ - ئاسايىشلىقىنى ئويلماي، باشقىلارنى بويسۇندۇرۇش، خارابىلىك ئۈستىدە ھاكىمىيەت قۇرۇش، ئاۋامنى قۇل قىلىش ھېسابىغا

شان - شوھرەت قازانماقچى بولغان ئادەمنىڭ تاجۇ تەختى ئۇزۇنغا بارارمۇ؟! ياق، ھەرگىز ئۇزۇنغا بارمايدۇ. چۈنكى، ئۇلاردىن خەلققە ياخشىلىق يوق، قىلغان ئىشى ئادالەت ئەمەس! سەن بارلىق مۇسۇلمانلارغا يېغى بولدۇڭ. كىمكى ئەل - يۇرتنىڭ غېمىنى يېمەي، بىر ئۆزى ئۈچۈنلا كۆيۈپ پىشسا ئۇنى يەر يۇتىدۇ، ئۇ ئىنسان ئەمەس، بەلكى ئۇ بىر قورال، ئۇ قورالنى ھەر كىم ئۆزى خالىغانچە ئىشلىتىۋېرىدۇ... ھەي ھىدايتتوللا، سەن بۈگۈن ئاشۇ رەھىمسىز جۇڭغارلارنىڭ قورالى بولۇپ، خەلقىڭگە، يۇرتۇڭغا ئاسىيلىق قىلىدىڭمۇ؟!

بولغۇسى دۇنيا يامان پېئىلىك بىلەن زىرۇ زەبەر،  
سەن ئۆزۈڭ قىلغان بۇ ئىشنى قىلمىغان ھېچبىر بەشەر!

ئاسىيىنىڭ يۈزى قارا، ياتقان گۆرى تار بولىدۇ، ئاققان قانلار، كۆپ-كەن ئوتلار، شىددەتلىك قىيانغا، گۈلدۈرلىگەن لاۋاغا ئايلىنىپ، ئاخىر ئۆزۈڭنىڭ تەختى - بەختىڭنى گۇمران قىلىدۇ، كۆيدۈرۈپ كۈلۈڭنى كۆككە سورۇيدۇ!...»

ھەر خىل يوللار بىلەن پايتەختتىن كەلگەن شۇم خەۋەرلەر بۇ يىراق، خىلۋەت يۇرتتىكى دېھقانلارنىمۇ ۋەھىمىگە سېلىپ، ئالاقىزادە قىلىۋەتكەندى. «رەشىدىيە مەدرىسى» نىڭ كۆيدۈرۈلگەنلىكىنى ئاڭلىغان كۈنى پۈتۈن يېزىدا ئېغىر مۇسبەت بولغاندەك، ھازىدارلىق ھالەت شەكىللەنگەندى. بۇنىڭغىمۇ ھاجى قۇتلۇق مەۋلىۋىنىڭ مەسچىتتە تەسۋىرلىگەن تەسىرلىك سۆزى سەۋەب بولغانىدى.

شۇ كۈنى ئۇنىڭ سۆزىنى ئاڭلىغان ئادەملەرنىڭ يۈرىكى ئېرىپ، پۈتۈن ۋۇجۇدىغا يىغا ئولاشقاندى. ئۇنىڭ سۆزى كىشىلەرنىڭ كۆز ئالدىغا ئىلىم - مەرىپەتنى يالماپ كۆيۈۋاتقان ئۇلۇغ ئوتنى، ئوت ئىچىدە ئىگىراۋاتقان مەزلۇمە ئاجىزلارنىڭ، سەبىي بالىلارنىڭ، بېگۇناھ شەھەر خەلقىنىڭ ئېچىنىشلىق قىياپەتلىرىنى نامايان قىلغان ۋە ئۇلارنىڭ قەلبىدە ئاشۇ بېھۋەدە كۆيۈپ كېتىۋاتقان ئەزىز جانلارغا نىسبەتەن

كۈچلۈك ھېسداشلىق بىلەن نادامەت تۇيغۇسىنى ئويغاتقاندى.  
ھاجى قۇتلۇق مەۋلىۋى شۇ كۈنى زادىلا چىداپ تۇرالمى، شەھەر-  
گە قايتماقچى، بېشىغا ھەرقانداق كۈن كەلسىمۇ، يۈز بېرىۋاتقان  
ئىشلارنى ئۆز كۆزى بىلەن كۆرمەكچى بولغانىدى. لېكىن، يۇرت خەلقى  
ئۇنىڭ ئالدىنى توستى، ئۇنىڭ بىلەن ئاپاق خوجىنىڭ كونا ئاداۋىتىنى  
بىلىدىغان بەزى يۇرت ئاقساقاللىرى بولسا، ئۇنىڭ قايتىشىغا تېخىمۇ يول  
قويمىدى. ئۇلار ھەقىقىي ئىسلام يولىدىكى بۇنداق بىلىملىك، كەمتەر  
ۋە ئالىيجاناب ئادەمدىن ۋاقىتسىز ئايرىلىپ قېلىشىنى ھەرگىز خالىمايتتى.

ھاجى قۇتلۇق مەۋلىۋى قايتىشقا ئامالسىز قالدى، يۇرت خەلقىنىڭ  
ياخشى كۆڭلى ئۇنى بىر قېتىملىق قاراملىقتىن توسۇپ قالدى. لېكىن،  
ئۇ بۈگۈنگە كەلگەندە، ئاپاق خوجىنىڭ ئۇنى يەنە تىنتىپ، پېيىگە  
چۈشۈشىنى ۋە ئادەم ئەۋەتىپ ئۇتماقچى بولۇشىنى خىيالغا كەلتۈرمى-  
گەندى.

### 3

قوللىرىغا پىچاق، خەنجەرلىرىنى ئېلىۋالغان ئون سوپى خۇددى  
ئوغرى - قاراقچىلاردەك گۈلدۈرلەپ ھويلىغا كىرگەندە، بۇلۇڭدىكى  
پاخال ئۈستىدە ياتقان تۆت كۆزلۈك قاۋان ئىت زەنجىر سىلكىپ قاۋاپ  
كەتتى.

ئىتنىڭ ئەنسىز ئاۋازىنى ئاڭلىغان موللا مۇسا ئاخۇن ئىچكىرى ئۆي-  
دىن ھويلىغا چىقتى. قاش قارايدىغان چاغ ئىدى. شۇڭا، ئۇ ھويلىدا پى-  
چاقلىرىنى پارقىرىتىپ دېۋەيەلەپ تۇرغان بىر مۇنچە بەتەشەرە ئادەملەر-  
نى كۆرۈپ ھودۇقۇپ قالدى ۋە بىر ئاز زەن سېلىپ قاراپ، توپىنىڭ  
ئالدىدا تۇرغان ئۇزۇن چاچ، چاڭگا ساقال دەرۋىشىنىڭ ئۆز ئوغلى ئى-  
كەنلىكىنى تونۇپ، بايىقى قورقۇش ۋە ئالاقىرادىلىكى بىردىنلا ھايانجانا

ئۆز گەردى. چۈنكى، ئۇ ئۆزىدىن بىر نەچچە قەدەم يېرىدا تۇرغان بۇ بالىسىنى ئۈچ يىلدىن بېرى كۆرمىگەن، ھەتتا ئىز - دېرىكىنى قىلىپمۇ خەۋىرىنى ئالالمىغانىدى. شۇڭا، ئۇ قوللىرىنى سوزۇپ: «بالام ھايىر ئاخۇن، سەن بار ئىكەن سەن...» دېگىنىچە ئالدىغا ئىككى قەدەم چامە دىۋىدى، دەرۋىش خوجا خۇددى بىر نەرسىدىن سەسكەنگەندەك ئار-قىغا داچىپ تۇرۇپ:

— مېنىڭ ئىسمىم ھاپىز ئەمەس، دەرۋىش خوجا! — دېدى ئاخشام-قى بەگنىڭ تەسىرى تېخى تۈگىمىگەن تالغىن كۆزلىرىنى دادىسىغا خامۇشلۇق بىلەن تىكىپ.

— بالام... ئوغلۇم... — دېدى موللا مۇسائاخۇن يەنىلا ئاتىلىق مېھرى بىلەن ئۇنىڭغا قاراپ، — مەن سېنى جايىمازدا يۇمىلىتىپ ئوڭ قۇلقىڭغا ئەزان، سول قۇلقىڭغا تەكبىر ئېيتىپ قويغان ئىسمىڭ ھاپىز تۇرسا...

شۇ چاغدا، ئۆيدىكى مېھمانلار چاي داستىخاننى يىغىشتۇرۇپ بو-لۇپ، ھاجى قۇتلۇق مەۋلىۋىدىن ئىلىم - ھېكمەت دۇردانىلىرىنى ئاڭلاۋاتاتتى. مېھمانخاننىڭ تۆرىدە، كونا شايى كۆرپە ئۈستىدە ئول-تۇرغان بۇ ئادەم دەسلەپ قۇرئاندىن سۈرە - ئايەتلەرنى ئوقۇپ، كېيىن پارس تىلىدا «فقھ»<sup>①</sup> ئىلمىنىڭ قانۇنلىرىنى يېشىپ چۈشەندۈرگەند-دى، ئەمدى بولسا، تۇرمۇش ھېكمەتلىرىدىن زىكىر - سۆھبەت قىلىۋاتاتتى.

— ئىنساندىن كېيىن ھايۋاناتنىڭ ئۇلۇغراقى ئاتتۇر، — دېدى ئۇ ئالدىدىكى ھېجىردىن بىر قوشۇق قېتىنقى ئوتلىۋېتىپ، — پەسرەكى ئىتتۇر. ھېكمەت نېمىكى، كىشىلەر نېمىشقا ئۇلۇغراق ھايۋان ئاتنى ئە-تىۋارلىماي، پەسرەك ھايۋان ئىتنى ئەتىۋارلايدۇ؟ بۇنىڭغا جاۋاب شۇ-كى، گەرچە ئاتتا چىرايلىق قەددى - قامەت بولسىمۇ، لېكىن ئۇ ۋاپا-ئوتلىقىدا ئوتلىمىغان، ھەق شىناسلىق يۇلقىدىن سۇ ئىچمىگەن.

① فقھ — قانۇنشۇناسلىق.



گەرچە ئىت ناپاكىلىق بىلەن مەئزۇف<sup>①</sup> بولسىمۇ، لېكىن ئۇ ۋاپادار، ھەق گۇزاردۇر. مۇبادا، ئىگىسى ئۆلۈپ قالسا، ئۇ ناھايىتى ئىزتىراپ قىلىپ كېتىدۇ، ئۆزىمۇ ئۆلۈمنى ئارزۇ قىلىدۇ. ۋەھالەنكى، بىزنىڭ بەزى ئا. دەملىرىمىز مانا مۇشۇ ئەقىلىسىز ئىتتە كمۇ بولالمايدۇ، ئۇلار ۋاپاغا جاپا قىلىدۇ، ھەتتا بېشىنى سىلىغان ئىگىسىنى ئالىدۇ! ئادەمزا ئىنىڭ ئەڭ پەس، ئەسكىسى شۇكى، مال - دۇنيا ئۈچۈن، مەنەسپ - شوھرەت ئۈچۈن، ئەزىز يۇرتىنى خار قىلىدۇ...

شۇ چاغدا، ھويلىدا ۋاراڭ - چۇراڭ كۆتۈرۈلۈپ، ئۇلارنىڭ سۆھ-بىتى بۆلۈندى. ھەممەيلەننىڭ دىققىتى ھويلىغا ئاغدى.

— نېمە؟! سەن تېخى ھاجى قۇتلۇق مەۋلىۋىنى تۇتماقچىمۇ؟ —  
موللا مۇسا ئاخۇننىڭ ئاۋازى تىترەپ كەتتى، — ئۇنداق قارا كۆڭۈل-  
لۈك قىلما، ئۇ دېگەن ئۇلۇغ كىشى، ئادەم تۈگۈل، چىۋىنىڭمۇ ئازارى  
يوق! سەن بېرىپ خوجاينىڭغا تاپالمىدىم، دېگىن بالام...  
ئۇ تاتلىق بىر ئۈمىد، ئوتتەك قىزىق بىر ئۇمۇنۇش ئىچىدە ئوغلنىڭ  
كۆزلىرىگە مۆلدۈرلەپ تىكىلدى. لېكىن، ئوغلى ھەيكەلدەك جىم، سو-  
غۇق قان ھەم شەپقەتسىز ئىدى.

— سەن بۇ ئىشقا ئارىلاشما! — دېدى ئۇ چالۋاقىغاندەك ئاۋازىنى  
كۆتۈرۈپ، — جاندىن كەچسەم كېچىمەنكى، پىرىمنىڭ ئىشەنچىنى  
يەردە قويمايمەن. ئۇ زاتنىڭ نەزىرىدىن چۈشۈش ئۆلۈم بىلەن تەڭ  
ماڭا!

— سەن مەۋلىۋىنى راستتىنلا تۇتماقچىمۇ؟ — ئەمدى موللا مۇسا  
ئاخۇنمۇ يېلىنىش - يالۋۇرۇش بىلەن ئىش پۈتمەيدىغانلىقىنى چۈشەن-  
گەندى، — بۈگۈن ئۇ مېنىڭ ئەزىز مېھمىنىم، قېنى، ئۇنىڭ بىر تال  
مويىغا تېگىپ باقە!

موللا مۇسا ئاخۇن يۈگۈرۈپ بېرىپ، ئايۋان ئىشكىنىڭ كېشەكلى-  
رىنى يوغان، يىرىك قوللىرى بىلەن كەگەنلەپ تۇتۇۋالدى.  
دەرۋىش خوجا قولىدىكى خەنجىرىنى پار قىلىشقا ئۇنىڭغا دېۋەي-

① مەئزۇف — مەشھۇر، داڭلىق.

لەپ تۇراتتى.

— سەن مېنىڭ دادام بولساڭ يولۇمنى توسما! — دېدى ئۇمۇ كۆر-  
كەرەپ، — مەن بۈگۈن ئۇ نابىكار ئازغۇنى تۇتماي قويمايمەن!  
موللا مۇسا ئاخۇننىڭ غەزەپ - نەپىرىتى تېخىمۇ ئۆرلىدى :  
— جۆيلۈمە، تۈز كور ! ئەگەر تۇتۇشقا توغرا كەلسە، تۇتىدىغان ئا-  
دەم ئۆز يېنىڭدا تۇرۇپتۇ، ماڭ، بېرىپ خۇدانىڭ ئاشۇ ئاسىي بەندىسى  
ئاپاق خوجىنى تۇت! ئۇ بىزنىڭ يۇرت - ماكانىمىزنى نېمە قىلىۋەتتى،  
پۇقرالارنى نېمە كويلارغا سېلىۋاتىدۇ؟ مەن ئۇنىڭ بۇنداق ئادەملىكىنى  
بىلگەن بولسام، ئۆز ۋاقتىدا ھەرگىز سەن بەتبەخنى ئۇنىڭغا قوشۇپ  
بەرمەيدىكەنمەن. مەن تېخى سېنى ئۇلۇغلارنىڭ پېشىگە ئېسىلىپ،  
ياخشى ئادەم بولار دەپ ئويلاپتىكەنمەن، نەدىكىنى، سەنمۇ ئۇنىڭ ئى-  
زىغا دەسسەپسەن، ئۇنىڭ ئىزىدىن گۈل - گىياھ ئەمەس، زەھەرلىك  
شۇمبۇيا ئۆسىدىكەن ...

ئاددىي دېھقان موللا مۇسا ئاخۇننىڭ بۇ سۆزلىرىدە، ھاجى قۇتلۇق  
مەۋلۇنىنىڭ نەچچە كۈندىن بېرىقى ئەمرىمەرۇپ ۋە ناماز خۇتبىلىرىدە  
ئوقۇغان زىكىر - سۆھبەتلىرىنىڭ تەسىرى بار ئىدى. ئۇ بىر قېتىملىق  
سۆزىدە مۇنداق دېگەنىدى : «ئەقىل ۋە ئىلىم ئادەم ۋۇجۇددا شەب-  
چىراغ گۆھەرىدۇر. ياخشى - يامانلىق، پايدا - زىيان، توغرا - خاتا  
بارلىقى مانا شۇ ئىككى گۆھەر بىلەن ئۆلچىنىپ، ھىدايەت ناۋاسى ھا-  
سىل بولىدۇ.

دەرىخ ... مىڭ دەرىخ! ئارىمىزدىن ئىسمائىل خان، ھاۋازبەگ، ئەر-  
كابەگكە ئوخشاش ۋۇجۇددا شەبچىراغ گۆھىرى يانغان ئېسىل ئادەم-  
لىرىمىز كېنىپ قالدى. بۇ غەددار پەلەك دەۋرىدە، بۇنداق ساھىبقىران،  
ساھىبخۇرۇچ ئادەملەر قايتا چىقامدۇ؟ يوق، يوق! قانخور سېتىلىمىلار  
ئۇلاردىن قورقتى، نابىكار زالملار ئۇلاردىن ئەيمەندى. ئۇ كىشىلەرنىڭ  
باتۇرلۇق، ئادىللىق خىسلەتلىرى ھەممە شەھەرلەرگە تارالغان، غازاتتە-  
كى غەيرىتى، ئىسلام يولىدىكى شىجائىتى ھەممە شەھەرلەرگە مەشھۇر  
ئىدى ... شۇڭا، ئادەم ۋەھشىي جەمئىيەتتە ياشاپ ئەرك تىلەشتىن  
ئاۋۋال، دىللاردىكى ۋەھشىيلىكتىن — جاھالەت ۋە نادانلىقتىن قۇتۇلماق

كېرەك ...»

ساۋاتسىز قارىتۇرۇك دېھقانلار بۇ سۆزلەرنىڭ مەنىسىگە دەماللىققا يېتەلمىسىمۇ، لېكىن، ئۇلار ئىلىم - مەرىپەتنىڭ نۇرلۇق چىراغ، جاھا- لەت ۋە نادانلىقنىڭ قاپقاراڭغۇ زۇلمەت ئىكەنلىكىدىن ئىبارەت ئاددىي ھەقىقەتنى چۈشىنىپ يەتكەنىدى. شۇڭا، ئۇلارنىڭ نەزىرىدە ئاپاق خوجا ۋە ئۇنىڭ تەلۋە سويىلىرى ئەنە شۇ ئىلىم - مەرىپەتنى ۋەيران قىلىپ، جاھالەت بىلەن نادانلىقنى يامرىتىۋاتاتتى ...

دادىسى موللا مۇسا ئاخۇننىڭ ئاپاق خوجىنى چىشلەپ تارتىشى ۋە ئۇنىڭغا ھاياسىزلارچە تىل تەڭكۈزۈشى دەرۋىش خوجىنىڭ ئوغىسىنى قايناتتى. ئۇ ئەزەلدىن بىر - ئۇستازى توغرىسىدا قىلىنغان ھەرقانداق يامان سۆزنى - مەيلى ئۇنى كىم دېگەن بولسۇن، ھەرگىز كەچۈر- مەيتتى، شۇڭا ئۇ، دادىسىنىڭ ئالدىغا ئوقچۇپ بېرىپ ئۆگدى :

— ئاغزىڭنى يۇم! بۇنداق سۆزنى ئىككىنچى قىلىدىغان بولساڭ، ئى- لىڭنى كېسىۋالىمەن!

— نېمە! — موللا مۇسا ئاخۇن ھەم ئاچچىق، ھەم تەئەججۇپ بىلەن ئوغلغا تىكىلدى، — نېمە دەۋاتسەن، مەن سېنىڭ نېمەڭ؟

— مەن بىلەن ئېيتىشما دادا، — دېدى دەرۋىش خوجا يەنە شۇنداق قوپاللىق بىلەن، — ئىشكىنى بوшат، مەن ئۇنى تۇتمەن، چوقۇم تۇ- تىمەن.

موللا مۇسا ئاخۇنمۇ بوش كەلمىدى :

— قېنى، تۇتە، تۇتۇپ باقە! سەن مېنىڭ ئۈستۈمدىن دەسسەپ ئۆتۈپ، ھاجى قۇتلۇق مەۋلىۋىنى تۇتماقچىمۇ؟

ئاتا بىلەن بالا تىركىشىپ قالدى، ھەر ئىككىسى بىر - بىرىگە قىل- چە يول بەرمەيۋاتاتتى. دادا ئۆزىنىڭ دادىلىق سالاھىيىتىنى پەش قى- لىپ، ئوغلغا ھەيۋە قىلاتتى، ئوغلى بولسا ئۆزىنىڭ بىر - ئۇستازىغا بولغان ئەقىدە - ئىخلاسىنى، ساداقىتىنى كۆرسىتىش ئۈچۈن، ھەر- قانداق يامانلىقلاردىن يانمايدىغاندەك قىلاتتى. شۇنداق بولسىمۇ، ھېچ- كىم ئۇنىڭ ئۆز دادىسىغا تىغ كۆتۈرىدىغانلىقىنى ئويلىمىغانىدى.

— ئىشكىنى بوшат، مەن ئۇنى تۇتمەن!

— ياق، ئۇ مېنىڭ مېھنىم، ھەرگىز ساڭا تۇتقۇرمايمەن!  
 مانا شۇ بۇيرۇق سۆزلەر يىرقانچە قېتىم تەكرارلاندى. ئاخىرقى قېتىم ئېيتىلغاندا، دەرۋىش خوجىنىڭ كۆزلىرىدە شەپقەتسىزلىكنىڭ ياۋايى نۇرلىرى چاقنىدى، قېلىن، كۆكۈچ لەۋلىرىنى قاتتىق ھېملىدى. شالاڭ بۇرۇنلىرى دىڭگايىدى. ئەنە شۇ چاغدا ئۇنىڭ قولىدىكى ئۆتكۈر خەنجەر خىرە - شىرە قاراڭغۇلۇقتا «يالت» قىلىپ سوغۇق بىر نۇر چاچراتتى - دە، موللا مۇسا ئاخۇننىڭ بوينىدىكى چوڭ تومۇرنى ئۈزۈۋەتتى. گەۋدىسى يوغان، بەستلىك بۇ ئادەم «ۋاي...» دېگىنىچە ئاستا سىيرىلىپ يەرگە يىقىلدى. ئۇنىڭ بوينى تومۇرىدىن ئوقتەك چاچراپ چىقىۋاتقان قان ئىشىك ۋە تاملارنى قىپقىزىل بوپۈۋەتتى. دەرۋىش خوجا جان تالىشىۋاتقان دادىسىغا قاراپ بەزدەك بېزىرىپ تۇراتتى. دەسلەپ ئۇنىڭ قارام يۈرىكى دۈپۈلدەپ تۇرغان بولسىمۇ، كېيىن ئۆزىنى تۇتۇۋېلىپ، گويا كۈچلۈك بىر رەقەبىنى مەغلۇپ قىلغان قەھرىماندەك گىدىيىپ مەيدىسىنى كەردى.

ئەتىگەندىن بېرى قازان بېشىدا ھەپىلىشىپ يۈرگەن ئانا تۇيۇقسىز ھويلىدا كۆتۈرۈلگەن ئالا - چۇقانى ئاڭلاپ يۈگۈرۈپ چىقتى ۋە بو- سۇغدا قانغا مىلىنىپ ياتقان ئېرىنىڭ سوۋۇشقا باشلىغان گەۋدىسىگە ئۆزىنى تاشلاپ زارلاشقا باشلىدى. ئۇ ئېرىغا خەنجەر تۇرغان ئادەمنىڭ باشقا بىرسى ئەمەس، دەل ئۆزلىرى قىزىل قۇرتتەك ۋاقتىدىن تارتىپ، ئوتتا كۆيدۈرمەي، سۇدا ئاققۇزماي، كۆزىنىڭ قارىقىغا دەسسەستىپ چوڭ قىلغان ئوغلى ئىكەنلىكىنى بىلگەندە، بايقى زەئىپ مەيۈس يى- خىسى ئەمدى ئاچچىق ئەلەمگە تولغان چەكسىز پەريادقا ئايلاندى :

— ئاھ خۇدا، مەن بالا ئەمەس، بالا - قازا چوڭ قېتىمەن، ئۇ قارا يۈز ئۆزىنى ئۇنتۇپتۇ، ئۆزىنىڭ كىملىكىنى ئۇنتۇپتۇ! ئۇ ئاتا قاتىلى بولدى، ئۇ ئىككىلا دۇنيالىق قارغىشقا، لەنەتكە قالدى، ئاھ خۇدا ... كۆرۈڭ بولسا قارىغىن! ...

يىغا ۋە دەرد - ئەلەمدىن ئانىنىڭ مادارى ئۈزۈلدى، ئۇمۇ ئاستا - ئاستا ھوشسىزلىنىپ، ئېرىنىڭ جەستى ئۈستىدە يېتىپ قالدى. دەرۋىش خوجا تېخىچە قانغا بويالغان خەنجىرىنى ئېگىز كۆتۈرگەن

پېتى دېۋەيلەپ تۇراتتى. ئۇ بايا ئۆزىنى ئاپىرىدە قىلغان پۈتۈن - سۇ - رۇك دادىسىنى ئەمەس، بەلكى بىر چىچاق پاقىلانى بوغۇزلىۋەتكەن - دەك، شۇنداق خاتىرجەم، خىرامان ھەم ئىپادىسىز ئىدى. ئۇنىڭ كۆز - لىرىدە ياۋايىلىق ۋە خۇنخورلۇقنىڭ مۇدەھىش نۇرلىرى چاقناپ تۇراتتى. شۇ تۇرقىدا ئۇ ئالدىنى توسقان ھەرقانداق ئادەمنى خەنجەر ئۇرۇپ پارە - پارە قىلىۋېتىدىغان ۋەھشىيانە ئەلپازدا ئىدى ...

دەرۋىش خوجا پىچاقچى سويىلىرىنى باشلاپ مېھمانخانىغا بېسىپ كىردى، لېكىن ئۇ يەردە بىرمۇ ئادەم يوق ئىدى. ئەسلىدە ئۇلار خېلى بۇرۇنلا ھويلىدىكى دەتالاشنى ئاڭلاپ سە - گەكلەشكەن ۋە ھاجى قۇتلۇق مەۋلىۋىنى مېھمانخانىنىڭ ئارقا دېرىزىسى ئارقىلىق باغقا چۈشۈرۈپ شۇ يەردىن ئېلىپ قاچقانىدى. دەرۋىش خوجا مەقسىتىگە يېتەلمەي چىچاڭشىپ كەتتى. ئۇ ئۆلۈك دادىسىنى كۆڭلىدە قارغاپ ھويلىغا چىقتى.

بۇ چاغدا، ئۆلۈم خەۋىرىنى ئاڭلىغان مەھەللىدىكى خەلق قوزغىد - لىپ، ئارا - گۈرۈجەكلىرىنى كۆتۈرۈشكەن ھالدا «قاتىلنى تۇتايلى» دەپ ۋارقىراشقان پېتى ھويلىغا باستۇرۇپ كىرىۋاتاتتى. بۇنى كۆرگەن خوجا بىلەن ئۇنىڭ سويىلىرى ھودۇقۇپ قالدى، لېكىن ئۇلارغا ھەممە يەرنى تەكشى باسقان ئاي قاراڭغۇلۇقى ياردەم قىلدى، دەرۋىش خوجا چاققانلىق بىلەن ھويلىنىڭ بۇلۇڭىدىكى ئىتتى بوشىتىۋەتتى، زەنجىر - دىن بوشانغان ئىت ئالا - چۇقان بىلەن ھويلىغا باستۇرۇپ كىرىۋاتقان ئالىمانغا ئېتىلدى، پۇرسەتتىن پايدىلانغان سويىلار غولغۇن ئىچىگە ئا - رىلىشىپ، ئانچە - مۇنچە تايلاق - توقماق يېگەن بولسىمۇ، يەنىلا بۇلۇڭ - پۇچقاقلاردا ئۆمىلەپ يۈرۈپ ساق - سالامەت قۇتۇلدى، كې - يىن ئاتلىرىنى تېپىشىپ، كېچىلەپ شەھەرگە يۈرۈپ كەتتى.

ئۇلار گەرچە يۈرۈپ كەتكەن بولسىمۇ، لېكىن ئۇلارنىڭ يامان، قە - بىھ نامى يۇرت - يۇرتلارغا تاراپ كەتتى. بولۇپمۇ، دەرۋىش خوجىنىڭ ئىسمىنى ئاڭلىغان ھەرقانداق ئادەم گويىا سېسىق ئىچىسىدىن يىرگەن - گەندەك يىرگىنىدىغان، ۋابادىنى قاچقاندەك قاچىدىغان بولۇپ قالدى.

## توققۇزىنچى باب

### بىرنەچچە سەھىپىلىك ئەسلىمە

#### 1

دەرۋىش خوجىنىڭ باغئاۋات يېزىسىدىن قۇرۇق قول قايتىپ كېلىدۇ. شى ئاپاق خوجىنىڭ كەيپىنى ئۇچۇرۇۋەتتى. «ئۇ يەنە ھايات قايتۇ، — دەپ ئويلىدى ئۇ ئاچچىق ئەلەم بىلەن، — ئۇنداق ئادەملەر ئۆلۈمگە لايىق ئىدى، پەقەت ئۆلۈملا ئۇنداقلارنى كۆپۈر نىجاستىدىن پاك قىلالايدۇ. لېكىن، ئۇ قېچىپتۇ، ئۇنىڭ قېچىپ يۈرۈشى ياخشىلىقتىن بېشارەت ئەمەس، ئۇ جىم تۇرمايدۇ ...»

مانا شۇ خىياللار ئۇنى بىئارام قىلاتتى، ھاجى قۇتلۇق مەۋلىۋىنىڭ «جىم تۇرمايدىغان» ئادەم ئىكەنلىكى ئۇنى ئەندىشىگە سالاتتى. بۇ- نىڭدىن سەككىز - توققۇز يىل بۇرۇنمۇ، بۇ «بۆرە سويىمىسى» ئاپاق خوجىنى ئەنە شۇ «جىم يۈرمەيدىغان» پۈتى ۋە «جىم تۇرمايدىغان» ئاغزى ئارقىلىق خېلى كۆپ ئاۋارىچىلىكلەرگە مۇپتىلا قىلغانىدى. شۇ چاغدىكى كۆڭۈل ئاغرىقلىرى تېخىچە ئۇنىڭ ئېسىدىن كۆتۈرۈلۈپ كەتمىگەنىدى.

ئاپاق خوجىنىڭ خىيال قۇشلىرى پەرۋاز قىلىپ، ئىختىيارسىز ھالدا، ئاشۇ يىللاردىكى كۆڭۈللۈك ھەم كۆڭۈلسىز خاتىرىلەر ئىچىگە كىرىپ كەتتى ...

ھىجرىيىنىڭ 1078 - يىلى زۇلقەئدە<sup>①</sup> ئېيىدا قەشقەر نائىبى يولۋاسخان دادىسى ئابدۇللاخان بىلەن ئىنسى ئابدۇمۆمىننى ئاغدۇرۇپ، سەئىدىيە تەختىدە خان بولۇپ ئولتۇردى. بۇ خەۋەر ئاپاق خوجىنىڭ بېشىنى كۆككە يەتكۈزدى. چۈنكى، يولۋاسخان ئۇنىڭ قەشقەردە يېتىشتۈرگەن ئىشەنچلىك مۇرىتى ئىدى. ئۆز مۇرىتىنىڭ بىر-دىنلا كۆتۈرۈلۈپ، پادىشاھلىق تەختىگە ئولتۇرۇشى ئۇنىڭ كېيىنكى ئىشلىرى ئۈچۈن داغدام يولىنىڭ ئېچىلغانلىقىدىن بېشارەت ئىدى. شۇڭا ئۇ، قەشقەردىن ئالدىراپ يەكەنگە كەلدى ۋە يېڭى خاننىڭ ھۆزۈرىغا كىرىپ قەلبىنى ئىزھار قىلدى:

«ئەي پەلەكنىڭ پادىشاھى ساڭا كۈندۈر تەخت ماكان،  
ئالەم سېنىڭ ساقلىشىڭدىن خاتىرجەمدۇر ھەر ئامان.  
تېلەيمەن جان دىلىم بىلەن خۇدا ۋەندى جاھاندىن،  
بولساڭ يۈز يىل سەن پادىشاھ، مەن پاتىبە ئوقۇسام.»

ئاپاق خوجا ئوقۇغان بۇ شېئىر مىلادىيە 1619 - يىلىدىن 1630 - يىللار ئارىلىقىدا تەختتە ئولتۇرغان سۇلتان ئابدۇلىتىپ خان زامانىدا كى ئاخۇن خوجا نەسر دېگەن شائىرنىڭ شېئىرى ئىدى. ئۇ خۇددى «مۇشۇ كۈن ئۈچۈن لازىم بولىدۇ» دېگەندەك بۇ شېئىرنى يادلاپ، كۆڭلىنىڭ چوڭقۇر يېرىدە ساقلاپ قويغانىدى. دېگەندەك «لازىم بولدى»، لازىم بولىدىلا ئەمەس، جانغا تازا ئەسقاتتى. يولۋاسخان شېئىرنى ئاڭلاپ قاتتىق تەسلىرىدى، ھاياجانلاندى، تېخى ھېچكىم ئۇنىڭ خاندانلىق سەلتەنىنى بۇنداق چىرايلىق، ئۇلۇغۋار سۆزلەر بىلەن ئالغىشلاپ،

① مىلادىيە 1668 - يىلى 4 - ئاي.

مەدھىيەلەپ باقمىغانىدى. شۇڭا ئۇ، ئاپاق خوجىنى يېنىدا ئولتۇرغۇ-  
زۇپ، دۆلەتنىڭ چوڭ ئەربابلىرى ئالدىدا ئۇنىڭغا كاتتا ئىسپات ۋە  
ھىممەت كۆرسەتتى. ئۇنى «مېنىڭ ئۇلۇغ پىر - ئۇستازىم، ئەقىلدار  
يولباشچىم» دەپ ماختىدى ۋە بۇنىڭدىن كېيىنكى ھەرقانداق ئىشقا  
پادىشاھلىق سالاھىيىتى ۋە پەرمانى بىلەن «ھەمدەم» بولىدىغانلىقىنى  
بىلدۈردى.

ئاپاق خوجىنىڭ كۈتكىنىمۇ دەل شۇ ئىدى، ئۇ بىر كۆپلەپ شېئىر  
بىلەن خاننىڭ كۆڭۈل قۇشلىرىنى قارچىغىدەك ئوۋلىغانىدى. ئۇ بۇ-  
رۇنمۇ، ئۆزىنىڭ «سەئىد» لىكىنى ئەنە شۇنداق چىرايلىق، پاساھەتلىك  
سۆزلەر بىلەن چۈشەندۈرۈپ، يولۋاس خاننى مۇرتلىققا مايىل قىلغا-  
نىدى. ئۇ شۇ چاغدا ئۆزىنىڭ نەسەب قۇرۇلمىسىنى مۇنداق ئىزاھلاپ،  
«سەئىد» لىكىنى ئىسپاتلىغانىدى: «مۇھەممەد پەيغەمبەردىن كېيىن  
بىرىنچى يۈزدە تۆت چاھار يار، ئىككىنچى يۈزدە داۋۇد ئەتەند، ئۈچىنچى  
يۈزدە زۇنۇن مىسىرى، تۆتىنچى يۈزدە ئوبۇل ھەسەن خەرقانى، بە-  
شىنچى يۈزدە ئابدۇقادىر جىلانى، ئالتىنچى يۈزدە مەۋلانە جالالىدىن  
رۇمى، يەتتىنچى يۈزدە خوجا باھاۋىدىن نەقىشبەندى، سەككىزىنچى  
يۈزدە مەۋلانە ياقۇپ چەرخى، توققۇزىنچى يۈزدە خوجا ئوبەيدۇللا  
ئەھرار، مىڭدە ھەزرىتى ئىمامى رەببىنى، بىر مىڭ بىر يۈزدە مەخدۇم  
ئەزەم، بىر مىڭ ئىككى يۈزدە خوجا ھىدايتۇللا ئىشانغا ئىسلامغا  
ئىگە — مۇئەككەل بولۇش نېسىپ بولغان ۋە نېسىپتۇر! ...»

يولۋاس خان مانا شۇ چاغدىن تارتىپ ئۇنىڭغا چوقۇنىدىغان، ئۇ-  
نىڭغا ئىخلاسمەن مۇرت بولۇپ، نۇرغۇن ئىشلارنى ئۇنىڭ پىلانى،  
ئەقلى ۋە يېتەكلىشى بىلەن قىلغانىدى. دادىسى — سەئىدىيە خانىدانلىق  
قىنىڭ ئونىنچى خانى ئابدۇللاخان بىلەن بولغان سۈر كىلىش، يىرىك-  
لىشىش ۋە ئاخىر بېرىپ دۈشمەنلىشىش پاجىئەلىرىمۇ ئەنە شۇ ئاپاق  
خوجىنىڭ «ئەقىل» ئۆگىتىشى بىلەن بولغانىدى ...

ئەنە شۇ ئادەم يەنە بىر قېتىم يولۋاس خاننىڭ قولتۇقىغا كىرىپ،  
يېڭى پىلانى — مۇرت — مۇخلىس كۆپەيتىش ئارقىلىق، ھەر جەھەتتە-



تىكى تەسىر دائىرىسىنى كېڭەيتىش مەقسىتىنى ئىشقا ئاشۇرماقچى بو-  
لۇۋاتاتتى.

خاننىڭ ھىمايىسىگە ئىگە بولغاندىن كېيىن، ئۇ ناھايىتى تېز ھەرد-  
كە تىلىنىپ، تەرەپ - تەرەپكە خاس مۇخلىسلىرىنى، سۆزمەن ۋائىزلى-  
رىنى، ئىشەنچلىك چاپارمەنلىرىنى ئەۋەتىپ، مۇرىت توپلاش پائالىيىتى-  
نى كەڭ باشلىۋەتتى. بۇنداق ئەۋزەل شارائىت، غالىب پۇرسەتنىڭ  
تۈرتكىسى بىلەن قىسقىلا ۋاقىت ئىچىدە، ئاپاق خوجىنىڭ «مۇرىدىل  
ھىدايەت» لىرىنىڭ سانى بۇرۇنقىدىن نەچچە ھەسسە كۆپىيىپ، يېزى-  
دىن شەھەرگىچە، زەرداردىن گاداىغىچە بولغان تەركىدۇنيا سوپى -  
دەرۋىشلەرنىڭ «ئاللاھۇ» لىرى بىلەن ساپايى ئاۋازلىرى جاھاننى بې-  
شىغا كىيىدى.

ئاپاق خوجام ئۆزىنى قەشقەرىيە تەۋەسىدىكى نەچچە ئون مىڭ مۇ-  
رىت - مۇخلىسلىرىنىڭ «قۇتبىل ئەقتابى» دەپ ئېلان قىلىپ باش  
كۆتۈرگەندىن كېيىن، ئۆز مۇرىتلىرىنى «ھەرقانداق ئىشتا پەقەت خو-  
جىنىلا مەركەز قىلىش، خوجا ماڭغان يولغا مەڭگۈ سادىق بولۇش،  
خوجىدىن ھېچقانداق نەرسىنى سىر تۇتماسلىق، خوجا باشلىغان ھەر  
قانداق غازاتتىن يانماسلىق، بۇ دۇنيانىڭ راھەت - پاراغەتلىرىنى پۇ-  
تۇنلەي تەرك ئېتىپ، خۇدانىڭ ئىشقىغا ئۆزىنى ئاتاش ...» دېگەندەك  
«ئالتە مىزان» بىلەن تەربىيىلەپ، پەقەت ئاپاق خوجىنىڭ «ئىشقىيە»  
سۈلۈكى ئۈچۈنلا جان كۆيدۈرۈپ، شۇ يول ئۈچۈن جېنىنى پىدا قى-  
لىدىغان خۇدايى قۇللارغا ئايلاندۇرۇۋەتتى.

ئاپاق خوجىنىڭ مۇرىت - مۇخلىسلىرىنىڭ كۆپىيىشىگە ئەگىشىپ،  
ئۇنىڭ مال - دۇنياسىمۇ كۆپەيدى. ئۇنىڭدىن دۇئا ئالغانلار ئالتۇن -  
كۈمۈش، قوي - كالا، ئۆي - بىسات، ئاشلىق - تۈلۈكتىن تارتىپ  
ئادەمگىچە بار ئىدى. ئۇنىڭ ئەتراپىدا كېچە - كۈندۈز خىزمەتتە بو-  
لۇۋاتقان نەچچە ئون چۆرە - دېدەكلەرنىڭ كۆپىنچىسى يۇرت -  
يۇرتلاردىن دۇئاغا كەلگەن نارەسىدە قىزلار ئىدى.

بىر قېتىم ئاپاق خوجا ئاتۇش تىجەندىكى چوڭ ئىشان سابىت

مەخسۇم ھاجىنىڭ قايتا - قايتا تەكلىپى بىلەن ئۇ يەرگە ئەنجۈر سەپ-  
لىسىگە چىقتى. سابىت مەخسۇمنىڭ ئۆي خىزمەتكارى بەرمانقول  
بۇنداق كاتتا زات بىلەن كۆرۈشكەنلىكىدىن ھاياجانلىنىپ، ئەمدىلا ئون  
ئۈچ ياشقا كىرگەن قىزى زۆھرەنى ئاپاق خوجىغا دۇئاغا تۇتتى ۋە شۇ  
ئارقىلىق ئۆزىنىڭ بىلىپ - بىلمەي قىلغان گۇناھلىرىنى تىلىدى. ئاپاق  
خوجا جىگدە يىلىمى بىلەن پاتلانغان سۇمبۇل چاچلىرى تال - تال  
ئۆرۈلگەن، قاپقارا كۆزلىرى يوغان ئېچىلىپ، نېمە ئىش بولغانلىقىنى  
بىلمەي ھاڭۋېقىپ قالغان سەبىي قىزنىڭ ئوماق، يۇمران چىرايىغا قى-  
زىقىپ ئۇزۇندىن - ئۇزاق دۇئا قىلدى ۋە شۇ كېچىسى نىكاھىغا ئال-  
دى. ئۈچ كۈندىن كېيىن بالاغەتكە يەتمەي تۇرۇپلا چوكان بولۇپ  
قالغان زۆھرەنى ئۆزىنىڭ خاس مۇرىتلىرى ئىچىدىكى تۆۋەن تەبىقىلىق  
بىرىگە قايتا نىكاھ قىلىپ قويۇپ ئاتۇشتىن قايتتى.

ئاپاق خوجا قونۇپ مېھمان بولغان سابىت مەخسۇم ھاجىنىڭ ھوي-  
لىسىنى شۇنىڭدىن ئېتىبارەن ئۇنىڭ مۇرىت - مۇخلىسلىرى «ئۇلۇغ  
ھويلا» دېگەن نام بىلەن شەرەپلەيدىغان بولدى.

«ئالتۇن چىشى بار ئادەم كۈلگۈنچەك كېلىدۇ» دېگەندەك، ئاپاق  
خوجا ئۆزىنىڭ ئىناۋىتىنىڭ ۋە مال - دۇنياسىنىڭ ئېشىشىغا ئەگىشىپ  
تېخىمۇ غادىيىپ كەتتى. بۇرۇنقى مەنەنچىلىكى، كىبىرى ۋە سىرلىق  
قىياپىتى تېخىمۇ ئەدىدى، ئۆزىنى بۇ دۇنيادىكى «خۇدادىن تۆۋەن،  
بەندىدىن يۇقىرى» بىردىنبىر زات ھېسابلىدى. شۇنىڭ بىلەن، كېشى-  
لەرنىڭ نەزىرى ئۇنىڭغا تىكىلدى، قىلغان ۋە قىلىۋاتقان ئىشلىرى ئې-  
خىزىدىن ئېغىزغا، قۇلاقتىن قۇلاققا ئاڭلىنىپ، ھەممە ئادەم گېپىنى قى-  
لىدىغان مۇھىم شەخسكە ئايلىنىپ قالدى. بۇلارنىڭ ئىچىدە تونۇلغان  
شەرىئەت ھۆكۈمالىرى، يۇرت ئاقساقاللىرى، ئىلىم - مەرىپەت پېشۋالى-  
رى ۋە دىنىي مۆتىۋەرلەر بار ئىدى.

بىر كۈنى مۇشۇنداق ئادەملەر يىغىلغان بىر سورۇندا، بىر مۇنچە  
كىشىلەر ھاجى قۇتلۇق مەۋلىۋىگە ئاپاق خوجا ئۈستىدىن شىكايەت  
قىلدى. ئۇلار تەبىئىي يوسۇندا، ھاجى قۇتلۇق مەۋلىۋىنى ئۆزلىرىنىڭ

سەمىمىي سىردىشى، ئەقىلدارى ۋە روھىي تۈۋرۈكى دەپ قارايتتى. بۇنداق قاراش ئۇلارنىڭ قەلبىدە ھاجى قۇتلۇق مەۋلىۋى بىلەن بولغان ئۇزۇن يىللىق ئارىلىشىش جەريانىدا تەدرىجىي شەكىللەنگەنىدى. ئۇلارنىڭ نەزىرىدە، بۇ ئادەم رەھىم - شەپقەت ۋە ئادىمىي خىسلەتنىڭ مەنبەسى ئىدى. دېمىسىمۇ، ئۇ ئۆزىنى چەكلەش ئارقىلىق، ۋۇجۇدىدا شۇنداق بىر ئىرادە ۋە جاسارەتنى يېتىشتۈرگەندىكى، ئۇنىڭدىكى بۇ خىسلەت ئۇنىڭ بىلەن يېقىن ئۆتىدىغان ھەمىشە تىللىرىنىمۇ ھەيران قالدۇراتتى. ئۇ ئۆز دەۋرىنىڭ ئەڭ مەلۇماتلىق كىشىسى بولۇش سۈپىتى بىلەن، تەبىئىي ھەيئەت بىلەن ئىلىمخورلاردىن ھەزەر ئەيلەيتتى. ئۇ ھەقىقەتنى باشقىلارنىڭ بىساتىدىن ئەمەس، بەلكى ئۆزىنىڭ ئەمەلىيىتىدىن ئىز-دەپتتى. ئۇ مۇنداق ئىرادە - جاسارەت بىلەن ئەقىل - خىسلەتنى ئۇزۇن يىللىق مۇساپىرلىق، بىلىم ئىگىلەش ۋە جاھان كېزىش جەريانىدا يېتىلدۈرگەنىدى.

بۇ ئادەم ئون سەككىز ياش ۋاقتىدا، دادىسى بىلەن بىللە ھەج تاۋاپ قىلىپ، ھەجدىن كېيىن قاھىرەدىكى «ئەزھەر» دارىلفۇنۇنىدا ئوقۇش ئۈچۈن قېچالدى. ئۇ يەردە تۆت يىل ئوقۇغاندىن كېيىن ھىندىستانغا كېلىپ، «دېھلى دارىلفۇنۇم» دا ئىلىم تەھسىل قىلدى، ئۇنىڭدىن كېيىن ئىرانغا بېرىپ، «ئىسپىھان دارىلفۇنۇنى» دا ئۈچ يىل شەرق ئەدەبىياتى ۋە ئىسلام تارىخى بويىچە مەخسۇس بىلىم ئاشۇردى. شۇنداق قىلىپ، يىگىرمە سەككىز ياشقا تولغان يىلى نۇرغۇن كىتاب ۋە خاتىرىلەرنى ئېلىپ يۇرتىغا قايتىپ كەلدى. دەسلەپ، قەشقەردىكى «خانلىق مەدرىسى» دە موللىلىق قىلدى. بۇ جەرياندا، ئۆزىنىڭ ياش بولۇشىغا قارىماي، مەجەزىنىڭ تەمكىن، خۇشخۇيلۇقى، ئىگىلىگەن بىلىمىنىڭ كەڭ ۋە چوڭقۇرلۇقى بىلەن باشقا موللا ۋە تالىپلار ئارىسىدا تېزلا شۆھرەت قازاندى. بۇ يەردە بەش يىلدەك ئىشلىگەندىن كېيىن، قېرىپ قالغان دادىسىنىڭ تەلىپى بىلەن يەكەنگە يۆتكىلىپ، «كۆك مەدرىسە» دە مۇددەرسلىك قىلدى. بۇ يەردىمۇ ئۆزىنىڭ ئالىجانابلىقى بىلەن تېزلا كىشىلەرنىڭ ئىززەت - ھۆرمىتىگە سازاۋەر بولدى. كېيىنكى كۈندە

لەردە، سۇلتان ئابدۇللاخان چوڭ جامەئەدىكى بىر نەچچە جۈمە نامىزىدا، ئۇنىڭ خۇتبىسىنى ئاڭلاپ قايىل بولدى، قۇرئان ۋە ھەدىسلەرگە بەرگەن تەپسىرنىڭ چوڭقۇر، جانلىق ۋە توغرىلىقىنى كۆرۈپ، ئۇنىڭ بىلىم ئىقتىدارىغا قىزىقتى ۋە ئۇنى بىر مەزگىل كۆزەتكەندىن كېيىن، مىلادىيە 1666 - يىلى ئۇنى خاس يارلىق بىلەن داڭلىق «رەشىدىيە مەدرىسى» نىڭ باش مۇدەررىسى — ئەللامە قىلىپ تەيىنلىدى، بۇ چاغدا، ئۇ ھەممە جەھەتتىن تەڭ يېتىلىپ كېلىۋاتقان قىرىق سەككىز ياشلىق شەرىئەت ئۆلىماسى، دىنىي ئالىم ئىدى. بۇ ئادەم قاھىرەدە، دېھلىدە ۋە تېھراندا ئوقۇۋاتقان چاغلىرىدا، ھەمىشە ئىلىم ئەھلىلىرىنىڭ قىزغىن زىكىرى — سۆھبەتلىرىگە قاتناشتى، ھىدايەت يولىدىكى رەھنەما ماشايىقلارنىڭ ئىلىمىنى ئۆگەندى ۋە ھەر دائىم بۇ پاك كامىللار گۇرۇھىغا ئىخلاس بىلەن مۇلازىمەتتە بولدى.

ئۇ ياش چاغلىرىدىن تارتىپ يېتىشتۈرگەن مانا شۇ پاك، سەمىمىي خىسلىتىنى، ئىزدىنىشكە باي جاپاكەش روھىنى ھازىرغىچە داۋاملاشتۇرۇپ كېلىۋاتاتتى. شۇڭا، زامانداشلىرى بىلەن تەڭتۇشلىرىدىن تارتىپ ياش تالىپلارغىچە ئۇنى ياخشى كۆرەتتى. ھۆرمەتلەيتتى، ئۇنىڭ بىلەن ھەمسۆھبەت بولۇشنى، پىكىر ئالماشتۇرۇشنى چىن كۆڭلىدىن ئىستەيتتى. بۈگۈنكى بۇ سورۇنمۇ ئەنە شۇنداق كۆڭۈل ئىزدەش تۈپەيلىدىن تەبىئىي يوسۇندا شەكىللىنىپ قالغانىدى.

— ئۆزىنى «قۇتبىل ئەقتاب»، «سەئىد ئەۋلادى» دەپ يۈرگەن بۇ ئادەم زادى تېمە قىلماقچى؟ — دېيىشتى بىرنەچچە شەرىئەت پېشىۋا — مۆتىۋەرلىرى تۇشمۇ تۇشتىن سۆز ئېلىپ، — ھازىر شەھەردىن تارتىپ سەھراغىچە خەلقىمىز ئاشۇ سوپى — ئىشانلارنىڭ ئازدۇرۇشى، دۇئايى سۈپكۆچلىرى بىلەن بۇرۇنقى ئۆملۈك، ھەمدەملىك ۋە يەكدىللىق ئا- دەتلىرىنى بۇزۇپ، ئەھلى شەرىئەت ئەھكاملىرىدىن چىقىپ، غەلىتە مۇسۇلمانچىلىق قىلىشىدىغان بولۇپ قالدى. يۇرتىمىزنى گۇرۇھ-ھۇز- لىق، تەپرىقچىلىق، سۇخەنچىلىك، جاھاننى بېشىغا كىيىدىغان مۇتتە-

ھەملىكلەر قاپلاپ كەتتى. قانداقتۇر «ئىشقىيە» چى «داستار» لار سې-  
پى تۈزۈلدى. ئۇلار جاي - جايلاردا «ئىشقىيە خانقاسى»، «تۈنەكخا-  
نا» دېگەندەك ئورۇنلارنى ئاۋامغا ئالۋان قىلىپ سالدۇرۇپ، جەھەرە -  
ساما سېلىشۋاتىدۇ...

— ئۇلار بەندىلەرنى يۇرتسىز، ماكانسىز، قوۋم - قېرىنداشسىز،  
نەسلى - نەسەبسىز، غۇرۇر - ئىستەكسىز، بەتقىلىق، بەدەۋى پاسىق  
پېقىرلارغا ئايلاندۇرۇۋەتتى! ...

ھاجى قۇتلۇق مەۋلىۋى بۇ شىكايەتلەرنى باش لىگىشتىپ ئاڭلىدى.  
ئۇنىڭسىزمۇ، بۇ ئىشلار ئۇنىڭ كۆڭلىگە خېلىدىن بېرى ئايان ئىدى.  
رەڭگارەڭ جەمئىيەت ھادىسىلىرىنى كۆزىتىپ ماھىيىتىگە يېتەلەيدى-  
خان، كىشىلەرنىڭ گەپ - سۆز، ئىش - ھەرىكەتلىرىگە قاراپ، ئۇنىڭ  
نىيەت - ئىقبالىنى بىلەلەيدىغان زېھنى ئۆتكۈر، بىلىمى چوڭقۇر بۇ ئا-  
دەم ئاپاق خوجىنىڭ ئاللىقاچان ئىسلام ئەقىدىسىدىن، شەرىئەت ئەھ-  
كاملىرىدىن چەتنەپ، بىر تۈر كۈم تەر كىدۇنياچى دەرىۋىشلەرنىڭ باش-  
پاناھى بولۇپ قالغانلىقىنى سەزگەنىدى.

— بىر بەندىگە شۇنچە كۆپ ئادەمنىڭ چوقۇنۇپ ئىخلاسى قىلىشى  
ياخشى ئىقبالىدىن ئەمەس، — دېدى ئۇ خىيالىدىن بېشىنى كۆتۈرۈپ  
سۆھبەتداشلىرىغا، — مۇسۇلمان بەندىلىرى بىلەن ئاللاتائالا ئوتتۇرد-  
سىدا ھېچقانداق «ۋاستە» يوق. بەزىلەرنىڭ بۇ ئوتتۇرىغا «ۋاستە»  
بولۇپ قىستۇرۇلۇشى پۈتۈنلەي ساختا دىندارلىقتۇر! بىز بۇ ساختا نى-  
قابىنى ئېچىپ تاشلىساقلا، قايمۇققانلار ئويغىنىدۇ ...

مانا شۇ سۆھبەتتىن ئۈچ كۈن كېيىن، شەھەرنىڭ قازىكالىنى ئۆز-  
نىڭ باغ ھويلىسىدا كاتتا زىياپەت تەييارلاپ، شەھەرنىڭ كاتتا  
ئۆلىما - پېشۋالىرىنىڭ ھەممىسىنى مېھمانغا چاقىردى. بۇنىڭ ئىچىدە  
ھاجى قۇتلۇق مەۋلىۋى بىلەن ئاپاق خوجىمۇ بار ئىدى. ئۇلار چاي  
داستىخىنىدىن كېيىنلا تۇتۇشۇپ قالدى. بۇنىڭغا ئاپاق خوجىنىڭ مۇ-  
نۇ سۆزى سەۋەب بولدى:

— بىزنىڭ خوجىلار خانىدانى تەسەررۇپ ① ئىگىلىرىدۇر، كۆڭلى  
 نېمىنى خالسا شۇنىڭغا ئىگە بولىدۇ، ئۇلار بىر كىشىگە تەۋە بولمايدۇ.  
 — ھەزرىتىم تەسەررۇق قىلغان نەرسىلەر بەك زىيادە بولۇپ كەتتى.  
 مۇ قانداق؟ — دېدى ھاجى قۇتلۇق مەۋلىۋى ئۇنىڭ سۆزىنى ئۆزىگە  
 سوئال قىلىپ، — ئىشانەم، ئۆزلىرىدىن مەخپىي ئەمەسكى، مۇسۇلمانلارنىڭ  
 مانلارنىڭ خۇدا يولىدا ئىزدەپ يۈرۈپ زاكات، سەدىقە ۋە پىتىر ھېسا-  
 پىدا دۇئا قىلدۇرۇشى — دۇئا ئېلىشى ھالال. ۋەھالەنكى، دۇئاغا  
 زورلاپ، مۆمىنلەردىن مەنبەئە تىلىنىشى ھارام. قۇرئان كەرىمدە، سۈرە  
 ئەنفالنىڭ قىرىق بىرىنچى ئايىتىدە: «ئى مۆمىنلەر!» بىلىڭلاركى، سە-  
 لەر ئالغان غەنىيمەتنىڭ بەشتىن بىرى ئاللاغا، پەيغەمبەرگە، پەيغەمبەر-  
 نىڭ خىشى — ئەقربالىرىغا، يېتىملىرىگە، مىسكىنلەرگە، ئىبىن سەبىل-  
 لەرگە خاستۇر...» دېگەن. سىلى بۇنى ئورۇندىلىمىكىن؟! ئۆزىنى  
 سوپى — ئىشان دەپ يۈرگەنلەر ئەلۋەتتە ئالدامچىلاردىن، سىپاھلاردىن  
 ② ئۈستىن بولۇشى كېرەك. چۈنكى، سوپى — ئىشانلارنىڭ تەڭرىدىن  
 ئالغان نېسۋىسى «تەن» ۋە «جان» دۇر. ئۇلار ئۆزىنى زاھىت دەپ  
 ئاتىغانىكەن، ئۆز ھاياتىنىمۇ شۇ سۆزىگە لايىق ئۆتكۈزۈشى كېرەك.  
 كىشىلەرگە ئۆز نەپسىنى دەپ ھەرخىل پەتىۋالارنى ئۆگەتمىسۇن، كى-  
 شىلەرگە زىيانلىق پەتىۋالارنى ئۆگىتىش خەلققە ياۋۇزلۇق بولىدۇ.  
 كىمدە كىم دىن مەسلىھىتىنى ھەقىقىي، توغرا بىلسە، ئۇنى رەئىيەتكە  
 تەمەسسۇز ئۆگەتسۇن، ئۇنى مال — دۇنياغا ساتمىسۇن! تەمەگەر  
 سوپى — ئىشانلارنىڭ كىشىلەردىن خەير — ئېھسان يولى بىلەن يىغقان  
 بۇنداق بايلىقتا ئەل ھىممىتى بولمايدۇ، قەيەردە ھەددىدىن زىيادە بايلىق  
 بولىدىكەن، ئۇ يەردە مۇقەددەس نەرسە يوق!

ئاپاق خوجا كۈتمىگەن يەردىن ئۆزى ئۈچۈن بۇنداق بىر كۈچلۈك  
 رەقبنىڭ چىقىپ قېلىشىنى ئويلىمىغانىدى. ئۇ ھاجى قۇتلۇق مەۋلىدۇ.

① تەسەررۇپ — ئىگىلەش، قولغا كىرگۈزۈش، ئۆزلەشتۈرۈش.

② سىپاھ — ئەسكەر، چېرىك.

نىڭ ۋىجىك، كۆرۈمىسىز جىسمىغا يەر تېگىدىن مەگىستىمگەندەك ئالدى-  
يىپ قاراپ قويدى، لېكىن ئۇنىڭ كۆزلىرى بىلەن كۆزى ئۇچراشقاندا  
بولسا، سەل - پەل ئەيمىنىپ قالدى. چۈنكى، مەۋلىۋىنىڭ بىر جۈپ  
جاۋاھىر ئالىمدەك تىنىق كۆزلىرىدىن چاقناپ تۇرغان نۇر شۇنداق  
كۈچلۈك، ئۆتكۈر ۋە ھارارەتلىك ئىدىكى، ئاپاق خوجا ئۇنىڭغا ئۇزاق  
تىكىلىپ قاراشقا بەرداشلىق بېرەلمىدى. ئۇ گويا ئۇنىڭ سۆزى ئۆزىگە  
مۇناسىۋەتسىزدەك، ئۇنىڭغا جاۋاب بېرىشنىڭ قىلچە زۆرۈرىيىتى يوق.  
تەك، ئۆزىنى خانىر جەم ۋە بىمالال تۇتۇپ ئولتۇراتتى. لېكىن، ئىچكى  
دۇنياسىدا بولسا، گويا دەريانىڭ ئاستىدىكى شىددەتلىك ئېقىندەك  
ياۋايى بىر كۈچ ئۇنىڭ يۈرەك - باغرىنى مۇجۇپ ئازابلاۋاتاتتى. ئۇ  
ئۆمرىدە تۇنجى قېتىم مۇشۇنداق چوڭ سورۇندا ئۆزىنىڭ ھودۇقۇپ،  
تەمتىرەپ، قىيىن ئەھۋالغا چۈشۈپ قالغانلىقىنى ھېس قىلدى. بۈگۈن  
ئۇنىڭ نەدىن گەپ قىلسا، شۇ يەردىن سۆزلەيدىغان زۇۋاندار ئاغزىمۇ  
تۈزۈك گەپكە كەلمەي قالغانىدى. ئوچۇقنى ئېيتقاندا، نېمە دېيىشنى  
بىلەلمەي قالغانىدى. شۇ تاپتا ئۇ، ئۆزىنىڭ قوقاس ئىچىدە يېنىپ يات-  
قان يوشۇرۇن بىر چوغقا ئېھتىياتسىزلىقتىن تېگىپ كېتىپ، بەدىنىنى  
كۆيدۈرۈۋالغانلىقى ئۈچۈن ئۆزىنى ئۆزى كايماقتا ئىدى. ئاخىر ئۇ،  
ئۆزىدىن بىر نەچچە رەت تۆۋەندە ئولتۇرغان خاس مۇرىتى - نەگە  
بارسا بىللە بارىدىغان سايسى موللا ئالىم ياركەندىگە قاراپ: «سەن  
بىر نېمە دەپ ئاۋۇ بۆرە سويىمىسىنىڭ ئاغزىنى تۇۋاقلا!» دېگەندەك ئى-  
شارەت قىلدى. ئۇنىڭسىزمۇ موللا ئالىم ياركەندى ئۆز خوجايىنىنىڭ  
قىيىن ئەھۋالغا چۈشۈپ قالغانلىقىنى كۆرۈپ، بىر نەچچە ئېغىز سۆز  
بىلەن ئارىدىكى ئوڭايىسىزلىقنى كۆتۈرۈۋەتمەكچى بولۇپ تۇراتتى.  
شۇڭا ئۇ، ئاپاق خوجىنىڭ ئىشارىتى بىلەن تەڭلا ئېغىز ئاچتى:

— بۇ مۇبارەك زاماندا مەرتىۋىسى ئاسماندەك ئېگىز ھەزرىتى ئىشا-  
تىمىزنىڭ قىلنى قىرىققا يارىدىغان ساپ تەبىئەتلىك بەندىلىرى ناھايى-  
تى نۇرغۇن. ھەزرىتى ئىشاننىڭ قولىدا نەچچە ئون مىڭ كىشى ئاخىر-  
قى ئۆمرىگىچە توۋا قىلىپ، گۇناھتىن قايتىپ، تەرىقەت يولىغا مېڭىپ

بەھرە ئالغان. ئۇنىڭ زېھنى، ئىدراكى ۋە بەرىككىتى بىلەن ھەممە راۋاج ۋە روناق تاپقان. زامانە ئەھلى، خاس ئام ئۇنىڭ مۇبارەك ساكادەتلىك شەۋكىتى سايسىدە، راھەت بۆشۈكىدە خاتىرجەم ياتماقتا. ئۇنىڭ بەدىلى ھېسابغا بەزى ساخاۋەتلىك مۇرت - مۇخلىسلارنىڭ ھەزرىتى ئىشانىمىزگە ئۇنى - بۇنى دۇئا ئالدۇرۇشى بەرھەقتۇر. بۇنىڭغا كۆز قىزارتىش، مېنىڭچە، ياخشى نىيەتتىن ئەمەس ...

ئاپاق خوجا بېشىنى كۆتۈرۈپ، ئەتراپتىكىلەرگە تەمەننا كۈلكىسى بىلەن جىلمىيىپ قاراپ قويدى. موللا ئالىم ياركەندىنىڭ تەسىرلىك سۆزلىرى ئۇنىڭ كۆڭلىدىكى بايقى غەشلىكلەرنى خېلى كۆتۈرۈۋەت-كەندى. ئۇ يەر ئاستىدىن ھاجى قۇتلۇق مەۋلىۋىگە قارىدى، ئۇنىڭ چىرايىدا ھودۇقۇش، تەمتىرەش دېگەنلەردىن ئەسەر يوق ئىدى. ئۇ، قولىدىكى بىر كېسىم كۆك ئەتلىك قوغۇننى ئىشتىھا بىلەن يەۋاتاتتى. ئۇ قوغۇننى يەپ بولۇپ، بېلىدىكى شايبە رومالچىنىڭ ئۇچى بىلەن ئاغ-زىنى، قولىنى سۈرتتى، ئاندىن موللا ئالىم ياركەندىگە قاراپ مېيىقىدا كۆلدى :

— سىز، بەزىلەر ئىشانەمنىڭ مال - مۈلۈكىگە كۆز قىزارتىۋاتىدۇ، دەپ ئويلاپ قاپسىز تەقسىر، ھەرگىز ئۇنداق ئەمەس، خاتىرجەم بول-خايىسىز. مېنىڭ دېمەكچى بولغىنىم ئۆزىنى سوپى - ئىشان، تەقۋادار دەپ ئاتايدىغانلار بۇ دۇنياغا پەقەت كىشىلەرگە دۇئا قىلىشقا يارىتىل-خانلار ئەمەس، ئۇلارنىڭ ئىنسانچىلىقى، رىزقى دۇئا بىلەن ئەمەس، بەلكى توۋا بىلەن قارار تاپىدۇ. ئۇلار ئۇلۇغ ئەمەس، پەقەت ئۇلۇغ تەڭرىلا ئۇلۇغ! ھەدىس ئىلمىدە : بەندىچىلىك رىزقىنى تەڭرىدىن ئە-مەس، تەڭرى نامىدا دۇئا بىلەن مۆمىن بەندىلەردىن ئۈندۈرمەكچى بولغانلار شەررىلىك<sup>①</sup> قىلغۇچىلارغا كىرىدۇ، دېيىلگەن. بىلىشىمچە، سىز بىلەن بىز ئىلىم تەلەپ قىلغۇچىلار، ئىلىم تەلەپ قىلغۇچىلار دۇئا-يا تەلەپ قىلىش بىلەن مەشغۇل بولسا، ئاللا ئۇنى ئازابلايدۇ. بۇ ئازاب

① شەررىلىك — ئاچ كۆزلۈك، دەپنە - دۇنياغا ھېرىسمەنلىك، ئازدۇرغۇچى.



شۇ بولىدۇكى، خۇدا ئۇنىڭ دىلىدىن تائەتنىڭ ھالاۋىتىنى كۆتۈرۈۋېتىدۇ. ھېچقانداق ئىبادەتتىن ھالاۋەت تاپمايدۇ. ئىبادەتتىن ھالاۋەت تاپمىغاندىن كېيىن تائەتتە ھۇرۇنلىشىپ، ياخشىلىقلاردىن قېپقالىدۇ، شۇنىڭ بىلەن ئاخىرەت ئازابىغا مۇپتىلا بولىدۇ. پەيغەمبىرىم: «جاھىل ئۈچۈن بىر ۋاي، ئالىم ئۈچۈن يەتمىش ۋاي»<sup>①</sup> دېگەن. يەنى قىيا-مەت كۈنى نادان بىر ۋاي - ۋايلىسا، ئالىم يەتمىش مەرتىۋە ۋاي ۋايلايدۇ! ...

بۇ سۆزلەردىن كېيىن، موللا ئالىم يار كەندىمۇ جىم بولدى. ھاجى قۇتلۇق مەۋلىۋىنىڭ يۇقىرىقى سۆزلىرىگە رەددىيە بېرىش ئەمدى ئوڭاي ئەمەس ئىدى. چۈنكى، ئۇنىڭ سۆزلىرى قۇرئان ئايەتلىرى بىلەن ھە-دىستە دەلىللەنگەن، تەستىقلانغان بولغاچقا، قارىسىغا سۆزلەش بىلەن ئۇنى لەت قىلغىلى بولمايتتى. ئۇنىڭ ئۈستىگە، بۇ يەردە ئولتۇرغانلار-نىڭ كۆپىنچىسى قۇرئان ئايەتلىرىنى قەتئىي ھۆججەت، ھەدىسى رو-شەن ھەقىقەت، دەپ بىلىدىغان ئىسلام پېشۋالىرى ئىدى.

قازىكالانىڭ باغ ھويلىسىدىكى شۇ كۈنكى زىياپەت ئاپاق خوجا ئۈچۈن ئاھانەتلىك بىر خاتىرە بولۇپ قالدى. بۇ ئاھانەت ئۇنى ھاجى قۇتلۇق مەۋلىۋىگە يوشۇرۇن قول سېلىپ، كۆزدىن ئەبەدىي يوق قىلىشقا ئۈندەتتى. لېكىن، ئۇ بۇنىڭغا ھەم پۇرسەت تاپالمىدى، ھەم جۈر-ئەت قىلالىمىدى. ھاجى قۇتلۇق مەۋلىۋىنىڭ تۇرىدىغان يېرى نەچچە يۈز تالىپنىڭ ئارىسىدىكى خاس ھۇجرا ئىدى، كۈندۈزلىرى بىر يەرگە بارسىمۇ، ئۇنىڭ چۆرىسىدىن زادىلا ئادەم ئۈزۈلمەيتتى. كېچىسى قول سالاى دېسە، «رەشىدىيە مەدرىسى» ئىچىدە بۇنداق يوشۇرۇن قان تۆكىدىغان قاراملىقلارنى ئالدىراپ قىلىشقا بولمايتتى.

ئۇنىڭ ئۈستىگە، ھاجى قۇتلۇق مەۋلىۋى بىراق - يېقىندا نام چى-قارغان، ئەھلى - ئۆلىمالارنىڭ نۇرلۇق چىرىغى، شۇ دەۋردىكى شەرى-ئەت ئەھلىنىڭ سەردارى ئىدى. ئۇنىڭ ھەممە يەردە يېتىشتۈرگەن

① پارىسچە «ھىدايەتنامە»، ئۇيغۇرچە تەرجىمىسى 10 - بەت.

ياراملىق، قابىل شاگىرتلىرى بار ئىدى. شۇڭا، ئۇنىڭغا چېقىلىپ قو-  
يۇپ ھۆددىسىدىن چىقماقمۇ ئاسانغا توختمايتتى.

مانا شۇلارنى ئويلاپ يەتكەن ئاپاق خوجا كېيىنكى قەدىمىنى قانداق  
بېسىش توغرىسىدا يېڭى پىلان تۈزدى. بۇ پىلان بويىچە، ئۇ بارلىق  
خاس مۇخلىسلىرىنى ئىشقا سېلىپ، ئۆزى ئۈستىدىكى تەشۋىق - تەر-  
غىباتنى كۈچەيتىش، شۇ ئارقىلىق ھاجى قۇتلۇق مەۋلىۋىنى نام - ئا-  
تاق، شان - شۆھرەت ۋە ئورۇن - مەرتىۋە جەھەتتىن بېسىپ چۈ-  
شۈش مەقسىتىگە يەتمەكچى بولدى. ئۇ بىرنەچچە يارەنلىرىنى يىغىپ  
مۇنداق دېدى:

— مەلۇم بولغايمىكەن، مەننىلەر تىلىسماتلىرىنى ئاچقۇچى، ۋۇجۇد  
گۆھەرلىرىنى چىقارغۇچى، مەقسەت ئاسماننىڭ ئۈستۈن پايەلىك يۇل-  
تۈزى — سۆزدۈر، ھەم يېڭى، ھەم كونا بولغان پاساھەتلىك سۆزدۈر.  
خۇدا: «بىر نەرسىنىڭ بولۇشىنى خالىسام، بول دەيمەن بولىدۇ»<sup>①</sup> دې-  
گەن. بۇنىڭدىن خۇدا ئالەمنى يارىتىشتا، سۆزنى ئىشقا سالغانلىقى بىل-  
نىدۇ، مانا بۇنىڭدىن سۆز قەدرىنىڭ ئۈستۈنلۈكى مەلۇم بولدى.

### 3

شۇنداق قىلىپ، تەشۋىق — سۆز چېڭى باشلاندى. مەسچىت،  
مەدرىسە، خانىقا، ئىشقىلىپ ئادەم توپلانغان سورۇنلارنىڭ ھەممىسىدە  
شىددەتلىك ئېلىشىش ۋە تالىشىش كۈرىشى داۋام قىلدى.  
ئاپاق خوجىنىڭ تاللانغان، پىشقان ۋائىزلىرى ئۇنى ماختاپ، كۆك-  
كە كۆتۈرۈپ، پەيغەمبەر مەرتىۋىسىگە يەتكۈزدى.  
شائىر مىرزا شاھ خوجا ئازنا مەسچىتىدىكى بىر قېتىملىق پېشىن نا-  
مىزىدىن كېيىن، جامائەتنى ئاغزىغا قارىتىپ مۇنداق دېدى:

① پارىسچە «ھىدايەتنامە» ئۇيغۇرچە تەرجىمىسى، 62 - بەت.

— ھەزرىتى ئىشانىمىز خوجا ھىدايتۇللا بەئزىنىڭ نەزىرىدە پەيغەم-  
بەر، بەئزىنىڭ نەزىرىدە ئەۋلىيادۇر. بەئزىنىڭ نەزىرىدە ئەھمەت، بەئزى-  
نىڭ نەزىرىدە ئەھەد<sup>①</sup> دۇر. بىزنىڭ ئىبادەتلىرىمىز تۈرلۈك، ئەمما ماھى-  
يەتتە بىر. نەزىمدە ئېيتىلىدۇر كى :

بىر ئىرۇر ئەمما يوق ئۇنىڭدا ساناق،  
بىر سەمەردۇر نىياز<sup>②</sup> ئۇنىڭغا يىراق ...

ئاپاق خوجىنىڭ يېقىن مۇخلىسى، يىراق يەردىن ئۇنى پاناھ تارتىپ  
كەلگەن بوياقچىنىڭ ئوغلى موللا ئاتا جان تاشكەندى «كۆك مەدرىسە»  
دە بولغان بىر قېتىملىق چوڭ سۆھبەتتە مۇنداق دېدى :

— ئىسلام ھېچقاچان بۇ زات زامانىدەك قۇدرەت تاپقان ئەمەس،  
ھېچ كىشى ئىلىم - مەرىپەتنى خوجا ھىدايتۇللادەك مەزبۇت<sup>③</sup> ۋە مەر-  
بۇت<sup>④</sup> بايان قىلغان ئەمەس! بۇ زاتنىڭ نىيەت، دالالەت ۋە بېشارىتىدىن  
بەھرە ئەمگۈچىلەرنىڭ مۇراد - مەقسەتلىرى بىنەھقىق ھاسىل بولغان،  
ئۇنىڭ دالالەت، دۇئا، نەزەر ۋە ئەمرىمەرۇپلىرى بىلەن بۇ دىيار بېھىش  
قىياپىتىدە راۋاج تاپقان، خىزىر ئەلەيھىسسالامنىڭ بەرىكەتلىرىگە قان-  
غان، ئىمانغا، رىزىق - مەئىشەتكە تولغان. پىرىم رازى — خۇدا رازى-  
دۇر، پىرىپەرەس بولمىساڭ، خۇداپەرەس بولالمايسەن! پىر يول كۆرسى-  
تىدۇ، مەھشەر كۈنى سېنى جەننەتكە باشلاپ كىرىدۇ! پىرىمىزدىن  
تەخسىرات كەتكەنلەر ھەر ئىككىلا ئالەمدە بەتەبەخت، بىئىمان  
كېتىدۇ...

ئۇلار يالغۇز بۇنداق دەبدەبىلىك ماختاش سۆزلىرى بىلەنلا قالىد-  
دى، بەلكى يەنە قىسقا - قىسقا ھېكايەتلەر ئارقىلىق، ئاپاق خوجىنىڭ

① ئەھەد — يەككە - يېگانە، بىر دېگەن مەنىلەردە بولۇپ، خۇدانىڭ سۈپەتلىرى-  
نىڭ بىرىسى.

② نىياز — موھتاجلىق، ھاجەتمەنلىك، ئۆتۈنۈش، يالۋۇرۇش.

③ مەزبۇت — مۇكەممەل، چوڭقۇر.

④ مەربۇت — چۈشىنىشلىك، راۋان.

ئەۋلىيالىق كەشىپكارامەتلىرىنى سۆزلەپ، ئاددىي، نادان خەلقنىڭ كۆڭلىدە ئۇنىڭغا نىسبەتەن سىرلىق، ۋەھىملىك تۇيغۇ - تەسىرلار - نى پەيدا قىلىشقا ئۇرۇندى. بۇنداق قىسقا ھېكايەتلەرنى ئېيتىشقا ئۇ سىنا مەدداھلارنىڭ بىرى، ئۇنىڭ خوتەنلىك خاس مۇرتى باباخوجا ئاخۇن ئىدى. ئۇ پىر - ئۇستازىدىن بىر مەزگىل ئايرىلىپ قالغاندا، مۇنداق بىر شېئىرنى يېزىپ، ئۆزىنىڭ ئۇنىڭغا بولغان ساداقىتى بىلەن ئەقىدە - ئىخلاسىنى ئىپادىلىگەنىدى :

سەن جېنىمنىڭ ئىچىدە تۇتقىل ئورۇن قايتىپ كېلىپ،  
دىلدە تۇتقاندەك ئورۇن كۆزۈمدە تۇرغىل جاي ئېلىپ.  
كەل بۇ دىلسىز ئاجىزنىڭ پىكرىنى ئاچ تېزدىن يانا،  
يا جاپا تىغى بىلەن ئۆلتۈر مېنى بىسىملىق قىلىپ.

ئۇ ئەنە شۇنداق پىداكار مۇخلىس ئىدى.

بېشىغا قارا مەخمەل كۇلاھ، ئەڭنىگە مىسىر بەقەسەمدىن تىكىلگەن  
كالا مېي تون، پۇتىغا ئىسكىلاچ مەسە كىيگەن ئوتتۇرا بوي، ياداڭغۇ،  
قارا ساقال بابا خوجا ئاخۇن ھەرقانداق پۇرسەتنى قولدىن بەرمەيتتى.  
ئۇ مەسچىت، مەدرىسە ۋە خانىقالاردىن باشقا، جامائەت توپلانغان يەر -  
لەرنىڭ ھەممىسىدە — توي ۋە نەزىر سورۇنلىرىدىمۇ ھەممىنى ئۆزىنىڭ  
ئاغزىغا قارىتىپ ۋەز - نەسەھەت ئېيتاتتى. ئۇنىڭ ھەمىشە قولتۇقىغا  
قىستۇرۇۋالدىغان كۆن مۇقاۋىلىق يوغان كىتابى، بىلىكىگە ئۆتكۈ -  
زۇۋالدىغان ئۇزۇن كەھرىۋا تەسۋىيى، تېخى مۇكچەيمەي تۇرۇپلا قو -  
لغا ئېلىۋالغان پۇتاقلىق ھاسسى ھەممەيلەننىڭ قىزىقىشىنى قوزغايتتى.  
بىر كۈنى ئۇ ھەيدەر باغ مەھەللىسىدە ئۆتكۈزۈلگەن چوڭ بىر سو -  
دىگەرنىڭ يەتتە نەزىرىسىدە، پاتىھەدىن كېيىنلا سۆز باشلاپ مۇنداق  
دېدى :

① بىسىملىق — بوغۇزلاتى.

— بۇ دۇنيادا مانا بۇگۈنكىدەك، مورسىدىن ئۆلۈم تۈتۈنى چىقىمىغان بىرەر ئۆي بولغانمۇ؟ مۇنارى يىقىلمىغان بىرەر قەسىرمۇ كۆرۈلگەنمۇ؟ ئەمىر - سۇلتانلاردىن تارتىپ تاكى پاسىق پېقىرغىچىلىك بۇ ئالەمدە بارا بەردۇر! ئى يارەنلەر، ھەمىشە پەخەس بولۇڭلار، ئۇلۇغلار ئىككى بىسلىق قىلىچتۇر! ئۇلارنىڭ نەزىر ئاپەتلىرىدىن خۇدا ساقلىسۇن، ئاس-ماندىن يىقىلىش ئۇلۇغلار نەزىرىدىن يىقىلغاندىن ئاسانراق. ھەزرىتى ئىشانىمىز خوجا ھىدايتۇللا كەشىپۇ كارامەتلىك ئەۋلىيالاردىن، ھەر-گىز بۇنداق ئۇلۇغ ئەۋلىيالارغا غەپلەت كۆزى بىلەن قاراپ سالماڭلار. ئاللانىڭ بۇنداق ۋەلىلىرىگە نىسبەتەن جاھالەت ۋە نادانلىق بىلەن قىلغان ھەربىر ئىش ناھايىتى خەتەرلىك ئاقىۋەت بېرىدۇ، شۈبھە ۋە گۇمان بىلەن قىلغان ھەربىر ئىش زور خەتەرنى ئۆز ئىچىگە ئالىدۇ. بىر قېتىم ھەزرىتى ئىشاننى ئىنكار قىلغۇچى مۇرتەدلەرنىڭ باشلىقلىرى بىلەن ئەمىرلىرى يىغىلىپ بۇ زاتنىڭ مۇخلىسلىرىغا، ھەتتا ئۇ قۇتبى زامان، غەۋسى دەۋراننىڭ ئۆزىگە زىيانكەشلىك قىلماقچى بولۇشقان. ناگاھ، بۇ بەتكارلارنىڭ يامان نىيىتى ھەزرىتى ئىشانغا كەشىق بولدى، شۇنىڭ بىلەن ئۇ زات ئۆزىنىڭ نەچچە ئونلىغان يېقىن مۇرت - مۇخلىسلىرىنى يىغىپ، ئۇ دەۋزىخىلەرگە قارشى تەۋەججۇھ<sup>①</sup> بىلەن شۇغۇللاندى. بۇ دەۋزىخىلەرنىڭ باشلىقى بۇر خانىبەگ بىلەن ئىسپەندىيار بەگلەر ئىدى، ئۇلار تەرىقەت ۋە دىن دۇنياسىنىڭ زىيانكارلىرى ئىدى. بۇ ۋە-قە پەيز بىلەن تولغان رامزان ئېيىدا بولدى. ھەزرىتى پىرىم قىلىۋاتقان سۆھبەت شۇنداق قىزىدىكى، مۇرت - مۇخلىسلار بەئەينى چالا بو-غۇزلانغان قۇشتەك تېپىرىلىشائىتى، بەزىلىرى ساما سالاتتى، بەزىلىرى ئۆزلىرىنى تامغا ئۇراتتى. ھېچ كىشى خۇدىنى بىلمەيتتى. يېرىم كېچە بولغاندا، ھەقىقەت ئاسماننىڭ قۇتبى ھەزرىتى ئىشانىم روھىيەت ئالى-مىدىن جىسمانىيەت ئالىمىگە قايتىپ كەلدى ۋە خاس يارەنلىرىگە ئىنا-يەتمەندىچىلىك قىلىپ ئېيتتىلەر كى، ئى يارەنلىرىم، ئانىھەزرىت سەل-

① تەۋەججۇھ — يۈزلىنىش، تىكىلىش، قادىلىش، تەلمۈرۈش.

لەللاھۇ ئەلەيھىسسالامنى كۆردۈم، بىر جامائەت ساھابىلەر بىلەن ئېگىز پەشتاق ئۈستىدە ھەلقە قۇرۇپ ئولتۇرۇپتۇ. مېنىڭ كۆڭلۈمنىڭ غەشەلىسىنى كۆرۈپ، مېھرىبانلىق، بەندە ناۋازلىق قىلىپ ئېيتتىلەر كى: «ئى پەرزەنت، كۆڭلۈڭنى غەش قىلما، سېنىڭ دۈشمەنلىرىڭنى مەۋلانە رۇمغا مېغا بۇيرۇق قىلدۇق!» ناگاھ، شۇ ئارادا مەۋلانە رۇمىنى كۆردۈمكى، قولىدا كامان بىلەن بىر نەچچە تال ئوق بار ئىدى. ھېلىقى نامى ئاتالغان ھەقىقەت مۇنكىرلىرى، ئەھلى تەرىقەت مۇرتەدلىرى يەنە بىر سۇپا ئۈستىدە ھەممىسى كۆرۈندى. ھەزرىتى مەۋلانە قاتتىق غەزەپ بىلەن ئۇلارغا ئوق ئاتاتتى، شۇ چاغدا، بىر قىسمى ئۆلدى، بىر قىسمى چالا ئۆلۈك بولۇپ سۇپىدىن يىقىلدى ...

بۇ ۋەقەنى سىلەرگە ئېيتىشتىن مۇراد شۇكى، ھېلىقى بۇرخابىگە دېگەن مەلئۇن شۇ يىلى ئارا ئاينىڭ بەشىنچى كۈنى كېسەل بولۇپ كەلدى. ھۆر كىرەپ ئۆلدى، ئىسپەندىيار بەگمۇ شۇ ئاي ئىچىدە ئازاب بىلەن ئۆلدى ... ئى تىرىكلىك خۇشلۇقىغا مەنزۇر بولغۇچىلار، ئاڭلاڭلار كى، ھەر كامالنىڭ ئارقىسىدا بىر زاۋال بار. سېنىڭ ئىچىڭنىڭ يامانلىقى ھەقىقەت خاسلىرىغا روشەندۇر، سېنىڭ سىرتىڭنىڭ تاپا كەلدى. قى ئۇلارغا زاھىردۇر. «قىلما پىرىڭنى ئازار، خاناماننىڭ بۇزار!» دېگەن گەپ بىكار ئېيتىلمىغان. ئىشانەمنىڭ ئەمرىگە بويسۇنۇش — بىز پىر قىرلارغا ۋاجىپتۇر. چۈنكى، بىزنىڭ نېسۋىمىز ۋە ھوسۇلىمىز ئىشا- نەمدىندۇر!

ھەزرىتى ئىشان كاشىغەر ۋە ئارتۇچ دىيارىدا تۇرغان ۋاقىتلىرىدا، ئۇ يەردىكى ھەممە مەدرىسە، خانىقالارنىڭ ئىلىم تەلەپ قىلغۇچىلىرى ئەلەم، مۇفتى، قازى بولسۇن، ئىشانەمنىڭ سۆھبىتىدە تەرك قىلماستىن داخىل بولۇپ تۇراتتى. ئەگەر ئامى<sup>①</sup> سۆھبەتكە داخىل بولسا، ئالىم بولاتتى، ئالىم سۆھبەتكە كەلسە، ئەللامە بولاتتى، ئەگەر ئەللامە كىرسە مۇجتەھىد بولاتتى. ئەگەر قايسى بىر ئاقس، بەتگۇمان كۆڭلىدىن

① ئامى — ئاددىي ئادەم، ئامما.

ئازغىنە شەك - شۈبھە ئۆتكۈزسە، شۇ زامان ئىشانەمگە كەشىق بولاتتى. ئىشانەم ئۇنى ئاشكارە قىلىپ، ئۇنىڭ شۈبھەسىنى تۈگىتەتتى ۋە ئېيتاتتى: «بىزنىڭ سۆھبىتىمىزدە بىرقانچە تائىبە باردۇر. بىر گۈرۈھ باركى، ئىچى تېشىدىن ياخشىراق. يەنە بىر گۈرۈھكى، ئىچى - تېشى بارا بەردۇر، ئۇلار ئالىملاردۇر. يەنە بىرى، جاھىللاردۇركى، ئۇلارنىڭ تېشى ئىچىدىن ياخشىراقتۇر. بەزىلىرى ئۆزلىرى ئىنساپ قىلماي، باشقىلاردىن ئىنساپ تەلەپ قىلىدۇ» ۋە يەنە ئېيتاتتىكى: «ئى يارانلار، پەخس بولۇڭلار، دىل دىلغا ئەينەكتۇر. ھەدىستە: مۇئىمىن، مۇئىمىننىڭ ئەينىكىدۇر»<sup>①</sup>، دېيىلگەن. قانداق ئىنكار ۋە شۈبھەدە بولساڭلار، ئۇ بىز ئۇلۇغلارغا مەلۇم بولۇپ تۇرىدۇ. «بۇنداق گۈزەل خىسلەتلەرنى ۋە مەرغۇب»<sup>②</sup> ئۇلۇغلۇقلارنى ھەزرىتى ئىشانىمىزدەك ساخاۋەتلىك ۋۇجۇدلاردا بەرپا قىلغان ئاللاغا شۈكرى!

بابا خوجا ئاخۇننىڭ بۇنداق ئۇزۇندىن - ئۇزاق ھېكايەتلىرى بىلەن ۋەز - نەسەپتەلىرى بىر نەچچە سورۇندا سۆزلەندى، ھەر سۆزلىگەندە، يېڭى مەزمۇن، يېڭى ئىبارىلەر قوشۇلۇپ تۇردى. كېيىن، كىشىلەر ئار - قىلىق ئېغىزدىن - ئېغىزغا كۆچۈپ، خۇددى «ئېغىزدىن - ئېغىزغا كۆچسە يىڭىنىمۇ تۇۋرۇككە ئايلىنىدۇ» دېگەندەك، ئاپاق خوجىنىڭ كەشپۇ كارامەتلىرى كىشىلەرنىڭ ئېڭىدا تېڭىگە يەتكىلى بولمايدىغان سىرلىق ۋە سۈرلۈك تەسىراتلار قاينىمىغا ئايلىنىپ كەتتى. نۇرغۇن كىشىلەر بۇ قاينامدا يا ئۇياققا، يا بۇياققا چىقالماي پىرقىراپ يۈرەتتى...

ھەقىقىي روھىي ئۇلۇغلۇقنىڭ نېمىلىكىنى ئۆمرىنىڭ ئاخىرىغىچە بىلىپ يەتمىگەن مەمدان، كەيپىخور مۇرت - مۇخلىسلارنىڭ تەلۋىلەر - چە ئېلىپ بارغان يۇقىرىقىدەك تەشۋىق - تەرغىباتى نادان خەلق ئا - رىسىدا خېلى زور تەسىر قوزغاپ، ئاپاق خوجىنىڭ ئىشان - شۆھرىتى

① پارىسچە «ھىدايەتنامە» ئۇيغۇرچە تەرجىمىسى 99 - بەت.

② مەرغۇب - كۆڭلىگە ياقىدىغان، خوپ كۆرىدىغان.

راسا كۆتۈرۈلۈۋاتقان بىر چاغدا، خۇددى تۇيۇقسىز كەلگەن تاغ كەل-  
كۈنى ھەبۋەتلىك تۇغاننىڭ ئاللىقانداق بىر يەرلىرىنى بۇسۇپ كەتكەن-  
دەك، كۆڭۈلسىز بىر ئىش يۈز بەردى.

بۇ دەل جۈمە كۈنى ئىدى. چوڭ رەستىدىكى ئازنا مەسچىتىنىڭ  
سۈپۈرۈلۈپ، سۇ سېپىلگەن كەڭ سەيناسغا شەھەر ۋە يېقىن ئەتراپ-  
تىكى يېزا - سەھرادىن بولۇپ نەچچە يۈز نامازخان يىغىلغانىدى. جۈ-  
مە نامىزى ئوقۇلۇپ بولغاندىن كېيىن، ھاجى قۇتلۇق مەۋلىۋى مەس-  
چىت تۆرىدىكى مەرمەر پەلەمپەيلىك مۇنبەرگە چىقتى. شۇنچە كۆپ  
نامازخاننىڭ ھەممىسى جىمجىت، سۈكۈتتە ئولتۇراتتى. بۇنىڭ ئىچىدە  
يۇرتنىڭ كاتتا بايلىرى، سودىگەرلىرى، بەگ - ئەمەلدارلىرىدىن تار-  
تىپ، ئەڭ تۆۋەن تەبىقىدىكى ھۈنەرۋەن - كاسىپ ۋە دېھقانلارغىچە  
بار ئىدى. سەپنىڭ ئالدىدا ئولتۇرغان مۆتىۋەرلەرنىڭ ئىچىدە، خوجا  
ھىدايتۇللا ئىشاننىڭ خاس مۇرىتلىرىدىن بىر نەچچىسى قۇلاقلىرىنى  
دىڭ تۇتۇپ، ھاجى قۇتلۇق مەۋلىۋىنىڭ قانداق خۇتبە ئوقۇيدىغانلىقى-  
نى كۈتۈپ سەگەك تۇرۇشاتتى. ئومۇمىي جىمجىتلىقتا مەۋلىۋىنىڭ  
ياغراق، خۇش نەپەس ئاۋازى ئاخىر ئاڭلاندى :

— جامائەت، مەن سىلەرگە قۇرئان كەرىمنىڭ «سۈرە ئال ئىمران»  
كەلىمىسىنى يېشىپ بېرىمەن: «ئى ئەھلى كىتاب (يەنى يەھۇدىيلار ۋە  
ناسارالار) پەقەت ئاللاغلا ئىبادەت قىلىش، ئاللاغا ھېچ نەرسىنى شېرىك  
كەلتۈرمەسلىك، ئاللانى قۇبۇپ، بىر - بىرىمىزنى خۇدا قىلىۋالماسلىق-  
تەك ھەممىمىزگە ئورتاق بولغان بىر سۆزگە (يەنى بىر خىل ئەقىدىگە)  
ئەمەل قىلايلى! ...»<sup>①</sup>

لېكىن، ھازىر بەزىلەر ئاللاننىڭ يولىدىن، قۇرئان كەرىمنىڭ ھۆك-  
مىدىن، ئىسلام دىنىنىڭ ئەھكاملىرىدىن ئېزىۋاتىدۇ. ئۇلار ھە دېسە ئۆ-  
زىگە مۇرت توپلاپ ئۆز يولىدا خۇداغا بەندىچىلىك قىلىۋاتقان مۆمىن-  
لەرنى تەركىدۇنياچىلىققا، كەيپىخورلۇققا، دىۋانە - دەۋرىشلىككە دەۋەت

① قۇرئان كەرىم، سۈرە ئال ئىمراننىڭ 64 - ئايىتى.



قىلىۋاتىدۇ. بىزنىڭ نۇرغۇن ياخشى ئادەملىرىمىز مانا شۇ يولدا جاھا-  
لەتكە، زاۋاللىققا يۈزلىنىۋاتىدۇ. دۇنيانى دوست تۇتمايدىغان، ئىز-  
زەت - ئابىرۇينى دوست تۇتمايدىغان، تىرىكچىلىك ئۈچۈن ئىش -  
ئوقەت قىلمايدىغان، دۇنيانىڭ پايدىسىدىن زىيىنىنى ياخشى كۆرىدى-  
غان، غۇرۇر - شۆھرەتتىن كۆرە، دەككە - خورلۇقنى خوپ بىلىدىغان  
مۇنداق ئىنسانىي ۋىجدان، ئىنسانىي مۇھەببەت، ئىنسانىي مەسلەك،  
ئىنسانىي غايە - ئىستىكى يوق، ۋەتەن تۇتمايدىغان لاماكىنلارنى مۇ-  
سۇلمان بەندىسى دېگىلى بولامدۇ؟ ئاللاتائالا مۇشۇنداق قىلىقلىق سۇ-  
رىتى ئادەملەرنى بەندەم، پەيغەمبىرىم بولسا، ئۈممىتىم دەرمۇ؟ مۇسۇل-  
مانچىلىقنىڭ ئەقەللىي بەش پەرزىنى ئادا قىلمىغان مۇسۇلماننى مۇسۇل-  
مان دېگىلى بولامدۇ؟! بۇنداق دۇئا بىلەن نان، دۇئا بىلەن ئىمان، دۇئا  
بىلەن ۋەج، دۇئا بىلەن ئابىرۇي تاپقان دۇئاگۇيلارنى ھەرگىزمۇ ئاللانىڭ  
مۇسۇلمان بەندىسى دېگىلى بولمايدۇ! بىزنىڭ ئىسلام دىنىمىز مۇنداق  
ئازغۇنلۇققا ھەرگىز يول قويمايدۇ! ئىسلام دىنى ئەقىل ھەم بىلىم دىند-  
دۇر، ئەخلاق ۋە ئەدەپ دىندۇر. تىنچلىق ۋە تۈزۈم دىندۇر، ھاياتلىق  
ۋە ياشاش دىندۇر! ئۇنىڭ دەستۇرى بولغان قۇرئان كەرىم بولسا، يو-  
رۇقلۇقتۇر، نۇردۇر، ئېرىپان ۋە ھىدايەت مەنبەسىدۇر. ئۇنىڭ ھۆكىمى  
قىيامەتكە قەدەر داۋام قىلىدۇ.

بەزىلەر تېخى تەپ تارتماستىن، ئۆزىنى مەھشەر كۈنى مۇرت -  
مۇخلىسلىرىنى جەننەتكە باشلاپ كىرىدىغان ئەۋلىيا قىلىپ كۆرسىتىد-  
ۋېتىپتۇ! ئەۋلىيامىش ... نەدىمۇ بەندە بەندىنى قوغدىيالىسۇن؟! بۇ  
دۇنيادا بەندىنىڭ ئىجابىتىنى بەجا كەلتۈرىدىغان ھۆددىگەر پىرىم،  
ھۆددىگەر مازار دېگەن نەرسىلەر بولمايدۇ! ھەتتا پەيغەمبىرىمۇ مەھ-  
شەر كۈنى ئاللانىڭ ھىممەت - شاپائىتىگە، ئىزناسىغا ئېرىشەلمىسە،  
بەندىلەرنى قوغدىيالايدۇ. بەندىنىڭ تەلەپ - ئارزۇسىنى قاندۇرۇشقا  
بىرلا ئاللا ئۆزى قادىر!

ئى يارەنلەر، ئېسىڭلاردا بولسۇن، ئادەمنىڭ ھالاكلىقى ئىككى نەر-  
سىدە: بىرى، نەفىل ئەمەللەر بىلەن مەشغۇل بولۇپ، پەرزىنى

تاشلاش؛ يەنە بىرى، ئەزالىرى ئەمەل قىلىپ، دىلى تۇنىڭغا مۇۋاپىق بولماسلىق. خۇدانىڭ دوستىغا دوست بولۇپ، دۈشمىنىڭگە دۈشمىن بولغان كىشى ھەقىقىي ۋەلى ھېسابلىنىدۇ. بۇ دۇنيادىكى ياخشى سۆز ئۇچلا: بىرى، خۇدانىڭ سۆزى؛ يەنە بىرى روسۇلنىڭ سۆزى؛ ئاخىر قىسى، ئۇلۇغ ۋەلىلەرنىڭ سۆزىدۇر! ئاللا ئۆز بەندىلىرىنىڭ ئەقىل - ئىدراكى، نىيەت - ئىقبالىنى سىناش ئۈچۈن شەيتاننى ياراتقان، ئۇلار ھەر خىل تۈس، ھەر خىل قىياپەتكە كىرەلەيدۇ، ئۇلارنىڭ سۆزلىرى شېرىن، قىلىقلىرى تاتلىق، ھەممىنى مەپتۇن قىلىش ماھارىتىگە ئىگە. لېكىن، ئەقىللىق، مۇمن بەندىلىرىم، ئېسىڭلاردا بولسۇن، جەننەتنى بېرەي دېسىمۇ شەيتانغا ئالدىنماڭلار! ...

ھاجى قۇتلۇق مەۋلىۋىنىڭ مانا شۇنداق زورۇقماي، تەمكىنلىك ۋە جاسارەت بىلەن سۆزلىگەن سۆزى شۇنچە كۆپ نامازخاننىڭ يۈرىكىنى ئىلىتتى، كۆزلىرىگە نۇر زەررىسى بولۇپ قوشۇلۇپ، نەزىرىنى روشەنلەشتۈردى. ئۇنىڭ سۆزىمۇ بىر نەچچە كۈنگىچە ئېغىزدىن ئېغىزغا كۆچۈپ، پۈتۈن پايەتتە شەھىرىنى زىلزىلىگە كەلتۈردى. ئەڭ يامىنى، ئۇنىڭ سۆزىنىڭ تەسىرى تېخى تۈگىمەي تۇرۇپلا، «رەشىدىيە مەدرىسى» دىكى ئەزەمشاھ ئىسىملىك بىر تالىپ يازغان «يوقمۇ بىزدە» ناملىق بىر پارچە مۇخەممەس خۇددى ئوت ئۈستىگە ياغ چاچقاندىك، غۇرغۇن ۋەزىيەت شەكىللەندۈردى. بىر نەچچە تا. لىپلار شېئىرنى قولمۇ قول ئون نەچچە نۇسخا كۆچۈرۈپ، شەھەرنىڭ ئادەم كۆپ قايىناق يەرلىرىگە چاپلىۋەتتى. نۇرغۇن كىشىلەر بۇ مۇخەممەسنىڭ ئىچىدىكى:

«توندا ئەمەس، مۇسۇلماننىڭ ئىمانى ئاق دىلدا بولۇر،  
مۆتىمىلىكىنى قويدا كۆردۈك، چوڭلۇق لەھەڭ - پىلدا بولۇر.  
چاپان بويىدا، كۇلاھ باشتا، باش ئىزىتى تىلدا بولۇر،  
قوي سەمرىگەن كۈنى ئەمەس، مەۋلۇت ئېيى يىلدا بولۇر،  
ئاللا ئۈچۈن ئىبادەتتە چىن ساداقەت يوقمۇ بىزدە!؟»

بەزىلەر چاچ ئۆستۈرۈپ، كىيىپ جەندە خۇرجۇن ئاسقان،  
دەيدۇ، ئاللا، پۇل تىلەيدۇ، ھەر دوقمۇشتا سېلىپ داسقان.  
نەشە چوغلان، كەچتە گۈمبەز ئىچىنى ئىس - تۈتەك باسقان،  
قارنى ئاچسا يوق پۇلى، نەق كۆرسە كىمنى يولدا توسقان،  
شەنمىزنى بۇلغايدىغان يات قاباھەت يوقمۇ بىزدە؟!

ئوخشىتىپ سەن خىيال قىلما پەيغەمبەرگە سىياقىڭنى،  
نەپكە ئەمەس، ئەل ئىشىغا يېنىك قىلغىن ئاياغىڭنى،  
ئىمان نازۇك كۆتۈرمەيدۇ كىبىر تەمە قورساقىڭنى،  
تارت قولۇڭنى ۋە خىپە مالدىن كۆزلە مەھشەر ئۇزاقىڭنى،  
ئەلدىن يۇلۇپ يىغقان پۇلدىن ئەلگە خىزمەت يوقمۇ بىزدە؟! ... »

دېگەندەك كۇپلېت مىسرالارنى يادلىۋېلىپ، بىر - بىرلىرىگە يەتكۈ-  
زۇپ، تېخىمۇ تەسىر ۋە داغدۇغا پەيدا قىلدى.  
ئارقا - ئارقىدىن يۈز بەرگەن بۇ ئىشلار ئاپاق خوجىغا بەكمۇ ھار  
كەلدى. ھاجى قۇتلۇق مەۋلىۋىنىڭ شۇنچە كۆپ جامائەت ئالدىدا قىل-  
غان زەردىلىك سۆزمۇ، كىچىككىنە تالىپ ئەزەمشاھنىڭ دوقمۇش -  
دوقمۇشقا چاپلىۋەتكەن قۇتراتقۇ شېئىرىمۇ ئاپاق خوجىنىڭ نام - نە-  
سەبىگە، شان - شۆھرىتىگە ۋە ئۇ قىلىۋاتقان «مۇقەددەس» ئىشلار  
شەننىگە قاتتىق تەگكەنىدى. شۇڭا، ئۇنىڭ سەۋر - تاقىتى چېكىگە  
يەتتى، ئۇ ھاجى قۇتلۇق مەۋلىۋىنى كۆزدىن يوقاتماي، ئۆزىنىڭ مەڭ-  
گۈ خاتىرىجەم بولالمايدىغانلىقىنى بىلىپ يەتكەنىدى. ئەمدى ئۇ ھاجى  
قۇتلۇق مەۋلىۋىنى خاننىڭ قولى ئارقىلىق يوقىتىش نىيىتىگە كەلدى.  
ئەگەر خان كىچىككىنە ئىما - ئىشارەت قىلسىلا، ئۇنىڭ ئاتارمەن -  
چاپارمەنلىرى مەۋلىۋىنى بىر كېچىدىلا ھەر باب بىلەن بۇ دۇنيادىن يو-  
قىتىۋېتەتتى. شۇڭا ئۇ، يولۋاس خان بىلەن ئىككى قېتىملىق كۆرۈ-  
شۈش پۇرسىتىدىن پايدىلىنىپ، ھاجى قۇتلۇق مەۋلىۋىنى تازا سۆك-

تى، ئۇنىڭ قىلىۋاتقان ئىشلىرىنى «ئازغۇنلۇق، ھاكىمىيەتكە تەھدىت» دەپ كۆپتۈرۈپ، خانىنىڭ كۆڭلىگە قوڭاق سالدى، ئاپاق خوجىنىڭ باشقا مۇرىت - مۇخلىسلىرىمۇ ئوردىدىكى چوڭ - كىچىك ئەمەلدارلارغا ھاجى قۇتلۇق مەۋلىۋى ئۈستىدە شىكايەت قىلىپ، ئۇنىڭ نام - ئابرويىنى يەرگە تۇرۇشقا باشلىدى. نامى چىققان بۇ سوپى - دەرۋىشلەرنىڭ نەزىرىدە، ھاجى قۇتلۇق مەۋلىۋى ئەقلى ناغىس، تۈز - كورمىش، ھەقىقەتنىڭ روھىغا ئەمەس، شەكلىگە ئېسىلىۋالغانمىش، تەرىقەت ئەھلىنى ۋە ئۇلارنىڭ پەيغەمبەر نەسەبلىك پىر - ئەۋلىيالىرىنى ھاقارەت قىلارمىش ..

ئەگەر، پەلەك چاقى مۇشۇ پېتى ئايلىنىۋەرگەن بولسا، ئېھتىمال، ھاجى قۇتلۇق مەۋلىۋى ئەنە شۇ پىتنە - پاسات ۋە ھىيلە - نەيرەڭلەرنىڭ قۇربانى بولۇپ كەتكەن بولاتتى...

لېكىن، تۇيۇقسىز ئاپاق خوجىنىڭ ئامىتى قېچىپ، ھاجى قۇتلۇق مەۋلىۋىنىڭ تەلىپى ئوڭدىن كېلىپ قالدى. ئوردىدا يۈز بەرگەن بىر كېچىدىكى قانلىق ۋەقە ھەممە ئىشلارنى ئاستىن - ئۈستىن قىلىۋەتتى! يولۋاس خان سەككىز يېشىدا قەشقەرگە نائىب خان بولۇپ ئۇ يەر - دە ئوتتۇز يىل ھۆكۈمرانلىق قىلىش جەريانىدا، قەشقەر خەلقىنىڭ يىدىملىكىدە سۇ ئىچىپ، يۇرتنى ۋەيران قىلىۋەتكەنىدى. كېيىن ئۇ دادىسىنى قوغلاپ، ئىنىسىنى يوقىتىپ ئۆزىنى سەئىدىيە خاندانلىقىنىڭ سۇلتانى دەپ ئېلان قىلىش بىلەن ۋۇجۇدىغا ئاچ كۆزلۈك، تەبىئىيەتكە زۇلۇم شۇنداق ئورۇنلىشىپ كەتتىكى، زۇلۇم بايانىدا، ھۇججەتچىمۇ<sup>①</sup> ئۇنىڭ ئالدىدا خىجىل، پىتنە - پاساتتا شەيتانمۇ ئۇنىڭ ئالدىدا ئەيىبلىك ئىدى!

ئۇ مۇسۇلمانلارنىڭ ئارقىسىغا پايلاقچى سالدى، پۇقرالاردىن تۈلكە تېرىسى بىلەن قىزىل ئالتۇن تەلەپ قىلدى. خەلقنىڭ دادىغا ھېچكىم يەتمىدى، مەملىكەت پۈتۈنلەي خاراب بولۇشقا قاراپ يۈزلەندى.

① ھۇججەت - زالىملىق بىلەن دۇنياغا نامى تارالغان قانخور پادىشاھ.

شۇنداق كۈنلەرنىڭ بىرىدە، ئۇنىڭ دۆلىتىنىڭ تۈۋرۈكى بولغان  
مىرزائەلى شاھنىڭ بىر تۇغقىنى داۋۇت خوجىنى يولۋاس خان بۇيرۇق  
بىلەن ئۆلتۈرگۈزۈۋەتتى. بۇ دەردنى ئىچىگە سىغدۇرالمىغان مىرزائەلى  
شاھ ئەر كابدەگە ھال ئېيتتى. ئەر كابدەگە : «مۇسۇلمانلار بېشىدىن بۇ  
زالىمنى دەپتى قىلماي بولمايدۇ، ئۇنى دەپتى قىلىش ھەر بىر كىشىنىڭ  
مەجبۇرىيىتى، سىلى غەم قىلمىسىلا، خالىس خۇدا رىزالىقى ئۈچۈن  
بولغان ئىشتا خۇدا ئۆزى ياردەم بېرىپ، ئۆزى ساقلايدۇ» دېدى ۋە ئە-  
تىسىلا ئۇلار بىرلىكتە قول سېلىپ، ئانا يەرنى ئۇ زالىمنىڭ نىجىسى  
ۋۇجۇدىدىن قۇتۇلدۇردى. زۇلۇم ۋە پىتنە - پائىدەلەردىن خالاس بول-  
غان خەلق ئانا قىلىق ئەمىر ئەر كابدەگە ۋە مىرزائەلى شاھلار ھەققىدە دۇ-  
ئابى خەيرلەر قىلىشتى ...

مانا شۇ تۇيۇقسىز يۈز بەرگەن قانلىق ۋەقە ئاپاق خوجىنى كاتتا يۆ-  
لەنچۈكتىن ئايرىپ، شېرىن ئارزۇ - ئارمانلىرىنى يوققا چىقىرىۋەتتى.  
ھاجى قۇتلۇق مەۋلىۋىنى بولسا، قىل ئۈستىدىكى ئۆلۈم خەۋپىدىن  
ساقلاپ، داۋاملىق خۇتبە ئوقۇش بەختىدىن بەھرىمەن قىلدى.

## ئونىنچى باب

### مېھرى ئىسسىق يۈچۈن كىشى

#### 1

قەھرىتان قىشى قىستاپ كەلمەكتە. قوشراپ تاغلىرىنىڭ يىل بويى پارقىراپ تۇرىدىغان كۈمۈش رەڭلىك چوققىلىرىدىن يۇلقۇنۇپ چىققان جۇت - شىۋىرغان يېزا - قىشلاقلارنى سۈر - توقاي قىلىپ، نامراتلارنىڭ يالاڭ كېسەك ئۆيلىرىدىن تارتىپ، بايلارنىڭ ھەشەمەتلىك ئىمارەتلىرىگىچە بېسىپ كىرىشكە باشلىدى.

ھاجى قۇتلۇق مەۋلىۋىنىڭ قوشراپ تاغلىرى ئارىسىدىكى ئاراتاش يېزىسىغا كېلىپ ماكانلاشقانلىقىغا خېلى كۈنلەر بولۇپ قالدى. ئۇ ئاشۇ كۈنى موللا مۇسا ئاخۇننىڭ ئۆيىدىن - ئانا قاتىلى دەرۋىش خوجىنىڭ چاڭگىلىدىن قېچىپ باغئۇۋاتقا قوشنا بولغان ئالمەت يېزىسىدىمۇ تۇر - ماستىن، كېچە - كۈندۈز توختىماي يول يۈرۈپ، ئەڭ يىراقتىكى تاغلىق يۇرت قوشراپقا كەلگەنىدى. باتۇر، مېھماندوست تاغ خەلقى ئۇنى قۇچاق ئېچىپ قارشى ئالدى. بۇرۇن ئۇنىڭ نامىنى، داڭقىنى ئاڭلىغان خەلق نە - نەلەردىن ئۇنى يوقلاپ كېلىپ زىيارەت قىلدى.

بۇ كۈنلەردە ئاپاق خوجىنىڭ ئۇنى داۋاملىق ئىزدەپ تۇتۇشقا چۈشۈرۈپ ئۇنى تەگمەي قالغانىدى. چۈنكى، خوتەننىڭ ئۇيە - بۇيەرىدە بو - لۇۋاتقان ئىسيان ۋە كۆتۈرۈلۈشلەر ئۇنىڭ يېڭى ھاكىمىيىتىگە ئېغىر تەھدىت بولۇپ تۇرۇۋاتاتتى. خۇددى «كۆتەككە پالتا چۈشكۈچە ئارام» دېگەندەك، ھاجى قۇتلۇق مەۋلىۋى مانا شۇ پۇرسەتتىن پايدىلىدۇ.

نىپ، قوشراپتا بېغىر بېسىپ تۇرۇپ قالدى. تاغلىقلار گويا ئۇنى ئاس-ماندىن چۈشكەن خىزىردەك ئەتىۋارلىدى، ئىززەتلىدى، ئۇنىڭغا ئىس-سىق ماكان بەردى، ئۆزلىرى يېيىشكە قىيىمىغان ئېسىل تاغلار بىلەن مېھمان قىلدى. ھاجى قۇتلۇق مەۋلىۋىمۇ ئۇلارغا ئۆز يولىدا ئادىمەتچىلىك قىلدى، ھۆرمەت ياندۇردى. بۇ ئادەم شۇنداق ئۇلۇغ مەرتىۋە ئىدىكىسى تۇرۇقلۇق، شۇنچە كىچىك پېئىل، تۇپراق سۈپەت ئىدىكى، كىم كەلسە ئورنىدىن قوپۇپ، ئىسسىق چىراي قارشى ئېلىپ دىدارلىق قىلاتتى، بۇ كىشىنىڭ نەزىرىدە ئادىمى خىسلەت ھەممىدىن ئەلا، مال - دۇنيا بولسا، خەسچىلىكىمۇ ئەتىۋارغا ئىگە ئەمەس ئىدى.

بۈگۈن پەيشەنبە، كۈن ئوچۇق ئىدى. يېڭىلا كۆتۈرۈلگەن قىش قۇياشى تاغ چوققىلىرى ئۈستىدىكى قار - مۇزلار ئۈستىدە جۇلالىنىپ كۆزلەرنى چاقاتتى، ھاجى قۇتلۇق مەۋلىۋى مانا بۈگۈن ئۇزۇندىن بېرى كۆڭلىگە يۈككەن خالىس بىر ئىشنى قىلىۋاتاتتى. ئۇ باغئاۋات يېزىسىدا يۈرگەن چىغىدىلا، «رەشىدىيە مەدرىسى» بىلەن بىللە كۆيۈپ ئۆلگەن شۇنچە كۆپ بىگۇناھ جاننىڭ روھىغا ئاتاپ، خالىس بىر نەزىر بېرىشنى ئويلىغان بولسىمۇ، لېكىن كۆڭلىنىڭ ئارامىدا بولمىغانلىقى ۋە ئۆزىنىڭمۇ خەۋپ ئىچىدە تۇرۇۋاتقانلىقى سەۋەبىدىن، بۇ ساۋابلىق ئىشنى قىلىشقا بېسىپ بولمىغانىدى. كېيىن ئۇ باغئاۋات يېزىسىدىن قېچىپ كېتىۋېتىپ، موللا مۇسا ئاخۇندەك شۇنداق ساددا، ئاق كۆ-گۈل، تەقۋادار بىر ئادەمنىڭمۇ ئۆز ئوغلنىڭ قولىدا ئۆلگەنلىكىنى ئاڭلاپ، ئەس - ھوشىنى يوقىتىپ قويۇشقا تاس قالدى. شۇ چاغدا، ئۇنىڭ كاللىسىغا ئەڭ قاتتىق تەسىر قىلغان نەرسە - نادانلىق ۋە جاھالەتكە پاتقان ئادەمنىڭ يىرتقۇچ ھايۋاندىنمۇ بەتتەر ۋەھشىي بولىدىغانلىقى ئىدى. دەرۋىش خوجا ئەنە شۇنداق بولدى. ئۆزىنى بۇ دۇنياغا ئاپىرىدە قىلغان ئەڭ ئۇلۇغ، سۆيۈملۈك ئادىمى - پۈتۈن - سۈرۈك بىر دادىسىنى ئۆز قولى بىلەن خەنجەرلەپ ئۆلتۈرۈپ، يىرتقۇچ ھايۋاندىنمۇ بەتتەر ۋەھشىيلىك قىلدى. ئىككى دۇنيالىق لەنەتكە قالدى! مانا بۇ، ئۆزىنى «پىر - ئەۋلىيا» دەپ ئاتىۋالغان ئاشۇ كىشىلەرنىڭ ساددا

خەلقنى نادانلىق، جاھالەت ۋە مەھكۇملۇق پاتقىقىغا سۆرەپ كىرگەنلىك كىنىڭ پاجىئەلىك ئاقىۋىتى ئىدى. ھاجى قۇتلۇق مەۋلىۋىنىڭ نەزىرىدە، بۇنداق ئادەملەرنىڭ ئۆزىمۇ ئاخىرقى ھېسابتا ئەنە شۇ نادانلىق، جاھالەتنىڭ بىچارە قۇربانلىرىغا ئايلىنىپ كېتەتتى. چۈنكى ئۇنداقلاردا ئىنسانلىق غۇرۇر، مۇستەقىل ياشاش ئىقتىدارى دېگەن نەرسىلەر يوق بولاتتى. ئۇلار بەئەينى ئۇرۇقى قايسى دەرمەخنىڭ تۈۋىگە چۈشسە شۇنىڭغا يامىشىپ ياشايدىغان رەزىكى يۆگمەچلەر ئىدى. بۇ ئادەمنىڭ ئەنە شۇ چاغدا — باغئاۋات يېزىسىدا يۈرگەن ۋاقتىدا رىدا كۆڭلىگە پۈككەن خالىس ئىشى — مانا بۈگۈن قوشراپتا ئەمەلگە ئاشتى. ئۇ تۈنۈگۈن يېنىدىكى تالىپلىرىنى ئەتراپقا يۈگۈرتۈپ، چار-ۋىچىلاردىن ئىككى قوي، بىر تورپاق سېتىۋالدى، دېھقانلارغا نەق تەڭگە بېرىپ، ئون بەش چارەك ئاق ئۇن ۋە ئىككى تاغار قوناق ئۇنى يىغدى.

بۈگۈن ئەل — يۇرتقا خالىس نەزىر بېرىدىغان بۇ ئىش قوشراپنىڭ جايۋاغ مەھەللىسىدىكى باغ — ۋارانلىق چوڭ بىر ھويلىدا بولۇۋاتاتتى. ھويلىنىڭ كۈنچىقىش تەرىپىدىكى بۇلۇڭغا يوغان داش قازان ئېسىلغانىدى. چاچ — ساقاللىرى ئۆسۈپ قالغان بىر تالىپ يىگىت تۆمۈر ئارا بىلەن دۈملىمە ئوچاققا قۇرۇق يانتاق تاشلايتتى، ئوتتۇرا ياشلىق بىر دېھقان سىرتتىن جىگدە كەسلەندىلىرىنى قۇچاقلاپ — قۇچاقلاپ ئوچاق بېشىغا توشۇۋاتاتتى. داش قازاندا گۆش، سەۋزە، چامغۇر ۋە يەنە ئاللىقانداق نەرسىلەر پېتىقلاپ قايناۋاتاتتى. ھويلىنىڭ يەنە بىر چېتىدە يۈزىنى داكا رومال بىلەن مەھكەم ئوراپ، كۆزىنىلا ئوچۇق قويغان بىرنەچچە بۇۋى ئاياللار تارتقۇدا ئۇن تاسقىماقتا، ئاپئاق كۆم-مىقوناق ئۇنى تارتقا ئاستىدىن خامپىغا قاردەك لەپىلدەپ تۇچۇپ چۈشمەكتە. باغ ئىچىدىكى يوغان تونۇر بېشىدا بېشىغا داكا شال ئوراپ، ئۇچىسىغا شاتنۇا چاپان كىيىۋالغان بىرنەچچە ئايال ئالدىراپ نان ياقماقتا، يۈزىگە پىياز يېپىشتۈرۈلغان ئاق توقاچنىڭ مەزىزلىك ھىدى ھويلىنى بىر ئالغانىدى.



توڭلىغانلارنىڭ ئىسسىنىشى ئۈچۈن، ھويلىنىڭ بىرنەچچە يېرىگە گۈلخان يېقىلغانىدى، گۈلخاننىڭ ئۈستىگە ئېسىلغان قاپقارا مىس قۇم-خانلاردا پورۇقلاپ چاي قايناپ تۇراتتى .

چۈشكە يېقىن كەڭتاشا باغ - ھويلا ئادەمگە لىق تولدى، خالىس نەزىرگە داخىل بولۇش ئۈچۈن، يىراق تاغ ئارىلىدىن ئەتىگەن سە-ھەردە يولغا چىققان توپ - توپ جامائەتمۇ ئاللىقاچان كېلىپ بولغانىدى .

بېشىغا داۋغان تۇماق، ئۇچىسىغا موۋۇت بىلەن تاشلانغان ئەلتىپرە جوۋا كېيىۋالغان ھاجى قۇتلۇق مەۋلىۋى يىراق - يېقىندىن كەلگەن جامائەتنىڭ ئالدىغا ئۆزى چىقتى، ئۇلار بىلەن دىدارلىشىپ سىرداشتى، كېيىن كەمزۇلنىڭ تۆش يانچۇقىدىن كۈمۈش قاپلىق قىيام سائەتنى ئېلىپ قاراپ :

— قېنى جامائەت، بىرلىكتە ئىككى رەكەت نەپلە ناماز ئوقۇيلى، ئاندىن نەزىر ئېشىغا ئېغىز تېگەيلى، — دېدى ۋە جامائەت سەپ تۈز-گۈچى بولغان ئارىلىقتا قىسقىلا ئەمرمەرۇپ قىلدى، — كائىناتنىڭ ئەڭ ئۈستۈن مەۋجۇدىيىتى ئىنساندۇر . سانسىز گۈزەللىكلەرگە ئىگە بولغان ئىنسان ئاللانى تونۇش، ئۇنىڭغا ئىتائەت قىلىش ۋە ئىبادەت قىلىش ئۈچۈن يارىتىلغان . كەلىمە شاھادەتتىن قالسا، ئىسلامنىڭ ئاساسىي ئىبادىتى نامازدۇر . ناماز ئاللانىڭ بىزگە بەرگەن سان - ساناق-سىز نېمەتلىرى ئۈچۈن، ياراتقۇچىمىزغا بولغان مىننەتدارلىق ۋە قۇللۇق بۇرچىمىزدۇر .

شۇ سۆزلەردىن كېيىن، ئۇ تەكبىر ئېيتىپ، ئىككى رەكەت نەپلە نامازنىڭ ئىماملىقىنى قىلدى .

نامازدىن كېيىن جامائەتكە تاماق تارتىلدى، يېڭى پىشقان توقچاق نانلار جۈپ - جۈپ ئالدۇرۇلدى . گۆش ۋە شورپا ئۈستىگە چېلىنغان تۇماچ شۇنداق مەزىلىك، ئىچىشلىك ئىدىكى، سوغۇقتا دۈگدەرەپ كەتكەن يالاڭتۆش دېھقانلار ئۇنى «پۈۋ - پۈۋ» لەپ ئولتۇرۇپ بىر - بىر نەپچە قاچىدىن ئىچىپ راھەتلەندى . گۆشنى يېيىشكە كۆزى قىيىمغان .

لىرى ناننىڭ ئارىسىغا ئېلىپ، ئۆيىدىكى بالا - چاقىلىرىغا زەللە قىلدى.

تاماقتىن كېيىن، ھاجى قۇتلۇق مەۋلىۋى ئۆزى ئوتتۇرىغا چىقىپ قىرائەت قىلدى، ئۇنىڭ سۈزۈك، يېقىملىق، خۇش نەپەس ئاۋازىدا ئىكەنلىكى دەمنىڭ قەلبىنى ئېزىدىغان مۇڭلۇق كۈيدەك ئېغىر بىر مەيۈسلۈك بار ئىدى. ئۇنىڭ قىرائىتى قىسقا ۋە تەسىرلىك بولدى، قىرائەتتىن كېيىن دۇئاغا قول كۆتۈرۈپ ۋەزىمىن ئاۋازدا مۇنداق دېدى:

— ئاپاق خوجا جىمى مۇسۇلمانلارغا يىغا ئېلىپ كەلدى، ئاۋات يۇرتىمىز راۋاللىققا يۈزلەندى. نۇرغۇن بىگۇناھ جانلارنىڭ ئىسسىق قېنى بىھۇدە ئاقتى، بۇنىڭغا ئاخىر نېمە دېگۈلۈك! سەۋر قىلىش لازىم، ھەممە كېتىدۇ، ھەممە توپا بولىدۇ، بۇنى ئاسمانىي تەقدىر، رەببىي قازا دېيىشتىن باشقا ئامال يوق! ئەبەدىي ئۆمۈر ھېچ كىشىگە بېرىلگەن ئەمەس، مەڭگۈلۈك تىرىكچىلىك ھېچ كىشىگە بەخش ئېتىلمىگەن. ئاللاتائالا ئەل - يۇرت يولىدا قۇربان بولغان يەرىشتە سۈپەت ئۇ ئوغلانلىرىمىزنىڭ، بىگۇناھ ئاجىز بەندىلىرىمىزنىڭ پاك روھىنى ئاسمان پەرىشتىلىرى بىلەن يانداش قىلىپ ئۇلۇغلىغاي! ئانا تۇپرىقىمىز ئۇ-چۈن، ھەقىقىي ئىسلام ئەقىدىلىرى ئۈچۈن قازا بولغان ئېسىل ئەرلەردىمىزنىڭ ياتقان يېرى جەننەتتە بولغاي! نەۋرە - چەۋرىلىرىمىز مۇشۇ تۇپراقتا دەريا بولۇپ ئاققان پاك قانلارنى مەڭگۈ ئېسىدىن چىقارمىغاي، ئامىن! ...

نەچچە يۈز ئېغىزدىن بىرلا ۋاقىتتا چىققان «ئامىن» دېگەن ئاۋاز كۆككە كۆتۈرۈلۈپ، گويا ھاۋا گۈلدۈرلىگەندەك قۇدرەتلىك بىر سادا شەكىللەندۈردى.

يىراقتىكى تاغ خەلقىنىڭ يۈرەك قېتىدىن ئۇرغۇپ چىققان بۇ قۇدرەتلىك سادادا ئانا تۇپراقنى قوغداش يولىدا قۇربان بولغان سانسىز سەئىدىيە باتۇرلىرىغا، پايەخت شەھىرىنىڭ ئار - نومۇسى ئۈچۈن ئەزىز جانلىرىنى پىدا قىلغان نامسىز شېھىتلەرغا، شانلىق «رەشىدىيە مەدرىسى» بىلەن بىللە كۆيۈپ كۈلگە ئايلانغان ئىلىم - پەن ھامىيلىرىغا...

رىغا بولغان ھۆرمەت ۋە ئېچىنىش، ئىپتىخار ۋە ھازىدارلىق تۇيغۇسى بىلەن بىللە، بۇ پاك زېمىننى ئاباغ ئاستى قىلغان ياۋايى باسقۇنچىلارغا، جاھالەت ئۇرۇقىنى چاققۇچى مەرىپەت دۈشمەنلىرىگە بولغان چەكسىز غەزەپ ۋە نەپرەت تۇيغۇسى تەڭ مۇجەسسەملەنگەندى.

پاتىھەدىن كېيىن، يىراقتىن كەلگەن جامائەت بىر - بىرلەپ قايتىشقا باشلىدى. ھاجى قۇتلۇق مەۋلىۋى ئۇلار بىلەن خوشلىشىپ ئىشك ئالدىغىچە ئۈزىتىپ چىقتى. ئۇ ئاخىرقى توپ بىلەن جامائەتنى ئۇزىتىپ سىرتقا چىققاندا، تۆۋەن تەرەپتىن ئېشەكلىك كېلىۋاتقان يوچۇن كەشگە كۆزى چۈشتى. ئۇ يوغان سۇر ئېشەككە چۈچىلىق گىلەم خۇر - جۇنى ئارتىپ ئۈستىگە مىنۋالغاندى. پۇتىدا ئورۇسنىڭ «غىرس - غىرس» ئۆتۈكى پارقىراپ تۇراتتى.

ھاجى قۇتلۇق مەۋلىۋى ئۈزىتىپ چىققان جامائەتنى خوشلىشىپ يولغا سالغۇچە، ئېشەكلىك يوچۇن ئادەممۇ ئۇنىڭ يېنىغا يېقىنلاپ كەلدى.

— ئەسسالامۇ ئەلەيكۇم، — دېدى ئۇ ئىككى - ئۈچ قەدەم نېرىدىنلا ئېشەكتىن ئىرىغىپ چۈشۈپ، — ئىنشائاللا، ئۆزلىرىنى ئاسانلا تېپىۋالدىم.

قىرىق ياشلارغا يېقىنلىشىپ قالغان بەستلىك، بېجىرىم بۇ ئادەم بىر - شىغا ئاق دۈمچە تۇماق كىيىپ، پاختىلىق كالتە كەمزۇلىنىڭ بېلىگە چۆۋەر بەلۋاغ باغلىۋالغاندى. قاپقارا ساقال - بۇرۇت باسقان يۈزى تاغ شېۋىرىغىدا قىزارغان، لەۋلىرىنى بولسا، نېپىز بىر قەۋەت گەز باغلىغاندى.

ھاجى قۇتلۇق مەۋلىۋى ئۇنىڭ بىلەن قول ئېلىشىپ ئىللىق چىرايى سالاملاشتى ۋە :

— رىزىق غايىب دېگەن مانا شۇ، بۇ خالىس نەزىرگە ئۆزلىرىنىڭمۇ ئېغىزى تېگىدىغان بولدى، — دېدى ئۇنى داستىخاننىڭ تۈرىگە باشلاپ.

يوچۇن مېھمان داستىخان ئالدىدا تىزلىنىپ ئولتۇردى ۋە ھاجى

قۇتلۇق مەۋلىۋى ئۇزاتقان ئىسسىق چاينى ئېلىۋېتىپ: — ئىسىم قۇبات، كىشىلەر مېنى قۇبات مرزا دەيدۇ. كىچىككىن كېلىشىم. ئۆزلىرىنى مۇشۇ يەردە دەپ ئاڭلاپ سالماغا كەلدىم. — دېدى. دى تەۋازۇ بىلەن.

— رەھمەت، ئىسىم... — دېدى ھاجى قۇتلۇق مەۋلىۋى خىجىل بولغاندەك تەلەپپۇزدا، — سوغۇقتا ئۆزلىرىنى مالال قىپتۇق ...

— يوقسۇ، يوقسۇ! ... — دېدى قۇبات مرزا ئورنىدىن سەل - پەل قوزغىلىپ، — ئۆزلىرى بىلەن دىدارلىشىش بىز ئۈچۈن چوڭ بىر غە- نىمەت. سىلى پېقىرنى تونۇمايلا، مەن كۆپرەك قاغىلىقتا لەشكىرىي ئىشلار بىلەن تۇرغان. ھەر قېتىم ئاستانىگە كەلگەندە، ئۆزلىرىنىڭ سۆھبەتلىرىدە بولغانمەن. «نىجات مەنزىلىگە ئىلىم نۇرى بىلەن يول تاپقىلى بولىدۇ، ئەقىلنىڭ شولسى بىلەن زامان تەسەررۇپىدىكى تەج- رىبىلەرنى بىلىڭلى بولىدۇ ...» مانا بۇ سۆزلىرى ھازىرغىچە كۆڭۈل دەپتىرىمگە پۈتۈكلۈك ...

ھاجى قۇتلۇق مەۋلىۋى ئۇنىڭ كۆزلىرىگە قارىدى، كىرىپكىلىرى تىككىدە تۇرغان نۇرلۇق، قايقارا بۇ كۆزلەردە ساختىلىق، خۇشامەت ۋە ھىيلە - مىكىر دېگەنلەردىن ئەسەر يوق ئىدى. سەممىيلىك بىلەن مۆلدۈرلەپ تۇرغان بۇ كۆزلەردە بىر خىل جاسارەت، مەردانىلىك ۋە ئۆزىگە بولغان ئىشەنچ ھۆكۈمران ئىدى. شۇ چاغدا، ھاجى قۇتلۇق مەۋلىۋىنىڭ كۆڭلىدىن ھەمىشە كىشىلەرگە باھا بەرگەندە ئىشلىتىدىغان سۆز مىزانى ئۆتتى: «كۆز دىلىنىڭ ئەينىكى، دىل روھنىڭ ئەينىكى، روھ ئىنسانىي ھەقىقەت ئەينىكىدۇر!»

## 2

ئۆيىنىڭ قىبلە تام تەرىپىدە ياڭاق ياغىچىدىن ياسالغان ئويما گۈل- لۈك ساندۇق بار ئىدى. ساندۇقنىڭ ئۈستىگە تىزىلغان سېرىق ۋە

جىگەرەك چەم مۇقاۋىلىق يوغان - يوغان كىتابلار قارا چىراغنىڭ يورۇقىدا سۇس كۆرۈنۈپ تۇراتتى.

ئاتا مىراس بۇ ساندۇق بىلەن ئەرەب، پارس ۋە ھىندى يېزىقىدىكى ھەرخىل دۇردانە كىتابلار ھاجى قۇتلۇق مەۋلىۋىنىڭ نەگە بارسا بىللە ئېلىپ ماڭىدىغان مۇھىم بىساتلىرى ئىدى.

ئۇ ئۆزىنىڭ ئاددىي سەرەمجانلاشقان مانا شۇ خىلۋەت ھۇجرىسىدا قۇبات مىرزا بىلەن تۇن نىسپىگىچە پاراڭلىشىپ ئولتۇردى. ئۇلارنىڭ پاراڭ تېمىسى كەڭ ۋە چوڭقۇر ئىدى. ئۇلار سەئىدىيە خانىدانلىقىنىڭ گۈللەنگەن ئالتۇن دەۋرىدىن تارتىپ، ھازىرقى زاۋاللىققا يۈز تۇتقان مەھكۇم دەۋرىگىچە بولغان ئۇزاق تارىخنى ئەسلەپ چىقتى، ئاقسارايىدىكى تۈگمەن بېشىدا ۋەھشىيانە ئۆلتۈرۈلگەن سەكسەن بىر ئادەمدىن تارتىپ، ئەڭ ئاخىرى پالتا بىلەن چاناپ ئۆلتۈرۈلگەن بارات ئەلەمگىچە بولغان بىر قاتار ئازابلىق، مۇدەھىش ۋەقەلەرنى تىلغا ئېلىپ، ئىختىيار-سىز كۆز يېشى قىلىشتى ....

— «يۈك ئېغىر بولسا، نار تۆگىمۇ بۆر كىرىدۇ» دېگەندەك، بۇ قات-مۇ قات ئازاب - ئوقۇبەتلەرنى كۆتۈرگىلى بولىدى، تەقسىر، — دېدى قۇبات مىرزا ئېغىر خۇرسىنىپ تۇرۇپ، — خەلقىڭ سەۋر قاچىسى تولدى. ھازىر بۇ يۇرتتا سەللا ھوش كالىسى بار يۇقرا ئۈچۈن يا ئۆ-لۈم، يا قۇل بولۇشتىن باشقا يول يوقلۇقى كۆرۈنۈپ قالدى. ئەلۋەتتە، قۇل بولۇش — ئۆلۈمدىن يامان!

— بۇ دۇنيادا ئازاب - ئوقۇبەت، بالا - قازا دېگەن نەرسىلەردىنمۇ ئانچە قورقۇپ كەتمىسە بولىدۇ، ئىنىم، — دېدى ھاجى قۇتلۇق مەۋلىد. ۋى بىر خىل تەسەللى تەلەپپۇزى بىلەن، — بۇ ئۆزى ئۆتنە ئالەم، بۇ-گۈن بىرىگە زۇلۇم سالغان كىشى ئەتىسى ئۆزى خورلۇق كۆرىدۇ. تۈلكە ھەرقانچە ھىيلىگەر بولسىمۇ، چاشقان ئوۋلاۋېتىپ، ئوۋچىنىڭ ئۆزىنىڭ پېيىگە چۈشكەنلىكىنى سەزمەيدۇ. ھالبۇكى، ئوۋچىمۇ ئۆزىنىڭ ئارقىسىدا يوشۇرۇنچە كېلىپ، ئۇنى بېسىۋالماقچى بولۇپ تۇرغان يولۋاسنى سەزمەيدۇ. ئۇلارنىڭ ئىچىدە قايسىسىنىڭ بۇرۇن ئۆلۈشىنى

ھېچكىم دەپ بېرەلمىسىمۇ، ئەمما، ھامان بىرى بۇرۇن ئۆلىدۇ،  
 — توغرا ئېيتتىلا تەقسىر، — دەيدى قۇبات مىرزا مەۋلىۋىنىڭ سۆزى.  
 زىدىن تەسىرلىنىپ، — بىز ھازىر دەل ئاشۇ ئاجىز لارنى ئوۋلاماقچى  
 بولغان ئائىنىناپ ئوۋچىنىڭ پېيىگە چۈشكەن يولۋاس بولماقچىمىز.  
 مەن سىلىدىن يوشۇرمايمەن، بىزنىڭ ئادەملىرىمىز ھازىر ئىشقىول، زە-  
 رەپشان، ئوداللىق، بەشكەن قاتارلىق جايلاردا توپلىنىپ ھازىرلىق كۆ-  
 رۇۋاتىدۇ. مەن بۇ قېتىم كاچۇڭغا ئۆز ۋاقتىدا پىتىراپ كەتكەن لەش-  
 كەرلىرىمنى يىغقىلى كەلدىم. ئەمدىكى مۇھىم بىر ئىش، ئۇچتۇرپان  
 ھاكىمى مۇھەممەدئىمىن خاننىڭ قوللىشىنى ۋە ياردىمىنى قولغا كەلتۈ-  
 رۇش.

— ئۇ كىشى تېخى ھاكىمىيەت سۈرۈۋاتامدۇ؟ — سورىدى ھاجى  
 قۇتلۇق مەۋلىۋى سەل ئەجەبلەنگەندەك.

— شۇنداق، تېخىچە ئۇچتۇرپاننىڭ ھۆكۈمرانلىقىنى قى-  
 لىۋاتىدۇ، — دەپ ئالدىرىماي چۈشەندۈردى قۇبات مىرزا، — ئاپاق  
 خوجا گەرچە ئۇ كىشىنىڭ ئىسمى ئىسمى ئىسمى جىيەنى ئىكەنلىكىنى  
 بىلىسىمۇ، لېكىن تېخى ئۇ تەرەپلەرگە قول سوزۇپ، ئۆزىنىڭ روھانىي  
 سەلتەنىتىنى ئورنىتىشقا ئۈلگۈرەلمىدى. ئۇ پەقەت قەشقەردىن خوتەن-  
 گىچە بولغان زېمىنلارنى ئىگىلەپ تۇرۇۋاتىدۇ. بىز ھازىر دەل مۇشۇ  
 بوشلۇقتىن پايدىلىنىپ ھەرىكەتنى تېزلەتمەكچى، مەن يېقىندا مۇھە-  
 مەدئىمىن خانغا بىر پارچە مەكتۇپ پۈتۈپ، ئىككى ئادەمنى ئەلچى قى-  
 لىپ ئەۋەتتىم. پات ئارىدا ئۇ تەرەپتىن خەۋەر كېلىدۇ. ئەگەر مۇھە-  
 مەدئىمىن خان لەشكەر تارتىپ چىقسىلا، بىز بۇ تەرەپتىن ماسلىشىپ،  
 ئۇ كىشىنى ھەقلىق يوسۇندا خانلىق تەختىگە ئولتۇرغۇزىمىز. بۇ ھەقتە  
 ئۆزلىرىنىڭ يەنىمۇ ياخشى ئەقىل كۆرسىتىشلىرىگە موھتاجمەن.

قۇبات مىرزا كەمتەرلىك ۋە ئىتائەتمەنلىك بىلەن بېشىنى ئەگىدى.  
 ئۇ ئەمدىلا قىرانلىق يېشىغا يەتكەن ئەقىللىق، بېجىرىم ئەر بولسىمۇ،  
 لېكىن كىشىلەر ئالدىدا مەنمەنلىك قىلىپ ئۆزىنى كۆرسىتىشنى، كىبىر  
 ۋە تەمەگەرلىكنى ياخشى كۆرمەيتتى. ئۇ ئىسمى ئىسمى خان دەۋرىدە، ئۇنىڭ

قاغىلىقتا تۇرۇشلۇق ھەربىي قوشۇنى ئىچىدىكى بىر سەر كەردە بولۇش سۈپىتى بىلەن، لەشكەرىي ئىشلارغا پىششىق، تەدبىرلىك ھەم پىداكار بىر ئەزىمەت ئىدى. كېيىن ئىسمائىل خان ئاغدۇرۇلۇپ، جۇڭغار قو- شۇنلىرى قاغىلىققا ھۇجۇم قىلغاندا، ئۇ لەشكەرىي كۈچنى ساقلاپ قېلىش ئۈچۈن، قول ئاستىدىكى بىر تۈر كۈم لەشكەرلىرىنى تارقىتىۋې- تىپ، ئۆزىمۇ قاراقۇرۇم تاغلىرى ئارىسىغا كىرىپ كەتكەنىدى.

مانا ئۇ بىر ئايدىن بېرى، بەزىدە سودىگەر، بەزىدە چار بازارچى ۋە بەزىدە دىۋانە سىياقىدا ياسىنىپ، يۇرت كېزىپ، ئاپاق خوجا ھاكىمىيە- تىگە قارشى يوشۇرۇن كۈچ توپلاۋاتاتتى. بۇنداق خەتەرلىك ھەم جا- پالىق ئىشقا ئۇنىڭ يۈرىكىدىكى ھەققانىيلىقى بىلەن كەسكىنلىكى ۋە خەلقپەرۋەرلىك تۇيغۇسى تۈرتكە بولغانىدى. ئۇ مانا شۇ تۇيغۇ ۋە تۈرتكىنىڭ كۈچى بىلەن ئۆزى تۇغۇلۇپ ئۆسكەن، لېكىن ھازىر زۇ- لۇم بىلەن جاھالەت قاپلىغان بەختسىز زېمىنىدا يېڭى ۋە ئۈمىدۋار بىر دۇنيا ئاچقانىدى.

— ئىنىم، خۇدا ھەممە نەرسىگە دانا گۇۋاھتۇر، — دېدى ھاجى قۇتلۇق مەۋلىۋى بىردەملىك سۈكۈتتىن كېيىن بىردىنلا جانلى- تىپ، — سىز شۇنداق بىر ئۇلۇغ، خەيرلىك ئىشقا تۇتۇش قىپسىز. ئۇ- لۇغلار ئاستانىسىدىن تىرىشىپ ئورۇن ئالغان ئادەم ئەبەدىي ئازابتىن نىجاتلىق تاپىدۇ. كىمكى راست كۆڭلى بىلەن مەزلۇملارنىڭ دەردىگە يېتىپ، بېشىنى سىلىسا، ئاللاتائالا ئۇنىڭغا ھېسابسىز تەۋپىق بېرىدۇ. ئىنىم، غەيرەت قىلىڭ، ئانا تۇپرىقىمىزنى ناپاك ۋۇجۇدلاردىن ئېرىغداش ھەممىمىزنىڭ ئۇلۇغ ئاللا ئالدىدىكى بۇرچىمىز. بالا - قازادىمۇ، بەخت - ھالاۋەتتىمۇ ئەل بىلەن بىللە بولماق ئاللا رىزالىقىدۇر، ئىنىم ...

— تەقسىز، ئۆزلىرى ئەل - يۇرتنىڭ پەخرى، ئەھلۇلىلا نەزىرىگە چۈشكەن ئادەم، — دېدى قۇبات مىرزا مەۋلىۋىنىڭ مەدەت بېرىشىدىن خۇشال بولۇپ، — بىزگە سىلىنىڭ مەدەتلىرى، دۇئالىرى لازىم. بىز ئۇلۇغلارنىڭ ئاشۇ دۇئالىرى بىلەن خۇدا خالىسا كۆزلىگەن مەقسەتكە چوقۇم يېتىمىز! ھازىر ئاپاق خوجىنىڭ ئارقا ھويلىسىغا ئوت تۇتۇشىۋا-

تېدۇ. قاراقاشتىكى خالداربەگ قوزغىلىپ قالدى. مەن غالدانىڭ ئور-  
 دىدىكى ھەربىي سەر كەردىسى دالچە تۆرمى ئۇقۇشۇپ كۆرۈم، ئۇ  
 ئىنتايىن ئاچ كۆز، دۇنياپەرەس ئادەم ئىكەن. بىز يېقىندا يولۇسىخان  
 تەرىپىدىن ئۆلۈمگە مەھكۇم قىلىنغان تۇرۇمتاي بەگنىڭ قەشقەردىكى  
 «بامگىر» قەبرىستانلىقىغا يوشۇرۇپ قويغان ئالتۇن - كۈمۈش،  
 ئۈنچە - مارجانلىرىنى قولغا چۈشۈردۇق. بىز شۇنىڭ بىلەن دالچە ئۆ-  
 رىنى سېتىۋالماقچى. سائىتى كېلىپ بىز قەلئەگە تېگىش قىلغاندا، ئۇ  
 قول ئاستىدىكى لەشكەرلىرى بىلەن جىم تۇرۇپ بەرسىلا بولدى...  
 ئۇلار ئەنە شۇنداق قىزغىن، سەمىي پاراڭلار بىلەن تاڭ ئاتقانلى-  
 قىنىمۇ تۇيماي قالدى.

تۇمان كۆتۈرۈلۈپ، ئاسماننىڭ كۈنچىقىش تەرىپى سۈزۈلۈپ،  
 ئۇپۇق بىردەمدە راسا ئۇلغايغان گۈلخانەك لاۋۇلداپ يېنىشقا باشلى-  
 دى، يىراقتىكى قارلىق تاغلار ئاستا كۆتۈرۈلۈۋاتقان قۇياش نۇرىدا  
 كۈمۈشتەك يالىتىراتتى، قوشراپ تاغلىرىدىن ئادەمنى ئەندىكتۈرگۈچى  
 سوغۇق شامال ئۇرۇپ تۇراتتى.

### 3

ئاقسارايىدىكى ئوردىسىدىن چىققان ئاپاق خوجا زىمىستان قاپلىغان  
 باغ يولىنى ئارىلاپ، غالدانىڭ تۇرالغۇسىغا قاراپ ماڭدى. ئۇ بېشىغا  
 ئالما ئۇرۇقى رەڭلىك مەخمەل بىلەن تاشلانغان بۇلغۇن تۇماق، ئۈچى-  
 سىغا قۇندۇز ياقىلىق سۆسەر جۇۋا كىيىۋالغانىدى. ئۇنىڭ ئارقىسىدىن  
 ئۈچ نەپەر ئوردا ئەمەلدارى — ئۆزىنىڭ يېقىن مۇخلىسلىرى ئەگىشىپ  
 كېلىۋاتاتتى، ئەڭ ئاخىرىدا بولسا، قېرىسال بىر ئادەم يىپەك داستىخانغا  
 ئورالغان يوغان بىر زەللىنى كۆتۈرۈۋالغانىدى.

ئاپاق خوجا ھەشەمەتلىك كىگىز ئۆيىنىڭ ئالدىغا كەلدى، ئۆيىنىڭ  
 كىگىز مەلەڭزىلىك ئىشىكى ئالدىدا قوراللىق ئىككى نۆكەر قېتىپ



تۇراتتى. ئۇلار ئاپاق خوجىنى كۆرگەندىن كېيىن، بىرى مەلەڭزىنى قىيا قايرىپ ئىچىدىكىلەرگە بىر نەرسە دېدى ۋە ھايالشمایلا ئاپاق خوجىنى چېدىرغا باشلىدى. چېدىر ئىچى ھۇپپىدە ئىسسىق ئىدى، ئا- تەشداندا لاۋۇلداپ كۆيۈۋاتقان ئوتتىن ئۇرۇك ۋە بېھى ياغاچلىرىنىڭ خۇشبوۋى ھىدى بۇخسۇپ تۇراتتى. چاراسلاپ يانغان ئوت ئۇچقۇنلىرى بىلەن ئافۇچ تۇتۇنلەر ئاستا - ئاستا لەيلەپ، كۆتۈرۈلۈپ، كىگىز ئۆي- نىڭ چاڭغىرىقىدىن چىقىپ كېتىۋاتاتتى.

غالدان سېرىن ئۆيىنىڭ تۆرىدە توققۇز قەۋەت ئاق كىگىز ئۈستىدە يانپاشلاپ ياتاتتى، بېشىنىڭ تېگىدە بۇغا تېرىسى قاپلانغان ياستۇق، ئاياغ ئاستىدا كۈل رەڭ ئېيىق تېرىسى سېلىنغانىدى. ئۇ ئاغزىنى شۇند- چىكى مىتىلىدىتىپ قويۇپ، ئاپاق خوجىنى ئولتۇرۇشقا ئىشارەت قىل- دى. ئاپاق خوجا ئاتەشدا نىڭ يېنىغا سېلىنغان بىر پارچە قارا سۆسەر تېرە ئۈستىگە يەكتىز بولۇپ ئولتۇردى، ئۇنىڭ ھەمراھلىرىمۇ ئۇنىڭ ئارقىسىغا تىزىلىپ يۈكۈندى. غالداننىڭ يېنىدىمۇ ئىككى ھەمراھى بار ئىدى. ئۇنىڭ بىرى، يېشى ئەمدىلا ئوتتۇزدىن ئاشقان بولسىمۇ، ئەمما كۆپ ئۇرۇشلارغا قاتنىشىپ سۆڭىكى قاتقان زەڭگى قونتەيجى ئىسىم- لىك تاش يۈرەك، كاداڭ بىر سەر كەردە ئىدى. يەنە بىرى، قىرىق ياشلار ئۆچپۈرسىدىكى ئورا كۆز، قاشلىرى قويۇق ۋە كۆتمەك، بۇرنى ياپىلاق، چاسا يۈز كەلگەن دالچە تۆرە ئىسىملىك سەر كەردە ئىدى.

ئاپاق خوجا ھېلىقى داستىخان كۆتۈرۈپ كەلگەن قېرىسال ئادەمگە ئىشارەت قىلدى، ئۇ لىككىدە ئورنىدىن تۇرۇپ، يىپەك داستىخاندىكى زەللىنى ئىككى قوللاپ كۆتۈرۈپ بېرىپ، غالداننىڭ ئالدىدا قويۇپ ئاچتى. داستىخان ئېچىلىش بىلەن چېدىر ئىچىنى مەزىلىك، خۇش- پۇراق غىزا ھىدى قاپلىدى. ھەممەيلەن داستىخانغا قاراپ، كۈمۈش لې- گەن ئۈستىدە خۇددى بىر پارچە ساپسېرىق ئۇيۇل ئالتۇندەك تۇرغان تاڭامنى كۆرۈپ ھەيران قېلىشتى.

بۇ ئاپاق خوجىنىڭ ئوردا ئاشپەزلىرىگە مەخسۇس بۇيرۇتۇپ ئەت- تۈرگەن شاھى پۇلۇسى ئىدى. پۇلۇ زەپە يېغى بىلەن كالا يىلىكىدە

ئېتىلگەن بولۇپ، ئۈستىگە ئالتۇن ۋەرمەق يېپىلغانىدى.  
— ئۆزلىرىنى تاۋى يوق بويىچا تۇتۇ، دەپ ئاڭلاپ بېرىپ كېلىپ-  
شىم، — دېدى ئاپاق خوجا غالدانغا خۇشامەتگۈپلۈق بىلەن باش تۇرۇپ  
تۇرۇپ، — قېنى، بۇ تاۋامدىن بىر — ئىككى لوقما يەپ باقسىلا، نەقۋا  
قىلىپ قالسا ئەجەب ئەمەس.

غالدان «رەھمەت» دېگەندەك بېشىنى لىڭشىتىپ قويدى. شۇ تاپتا،  
ئۇنىڭ ھەقىقەتەنمۇ تاۋى يوق ئىدى. چىرايىدىن چوڭقۇر مۇڭ ۋە ئىز-  
تىراپ چىقىپ تۇراتتى. ئۇنىڭ بىر چاغلاردىكى سېمىز، قىپقىزىل يۈزى  
ھازىر يادا، قارا ئۆپكەندەك سولشىپ كەتكەنىدى. مۇڭ ۋە ھەسرەتكە  
تولغان كۆزلىرىدىن پولات تىغىنىڭ يالتىراق جۇلاسىدەك سوغۇق بىر  
نۇر ئەلەڭگىپ تۇراتتى. ئۇنىڭ روھى ۋە جىسمىدىكى بۇنداق زور  
ئۆزگىرىش تېخى بىر ھەپتىنىڭ ئالدىدىكى جەڭدە ئوغلى جەندەرغۇن-  
دىن مەڭگۈگە ئايرىلىپ قېلىش بىلەن باشلانغانىدى.

قاراقاش ھاكىمى خالدار بەگ قوزغىغان خەلق ئىسيانى ناھايىتى  
تېزلا خوتەننىڭ باشقا يەرلىرىگىمۇ يامراشقا باشلىدى. ئەگەر ۋاقىتدا  
بۇنىڭ ئالدىنى ئالسا، ئاپاق خوجا بىلەن غالداننىڭ يېڭى ھاكىمىنى  
خەۋپ ئىچىدە قالاتتى. شۇڭا، غالدان يىراق — يېقىندىكى لەشكەرلىرى-  
نىڭ ھەممىسىنى توپلاپ، قاراقاشنىڭ پىيالىما دېگەن يېرىدە خالدار  
بەگنىڭ بەش — ئالتە مىڭ كىشىلىك خەلق قوشۇنىغا قارشى سەككىز  
كۈن جەڭ قىلدى. جەڭ شىددەتلىك بولدى، جېنىدىن تويغان خەلق  
پىداكارلىق بىلەن ئېلىشىپ، غالداننى ئېغىر تالاپەتكە ئۇچراتتى. لې-  
كىن، ئەڭ ئاخىر يەنىلا غالداننىڭ تەربىيە كۆرگەن، ئولا ئۇرۇشۇپ  
رەھىم — شەپقەت دېگەننى ئۇنتۇپ كەتكەن تەلۋە لەشكەرلىرى خەلق  
قوزغىلىڭىنى باستۇرۇشقا مۇۋەپپەق بولغان بولسىمۇ، ئەمما غالدان بۇ  
ئۇرۇشتا ئۆزىنىڭ بىردىنبىر سۆيۈملۈك ئوغلى جەندەرغۇندىن ئايرى-  
لىپ، بىر ئۆمۈرلۈك ھەسرەت — نادامەتتە قالدى. ئوغلىنىڭ جەس-  
تىنى، ھەتتا بىرەر پارچە نام — نىشانىنى تاپالمىغانلىقى ئۇنى تېخىمۇ  
قاتتىق ئازابقا سالدى. غەزەپلەنگەن قوزغىلاڭچى خەلق جەندەرغۇننى  
ئۆلتۈرۈپ، جەستىنى بۇردا — بۇردا قىلىپ تاشلىغانىدى.

بۇنداق پاجىئەلىك يوقتىش غالدانىڭ روھىنى چۈشۈرۈپ، ھەممە ئىشتا راينى قايتۇردى. ھازىر ئۇ بۇنداق نەس باسقان زېمىندىن تېز-رەك كېتىشنىڭ كويغا چۈشكەندى.

— ياخشى كەپسىز، ھەزرىتىم، مەنمۇ سىزنى چاقىرتاي دەپ تۇرۇ-ۋېدىم، — دېدى غالدان ياتقان ئورنىدىن ئۆرە بولۇپ، — بۇ يەردىكى ئىشلار بىر قۇر ئىزغا چۈشتى، ئەمدى مېنىڭ قايتىش ۋاقتىم بولۇپ قالدى، قايتىشتىن بۇرۇن سىز بىلەن قىلىدىغان بەزى ئىشلار بار... — ھەممىگە تەييارمەن، ئالىيلىرى، — دېدى ئاپاق خوجا غالدانغا يېرىم ئېگىلىپ تۇرۇپ، — ھەممە ئىش كۆڭۈللىرىدىكىدەك بولىدۇ... ئەمدى ئۇلار مەزىلىك ھىدى ئېغىزلىرىغا سېرىق سۇ يىغقان ئاشقا ئېغىز تەگكەچ سۆزلەشتى.

— مەنمۇ شۇنداق بولۇشىغا تىلەكداش، — دەپ سۆزىنى داۋام قىلدى غالدان قولىدىكى ماي يۇقى بىلەن بۇرۇتلىرىنى سىلاپ قويۇپ، — مەن بىرنەچچە كۈندىن بېرى ئويلىنىپ، ئاپاق خان ھەزرىتىمىنىڭ تەلىپى بويىچە، زەڭگى قۇنتەيجىنى قەشقەرىيىگە جۇڭغار ئىسى-تېلاسىنىڭ ئەڭ ئالىي ۋەكىلى — شاھنە قىلىپ تەيىنلىدىم. دالچە تۆ-رىنى بولسا، ئاستانىدە تۇرۇشلۇق قوغدىغۇچى قىسىمنىڭ سەر كەردىسى قىلىپ بېكىتتىم. بۇنىڭدىن باشقا، جاي - جايلاردا ئېركە خان، قارا-خان، ئامبۇن ۋە شۈكەملەر<sup>①</sup> تۇرغۇزۇلدى. بۇلار ئاپاق خان ھەزرىتىم-نىڭ سەلتەنىتىنى مۇستەھكەملەش ۋە باج - سېلىق — ئولپان يىغىش ئىشلىرىدا ياردەملىشىدۇ. ھەزرىتىم بۇلارنىڭ ھەر ئايلىق تەمىناتلىرىنى ئۆكسۈتمەي بېرىپ تۇرۇشلىرى لازىم. ئۇنىڭدىن باشقا، قەشقەرىيىنىڭ بۈيۈك جۇڭغار خانلىقىغا تۆلەيدىغان ھەر يىللىق ئولپان ئىشلىرى تۈغ-رىسىدا كېلىشىۋالساق...

— بۇ ھەقتە بىشەۋكەتى خان ئالىيلىرىنىڭ كۆڭلىگە پۈككەنلىرى بولسا ئاڭلاپ باقايلى، — دېدى ئاپاق خوجا ئالدىراپ، — بىز ھەرقان-چە قىلساقمۇ جانابلىرىنىڭ مېھىر - شەپقىتىنى ياندۇرالمىمىز. غالدان سېرىن راسا بىرنى كېكەردى، ئاندىن خونچىلاپ كەلتۈرۈل-

① ئېركە خان، قاراخان، ئامبۇن، شۈكەم — جۇڭغارلارنىڭ جاي - جايلارغا قويغان باسقات بەگلىرىنىڭ ئەمەلدارلىق نامى.

گەن پىيالىدىكى چايدىن بىر يۇتۇم ئوتلىۋېتىپ، پىيىدىكى زەڭگى قۇنتەيجىگە قارىدى. زەڭگى قۇنتەيجى ئۇنىڭ سىرلىق سۆزىدىكى مەنىنى چۈشىنىپ، ئاپاق خوجىغا يۈزلەندى ۋە ئورنىدىن يېرىم قوزغىلىپ تۇرۇپ مۇنداق دېدى:

— بىشەۋكەنى خان ئالىيلىرىنىڭ كۆڭلىچە بولغاندا، قەشقەرىيەنىڭ بۈيۈك جۇڭغار خانلىقىغا تۆلەيدىغان ھەر يىللىق ئولپان مىقدارى: تۆت مىڭ سەر يامبۇ، تۆت مىڭ پاتمان ئاشلىققا تەيىن تاپتى، بۇنىڭغا ئاپاق خان ئالىيلىرىنىڭ پىكرى قانداقكى!؟

— قۇللۇق، قۇللۇق... — دېدى ئاپاق خوجا قىلچە ئويلىنىپ تۇرماستىن، — بىشەۋكەنى خان ئالىيلىرى كۆڭلىگە پۈككەن بۇنچىلىك نەرسىگە پالان — پۇستان دېيىشكە نېمە ھەددىمىز.

شۇنداق قىلىپ، يۇقىرىقى سان بويىچە، ئىككى تىلدا — ئۇيغۇرچە ۋە موڭغۇلچە توختامنامە پۈتۈلدى، ئاپاق خوجا بىلەن غالدان تار ۋە ئۇرۇن سەمەرقەند قەغىزىگە پۈتۈلگەن توختامنامىگە خانلىق مۇھۈرلىدى. رىنى بېسىشتى، ئەتراپتىكىلەر مۇ گۇۋاھلىقى ئۈچۈن بارماقلىرىنى باس-تى. شۇ دەقىقىدە، ئۇلار بىر نەچچە ئېغىز سۆز بىلەن ھېچقانداق تالاش - تارتىشىسۇز، ئوڭايلا ۋۇجۇدقا كەلگەن بۇ توختامنامىنىڭ قانچىلىغان ھۈنەرۋەن - كاسىپلارنى ۋەيران قىلىدىغانلىقىنى، قانچىلىغان يوقسۇل - نامراتلارنى يۇرت - ماكانلىرىدىن ئايرىپ، سەرسان - سەرگەردان قىلىدىغانلىقىنى خىيالغا كەلتۈرمەيتتى، توغرىراقى، خىيالىغا كەلتۈرۈشنى خالىمايتتى. يەيدىغاننى يەپ، ئالىدىغاننى ئېلىپ جۇڭغارىيىگە قايتىش ئالدىدا تۇرغان غالدان ئۈچۈن بۇ ئىشلارنىڭ ھەممىسى بەربىر ئىدى. ئۇنىڭغا پەقەت ئاپاق خوجىنىڭ ھەرىيلى تۆلەيدىغان ئاشۇ ئالتۇن - كۈمۈشى يولسىلا بولاتتى، ئۇ شۇنىڭ ھېساپىغا تەسىر دائىرىسىنى كېڭەيتىپ، يەنىمۇ چوڭ ۋە بۈيۈك جۇڭغار ئىمپېرىيىسى قۇرۇشنى ئويلايتتى. ئاپاق خوجا بولسا، دۆلەت ۋە خەلقنىڭ ئۆلۈپ - تىرىلىشىدىن قەتئىينەزەر، جۇڭغارلارنىڭ پاناھلىقىدا ئۆز سەلتەنىتىنى قوغداپ، بۇ دۇنيانى ماكانسىز جاھانكەزدى دەرۋىشلەرنىڭ ھۆكۈمەت ئېيتىپ، جەھەرە - ساما سالىدىغان، نەشە تارتىپ خۇدا ئىشىقىدا مەست - ئەلەس بولىدىغان بىكار تەلەپ مۇرت - مۇخ-

لىسلار سورۇنىغا ئايلاندۇرۇشنى ئويلايتتى. شۇڭا، بۇنداق «بۈيۈك، ئىلاھىي» ئىشلار ئالدىدا، دۆلەتنىڭ مۇنقەرزى، خەلقنىڭ كۆز يېشى ئۇنىڭ نەزىرىدە ھېچنېمىگە ئەرزىمەيتتى.

— ئالىيلىرى، خاتىرجەم بولغايلا، — دېدى ئاپاق خوجا توختام ئىشلىرى پۈتكەندىن كېيىن، — ھەرقانداق مۇشكۈلات ئىچىدە قالسام-مۇ، ئىنشائاللا، جۇڭغارىيىگە ئەۋەتىدىغان ئولپانى ھەر يىلى مۇشۇ توختامنامىدە پۈتۈلگەن مۆھلەتتىن بۇرۇن يەتكۈزۈپ بېرىمەن.   
غالدان ئۇنىڭ ئىرادىسى بىلەن سەمىيىتىدىن تەسىرلەندى بولغاي :

— مۇبادا سەلتەنتىڭىزدە بىرەر كۈتۈلمىگەن ۋەقەلەر يۈز بېرىپ قالسا، ئىلبالىققا ئادەم چىقارسىڭىز، بىز يەنە ياردەمدە بولىمىز، — دېدى ئاپاق خوجىنىڭ كۆڭلىنى تىنچىتىپ.

— تەشەككۈر، — دەپ ئورنىدىن قوزغىلىپ تەزىم قىلدى ئاپاق خوجا، — ئالىيلىرىنىڭ ياخشى نىيەت — ئىقبالىغا تەشەككۈر، پېقىر ھەربىلىرىنىڭ قۇدرەتلىك قولىنىڭ بىر بارمىقى، بارماق قولىدىن ئايىرىلىپ نەگە بارالايتتى ...

مانا شۇ سۆھبەتتىن ئۈچ كۈن كېيىن، غالدان سېرىن ئاساسلىق قوشۇنى بىلەن ئىسمائىل خاننىڭ ئاستانىدىكى پۈتكۈل جەددى — جە-مەتىنى ئېلىپ جۇڭغارىيىدىكى ئۆز ماكانىغا — ئىلبالىققا قاراپ يولغا چىقتى. ئۇلار ئاتلىنىدىغان چاغدا، ئاپاق خوجا غالدانغا :

— ئەھلى مەملىكەتنىڭ مەشۇرىتى بىلەن قۇرۇق يانمىغايلا، — دەپ، تۆت مىڭ سەر تەڭگە بىلەن تۆت مىڭ ياقىلىق سەرپايىنى يوللۇق تۇتتى.

تىنچ، ئاۋات، خىرامان بىر يۇرتنى ئۈچ — تۆت ئايغىچە پاراكەندە قىلغان، ھېسابسىز قانلارنى تۆككەن تاش يۈرەك، داڭدار بۇ سەركەردە ئۆز ۋاقتىدا بۇ يۇرتقا قانداق سۈر — ھەيۋە بىلەن كەلگەن بولسا، يەنە شۇنداق ھەيۋەتلىك ئەلپازدا بۇرغا — كانايلىرىنى ياڭرىتىپ قايتتى. ئۇ-نىڭ ئارقىدا پالاكەت باسقان كەڭرى زېمىن مۇڭ بىلەن قويۇق چاڭ — توزانغا كۆمۈلۈپ قالدى.

بۇ، ھىجرىيىنىڭ 1089 — يىلى<sup>①</sup> قارا قىش مەزگىلى ئىدى.

① مىلادىيە 1678 —، 1679 — يىللىرىغا توغرا كېلىدۇ.



ئىككىنچى قىسىم

قارغىشقا تولغان ئالەم





## بىرىنچى باب

### ئوت ۋە ئوقيا

#### 1

مىلادىيە 1679 - يىلىنىڭ باھار پەسلى.

ئاسماندا ئىللىق قۇياش نۇر چېچىپ، تۇرنىلار سەپ تارتىپ ئۇچاتەتتى، يەردە بولسا، باھار تاشقىنى كۆۋەجەپ، ئېتىز - ئېرىقلارنى ياپىيەش ئوت - چۆپلەر قاپلىغانىدى. تېرەكلەر پوتلا تاشلاپ، قىزىلگۈل - لەر دەسلەپكى غۇنچىلار بىلەن ياساندى. قاراڭغۇلاشقان باغلاردىن كاككۇك ناۋاسى ياڭرايتتى.

تەبىئەت شۇنچە گۈزەل، ئىللىق ۋە ئارامبەخش ئىدى، لېكىن نېمە ئۈچۈندۇر ئاپاق خوجىنىڭ كۆڭۈل ئارامى يوق ئىدى. باھارنىڭ ئىللىق تەپتى ئۇنىڭ مۇزلىغان تېنىنى ئىسسىتالمايتتى، چاھار باغلاردىكى جانلىنىش، گۈزەللىك ئۇنىڭ زوقىنى قوزغىيالمايتتى، تاڭ سەھەردە چىمەنلەر ئارىسىدىن ئاڭلىنىپ تۇرغان كاككۇك ناۋاسى بىلەن بوز تور - غايلارنىڭ نالىسى ئۇنىڭ مەيلىنى تارتالمايتتى. ئىشقىلىپ، بۇلارنىڭ ھەممىسى ئۇنى غەمدىن خالاس قىلالىدى، ئۇ ھامان خىيال دەرياسىنىڭ خەتەرلىك دولقۇنلىرى ئىچىدىن چىقالمايتتى، ھۇۋۇلداپ تۇرغان ئېگىز سارايلارنى بىكاردىن - بىكار ئايلىنىش بىلەن كۈن ئۆت - كۈزەتتى.

ئاپاق خوجىنىڭ بۇنداق پاراكەندە بولۇشىدىكى سەۋەب: ئۈچ



كۈننىڭ ئالدىدا ئاڭلىغان بىر شۇم خەۋەر بىلەن شۇ كۈنى كېچىدە كۆرگەن قاباھەتلىك بىر چۈشتىن بولغانىدى. ئۇ ئۈچ كۈننىڭ ئالدىدا، ئىشەنچلىك مۇخلىسلىرىدىن «ئاستانە ئەتراپىدا مۇھەممەدئىمىن خاننىڭ لەشكەرلىرى بىلەن ھەرياندىن توپلانغان غەلبانچىلار پەيدا بولدى» دېگەن شۇم خەۋەرنى ئاڭلىغاندىن بۇيان، قاتتىق بىئارامچە-لىق ئىچىدە قالغانىدى. ئۇ مۇھەممەدئىمىن خاننى بۇرۇن بىر قېتىم كۆرگەن بولسىمۇ، لېكىن داڭقىنى كۆپ ئاڭلىغانىدى، ئۇنىڭ ئۇچتۇر-پاندا ئىناۋىتى يۇقىرى خان، شۆھرەتلىك سەركەردە ئىكەنلىكىنى بىلەتتى. ئەڭ يامىنى، ئۇ ئىسمائىل خاننىڭ جىيەنى ئىدى. ئۇنىڭ بۇ ئەتراپتا پەيدا بولۇشى قانداقتۇر زىيارەت ياكى ساياھەت ئەمەس، بەلكى تاغسى ئۈچۈن ئىنتىقام ئېلىش ئىكەنلىكى ئۆز - ئۆزىدىن ئېنىق ئىدى.

ئاپاق خوجا مانا شۇنداق پاراكەندىچىلىك ئىچىدە تۇرغاندا، بۇنى ئاز دېگەندەك، شۇ كۈنى كېچىسى قارا باسقاندەك كۆرگەن قاباھەتلىك بىر چۈش ئۇنىڭ كۆڭۈل ئارامىنى تېخىمۇ بۇزۇپ، قاتتىق ساراسىمگە سېلىپ قويغانىدى. ئۇ بۇ جەھەتتە ھېچكىمگە چىش يېرىپ گەپ قىلمىدى، راستىنى ئېيتقاندا، گەپ قىلىشقا يۈرۈكى يېتىنمىدى. بۇ شۇم خەۋەر بىلەن قاباھەتلىك چۈشنىڭ ئۆز بېشىغا قانداق سەۋدالارنى سالىدىغانلىقىنى ئويلاپ ھەسرەت چېكەتتى.

... قەتل مەيدانىمىش. ناغرا - سۇنايلارنىڭ شاۋقۇنلۇق ساداسى ئىچىدە جاللاتلار رەھىمسىزلىك بىلەن باشلارنى كەسمەكتە، قىپقىزىل كىيىم كىيگەن بەستلىك بىر جاللات قان تەپچىپ تۇرغان بىر كالىنى نەيزە ئۇچى بىلەن كۆتۈرگەن ھالدا، تەختتە گىدىيىپ ئولتۇرغان ئاپاق خوجىنىڭ ئالدىغا كېلىپ توختىدى. ئاپاق خوجا نەيزىگە سانجىلغان باشقا قاراپ قەھ - قەھ ئۇرۇپ كۈلەرمىش... چۈنكى، بۇ باش بىر تۇرۇپ ئىسمائىل خاننىڭ كالىسىغا، بىر تۇرۇپ ھاجى قۇتلۇق مەۋلىۋىدە-نىڭ كالىسىغا ئوخشارمىش... بىر چاغدا، ئاپاق خوجىنىڭ كۈلكە-

دىن قىسىلغان كۆزلىرىگە ھېلىقى كالا تۇيۇقسىز چىن كىرىپ سىدىر-  
لىغاندەك، تېخى بايلا شېشىدەك قېتىپ تۇرغان خۇنىسىز كۆزلىرىدە  
ئاجايىپ بىر يالتىراق نۇر پەيدا بولغاندەك كۆرۈنگەنمىش ۋە ئارقىدىنلا  
ھېلىقى كالا نەيزىنىڭ ئۈچىدىن كۆتۈرۈلۈپ، ھاۋادا ئۇچۇپ يۈرۈش-  
مىش... بۇ مۆجىزىدىن دەھشەتكە چۈشكەن ئادەملەر نەپەسلىرىنى  
ئىچىگە يۇتۇپ، يەلكىلىرىنى قىسىپ، باشلىرى ئۈستىدە ئۇچۇپ  
يۈرگەن قانلىق كاللىغا ھەيرانلىق ئىچىدە قاراپ تۇرالمىش. ئاپاق  
خوجا بولسا، يەنىلا قەھ - قەھ ئۇرۇپ كۈلۈپ، ئۇچۇپ يۈرگەن كاللى-  
نى تاماشا قىلارمىش. كۈتۈلمىگەندە، ھېلىقى جاللاتنىڭ قولىدىكى  
نەيزە قولىدىن چىقىپ كېتىپ قۇشقا ئايلىنغانمىش. چاڭگىلىدىن قان  
تېمىپ تۇرغان سۈرەتلىك بۇ قۇش تەخت ئۈستىدە چەرخ ئۇرۇپ  
ئۇچۇۋاتقانمىش. ئاخىرىدا، كۆزلىرىدىن ئوت چاچرىتىپ قىر قىرغان  
قۇش ئاپاق خوجىنىڭ پېشىدىكى تاجىنى ئېلىپ كەتكەنمىش...  
ساراسىمىگە چۈشكەن ئاپاق خوجا تاجىنى ئالمىمەن دەپ قوللىرىنى  
ئارۋاڭ - سارۋاڭ قىلىپ قۇشنىڭ ئارقىسىدىن ئۇچماقچى بولغانمىش  
ۋە يەرگە پالاققىدە يىقىلىپ ئويغىنىپ كەتكەنمىش...

مانا شۇ كۈندىن باشلاپ ئاپاق خوجىنىڭ يۈرىكىگە ۋەھىمە ئولاش-  
تى، مۇدەھىش بىر گۇماندىن ئۇنىڭ تېنى سىر قىرايتتى. لېكىن ئۇ،  
بۇنداق زەئىپ، چۈشكۈن ھالىتىنى ھېچكىمگە سەزدۈرمىدى، كۆرۈ-  
نۈشتە ئۆزىنى يەنىلا مەغرۇر، سۈرلۈك كۆرسىتىشكە تىرىشتى.  
كۆڭلىگە ۋەسۋەسە چۈشكەن ئاپاق خوجا شۇ كۈنلە ئىشەنچلىك  
بىر چاپارنى ئوردىغا چاقىرتىپ، زەڭگى قۇنتەيجىنى ئېلىپ كېلىش  
ئۈچۈن خوتەنگە يولغا سالغانىدى. زەڭگى قۇنتەيجى بۇنىڭدىن ئون  
كۈن بۇرۇن، لوپتا يۈز بەرگەن يەرلىك خەلق بىلەن جۇڭغار ئەمەلدار-  
لىرى ئوتتۇرىسىدىكى قانلىق ماجىرانى تىنچىتىش ئۈچۈن خوتەنگە  
كەلگەن ۋە بۇ ماجىرانى تىنچىتىش ئۇياقتا تۇرسۇن، ئىشنى چوڭايتىد-  
ۋېتىپ، ئۆزىمۇ بۇ قاينامنىڭ ئىچىدىن چىقالماي قالغانىدى. لېكىن،

شۇ كۈنلەردە ئاپاق خوجا ئۇنىڭ ئۆز يېنىدا بولۇشىغا تولىمۇ تەقەززا ئىدى. چاپارنىڭ كەتكىنىگە مانا بۈگۈن ھەپتە بولدى. نەدە بولمىسۇن ئاللىقاچان كېلىشى كېرەك ئىدى، قېرىشقاندىك، ئۇنىڭ ئۆزىمۇ، خەۋد-رىمۇ يوق! ئاپاق خوجىنىڭ پاراكەندە كۆڭلىگە ھەر خىل گۇمانلار چۈشتى، گۇمان ئۇنى تېخىمۇ قاتتىق ساراسمىگە سالدى. «قاراقاش-لىقلارنى باسماق، لوپلۇقلار قوپتى. خوتەنلىكلەر تولىمۇ جاھىل، تىن-چىماس بىر خەق، زەڭگى قۇنتەيجى ساق - سالامەتمىدۇ؟ ئەگەر غەل-يانچىلار ئۇ يەردىمۇ بەيدا بولغان بولسا، ئۇنىڭ ئاستانىگە قايتىش يولد-نى ئېتىپ قويغانمىدۇ؟ ئەستاغپۇرۇللا... ھېلىقى چاپارغا زادى نېمە بولدى، نېمە ئۈچۈن خەۋەر يوق؟ ئۇمۇ يولدا تۇتۇلۇپ قالدىمۇ - يا...»

ئاپاق خوجا ئۆزىنىڭ سوئالدىن ئۆزى چۆچۈپ ئەندىكىپ كەتتى. لېكىن ئۇ، ئىشنى يامانغا جورۇشتىن ئۆزىنى ھەرقانچە قاچۇرسىمۇ، ئەمما بولار ئىش بولغانىدى، ئۇنىڭ ئىشەنچلىك چاپارى ئاللىقاچان قاغىلىقتىكى قۇبات مىرزا بەگنىڭ ئىسيانچىلىرى تەرىپىدىن قولغا چۈشكەن ۋە ئۇنىڭ ئاخباراتى بويىچە، خوتەندە ياتقاققا يېتىپ قالغان زەڭگى قۇنتەيجىنىڭ ئاستانىگە قايتىش يولىمۇ ئۇزۇپ تاشلانغانىدى.

ئاپاق خوجا زېرەك ئادەم ئىدى، ئەمدى ئۇ ھاڭۋاقتىلىق بىلەن ۋاقتىنى بىھۇدە ئۆتكۈزۈشنىڭ ئىنتايىن خەتەرلىك ئىكەنلىكىنى دەر-ھاللا ھېس قىلدى. شۇڭا، جىددىي كېڭەش چاقىرىپ، مۇھەممەدئىمىن خان بىلەن ئىسيانچىلارنىڭ ھۇجۇمىغا قانداق تاقابىل تۇرۇشنى مۇھا-كىمە قىلماقچى بولدى.

خوداغا شۈكۈر، بۇ ئىشتا ئۈمىد خېلى چوڭ ئىدى، زەڭگى قۇنتەيجى جى بولمىسىمۇ، ھەرھالدا ئاستانە قەلئەسىنى قوغداشقا مەسئۇل دالجه تۆرە بىلەن ئۇنىڭ سەرخىل قوشۇنى ئاپاق خوجىنىڭ يېنىدا ئىدى. بۇنىڭغا مىڭلىغان پىداكار پىچاقچى سوپى، دەرۋىشلەرنى قوشقاندا، ھەرقانچە زور قارا بورانمۇ قەلئەنىڭ مەزمۇت تاملىرىدىن ھالقىپ

ئۆتەلمەيتتى .

ئاپاق خوجىنىڭ كۆڭلى خېلى ئارامغا چۈشتى، ئۇنىڭ ۋەھىيە ياماشقان يۈرىكىدە تاج ۋە تەختنى قوغداپ قېلىش ئىشەنچى كۈچەيگەنىدى .

## 2

مۇھەممەدئىمىن خاننىڭ ئون مىڭ كىشىلىك ئاتلىق قوشۇنى يە-كەننىڭ «ئۇزۇن قۇم» دېگەن يېرىگە چۈشكۈن قىلغانىدى . تاغسىغا ئوخشاش بويۇق، تەمبەل كەلگەن بۇ ئادەم قۇلا ئايغىرنىڭ ئۈستىدە مەزمۇت ئولتۇرۇپ، بۇ قېتىمقى يۈرۈشكە ئۆزى قوماندانلىق قىلىۋاتاتتى .

بىر نەچچە كۈندىن بېرى بۇ يەرگە قۇبات مىرزا بەگ قوزغىغان ئىس-يانچىلار توپى تەرەپ - تەرەپتىن ئۇزۇلمەي ئېقىپ كېلىۋاتاتتى . ئۇ-زۇنغا قالماي ئۇلارمۇ خۇددى تاراملار قوشۇلۇپ ساي، سايلار قوشۇلۇپ ئەزىم دەريا بولغاندەك، غايەت زور بىر قوشۇن بولۇپ تەشكىللەندى . خەلق ئىچىدىكى جېنىدىن توپىغان پىداكارلار بىلەن جەڭگاھتا پىش-قان لەشكەرلەردىن بەريا بولغان بۇ زور قوشۇن ئىككى كۈن ياخشى دەم ئېلىپ رەتكە سېلىندى . ئەمدى ئۇلار ھەرقانداق جەڭگە تاشلانسا، يولۋاستەك ئەلپازدا ھۇجۇمغا ئۆتەلمەيتتى .

— بۈگۈن كېچە يۈرۈشنى باشلايلى، — دېدى مۇھەممەدئىمىن خان كەچلىك غىزادىن كېيىن قۇبات مىرزا بەگكە، — تاڭغا يېقىن قورغانغا تېگىش قىلىمىز .

قۇبات مىرزا بەگ ئويلىنىپ قالدى، ئويچان كۆزلىرىنى مۇھەممەدئىمىن خانغا تىكتى . يېشى ئەللىككە ئۇلىشىپ، چاچ - ساقاللىرىغا ئاق سانجىغان مۇھەممەدئىمىن خاننىڭ پۈتۈن ۋۇجۇدىدىن كۈچ - قۇۋۋەت، قاپقارا يوغان كۆزلىرىدىن ئىرادە ۋە ھۆكۈمرانلىق نۇرلىرى

چاقناپ تۇراتتى.

— شامال چىقىۋاتىدۇ، — دېدى قۇبات مىرزا بەگ ئارسالدىلىق بىلەن، — بەلكىم كېچىچە بورانغا ئۆزگىرىشى مۇمكىن، يۈرۈشىمىز مۇشكۈل بولارمىكىن.

مۇھەممەدئىمىن خان مېيىقىدا كۈلدى، ئۇنىڭ كۈلكىسى سەممىي ئىدى.

— بورانلىق كېچە ھەربىي يۈرۈشنىڭ ياخشى پەيتى، — دېدى ئۇ قۇبات مىرزا بەگنىڭ يەلكىسىگە قولىنى قويۇپ، — بۇنچىلىك مۇشە كۈلەت بېزنىڭ لەشكەرلەر ئۈچۈن ھېچ گەپ ئەمەس، ئەمما سىزنىڭ ئىسيانچىلىرىڭىز قانداق بولاركىن؟

— مېنىڭچە، ئۇلارمۇ لەشكەرلەردىن قېلىشمايدۇ، — دېدى قۇبات مىرزا مۇھەممەدئىمىن خاننىڭ مۇددىئاسىنى سەل — پەل چۈشەنپ، — ھەممىسى تۇرمۇشنىڭ جاپا — مۇشەققىتىدە پىشقان كىشىلەر. — ئۇنداق بولسا، يۈرۈشكە تەييارلىنىلى، — دېدى مۇھەممەدئىمىن خان بۇيرۇق ئاھاڭدا.

ئۇزۇن ئۆتمەي بۇرغا — كانايىلار چېلىنىپ، ھەربىي يۈرۈشنىڭ سىگنالى بېرىلدى. بىردەملىك ئويۇر — توپۇردىن كېيىن، ھەممەيلەن ئۆز رېتى بويىچە سەپكە تۇرۇپ، ئاخىرقى بۇيرۇقنى كۈتۈشكە باشلىدى.

لاۋۇلداپ كۆيۈۋاتقان ئوتقاشنىڭ يورۇقىدا مۇھەممەدئىمىن خان سەپنىڭ ئالدىغا چىقتى. ئۇنىڭ بېشىدا دۇبۇلغا، ئۇچسىدا ساۋۇت، يېنىدا كۈمۈش ساپلىق شەمشەر بار ئىدى، ئاستىدىكى قۇلا ئايغىر پۇشە قۇرۇپ، تېپىچەكلەپ، شوخشۇپ تۇراتتى. مۇھەممەدئىمىن خان ئاتنىڭ تىزگىنىنى تارتىپ، پۇتىنى كۈمۈش ئۈزەڭگىگە تىرەپ، سەل — پەل ئۆرنىدى ۋە گەۋدىسىنى كېرىپ تۇرۇپ، بار ئاۋازى بىلەن مۇنداق دېدى:

— لەشكەرلەر، ئىسيانچىلار، بارلىق ئەزىمەتلەر! بىز ھازىر ھەممىمىز

ئۈچۈن ئەھمىيەتلىك، خاسىيەتلىك بىر يۈرۈشنى باشلايمىز. ئۆز  
 ۋاقتىدا بىز دەسسەپ تۇرغان بۇ زېمىن ناھايىتىمۇ تىنچ، گۈزەل ۋە  
 باياشات ئىدى. قاچانكى، ئاپاق خوجا جۇڭغار باسقۇنچىلىرىنىڭ كۈچى  
 بىلەن خانلىق تەختىنى ئىگىلىگەندىن كېيىن، سەلتەنەت رىشتىلىرى  
 چەك - چېكىدىن بۆسۈلۈپ، يۇرت بارغانسېرى خارابلاشتى، پۇقرالار  
 ئازاب - ئوقۇبەت ئىچىدە قالدى. مەملىكەتنىڭ شەۋكىتى سەلتەنەت  
 ساھىبىنىڭ قۇدرىتىگە باغلىقتۇر. قايسى يۇرتنىڭ سۇلتانى زەبەر -  
 دەس بولسا، شۇ يۇرت مۇستەھكەم ۋە ئاسايىشتۇر. ۋەھالەنكى، سەلتە-  
 نەت تەختىدە ئولتۇرغان ئاپاق خوجا ۋە ئۇنىڭ يۇرت سوراۋاتقان  
 بەگ - سپاھلىرى دىيانەتتە سۇس، پائالىيەتتە ئاجىز بولغانلىقى ۋە  
 ساپلا قان ھەم قىلىچ يولىنى تۇتقانلىقى ئۈچۈن، بۈگۈنكى كۈندە  
 مەملىكەتنى زاۋاللىققا، رەئىيەتنى نادانلىققا باشلاپ، ئاللا تائالا ئالدىدا  
 كەچۈرگىسىز گۇناھ قىلدى! ئۇلار جاھالەت پاتقىقىغا پاتقان، ئۇلار  
 بۇرئىدىن نېرىنى كۆرمەيدۇ، كۆرۈشىمۇ خالىمايدۇ، ئەل بېشىدا  
 مۇشۇلارلا بولىدىكەن، لايىقا ئاققان سۇ ھەرگىز سۈزۈلمەيدۇ! بىز  
 بۈگۈن ئاللانىڭ ئىرادىسى بىلەن بۇ خاسىيەتلىك يۈرۈشكە نىيەت  
 قىلدۇق. ئىنشائاللا، ئاللادىن زەپەر ۋە نۇرى ھىدايەت ياغقان كۈن -  
 يۇرت ئىشلىرى راۋاج تاپىدىغان كۈن بولغاي! ئىلاھا ئامىن، ئاللالتائالا  
 يولمىزنى يورۇق، ئىمانىمىزنى كامىل، يۈرۈشىمىزنى زەپەردەس  
 قىلسۇن، ئاللاھۇ ئەكبەر!

يەر - ئاسماننى لەرزىگە كەلتۈرگۈدەك نەچچە مىڭ ئاۋاز گۈرۈل-  
 دەپ، مۇھەممەدئىمىن خانغا قۇدرەتلىك سادا قوشتى.

يۈرۈش باشلاندى. ئەڭ ئالدىدا مۇھەممەدئىمىن خاننىڭ خىلانغان  
 ئاتلىق لەشكەرلىرى يولغا چىقتى. بۇ چاغدا، ئەتىيازنىڭ قۇرغاق شام-  
 لى كۈچىيىپ بورانغا ئايلانغانىدى. ئاتنىڭ ئايىغىدىن كۆتۈرۈلگەن  
 ئەشمە قۇملار ۋىشىلداپ ئۇچۇپ كۆزنى ئاچقۇزمايتتى، شور تۇپراقلىق  
 زېمىندىن كۆتۈرۈلگەن چاڭ - توزانلارمۇ ئېغىز - بۇرۇنلارغا كىرىپ

جاننى قاشتاتتى. لېكىن، مۇھەممەدئىمىن خاننىڭ بايىقى سۆزلىرىدىن تەسىرلىنىپ كۈچكە تولغان قوشۇن قاتتىق بورانغا پەرۋا قىلماي جېدەللەپ ماڭدى. كۈتۈمى ياخشى ئاتلارمۇ ئۆزىگە قامچا تەگكۈز-مەيتتى. ئۇلار تاڭ ئېتىشتىن بۇرۇن پايىتەختكە كىرىپ، قورغانغا تۇيۇقسىز ھۇجۇم قىلىشنى كۆڭۈللىرىگە پۈككەندى.

\* \* \*

سۈبھى بىلەن تەڭ باشلانغان جەڭ چۈشكە قەدەر داۋام قىلدى. ھەر ئىككى تەرەپ قاتتىق ئېلىشتى. مۇھەممەدئىمىن خاننىڭ لەشكەر-لىرى قەلئەنىڭ بەش دەرۋازىسىغا تەڭلا ھۇجۇم قىلغانىدى. سېپىلنىڭ ئۈستىدىكى جۇڭغار لەشكەرلىرى بىلەن ئۆزىنى شېھىتلىققا ئاتىغان سوپى - دەرۋىشلەر ئېگىزدىن ئوقيا بىلەن تاش بوران ياغدۇرۇپ، ئۇلارغا ئاراملىق بەرمىدى، ئۇلار خېلى قاتتىق جانبازلىق قىلغان بول-سىمۇ، لېكىن قەلئەنىڭ ھېچ يېرىدىن يۈچۈك ئاچالمىدى. ئۇلار ئامال-سىز جەڭنى ۋاقىتلىق توختاتتى.

شۇ چاغدا، قەلئەنىڭ ئالتۇنلۇق دەرۋازىسىدىن بىر تۈركۈم سوپى - دەرۋىشلەر قارا قاغىدەك يوپۇرۇلۇپ چىقىپ، دەرۋازا ئالدىدىكى مەيداندا سەپ تۈزۈپ توختىدى ۋە بىرسى قولىنى كاناي قىلىپ ۋارقىردى:

— مۇھەممەدئىمىن خاننىڭ پالۋانى مەيدانغا چۈشسۇن، ئىككى تە-رەپنىڭ پالۋانلىرى ئېلىشىدۇ، قايسى تەرەپنىڭ پالۋانى يېڭىلسە، شۇ تەرەپ ئۆزىنى چەتكە ئالىدۇ.

سوپى - دەرۋىشلەر ئىچىدىن تۆگە سۇلتان ئىسىملىك بىرسى ئال-دىغا چىقتى. ئۇ ھەقىقەتەنمۇ ئىسمىغا يارىشا بەستلىك، تەتۈر ئۈستى-خان، قوپال ئادەم ئىدى. ئۇ ئاق قاشقىلىق قارا ئايغىرنىڭ ئۈستىدە جىگدە كۆتىكىدەك مەزمۇت ئولتۇراتتى. ئۇنىڭ قولىدىكى ئۇزۇن ساپ-

لىق ئايپالتا قۇياش نۇرىدا يالت - يۇلت قىلىپ سوغۇق نۇر چاچاتتى .  
قارشى تەرەپتىكى سەپ ئىچىدىن سۇبھانقۇل ئىسىملىك بىر يىگىت  
جەدە ئارغماقنى ئويىناقلىتىپ ئالدىغا چىقتى . بۇ ئات ئۆزىنىڭ شائى ۋە  
چىرايلىقلىقى بىلەن باشقىلاردىن پەرقلەنىپ تۇراتتى . ئۇ سۆڭىكى  
قاملاشقان ، غاز بويۇن ، قومۇش قۇلاق بولۇپ ، يالى يىپەكتەك يەلپۈنۈپ  
تۇراتتى . سۇھانقۇل رەقىبىدەك بەستىلىك ، قاۋۇل بولمىسىمۇ ، ئەمما  
جەسۇر ، چاققان ، تەپسە تۆمۈر ئۈزگۈدەك تېۋى بار كۆرۈنەتتى . ئۇنىڭ  
ئوڭ قولىدا قىلىچ ، سول قولىدا پولات سۈپەر بار ئىدى .

ئىككى پالۋان مەيدانغا چۈشتى ، ئىككى تەرەپ رويىرو بولۇشتى .  
تۆگە سۇلتان مەڭسىتمىگەندەك ، سۇبھانقۇلغا ئاۋۋال ئۇرۇشنى تەكلىپ  
قىلدى ، لېكىن سۇبھانقۇل نۆۋەتنى تۆگە سۇلتانغا ئۆتۈندى . تۆگە  
سۇلتان ئېتىنى چاپتۇرۇپ ، پالتىنى ئوينىتىپ ، قارشى تەرەپكە تىغ  
تاشلىدى ، سۇبھانقۇل چاققانلىق بىلەن يانداپ ئۆزىگە تىغ تەڭگۈزۈم-  
دى . ئىككى تەرەپ شۇ يوسۇندا ئات چاپتۇرۇپ ، تىغ ئوينىتىپ ، بىر -  
بىرىگە بىر قانچە قېتىم ھەملە قىلدى ، لېكىن بىر - بىرىدىن چاققان ،  
بىر - بىرىدىن ئۇستا چىقتى . تۆگە سۇلتان دەرغەزەپكە كېلىپ ، تۆ-  
تىنچى قېتىم پالنا ئۇرغاندا ، سۇبھانقۇل قىلىچ بىلەن پالتىنىڭ زەربىسى-  
نى ياندۇرغان بولسىمۇ ، لېكىن ئۆتكۈر تىغ قايتىش يولىدا جەدە ئارغى-  
ماقنىڭ يالى بىلەن قوشۇپ بىر قۇلىقىنى كېسىپ تاشلىدى ، شائى ئات  
قاتتىق كىشەپ ، ئالدى پۇتى بىلەن بىر قانچە قېتىم ئۆرىدەپ كەتتى .  
يارلانغان ئاتنىڭ ئەلىمى بىلەن غەزەپكە كەلگەن سۇبھانقۇل پۇتىنى  
ئۈزەڭگىگە قاتتىق تىرەپ ، پۈتۈن كۈچى بىلەن تۆگە سۇلتانغا قىلىچ  
ئۇردى . تۆگە سۇلتان بېشىغا قاراپ كېلىۋاتقان قىلىچتىن قوغدىنىش  
ئۈچۈن چەبدەسلىك بىلەن بېشىغا قالغان تۇتۇۋالدى ، لېكىن شۇ دەق-  
قىدە تۆگە سۇلتاننىڭ ھاسىرىغان ئېتى مۇدۇرۇپ كېتىپ ، قالقانىڭ  
قىرغىقى ئۇنىڭ بېشىدىكى يېشىل داستارنى چۈۋۈۋەتتى . سوپى تەمتە-  
رەپ قالدى ، ئەنە شۇ دەقىقە ئىچىدىكى ئارسالدى پۇرسەتتىن پايدىلان-



خان سۇبھانقۇل قىلىچى ئىككىنچى قېتىم تۆگە سۇلتاننىڭ بېشىغا شۇنداق ئۇردىكى، سويىنىڭ چاڭگىلىشىپ كەتكەن چۇبۇر بېشى ئىككى پارچە بولۇپ كەتتى.

سۇبھانقۇلنىڭ سەپداشلىرى بارىكاللا ئېيتىپ، قىيىقاس - چۇقان كۆتۈردى. باشلىرى ساڭگىلىغان سويى - دەرۋىشلەر بولسا، بۇ چاغ-قىچە ھېچكىمگە بوي بەرمەي كەلگەن تۆگە سۇلتاننىڭ قان بىلەن توپىغا مىلىنىپ ياتقان كالامپاي بەستىگە قاراپ ياقىلىرىنى تۇتۇشتى. شۇ چاغدا، سويىلار ئارىسىدىن چىققان بىرسى سەپكە قايتىش ئۈچۈن ئېتىنىڭ بېشىنى بۇرغان سۇبھانقۇلنىڭ يولىنى توستى ۋە قولىدىكى بۆرە چىشلىق ئومۇتنى ئوينىتىپ ئۇنىڭغا ھەملە قىلدى.

— سەن كىم؟ — دېدى سۇبھانقۇل ئېتىنىڭ تىزگىنىنى تارتىپ، — بىرگە بىر دېگەننى ئاڭلىمىغانما؟

— مانا ھازىر مۇ بىرگە بىرغۇ، دوستى ئۈچۈن ئىنتىقام ئېلىش ھەق دېگەننى سەن ئاڭلىمىغانما؟!

— بولدى قىل سويى، — دېدى سۇبھانقۇل ئۇنى تەلۋە نىيىتىدىن ياندۇرۇش مەقسىتىدە، — جېنىڭغا ئىچىڭ ئاغرىسۇن!

— جان! — دېدى سويى غەلىتە بىر قىياپەتتە ئۆرىدەپ، — قۇتبىل ئەقتاب پىر ھەزرىتىم ئاپاق خوجىنىڭ سەلتەنىتى، شان - شەۋكىتى ئالدىدا مېنىڭ بۇنداق سېسىق جېنىم نېمىگە ئەرزىيتتى؟! مەن بۇ جاننى ئاللىقاچان ئۇنىڭغا ئاتىۋەتكەن، ئۇنىڭ ھىدايەت يولى ئۈچۈن ئون چېنىم بولسىمۇ تەسەددۇق!

ئۇ شۇ گەپلەرنى قىلىپلا، قولىدىكى ئومۇتنى سۇبھانقۇلنىڭ بېشىغا چەنلەپ شىلتىدى، لېكىن ئاللىقاچان ھوشيار ھالەتتە تۇرغان سۇبھانقۇل سۇپەرنى قالغان قىلىپ ئومۇتنىڭ زەربىسىنى ياندۇردى.

خۇنخورلۇق نىيىتىدە كۆزلىرى قىزارغان، ئېتىنى تەلۋىلەرچە چاپتۇرۇپ، قولىدىكى ئومۇتنى ئارۋاڭ - سارۋاڭ پىرقىرتىپ يۈرگەن قىساسچى بۇ ئادەم دەرۋىش خوجا ئىدى. ئۇ تۆگە سۇلتاننى چوقۇم

يېڭىدۇ دەپ ئىشەنگەندى، تۆگە سۇلتان ئۇنىڭ ئەزىزىدە، باتۇر، پالۋانلار ئەمەس، بەلكى ئاپاق خوجا تەرىقىتىنىڭ پاسىبانى، ئىشقىيە سۈلۈكىنىڭ سادىق قوغدىغۇچىسى ئىدى. شۇڭا، ئۇنىڭ تۇيۇقسىز ئۆلۈمى دەرۋىش خوجىغا ئالەمچە يوقتىشتەك بىلىندى. ئۇنىڭ يۈرتى چىدىمدى. ئۇ ئۆزىنىڭ سۇبھانقۇلغا تەڭ كېلەلمەيدىغانلىقىنى بىلسە. مۇ، لېكىن ئۇنىڭ نەشىنى تولا چېكىپ گاراڭشىپ قالغان كاللىسى ھازىر كۆپ نەرسىلەرنى ئويلىيالمىتتى. ئۇنىڭدا پەقەت «ئىنتىقام، قان تۆكۈش» دېگەن بىرلا مۇدەھىش خىيال ھۆكۈمران ئىدى. تېخى ئۇنىڭ قۇلاق تۈۋىدە پىر - ئۇستازى ئاپاق خوجىنىڭ تۈنۈگۈن ئېيتقان مۇنۇ سۆزلىرى قايتا جاراڭلاپ، ئۇنى ھەرقانداق بالا - قازدىن يانمايدىغان ئەسەبىي ھالەتكە كەلتۈرگەندى: «ئى ئىخلاسەن مۇرىت، لىرىم، شېھىتلىق مەرتىۋىسى مىڭدىن بىر ئادەمگە مۇيەسسەر بولىدۇ، بۇنداق غەنىيمەت پۇرسەتنى ئۆتكۈزۈۋەتمەڭلار!...»

دەرۋىش خوجىنىڭ بىرنەچچە قېتىم ياندىن ھەملە قىلىپ ھۇجۇمغا ئۆتمەكچى بولغانلىقىدىن چارىسىز قالغان سۇبھانقۇل، ئاخىر ئاتنىڭ بېشىنى بۇراپ دەرۋىش خوجىغا يۈزلەندى. بايا تۆگە سۇلتانىنىڭ پال-تىسى تېگىپ يارىلانغان جەدە ئارغىماقنىڭ باش - كۆزى قانغا بويىلىپ تۇرغاچقا، كۈتۈلمىگەندە دەرۋىش خوجىنىڭ ئېتى ئۈر كۈپ كەينىگە داچىدى، دەرۋىش خوجىنىڭ سول قولى ئېگەرنىڭ قۇشپېشىدىن ئاچراپ كەتتى ۋە ئاچرىشى ھامان، ئېغىر، پالاكەت گەۋدىسى ساقىپ كېتىپ، قارا مەخمەل كۇلاھى بېشىدىن چۈشۈپ، داق يەردە يۇمىلاپ كەتتى. ئۇنىڭسىز مۇ چاپچىپ تۇرغان شاش ئات قاتتىق ئۈر كۈپ مۆڭكىدى، ئىلاھىي تەقدىر بىلەن دەرۋىش خوجىنىڭ بېشى تۆۋەن بولۇپ قالدى، سۇبھانقۇل زەرب بىلەن ئۇنىڭغا قىلىچ ئۇردى. دەرۋىش خوجىنىڭ تېنى بوشىشىپ ئاتتىن سىيرىلدى، ئۈر كۈگەك ئات ئۇنى سۆرىگەن يېتى دالا تەرەپكە ئېلىپ قاچتى، بىر پۈتى ئۈزەڭگىدە قالغان دەرۋىش خوجىنىڭ دارقىراپ كېتىۋاتقان نىمجان تېنىدىن خۇددى

قىزىل شوپىندەك ئۇزۇندىن ئۇزۇنغا سوزۇلغان قان ئىزى قالدى.

### 3

شەھەرنىڭ «قوچقار ئاتا» كوچىسىدا، خىش پەشتاقلىق، خېلى كۆركەم بىر ئازنا مەسچىت بار ئىدى. يېقىندىن بېرى ئۇ يەرنى يىگىر-مىدەك سوپى - دەرۋىش ئىگىلەپ، ئۆزلىرىنىڭ جەھرە - ساما سالد-دىغان، بەك چېكىپ ئالانى ياد ئېتىدىغان تۈنەكخانىسىغا ئايلاندۇ-رۇۋالدى. ئۇلارنىڭ كېچە - كۈندۈز «ھۇ - ھۇ» لاپ ساما سېلىشى، ھاسىلىرىنى «دوق - دوق» ئۇرۇپ ھۆكەمەت ئېيتىشى بىلەن مەسچىت-نىڭ تىنچلىقى بۇزۇلۇپ، ناماز خانلار ئۈچۈن سېلىنغان زىلچا - گىلەملەر تىتىلىپ ئۆتمەستۈك بولۇپ كەتتى. ئەڭ يامىنى، ئۇلار چەككەن نەشنىڭ ئۆتكۈر پۇرىقى مەسچىت تاملىرىدىن ھالقىپ مەھەللىنى بىر ئالاتتى، بۇنداق ھارام پۇراقتىن كۆڭلى ئاينىغان ئاياللار، تەقۋادار كىشىلەر ئۇلارنى كۆڭلىدە قارغاپ، دەرەدىنى ئىچىگە يۇتاتتى.

سوپى - دەرۋىشلەر كۈندە دېگۈدەك قوللىرىغا تېگى ئاق، چۆرد-سىگە كۆك چىلتەك تۇتۇلغان ئۈچبۇرجەكلىك كىچىك تۇغ - ئەلەم-لەرنى كۆتۈرۈشۈپ، مەھەللىلەرنى چۆرگىلەيتتى ۋە سەل - پەل گۇمانلىق تۇيۇلغان ئادەملەرنى كۆرسە، تۇتۇپ ئەدەپىنى بېرەتتى. شۇنىڭ ئۈچۈنمىكىن، بۇ سوپى - دەرۋىشلەرنىڭ پۈتۈن ۋۇجۇدى بىلەن «ھۇ - ھۇ» لاپ زىكىر - ساما قىلىشلىرى ئادەمگە بىر خىل سۈر - ۋەھىمە بولۇپ تۇيۇلاتتى. ئۇلار گويا ئاللاغا ھەمدۇسانا قىلىش ئەمەس، بەلكى كىمگىدۇر ھەيۋە قىلىۋاتقانداك بىلىنەتتى. ئۇلار كوچا چۆرگىلەپ يۈرگەن چاغلىرىدا، ئۆزلىرىنى ئاپاق خوجىنىڭ مەھەللە - كوچىلارغا قويغان «خوجا پاششاپ»، «خوجا مىرشاپ» لىرى دەپ ئاتايتتى، ئۇلار ئەنە شۇ ئاتاق بىلەن پۇقرالارغا ھەيۋە قىلىپ قورقۇ-

تۇپ، ئۆزلىرى ئۈچۈن تۆمە ① يىغاتتى. بەزىدە تەلىپى ئوڭدىن كېلىپ قالسا، بىرەر - يېرىم چىچاق پاقلان، ئىككى - ئۈچ توخۇ، بىرەر قاپ ئۇن - گۈرۈچكە ئىگە بولۇپ قالاتتى. بۇنداق كۈندە، ئۇلار مەسچىتنىڭ ھويلىسىغا داشقازان ئېسىپ، ھويلىدىكى باراقسان ئۈجمە دەرىخىنىڭ شاخلىرىنى چاتاپ بولۇشىغا قالايتتى. تاماق پىشقاندىن كېيىن، ئاغزى - بۇرىدىن چىققۇچە يەپ، كېكىرىپ، ئاندىن مەسچىتنىڭ ھۇجرىلىرىغا تىقىلىپ، بەس - بەس بىلەن چىلىم تارتاتتى. ئۇلارنىڭ ئاچ كۆز، بەتقىلىق ۋە بەتخۇيلۇقىدىن پۈتۈن بىر مەھەللە ناماز ئوقۇپ، ئىبادەت قىلىدىغان كۆركەم بىر مەسچىت بىرنەچچە كۈن ئىچىدىلا بىزەپلىشىپ ۋەيران بولۇپ كەتتى.

بۈگۈن جۈمە كۈنى ئىدى، مەھەللىدىكى بىر تۈركۈم ھۈنەرۋەن ياشلار جۈمە نامىزى ئوقۇش باھانىسى بىلەن مەسچىتكە كىردى. ئۇلار بۈگۈن سوپى - دەرۋىشلەر بىلەن بىر تۇتىشىپ باقماقچى، ئىش ئوڭ-دىن كەلسە، ئۇلارنى مەسچىتتىن قوغلاپ چىقارماقچىدى. يىگىتلەر مەسچىتنىڭ ھويلىسىغا كىرىش بىلەن، تېخى بايىلا چىلىم تارتىپ، بەگنىڭ كۈچىدە كۆزلىرى غىلايغان بىرنەچچە سوپى ھۇجرىلاردىن چىقىپ ئۇلارنىڭ ئالدىنى توستى.

— نەگە، ئېزىپ قالدىڭلارمۇ؟ — دېدى چۇبۇرباش بىر سوپى قول-لىرىنى ئېگىز - پەس شىلتىپ، — بۇ يەر خالىغان ئادەم كىرىپ - چىقىدىغان دەڭ ئەمەس!

— بىز جۈمە نامىزى ئوقۇغىلى كىردۇق، — دېدى بىر يىگىت مۇلايىملىق بىلەن ئالدىغا بىر قەدەم سىلجىپ، — بۇ مۇشۇ مەھەللىنىڭ مەسچىتى، بىزنىڭ ئىبادەتخانىمىز.

— بىز ئىبادەت قىلساق بولمامدىكەن؟ — دېدى ھېلىقى چۇبۇرباش سوپى يىگىتكە دېۋەيلەپ، — سىلەر جۈمە نامىزى دېگەننى بىر ھەپتە-

① تۆمە — يېمەك - ئىچمەك.

دە بىر قېتىم ئوقۇيىسىلەر، بىز بولساق ھەر كۈنى جەھرە - ساما سېلىپ، ئاللاننى ياد ئېتىمىز. قايسىمىزنىڭ ئىبادىتى كۈچلۈككەن؟  
— نەشە چېكىپ، ئۇسۇل ئويناشنى قانداق ئىبادەت دېگىلى بولىدۇ؟ — دېدى «توقۇناق» لەقەملىك بىر يىگىت زەردىلىك تاۋازدا، — تۇرقۇڭ ئاشۇ، غۇسۇل — تاھارەت دېگەننى بىلمەيسەن. بەدەن پاكلىقى بەدەنگە، روھ پاكلىقى روھقا ھايات بېغىشلايدۇ، دېگەن ھېكمەتنى ئاڭلىمىغانمۇسەن؟

— پاه - پاه، قارا بۇ چېچەن پاكىزنىڭ گېپىنى، — دېدى «مايماق سوپى» دەپ ئاتىلىدىغان ئوتتۇرا ياشلاردىكى بىر دەرۋىش مەسخىرە-لىك كۈلۈپ، — ئوبدان سۈرتۈلمە مەرۋايىتمۇ پارقىرىمايدۇ. سەن بىزنىڭ تۇرقىمىزغا قارىما، بۇ ئەسكى جەندىنىڭ ئىچىدە گۆھەر بار جۇمۇ، سەنلەرگە ئوخشاش تېشى پال - پال، ئىچى غال - غاللاردىن ئەمەسمىز.

يىگىتلەرنىڭ ئىچىدىكى تۈرەك ئىسىملىك قىزىق قان، غۇرۇرلۇق بىر يىگىت چىداپ تۇرالماي ئاغزىنى قويۇۋەتتى :  
— ئاغىنىلەر، بۇنداق يىللىكى سۇيۇق، چاۋىسى سېسىپ كەتكەن بەتخۇي ئادەملەر بىلەن گەپ تاللىشىپ نېمە قىلىمىز. ھېلى بىكار ناماز قازا بولىدۇ. يۈرۈڭلار، ئىچكىرى كىرىپ نامىزىمىزنى ئوقۇيلى.  
تۈرەكنىڭ گېپى «مايماق سوپى» غا ئېغىر كەلدى بولغاي، ئۇ خۇددى تەتۈر تولغاق كەلگەندەك بىر تولغىنىۋېتىپ تۈرەكنىڭ ئالدىنى توستى :

— نەگە بارسەن؟ سەن تېخى بىزنىڭ تىنچلىقىمىزنى، ئىبادىتىمىزنى بۇزماقچىمۇ؟ ھەددىڭ ئەمەس، بىز دېگەن ئالەمپاناھ ئاپاق خوجىنىڭ مۇرىتلىرى، ئاپاق خوجام كىچىك ئادەم ئەمەس، ئۇنىڭ بىر چۈشكۈرۈكىمۇ سەندەك ئادەمدىن ئوننى شامالدىتىپ قويدۇ، جۇما!  
بۇ زۇۋاندار «مايماق سوپى» نىڭ زەھەر خەندە گەپلىرى يىگىت-لەرنىڭ ئوغىسىنى قايناتتى. ھەممىسىنىڭ جەھلى قېتىپ، ئىختىيارسىز

مۇشتلىرى ئۈگۈلدى. «توقۇناق» لەقەملىك يىگىت «مايماق سوپى»  
غا بىگىزدەك قادىلىپ تۇرۇپ :

— سەن پىر - ئۇستازىڭنى ھەرقانچە چىرايلىق گەپ بىلەن  
كۆككە كۆتۈرگىنىڭ بىلەن يۇرت سورىغۇچىلارنىڭ ياخشى - يامىس  
نىنى مانا بىز - خەلق ئۆلچەيمىز! - دېدى ۋە تېخىمۇ قايناپ داۋام  
قىلدى، - سەنلەرنىڭ مۇشۇ مەسچىتنى خاراب قىلىپ، مۇتتەھەملىك  
قىلىشلىرىڭ قايسى شەرىئەت، قايسى تەرىقەتتە بار؟ مۇشۇمۇ ئاپاق  
خوجىنىڭ ئۇلۇغۇقىما!؟

— تىلىڭنى تارت! - دېدى ئارىدىن بىر سوپى ھاسسىنى  
پۇلاڭلىتىپ، - ھەزرىتى پىرىمىزغا تىل تەگكۈزگەن ئادەمنىڭ تىلىنى  
سۇغۇرۇۋالىمىز!

شۇ گەپ بىلەن تەڭ بىرنەچچە سوپى - دەرۋىش «توقۇناق» قا  
بېپىشتى. قېنى قىزىپ تۇرغان يىگىتلەرمۇ تەڭلا يوپۇرۇلدى.  
ۋارقىراش - جارقىراشلار مەسچىتتىن ھالقىپ، مەھەللىنىڭ ئىچكىردە  
سىگە تارالدى.

— ھاساڭنى تارت، سىيا پەلەڭ تاز.

— ئۇرە، ئاۋۇ ئەۋرەزدىن چىققان چاپاقنى،

— نېمە دەيدا، ماۋۇ كۆك كالىپۇك دىۋانە.

— تازا قوي!...

— خامىرىنى چۆۋۈۋەت!...

— ...

ئۇر - يىقىت، قىيا - چىيا ئەۋجىگە چىقتى. تەرەپ - تەرەپتىن  
جۈمە نامىزىغا كېلىۋاتقان كىشىلەر بىر - بىرلەپ بۇ يەرگە توپلاندى.  
نەچچە ۋاقىتتىن بېرى دەردىنى ئىچىگە يۇتۇپ تاشالماي تۇرغان  
خەلق گويا قىيان سۈيىدەك يوپۇرۇلۇپ كېلىپ، ھەددىدىن ئاشقان  
سوپى - دەرۋىشلەرنى ئۇر - ئۇر قىلدى. بېشى يېرىلغان، پۈتى  
سۇنغان، قولى قايرىلغان، خامىرى مېچىلغان بۇ بەگگى قەلەندەرلەر

مەسچىتىدىن چىقىپ ئۇدۇل كەلگەن تەرەپكە قاراپ قېچىشتى. ئارقىدىن قوغلاپ ماڭغان خەلقنىڭ بىرى ئون، ئونى يۈز بولۇپ، بىرنەچچە كوچا - مەھەللىلەردە سوپى - دەرۋىشلەرنى سۈر - توقاي قىلىدىغان قانلىق ۋەقە يۈز بەردى. شۇ كۈنى كەچتە، غەزىپى ئۆرلىگەن خەلق ۋاپۇرۇش بازىرى بىلەن چارسۇ كۆل كوچىسىدىكى ئىككى خانىقاغا ئوت قويۇۋەتتى. ئوت يالقۇنى بارغانسېرى ئۇلغىيىپ، كېچىچە زۇلمەت باسقان شەھەرنى يورۇتۇپ چىقتى.

\* \* \*

تەرەپ - تەرەپتىن كېلىۋاتقان سوغۇق خەۋەرلەرنىڭ جۇت شىد -  
ۋىرغىنىدىن ئاپاق خوجىنىڭ بەدىنى ئۇيۇشتى :  
— شەھەر پۇقرالىرى قوزغىلىپ كەتتى...  
— «تېرەكبىاغ دەرۋازىسى» نى قوغداۋاتقانلار بەرداشلىق بېرەلمەي  
قالدى...

— جۇڭغار لەشكەرلىرى بېشىنى ئىچىگە تىقىۋالدى!...!

— ...

كۆزلىرىنى يېرىم يۇمۇپ، چوڭقۇر خىيال ئىچىدە ئولتۇرغان ئاپاق خوجا كۆرۈنۈشتە تىنچ، تېغىر - بېسىق بولغان بىلەن ئىچىدە ۋولقان يانغاندەك بىئارام ئىدى.

ئۇ بىر ھازادىن كېيىن تېغىرلاشقان بېشىنى كۆتۈرۈپ، ئۆزىگە تەل - مۈرۈپ تۇرغان بىر نەچچە يىلەنگە قاراپ، ئۇلارنىڭ ئارىسىدىن كىمىد - دۇر ئىزدىدى ۋە بىردىنلا خامۇش كۆزلىرىنى چەكچەيتىپ :

— قابىل خوجا قېنى؟ ئۇ نەدە؟ تېز چاقىرىڭلار! — دەپ ۋارقىد -

ردى.

ئۇلارنىڭ ئارىسىدىكى قېرىسال، قاتاڭغۇر، چوقچا ساقاللىق ئوردا

دەرۋازىۋىنى شىپىرلاپ چىقىپ كەتتى، ئۇزۇن ئۆتمەي ئالدىراپ كىرىپ، قابىل خوجىنىڭ كەلگەنلىكىنى مەلۇم قىلدى.

قابىل خوجا ئوردا بېگى ئىدى. ئوتتۇز ياشلاردىن ھالقىغان خام سېمىز، سۆلەتۈز بۇ ئادەم ئاپاق خوجىنىڭ ئۇزۇن يىللىق ئولپىتى، سەپەردىشى ئاخۇن موللا تەزھەرنىڭ ئوغلى بولۇپ، ئاپاق خوجا ئۇنى كۇچادا ۋاپات بولغان ئاشۇ مەسلەكداش بۇرادىرنىڭ يۈز - خاتىرىسى ئۈچۈن، ئۆز يېنىدا ئوردا بېگى قىلىپ قويغانىدى.

قابىل خوجا ئېگىز پاشىنىلىق قىزىل ئۆتۈكى بىلەن تاقىلداپ كىرىپ كەلدى. ئۇ يوغان قورسىقىنى ئېسىل ياقۇت كۆزلەر بىلەن زىننەتلەنگەن كەڭ كەمەردە باغلاپ، ئۇنىڭغا سۆڭەك ساپلىق ھىندى خەنجىرىنى قىستۇرۇۋالغان، ئۈستىگە كۈمۈش تۈگمىلىك كۆك يىپەك توننى يېپىد. نىۋالغانىدى، توننىڭ ئوچۇق ياقىسىدىن ئۇقا تۇتۇلغان كەمزۇلنىڭ كۆركەم ياقىسى كۆرۈنۈپ تۇراتتى.

ئاپاق خوجا خۇددى بىرى ھېلىلا ئېلىپ قاچىدىغاندەك ئەنسىزلىك بىلەن بېشىدىكى ئالتۇن تاجىنى بېسىپ - بېسىپ قويۇپ، يۇمشاق، لېكىن مۇڭلۇق ئاۋاز بىلەن:

— خوش، قابىل خوجا، تېمە ئىش قىلىپ يۈرىسىز؟ — دەپ سورىدى.

— ئېلىشىۋاتىمىز، ئالەمپاناھ ھەزرىتىم... جان تىكىپ ئېلىشىۋا- تىمىز!... — دېدى ئۇ بېشىنى ئېگىپ.

— ئۇنداق بولسا، ياخشى خەۋەرلەرنى ئېيتىپ بېقىڭا، بوتام، — دېدى ئاپاق خوجا كۆزلىرىنى مۇلايىم چىمىلدەتتىپ.

— ياخشى خەۋەرلەر... ھەزرىتى خان ئالىيلىرى...، — دېدى قابىل خوجا تىلىنى چايناپ، — ئەھۋال ئانچە ياخشى ئەمەس... خۇدا بەردى خەلىپە قەشقەرنى قولدىن بېرىپ قويۇپتۇ... مىرزا قارا قىچبەگمۇ يېڭە- سارنى تارتتۇرۇپ قويدى... بايا كەلگەن خەۋەردە قاغىلىقمۇ قولدىن



كەتكەن ئوخشايدۇ...

— قاغىلىق؟! — بۇ خەۋەردىن ئاپاق خوجىنىڭ تېنى شۇر كۈنۈپ كەتتى. ئۇ ئۆزى ئۈچۈن چېكىنگۈدەك بىرەر پىنھان يەرنىڭمۇ قالمىغان. لىقىنى ئويلاپ چوڭقۇر ھەسرەتلەندى.

— جۇڭغارلار نېمە ئىش قىلىۋاتىدۇ؟ دالچە تۆرە قېنى؟ — دەپ چالۋاقدى ئۇ كۆزلىرىنى كىشى ھېيىققۇدەك چەكچەيتىپ.

— جۇڭغارلار سېپىلدىن چۈشۈپ، قۇرخانىغا<sup>①</sup> بېكىنىۋېلىشتى، — دېدى قابىل خوجا ھودۇققىنىدىن ئاۋازىنى ئالتاغىل چىقىرىپ، — دالچە تۆرە: «ئەمدى كۈچىمىز يەتمەيدۇ، ئىچى بىلەن تېشى تەڭ قوز-غالدى، ئادەملىرىمىزنى بېھۇدە ئۆلۈمگە تۇتمايمەن...» دەپ جەڭ قىلىشتىن يالتىيۋالدى.

دالچە تۆرىنىڭ بۇنداق قىلىشى تاسادىپىي ئەمەس ئىدى، بۇنىڭدىن بىرەر ئاي بۇرۇن، قۇبات مىرزا بەگنىڭ ئەلچىسى ئۇنىڭ بىلەن مەخپىي ئۇچرىشىپ، نۇرغۇن ئالتۇن - كۈمۈش بىلەن ئۇنى ئۆزلىرىگە قارىتىۋالغانىدى. ئۇ دەسلەپ، ئۆز بۇرچىنى ئادا قىلىش ئۈچۈن، قورغاننى قوغداش جېڭىنى خېلى ئاكتىپ، جانلىق ئويۇشتۇرغان بولسىمۇ، لېكىن ۋەزىيەتنىڭ كېيىنكى تەرەققىياتى ئاپاق خوجا ئۈچۈن پايدىسىز تەرەپكە قاراپ يۈزلەندى، بولۇپمۇ شەھەر پۇقرالىرىنىڭ، ھۈنەرۋەن - كاسىپلارنىڭ قوزغىلىپ كېتىشى لەشكەرلەر ئىچىدە چوڭ داۋالغۇش پەيدا قىلدى. كۆپ ئۇرۇشلارغا قاتنىشىپ، يېڭىش - يېڭىلىش ۋەزىيەتىنى مۆلچەرلەشكە ئۇستا بولۇپ كەتكەن دالچە تۆرە دەرھال ئۆزىنى ئوڭشاپ، بېشىنى ئىچىگە تىقىۋېلىش تاكتىكىسى ئارقىلىق قارشى تەرەپكە پۇرسەت بەرمەكچى بولدى. دېگەندەك، ئۇنىڭ بۇ تاكتىكىسى ياخشى ئۈنۈم بەردى: مۇھەممەدئىمىن خاننىڭ لەشكەرلىرى بىلەن ئىسيانچىلار شىددەتلىك ھۇجۇمغا ئۆتتى.

① قۇرخانا — سېپىلنىڭ ئاستىدىكى ھۇجرىلار.

قابل خوجىنىڭ گەپلىرى ئاپاق خوجىنى گاڭگىرىتىپ قويدى. بۇ خەۋەر گويا مەھشەر گۈرۈزىسىدەك، ئاپاق خوجىنىڭ باش - كۆزىنى ئايلاندۇرۇۋەتكەندى.

— ئەستاغپۇرۇللا... ئەستاغپۇرۇللا! — دەپ قولىنى بىر - بىرىگە ئىشقىلىدى ئۇ ئىچى تىت - تىت بولۇپ، — زەڭگى قۇنتەيجىنىڭ يوق. لۇقى ئەجەب بىلىندى - ھە! — ئاندىن ئۇ ئىككى قولىنى ئېگىز كۆتۈرۈپ ئاللاتائالاغا تېۋىنىپ مۇراجىئەت قىلدى:

— ئىلاھا، پاك پەرۋەردىگارا، ئەھەدا، سەمەدا، مەلەكا، پادىشاھا گىردىگارا... ئۆز پاناھىڭدا ساقلىغايسەن! سېنىڭ زېھنىڭ، ئىدىراكىڭ ۋە بەرىكىتىڭ بىلەن بىز راۋاج، روناق تاپىمىز. زامان ئەھلى، خاس ئام سېنىڭ مۇبارەك، سائادەتلىك شەۋكەتنىڭ سايىسىدا، راھەت بۆشۈكىدە تۇرالايدۇ! — ئاندىن ئۇ زېھنى يىغىپ، چەكچەيگەن كۆزلىرىنى بىر نۇقتىغا تىكىپ، ئۆزىدىن ئىككى - ئۈچ قەدەم نېرىدا — شاھ سۇپىسىدا قول باغلاپ، باش ئېگىپ تۇرغان پارەنلىرىگە قاراپ بۇ نەزمنى ئوقۇدى:

گۈل كېتىپ، بولسا گۈلىستانلىق خاراب،  
گۈل ھىدىنى بەرگۈچى نەرسە گۈلاپ<sup>①</sup>.  
كەتسە ئاپتاپ، كۆڭلىمىزدە قالسا داغ،  
چارە يوقتۇر، ئۆزگە ياقماستىن چىراغ...

— يارەب... ئالەم بىلەن تەڭ ياشاڭ ھەزرىتىم! — دېيىشتى مۇرت - مۇخلىسلار ئوردا ئىچىنى گۈرۈلدەتتىپ.  
ئاپاق خوجىنىڭ ئىرادىسى، نىيىتى ۋە دەرد - ھەسرەتتى مۇجەسسەمەلەنگەن بۇ شېئىرنى ئۇ ياخشى كۈننىڭ يامىنىنى ئويلاپ، بىر

① گۈلاپ — گۈل سۈيى، قىزىلگۈلدىن قىلىنغان ئىچىملىك.

نەچچە كۈننىڭ ئالدىدا كۆڭلىدە پىشۇرۇپ قويغاندەك قىلاتتى .  
ئاپاق خوجا ۋە ئۇنىڭ يارەنلىرى شېئىرنىڭ سېھرىي كۈچىدە  
سېھىرلىنىپ، ھۇزۇرلىنىپ تۇرغان بىر پەيتتە، چىرايلىرى تاتىرىپ،  
ئۆڭسۈلى قالمىغان ئىككى خەۋەرچى ھولۇققان، ھاسىرىغان ھالدا  
ئوردىغا كىرىپ كەلدى ۋە ئېگىلىپ تەزىم قىلىشىنىمۇ ئۇنتۇپ، ئۆندەردە  
گەندەك ۋارقىردى :

— «ئالتۇنلۇق دەرۋازىسى» بىلەن «مەسخىرە دەرۋازىسى»<sup>①</sup> قولىدىن  
كەتتى... دۈشمەنلەر قارا چۈمۈلىدەك بېسىپ كىردى!...  
ئاپاق خوجا ئۆڭگەن ھالدا ۋارقىردى :  
— يوقىلىش!  
ھەشەمەتلىك ئوردا ئىچىنى ئېغىر سۈكۈنات باستى...

---

① «مەسخىرە دەرۋازىسى» — ئۆز ۋاقتىدا، ھەر خىل گۇناھ ۋە خاتالىقلارنى  
ئۆتكۈزگەن ئادەملەرنى كىشىلەرگە ئىبرەت قىلىش ئۈچۈن، مۇشۇ دەرۋازىدىن  
سازايى قىلىپ ئۆتكۈزۈش بەلگىلەنگەن. شۇنىڭ بىلەن تارىختا بۇ دەرۋازا «مەس-  
خىرە دەرۋازىسى» دەپ ئاتالغان.

## ئىككىنچى باب

### نىكاھ ۋە سەلتەنەت

#### 1

مۇھەممەدئىمىن خان تەختكە چىقتى. ئۇنىڭ ئۇچىسىدا پەش ۋە ياقىلىرىغا تەتىللادىن پەۋاز تۇتۇلغان شايبى تون، بېشىدا ئالتۇن قۇببە-لىك تاج بار ئىدى. بېلىدىكى ئالماس كۆز قويۇلغان كەمىرىگە كۈمۈش غىلاپلىق خەنجەر ئېسىلغانىدى. خۇددى تاغسىغا ئوخشاش بويلۇق، پالۋان قامەت، خۇشخۇي بۇ ئادەمگە ئالتۇن تەخت تولىمۇ ياراشقاندى.

ئۇ تەخت ئالدىدا ئىككى قاش بولۇپ سەپراس تۇرغان ئوردا ئەمەلدارلىرىنى بىر قۇر كۆزدىن كەچۈردى ۋە ياندىكى ئەگمە ئىشىك تەرەپكە قاراپ يەڭگىل چاۋاك ئوردى. ئىچكىرىدىن ھۆدەيچى تەزىم بىلەن ئېگىلىپ چىقتى، ئۇنىڭ قولىدا يوغان كۈمۈش پەتنۇس بار ئىدى، ھەممەيلەننىڭ كۆزى پەتنۇستىكى ئېسىل شاھانە تونغا چۈشتى. قائىدە بويىچە، خان بۇ توننى كىمگە كىيگۈزسە، شۇ كىشى خاندىن كېيىنكى ئەڭ يۇقىرى مەنسەپ — ئالىي ئەمىرلىك مەرتىبە-سىگە ئىگە بولاتتى. شۇڭا، بۇ يەردە تۇرغانلارنىڭ ھەممىسىنىڭ تەمە-دىن كۆزلىرى پارقىراپ، ھاياجاندىن يۈرەكلىرى سوقۇپ كېتىۋاتاتتى. بولۇپمۇ، سەپىنىڭ بېشىدا تۇرغان ئاتابېگى مىرزا سالھ بەگ جوراس بىلەن چوڭ دىۋانبېگى مىرزا ماناپ بەگلەرنىڭ تەمەسى چوڭ، ئىشەنچى قاتتىق ئىدى. شۇڭا، ئۇلارنىڭ خانغا تەلمۈرۈپ تۇرغان

كۆزلىرىدە خۇشامەتگۈيلىك، چىرايىدا غەلىتە بىر خىل تەبەسسۇم جىلۋە قىلىپ تۇراتتى.

— ئى ئەزىزلىرىم، ھەر كىشىگە دۆلەتنى خۇدايىتائالانىڭ ئۆزى بېرىدۇ، — دەپ سۆز باشلىدى مۇھەممەدئىمىن خان ۋەزىمىن ئاۋازدا، — بىز بۈگۈن خۇدايىتائالانىڭ ھىممەت - شاپائىتى بىلەن بۇ دۆلەتنىڭ ساھىبى بولدۇق، لېكىن ھاكىمىيەتنى باشقۇرۇش ئۇنداق ئوڭاي ئىش ئەمەس. ئۇ خۇددى دەھشەتلىك قىيانلار ئىچىدە ئۆزۈپ يۈرگەن كېمىگە ئوخشاش خەتەرلىك. سەللا بىخەستەلىك قىلىنسا، كېمە يوشۇرۇن خادا تاشلارغا ئۇرۇلۇپ، كۈكۈم - تالقان بولىدىغان گەپ! شۇڭا ھەممىمىز بۇ سەلتەنەتنىڭ رەۋنەقى، راۋاجى ئۈچۈن ھەر ۋاقىت قايىم تۇرۇشىمىز، ھاللىق ۋە سەمىمىيلىك بىلەن رەئىيەتكە خىزمەت قىلىشىمىز لازىم. ئەلۋەتتە، يۇرت سورىغۇچىلارنىڭ ياخشى - يامىنىنى تارىخ سىنايدۇ، ئاۋام خەلق ئۆلچەيدۇ! مەن ھەممىمىزنىڭ بۇ سىناق ۋە ئۆلچەمدىن تولۇق رەقەم بىلەن ئۆتۈشىنى ئۈمىد قىلىمەن.

مۇھەممەدئىمىن خان شۇ سۆزلەردىن كېيىن، نەزىرىنى تۆۋەنگە ئاغدۇردى ۋە ئەمىر - ئەركانلار سېپىنىڭ ئەڭ چېتىدە تۇرغان قۇبات مىرزابەگىنى قول ئىشارىتى بىلەن ئالدىغا چاقىردى. قۇبات مىرزابەگ بۇ ئىشارەتتىن سەل - پەل ھودۇققانداك بولۇپ، ئارقا - ئالدىغا قارىدى ۋە قورۇنغان ھالەتتە ئاستا قەدەملەر بىلەن خاننىڭ ئالدىغا كەلدى. خان تەختتىن چۈشتى، ھۆدەيچىنىڭ قولىدىكى شاھانە توننى ئېلىپ، زەر قىياقلىرى جۇلالاپ تۇرغان يىپەك توننى قۇبات مىرزابەگكە كىيگۈزدى. قۇبات مىرزابەگ كۈتۈلمىگەن بۇ چوڭ ئىلتىپاتتىن ھايى-جانغا چۆمۈپ، نېمە دېيىشىنى بىلمەي تۇرۇپ قالدى. شۇ دەقىقىدە ئۇنىڭ خىجىللىق ۋە قورۇنۇش ئىلىكىدە مۆلدۈرلىگەن كۆزى مىرزا سالىھ بەگ جوراس بىلەن مىرزا ماناپ بەگلەرنىڭ چەكچەيگەن كۆزلىرى بىلەن ئۇچرىشىپ قالدى. بۇ كۆزلىرىدىن قانداق نۇر ھەسەت ۋە ئۆچمەنلىكنىڭ سوغۇق ئۇچقۇنلىرى چاچراپ تۇراتتى. قۇبات مىرزابەگ بۇ توننىڭ ئۆزىگە بۇنچىلىك ئاداۋەتلىك قاراشلارنى پەيدا

قىلىدىغانلىقىنى زادىلا ئويلىمىغانىدى. شۇڭا، ئۇنىڭ كالىسىدا تۇيۇق سىزلا «بۇ توننى كىمەسلىك كېرەك» دېگەن پىكىر تۇغۇلدى. لېكىن، ۋاقىت ئۆتكەندى، خان ئۆز قولى بىلەن كىيگۈزگەن توننى ھەرگىز سېلىۋەتكىلى بولمايتتى. قۇبات مىرزا بەگ بۇ توننى كىيىشى بىلەنلا ئالىي ھوقۇق - مەنەپ ئورنىغا ئولتۇرۇپ بولغانىدى. خاننىڭ ھوشيار كالىسى قۇبات مىرزابەگنىڭ ئىچىدىكى تەڭقىسلىق بىلەن ئوردا بەگلىرى ئارىسىدىكى داۋالغۇشنى سەزگەندەك، كەسكىن، ئەمما سىپايە ئاۋازدا مۇنداق دېدى:

— قۇبات مىرزا بەگ ھاكىمىيىتىمىزنىڭ بىر تۇۋرۇكى، ئۇ رەئى-يەتنىڭ ئىشەنچىگە ئېرىشكەن، سەلتەنەتكە سادىق بىر سەر كەردە. مەن ھەممەيلەننىڭ ئاشۇنداق بولۇشى ئۈچۈن بىر دۇئا بېرەي: خۇدايىنا ئالا بارلىق سەلتەنەت ساھىبلىرىنىڭ دىلىغا پايدىلەر بەخش ئەتكەي، زەۋق بېغىشلىغاي، مەھكەم ئەمەل، شامىل دۇئا، كامىل تەۋپىق ئاتا قىلغاي، ئامىن ئاللاھۇ ئەكبەر!

ھەممەيلەن دۇئاغا سادا قوشتى، مۇھەممەدئىمىن خان ئەمدى دۆلەت-نىڭ كېيىنكى ئىشلىرى توغرىسىدا سۆزلەشكە ئېغىز ئېچىۋىدى، ئوردا بېگى يۈگۈرۈپ كىرىپ، ئۇنىڭ دىققىتىنى بۆلدى.

— ئوردا ئالدى مالىمانلىشىپ كەتتى، شاھىم، — دېدى ئۇ ھاسىراپ - ھۆمۈدەپ تۇرۇپ، — بىر توپ ئادەملەر «خان بىلەن كۆرۈشمىز» دەپ چۇقان سېلىشۋاتىدۇ.

— نېمە گەپكەن؟ — سورىدى مۇھەممەدئىمىن خان بىر ئاز تەرىنى تۇرۇپ:

— خۇن دەۋاسى... — دېدى ئوردا بېگى ئالدىراپ، — ئۇلار ئاپاق خوجىدىن خۇن داۋاسى تەلەپ قىلىدىكەن.

مۇھەممەدئىمىن خان ئىشنىڭ تېگى - تەكتىنى چۈشەندى. شۇ ئارىدا، ئەمىرلەردىن بىرى: «لەشكەر چىقىرىپ قوغلىۋېتەيلى» دېۋىدى، باشقىلارمۇ دەرھال ئۇنىڭغا قوشۇلۇپ: «دۇرۇس، قوغلىۋېتەيلى، غوغاچىلارنىڭ باشلىقلىرىدىن بىر - ئىككىنى تۇتۇپ ئەدەپنى بېرىپ

قويپىلى « دېيىشتى، لېكىن مۇھەممەدئىمىن خان ئۇلارنىڭ گەپ - سۆزلىرىگە ئېرەن قىلماي بىر پەس ئويلاندى - دە، كېيىن تەختتىن لىككىدە تۇرۇپ :

— مەن ئۆزۈم چىقاي، — دېدى ئىشىككە قاراپ مېڭىپ، — ئۇلارنىڭمۇ تەلەپ - ئارزۇلىرىنى ئاڭلاپ باقايلى.

بىرنەچچە يىلەن خانغا ئەگىشىپ سىرتقا ماڭدى. ئوردا ياساۋۇل بېگى بىر توپ لەشكەرلەرنى ئېلىپ ئارقىدىن كېلىۋىدى، خان ئۇنىڭغا :  
— ھاجىتى يوق، بىرمۇ لەشكەر چىقىمىسۇن، — دەپ بۇيرۇق قىلدى.

مۇھەممەدئىمىن خان ئوردا دەرۋازىسى ئالدىغا چىقىشى بىلەن مالمان تىنچىدى، لېكىن ئۇلارنىڭ ئارىسىدىكى بىرنەچچە يىلەن تۇشۇتۇشتىن ۋارقىراشتى :

— خان ئالىيلىرى، ئاپاق خوجىدىن خۇن تەلەپ قىلىمىز!

— ئاپاق خوجا نۇرغۇن ياخشى كىشىلەرنىڭ جېنىغا زامىن بولدى!

— مېنىڭ دادامنى يەپ كەتتى...

— مېنىڭ ئوغلۇم قېنى!؟

— مېنىڭ قىزىمنى، نەۋرەمنى بېھۇدە كۆيدۈرۈۋەتتى، ئۇ زالىم!...

— ئۇلۇغ ئۇستاز، ئەللامىلىرىمىزنى بىر كېچىدە يوق قىلىۋەتتى ئۇ

قانخور...

— خان ئالىيلىرى، ئاپاق خوجىنى تۇتۇپ كېلىپ، قانغا قان، جانغا

جان ئېلىپ بەرگەيلا!...

— قانخورلارنى ئۆلتۈرۈپ، ئۆلۈكىنى ئەگۈنلەرگە ئېسىپ

بەرگەيە...

ئەتراپىنى يىغا - زار، نالە - پىغان قاپلاپ كەتتى. مۇھەممەدئىمىن

خاننىڭمۇ كۆڭلى بۇزۇلۇپ، خېلى ۋاقىتقىچە سۈكۈتتە تۇردى، كېيىن

يىغا - زار پەسەيگەندە، دەرۋازىنىڭ يېنىدىكى سۇپىغا چىقىپ، نەچچە

يۈز ئادەم ئاڭلىغۇدەك ياڭراق ئاۋازدا مۇنداق دېدى :

— ئى خالايقلار، شەرىئەت ۋە سەلتەنەت ئۇدۇمى بويىچە، ئاپاق

خوجىدەك ئادەملەرنىڭ جازاسىنى بېرىشكە تېگىشلىك. لېكىن، بۇ ئىشقا ھازىر ۋاقتى ئەمەس، سىلەر سەۋر قىلىڭلار، پەيغەمبىرىمىز «ئەسسەبىرۇ مۇقتا ھولفەبىرەھ!»<sup>①</sup> دېگەن. بىز ھەممىمىز بىردىن بىر مەزھەپتىكى ئادەملەردۇرمىز. خەقلەرنى يامانلىق قىلدى، دەپ بىزمۇ يامانلىق قىلىپ ئۆزىمىزنى بۇلغىمايلى. قېنى كېلىڭلار، ھەممىمىز قول-مىزنى ئېگىز كۆتۈرۈپ، ئاللاھتىن بۇنداق ئادەملەرنىڭ جازاسىنى بېرىشنى تىلەيلى، ئاللاھ ھەممىگە گۇۋاھ، ھەممىنى بىلگۈچى! بۇ دۇنيادا كېرەملىك كىشى قەيەردە بولسىمۇ ئەزىز ۋە مۇكەررەم بولىدۇ، سەتەم-كار كىشى دائىم ئەلنىڭ لەنتىگە گىرىپتار بولىدۇ...

ئاللانىڭ نامى، پەيغەمبەرنىڭ سۆزىنى شىپى كەلتۈرۈپ قىلىنغان بۇ سۆزلەر ھەر ھالدا كىشىلەر ئىچىدە تەسىر قوزغىدى. ئۇلار دۇئاغا قول كۆتۈرۈپ، ئاللاھتىن ئاپاق خوجىدەك ئادەملەرنىڭ جازاسىنى بېرىشنى تىلەپ ئۇزاق تېۋىندى ۋە ئاستا - ئاستا ئوردا دەرۋازىسى ئالدىدىن تارقاپ كەتتى.

مۇھەممەدئىمىن خان ئاقسارايغا قايتىپ كىرگەندىن كېيىن، بايقىدى كېڭەشنى داۋاملاشتۇرالمىدى. شۇ تاپتا ئۇنىڭ كاللىسىنى ئاپاق خوجا توغرىسىدىكى پىكىرلەر ئىگىلەپ ئالغانىدى.

ئاپاق خوجىنىڭ جۇڭغار ئاقسۆڭەكلىرىگە تايىنىپ ھېسابسىز قان تۆككەنلىكى راست، نۇرغۇن گۇناھسىز كىشىلەرنى بېھۇدە ئۆلتۈرگەن. لېكىمۇ راست، ئۇ ھەقىقەتەنمۇ ئۆز ھاكىمىيىتىنى ھېسابسىز قان تۆكۈش بەدىلىگە ئورناتقان. شۇڭا، بۇ ھاكىمىيەت بەر قارار تۇرالمىدى، ئۆزۈنغا بارمايلا خەلق تەرىپىدىن ئاغدۇرۇپ تاشلاندى. ھازىر مۇھەممەدئىمىن خاننىڭ ئالدىدىكى ۋەزىيەت: يەنە قان تۆكۈپ، كىشىلەرنى ساراسىمىگە سېلىشمۇ ياكى يۈرىكى زېدە بولغان خەلقنىڭ كۆڭلىنى تىنچىتىپ، ۋەيران بولغان ئىگىلىكنى ئەسلىگە كەلتۈرۈشمۇ؟!

① «سەۋر — خۇشاللىقنىڭ ئاچقۇچىدۇر.»



مۇبادا، قان تۆكۈشكە توغرا كەلسە، مۇھەممەدئىمىن خان ئۈچۈن ئاپاق خوجا بىلەن ئۇنىڭ بىرنەچچە شېرىكلىرىنى تۇتۇپ كېلىپ ئۆلتۈرۈش ھېچقانچە ئىش ئەمەس، بىرلا پەرمان بىلەن ھەممە ئىش كۆڭۈلدىكىدەك ئادا بولىدۇ. لېكىن، بۇنىڭلىق بىلەن جاھان تىنچىپ ئىشلار ئوڭشىلارمۇ؟

مۇھەممەدئىمىن خان ئاپاق خوجىنىڭ قەشقەرىيە تەۋەسىدىكى ئىنا-ۋىتىنى، تەسىرىنى ياخشى بىلەتتى، ئۇ بۇنى بۇنىڭدىن توققۇز يىل بۇرۇن ئاپاق خوجا بىلەن تۇنجى قېتىم كۆرۈشكەندىلا ھېس قىلغان. ئىدى. ئۇ چاغدا، ئاپاق خوجا بىر بۆلەك مۇرىت - مۇخلىسلىرى بىلەن ئاقسۇ سەپىرىدە ئۇچتۇرپانغا چۈشۈپ ئۆتكەنىدى. شۇ چاغدا، مۇھەممەدئىمىن خان بىر قېتىملىق كاتتا سورۇندا ئۇنىڭ ئەمرىمەرۇپلىرىنى ئاڭلىغان ۋە ئۇنىڭ بىلىمىگە، ئەقلىگە، نۇتقىغا ھەيران قالغانىدى. سورۇندىكى نۇرغۇن كىشىلەر مۇ ئۇنىڭ ئاجايىپ سۆزلىرىدىن تەسىرلىنىپ، يىغا - زار قىلىشقان، ھەتتا بەزىلەر بېھوش بولۇپ كەتكەنىدى. بىر نەچچە كۈندىن كېيىن، ئاپاق خوجا ئۇچتۇرپاندىن قايتقاندا، ئۇنىڭغا مۇرىت بولۇپ، ئۇنىڭ ئارقىسىدىن تەركىدۇنيا بولۇپ كەتكەنلەر ئۇچتۇرپاندىلا بىرەر يۈزگە يەتكەنىدى.

مۇھەممەدئىمىن خان بۇ ئىشلارغا ھەيرانۇ ھەس بولۇپ يۈرگەندە، ئۇچتۇرپاندىكى چوڭ بىر ئىشان ئۇنىڭغا روسۇلىلانىڭ مۇنۇ بىر ھەدىسىنى ئېيتىپ، ئاپاق خوجىغا باھا بەرگەنىدى: «مەن بىر قوۋمنى تونۇيمەنكى، ئۇلار خۇدا يېنىدا مېنىڭ دەرىجەمىدۇر. ئۇلار پەيغەمبەر ئەمەس، شېھىتەمۇ ئەمەس، لېكىن پەيغەمبەر بىلەن شېھىتلار ئۇلارنىڭ خۇدا ئالدىدىكى دەرىجىلىرىنى ئارزۇ قىلىشىدۇ، ئۇلار دوست تۇتقۇ-چىلاردۇر»<sup>①</sup>.

مۇھەممەدئىمىن خان ئەنە شۇ چاغدا، ئاپاق خوجىنىڭ ئادەتتىكى ئادەم ئەمەس، بەلكى ئاشۇ ھەدىستە ئېيتقاندىك، خۇدانىڭ ئالاھىدە

① پارىسچە «ھىدايەتنامە»، ئۇيغۇرچە نەرىمىسى 73 - بەت.

بەندىسى — ئاپتاپتەك نۇرلۇق، كەشپۇ كارامەتلىك ۋە لىيۇللا ئىكەنلىكىنى بىلگەندى.

كېيىن، ھېلىقى چوڭ ئىشان يەنىمۇ ئىچكىرىلەپ، ئاپاق خوجىنى مۇھەممەدئىمىن خانغا تېخىمۇ سىرلىق، ئۇلۇغ ۋە مۇقەددەس زات قىلىپ كۆرسىتىۋەتكەندى: «بەرھەق، بۇنداق ۋەلىلەر پەيغەمبەرنىڭ ئۈممەتلىرى ئىچىدە بەئەينى تاماقتىكى تۈزدەك بولىدۇ، تۈزسىز تاماقتا خۇش تەم بولمىغاندەك، ئۈممەتلەر تائىپسىمۇ ۋەلىسىز قالسا يول تاپالمايدۇ، ھاياتى مەنىسىز بولىدۇ. ئادەم پىرىپەرەس بولمىسا، خۇداپەرەس بولالمايدۇ، پىر يول كۆرسىتىدۇ. دەۋرەخنىڭ كۆۋرۈكى تەرىقەت يولىدۇر، دۇنيادا كىمكى تەرىقەت يولىدا ماڭسا، سىرات مۇستقىمىدە تۇرغان بولىدۇ، كىمكى خاتا قىلسا، ئۆز ھەقىقىتىنى يوقاتقان بولىدۇ...»

نۇرى خەلق چاچقاي قاچان نۇر، نۇرى ھەقىنىڭ ئالدىدا،  
پارقىراپ كۆرۈنەر مۇ يۇلتۇز ئاپتاپنىڭ ئالدىدا.  
زەررىلەر ئۇ ئاپتاپتىن كەلتۈرەر دۇئا سالام،  
ئاپتاپ بۇ زەررىلەرگە دائىما دۈرلەر غۇلام! ①...»

.....

مانا شۇنداق ئىچكى ۋە سىرتقى تەسىرلەر تۈپەيلىدىن، ئاپاق خوجىنىڭ ئوبرازى مۇھەممەدئىمىن خاننىڭ قەلبىدە خېلى بۇرۇنلا يۈكسەك ئورۇنغا چىققانىدى. ئۇ ھەمىشە: «ئاپاق خوجا ئاللاننىڭ ئەمرى بويىچە، مۇسۇلمان مۆمىنلەرگە پىر – ئۇستاز بولۇش ئۈچۈن كەلگەن ئەۋلىيا ئىكەن، شۇڭا ئۇنىڭ سۈلۈكىگە كىرگەن ئادەمنىڭ ئورۇن – مەرتىۋىسى ئېشىپ، ئاللاننىڭ زاتىغا ئۇلىشىدىكەن...» دەپ ئويلايتتى. دەرۋەقە، كېيىنكى بەزى ئىشلار: ئاپاق خوجىنىڭ ئىسمائىل خان

① غۇلام — خىزمەتكار، مۇلازىم.

تەرىپىدىن قوغلىنىشى، نەچچە يىل چەت ئەللەردە سەرگەردان بولۇپ يۈرۈشى، كېيىن جۇڭغار قوشۇنلىرىنى ياشلاپ كېلىپ، ئەل - يۇرتنى ۋەيران قىلىشى، خانلىق تەختكە ئولتۇرۇپ ھاكىمىيەت سۈرىشى ۋە ئۆچ ئېلىش مەقسىتىدە قانلىق قىرغىنچىلىق يۈرگۈزۈشى قاتارلىق بىر مۇنچە زور ئىشلار مۇھەممەدئىمىن خاننىڭ كالىسىدا بەزىبىر چىگىش سوئال - سوراقلارنى پەيدا قىلغان بولسىمۇ، ئەمما ھەرقانداق ئىشنى ئىلاھىي تەقدىرگە باغلايدىغان تەقۋادار بۇ مۇسۇلمان ھەممىنى «ئالانىڭ ئىرادىسى»، «ئاللا ئىنايەت قىلغانلارنى ئازدۇرغىلى بولمايدۇ، ئاللا ئازدۇرغانلارغا ئىنايەت قىلغىلى بولمايدۇ...» دېگەن ساددا قاراش بىلەن كالىسىدىكى چىگىشلەرنى يېشىپ تاشلىدى. كېيىنكى قۇيات مىرزابەگىنىڭ ئوتتۇرىغا چىقىشى، خەلقنى قوزغىشى ۋە ئۆزىگە خەت يېزىپ ھاكىمىيەتنى تارتىۋېلىشقا ئۈندىشى ۋە ئاخىر ئاپاق خوجىنىڭ تەختتىن غۇلاپ، ئۆزىنىڭ تەختكە چىقىشى قاتارلىق ئىشلارنىمۇ يەنە شۇ ئەقىدىگە باغلاپ شەرھىلدى.

بۈگۈن — ئوردا دەرۋازىسى ئالدىغا توپلىنىپ، ئاپاق خوجىدىن خۇن دەۋاسى تەلەپ قىلغان كىشىلەرنىڭ كۈچلۈك دەۋرىشى ئۇنى دەسلەپ بىر ئاز جىددىيلەشتۈرگەن بولسىمۇ، لېكىن ئۇ يەنىلا شاھلارغا خاس تەمكىنلىك بىلەن ئۆزىنى تۇتۇۋېلىپ، غوۋغانى ئۆز جايىدا ئوڭۇشلۇق جىمىقتۇردى. ئەمما، بۇ ئىشنى شۇنىڭ بىلەن تۈگىدى دېيىشكە بولمايتتى، زەردىگۆش بولغان خەلق يەنە قوزغىلىشى مۇمكىن ئىدى، ئۇ چاغدا قانداق قىلىش كېرەك؟ ئەگەر ئۇ خەلقنىڭ كۈچلۈك تەلپى بىلەن راستتىنلا ئاپاق خوجىنى تۇتۇپ كېلىپ ئۆلتۈرسە، چوقۇم يەنە بىر تۈركۈم كىشىلەرنىڭ نەزىرىدە «بىر - ئەۋلىيانى ئۆلتۈرگەن قاتىل!» دېگەن بەتنامغا قېلىپ، ئالانىڭ غەزدىگە پىگە ئۇچرىشى مۇمكىن. ئۆلتۈرمەي دېسە، خەلقنىڭ تەلپى كۈچلۈك، ئۇنىڭ ئۈستىگە ئاپاق خوجىنى كۈنلەرنىڭ بىرىدە يەنە باش كۆتۈرۈپ چىقمايدۇ، دېگىلى بولامدۇ؟!...

مۇھەممەدئىمىن خاننىڭ راستتىنلا بېشى قاتتى، ئاپاق خوجا ھامان

ئۇنىڭ كاللىسىدا بۇرۇنقى ئوبرازى بىلەن جانلىنىپ تۇراتتى، ھەر قانچە قىلىپمۇ ئۇنىڭ سېھرىي كۈچىنى ئاجىزلىتالمىدى. ئاخىر ئۇ بۇ توغرىدا ئوردا ئەمەلدارلىرىنىڭ پىكىر - قاراشلىرىنى ئاڭلاپ بېقىش مەقسىتىدە جىددىي كېڭەش چاقىردى، ھالبۇكى كېڭەشتىكى پىكىرلەر مۇ بىر خىل بولمىدى، ھەتتا بەزى پىكىرلەر ئادەمنى چوڭقۇر ئويغا، ۋەھىمىگە سالاتتى.

— ئۇلۇغ شاھىم، — دېدى ئاتا بېگى مىرزا سالھ بەگ جوراس، — كەمىنلىرىنىڭ قارىشىچە، قۇتبىل ئەقتاب ھەزرىتى ھىدايتۇللا ئاپاق خوجىنى قەتل قىلىشقا ھەرگىز بولماس! مۇبادا، ئول زات قەتل قىلىندى سا، خانىدانلىقىمىزدىن نارازى بولغۇچىلار كۆپىيىپ كېتىدۇ، ھازىر پۈتكۈل قەشقەرىيىدىكى نۇرغۇن ئەھلى مۇسۇلمانلار ئول كىشىنىڭ مۇرت - مۇخلىسى. ئالىسادىس، ئول زات پەتىۋا بېرىپ، مۇرت - مۇخلىسلىرىنى ئىشقا سالسا، چوڭ غەلىيان كۆتۈرۈلۈپ كېتىشى مۇمكىن. شۇڭا، بۇ ئىشتا سالماق، سەۋرلىك بولمىقىمىز، ئەقىل بىلەن ئىش كۆرمىگىمىز جائىزدۇر...

— پېقىر قۇللىرىمۇ شۇنداق قاراشتا، دانا شاھىم، — دەپ ئۇنىڭ سۆزىنى قۇۋۋەتلىدى مىرزا ماناپ بەگ، — ئەگەر بۇ ھەقتىكى غەلۋە - غەلىيانلار كۆپىيىپ كەتسە، ئۇ چاغدا، جۇڭغار قالماقلىرىنىڭ خانىدانلىقىمىزغا يېڭىۋاشتىن تاجاۋۇز قىلىپ كىرىشىگە ئوبدان باھانە بولۇپ قېلىشى مۇمكىن. چۈنكى، ئاپاق خوجا مۈلكى قەشقەرىيىگە ئۇلارنىڭ قولى بىلەن تىكلەنگەن خان، شۇڭا ئۇلار ھەرگىزمۇ ئۇنىڭ پاجىئەلىك تەقدىرىگە قاراپ تۇرمايدۇ. مەن بۇ پىر - ئەۋلىيا زات بىلەن ئىتتىپاق ئۆتۈشنى بىردىنبىر دانا تەدبىر دەپ قارايمەن.

— ھەيھات... ھەيھات! — دەپ ئورنىدىن تۇرۇپ كەتتى يېڭىلا قەشقەرگە ھاكىم قىلىپ تەيىنلەنگەن مىرزا مۇھەممەد شاھبەگ، — خان ئالىبىلىرى، ئويلاپ كۆرگەيلا، سەلتەنەت ئۇچۇن دىندىن، ئاخىرەتتىن يۈز ئۆرۈپ، قوۋم - قېرىنداشلىرىنىڭ ھاياتىنى، مېھرىنى دوغا تىككەن

ئۇنداق تۈز كور بىلەن بىللە ياشاش ھەر گىز مۇمكىن ئەمەس. ئۇنى بىر كۈن يوقاتمىساق، خانىدانلىقىمىز ئۈچۈن بولىدىغان ۋەھىمە - تەھدىت بىر كۈن يوقالمايدۇ. شاھىم، ئادەمزاۋاتنىڭ ئەڭ تۆۋەن، پەسكەشلىرى شۇكى، ئۇلار مال - دۇنيا ئۈچۈن، مەنەپ - شوھرەت ئۈچۈن ئەزىز يۇرتىنى، سۆيۈملۈك قوۋم - قېرىنداشلىرىنى خار قىلىدۇ. ئاپاق خوجا ئەنە شۇنداق بەتكار، بەتخوي، ئاسىي مۇناپىق! دەريايى ئىسلام سۈيىنى لايلاققۇچى بۇنداق زەھەرلىك يىلانلارنى قوينىلىرىدا ئاسراپ، غەپلەتتە قالمىغايلا، شاھىم!...

كېڭەش خېلى ئۇزاق داۋام قىلدى، ۋاقىت ئۇزارغانسېرى قارىمۇ-قارشى پىكىرلەر كۆپىيىپ، كەسكىن بەھس تۈسىنى ئېلىپ كەتتى. مۇھەممەدئىمىن خان كېڭەشكە قىسقىلا يەكۈن ياساپ يىغىننى توختاتتى. بىر - بىرىدىن كۈچلۈك، بىر - بىرىدىن يوللۇق مۇنازىرە ئورامىدىن مۇھەممەدئىمىن خان شۇنى ھېس قىلدىكى، ئوردا ئىچىدىكى ۋەزىر - ۋۇزرا، ئەمىر - ئۆمىرالار ئىچىدە ئاپاق خوجىنى يوشۇرۇن ئۇلۇغلايدىغان، ئۇنىڭ كەشىپ كارامەتلىرىدىن ئەيمىنىدىغان، ھەتتا ئۇنىڭغا چىن دىلى بىلەن چوقۇنىدىغانلار ئاز ئەمەس ئىكەن، بۇنداق خاھىش مۇھەممەدئىمىن خاننىڭ كاللىسىدىكى ئەسلىي مۇددىئىغا ئۇيغۇن كەلگەنلىكى ئۈچۈن، ئۇ ئۆز پىكىر - قاراشلىرىنىڭ كۆپ ساندىكى كىشىلەرنىڭ كۆڭۈل ئارزۇسى بىلەن رېئال ھەقىقەتكە يېقىنلاشقانلىقىدىن كۆڭلى تەسكىن تاپقانىدى.

## 2

ئاشۇ كۈنى مۇھەممەدئىمىن خاننىڭ لەشكەرلىرى بىلەن قۇبات مىرزا بەگنىڭ ئىسيانچى قوشۇنلىرى قەلئەگە باستۇرۇپ كىرگەندە، ئالاقزادە بولغان ئاپاق خوجا قىرىق - ئەللىكتەك مۇرت - مۇخلىسلىرى

رىنى ئەگەشتۈرۈپ «مەسخىرە دەرۋازىسى» دىن قېچىپ چىققانىدى .  
ئەسلىدە ، ئۇنىڭ ئامان - ئېسەن قۇتۇلۇپ كېتىشى ئۈچۈن مۇھەممەد  
ئىمىن خان ئاستىرتتىن قۇلايلىق يارىتىپ بەرگەنىدى .

ئاپاق خوجا شۇ قاچقانچە كېچە - كۈندۈز توختىماي يول يۈرۈپ ،  
تەكلىماكاننىڭ گىرۋەكلىرىدىكى چۆل - جەزىرلەرنى بويلاپ ،  
مەكىتنىڭ شېھىتىدۆڭ دېگەن يېرىگە كېلىپ چۈشتى . بىرنەچچە يۈز  
ئۆيلۈك ئاۋات ، كۆجۈم بۇ يۇرت ئۆز ۋاقتىدا ، ئۇنىڭ مەرھۇم  
قېيناتىسى — چاغاتاي ئۇلۇسىنىڭ مەكىتلىك ئەۋلادلىرىدىن بولغان  
ئوبۇل ھادىبەگىنىڭ تار خانلىقى ئىدى .

ئاپاق خوجا مىلادىيە 1647 - يىلى ، مۇرت توپلاش ئۈچۈن بۇ  
يەرگە كېلىپ ، دۇنيانى دوست تۇتمايدىغان خۇدايى ئىشان قىياپىتىدە  
سۈلۈك تەرغىباتىنى ئەۋرەتكەنىدى . ئوبۇل ھادىبەگ ئىخلاسمەن  
ئىشقىيە مۇرتى بولغاچقا ، ئاپاق خوجىنىڭ ئىشلىرىغا يېقىندىن  
ھەمدەمدە بولغان ۋە بۇ جەرياندا ياش ، قابىل ، زېھنى ئۆتكۈر ئاپاق  
خوجىغا كۈچلۈك ئەقىدە باغلاپ ، ئۇنى ئۆز ئۆيىدە تۇرغۇزغانىدى .  
ئوبۇل ھادىبەگ ئەسرا بولۇش ، سىردىشىش ئارقىلىق ، ھىدايتۇللا  
ئىشاننىڭ «سۈلۈك تۇتۇپ ئىشقىيە تەرىقىتىنى تەۋرىتىش» يولىدا جان  
قېقىپ ، تېخىچە ئۆيلۈك - ئوچاقلىق بولمىغانلىقىنى بىلىپ ، ئۇنىڭغا  
چوڭقۇر ھېسداشلىق قىلغان ۋە بويىغا يېتىپ قالغان ئوماق ، ھايالىق  
قىزى قەمەربانۇنى ئۆز قولىچە ئۇنىڭغا ھالال چۈپ قىلىپ نىكاھلاپ  
بەرگەنىدى .

ئاپاق خوجا بۇ قېتىم شېھىتىدۆڭدە پەيدا بولغاندا ، بۇرۇنقىدەكلا  
قىزغىن قارشى ئېلىندى . كونا مۇرت - مۇخلىسلار ئايىغى ئۈزۈلمەي  
ئۇنى تاۋاپ قىلدى . ئۇ بۇنىڭدىن يىگىرمە يىللار بۇرۇن ئۆزى  
سالدۇرغان ئاق خانقادا بۇرۇنقىدىنمۇ چوڭقۇر ، تەسىرلىك ھېكمەتلەر  
بىلەن مەسىلە - مەرۇپ قىلىپ ، جەھرە - ساما سېلىپ ، كىشىلەرنى

ئۆزىگە تېخىمۇ مايىل قىلدى. ئۇ تېخى بىرنەچچە كۈننىڭ ئالدىدا تەختتىن چۈشۈپ، قوغلاندى بولغان قاچاق پادىشاھ بولسىمۇ، لېكىن بۇ يەردىكى ئاق كۆڭۈل، ساددا كىشىلەرنىڭ نەزىرىدە، ئۇ يەنىلا خىزىر سۈپەت كاتتا ئىشان، مۇسۇلمانلارنى ھىدايەت يولىغا باشلايدىغان پىر - ئەۋلىيا ئىدى.

ئاپاق خوجا بۇ قېتىم مەرھۇم قېيناتىسىنىڭ ھۇزۇرىدا كۆپ تۇردى. ئۇنىڭ كۆڭلى قەشقەرگە - قەشقەردىكى «ياغدۇ»<sup>①</sup> زاراتگاھىدا قىلغان تاراتتى. ئۇ يەردىكى بۇزۇرۇكۋار دادىسى مازار پادىشاھىمنىڭ تەنھە مەقبەرىسىنى تاۋاپ قىلىپ، كۆڭلىدىكى دەرد - ئەلەملىرىنى تۆكۈپ، ئۇنىڭ روھىدىن كۈچ - مەدەت ئالماقچىدى. شۇ نىيەت بىلەن ئۇ، بۇرۇنقى مۇرىت - مۇخلىسلىرىغا مەكتىتىن قوشۇلغان بىرەر يۈزدەك دەرۋىشىنى قوشۇپ، جەھرە - ساما بىلەن قەشقەرگە يۈرۈپ كەتتى.

\* \* \*

تىمتاسلىققا چۆمگەن كېچە، ئوچۇق دالدىدىن سالقىن شامال ئۇرۇپ، باغ - ۋاران، ئېتىز - ئېرىقلاردىن نەمخۇش باھار ھىدىنى ئېلىپ كېلىدۇ. تولغان ئاي قارا بۇلۇتلارنىڭ ئارىسىغا يوشۇرۇنغان، ئۇ يەر، بۇ يەردە نۇرسىز يۇلتۇزلار پىلىلدايدۇ. قېرى قارىياغاچلار بىلەن ئورالغان ياغدۇ قەبرىستانلىقىنى سۈر باسقان، ئاتدا - ساندا سايرىغان ھۇۋۇشلارنىڭ ئاۋازى بۇ يەرنى تېخىمۇ سۈرلۈك ۋە پىنھان ھالەتكە كەلتۈرگەنىدى.

ئاپاق خوجا تۆت - بەش مۇخلىسىنى ئەگەشتۈرۈپ بۇ يەرگە كەلدى. ئۇ زەر چۈچىلىق يوپۇق بىلەن چۈمكەلگەن مەپىنىڭ قارا مەخمەل پەردىسىنى قايرىپ سىرتقا قارىدى ۋە ئاللىقاچان ئۆزىنى يۆلەپ

---

① ياغدۇ - ھازىرقى قورغان يېزىسىغا تەۋە ھەزرەتنىڭ ئۆز ۋاقتىدىكى

ئاتىلىشى.

چۈشۈرۈشكە تەييار تۇرغان ئىسەن بۇقنىڭ يەلكىسىگە تايىنىپ ئانىغا يەرگە چۈشتى. ئۇ دەرۋىش خوجا ئۆلگەندىن كېيىن، ئىسەن بۇقنى ئۆز يېنىدىن ئاجراتماي كېلىۋاتاتتى. ئىسەن بۇقا ئۇنى قولتۇقلاپ، مازار تەرەپكە ئېلىپ ماڭدى. بۇ چاغدا مازارغا قارايدىغان شەيخلەرنى چىراغ كۆتۈرۈپ ئۇلارنىڭ ئالدىغا چىققانىدى. شەيخلەر ئاپاق خوجىنىڭ ئالدىغا تىزلىنىپ، ئۇنىڭ پەشلىرىنى سۆيدى ۋە ئىززەت - ئىكرام بىلەن ئامانلىق سورىدى، ئاپاق خوجا خۇددى كىچىك بالىلارنى پەيلىمىگەندەك، ئۇلارنىڭ يەلكىسىگە يەڭگىلىگەنە ئۇرۇپ قويدى.

ياغدۇ قەبرىستانلىقى ئانچە چوڭ ئەمەس ئىدى، ئۇ يەر، بۇ يەردە چوقچىيىپ تۇرغان كونا - يېڭى قەبرىلەر بىلەن ئاغزى ئوچۇق بىر نەچچە شام گۆرلەرنىڭ ئوتتۇرىسىدىكى تىكەن بىلەن شىۋاق باسقان بىر پارچە يەردە خېلى چوڭ ھەيۋەتلىك بىر گۈمبەز قەد كۆتۈرۈپ تۇراتتى، كۆك كاھىشلىق يۇ گۈمبەز باشقا قەبرە - مازارلاردىن پەرقلىق ھالدا كەڭ دائىرىلىك ياغاچ رېشاتكا ئىچىگە ئېلىنغانىدى. ئويما نەقىش بىلەن بېزەلگەن بۇ ئىشىك، رېشاتكىلار ۋە گۈمبەز يېنىدىكى تىلاۋەتخانا ھېلىقى شەيخلەرنىڭ ھىمايىسىدە كېچە - كۈندۈز بىخەتەر تۇراتتى، شەيخلەر نۆۋەت بىلەن خەتمىقۇرئان قىلىپ، بۇ سۈرلۈك، خىلۋەت قەبرىستانلىققا بىر خىل ھاياتلىق سۈرى بېغىشلايتتى.

ئاپاق خوجا دەسلەپ تىلاۋەتخانىغا كىرىپ، ئۇزۇندىن ئۇزاق سۈرە - ئايەت ئوقۇپ، دۇئا - تىلاۋەت قىلدى. ئاندىن مەقبەرە ئالدىغا كېلىپ يۈكۈندى ۋە يۈزىنى سوغۇق، سىلىق كاھىشقا يېقىپ تۇرۇپ: — ئى قۇتبىل ئەقتابى، سەئىددىل ھەزرىتى پەدەرى پىرىم! — دېدى دىلى ئۆكسۈگەن ھالدا پۇچىلىنىپ، — بىمەھەل تاشلاپ كەتكەن ئوغللىڭىزغا قەدرىڭىز ئەجەب ئۆتۈلدى، روھىي يۆلەك - مەدەتتىڭىز بىلەن سىز ئارزۇ قىلغان مۇراد - مەقسەتكە يەتكەنىدىم. ۋادەرخا، غەددار پەلەك ئىشىمنى ئاخىرىغا يەتكۈزمەي ئارماندا قويدى، — ئەمدى



ئۇنىڭ يۈرىكىدىكى دەرد - ئەلەملىرى كۆز يېشى ئىچىدە شېئىر -  
نەزمگە ئايلىنىپ كەتتى :

دەريا مەۋج ئۇرماقتا، غەم - قايغۇ ئۇندا تۈگىگۈسىز،  
زۇلۇمنىڭ كەلكۈنىدىن باشمىدا توپان تۈگىگۈسىز.  
يۈرەكىمدە دەرد تولا، قىلماق داۋا مۇمكىن ئەمەس،  
دەرۇ داۋاسىز، كىمگە دەيمەن قايغۇ، غەمدۇر تۈگىگۈسىز!

ئاپاق خوجا ئۆكسۈپ يىغلاپ ئىچ - قارىنى بوشاتقاندىن كېيىن،  
بىردىنلا جانلىنىپ قەددىنى رۇسلىدى ۋە ئالدىدىكى قەبرىگە قەسەم  
بېرىۋاتقاندەك ئەلپازدا سۆزىنى داۋام قىلدى :

— لېكىن، پەدەرى بۇزۇرۇك، خاتىرجەم بولغايسىزكى، ئوغۇل  
ئەر جۇمەندىڭىز ھاياتلا بولىدىكەن، سىز باشلاپ بەرگەن ھىدايەت  
يولىنى ئاخىرىغا ئېلىپ چىقماي قويمايدۇ! نامىم بىلەن قەسەمكى، بۇ  
يۇرتنى مەن سورىيالمىغانىكەنمەن، باشقىلارغىمۇ سورىيمايمەن! ئى  
بۇزۇرۇكۋار ئاتا، زامانىنىڭ ھادىسىلىرىدە، دەۋرنىڭ ئاپەتلىرىدە، پېقىر  
ئوغللىڭىزنىڭ ئاداۋەتلىك دۈشمەنلەردىن نىجات تېپىشىدا كامىل  
مۇرشىد ۋە مۇكەممەل پىر بولۇشىغا يۆلەك بولغايسىز. تەرىقتىمىزنىڭ  
مۇستەھكەم بىناسى ئۇچۇن، سۈلۈكىمىزنىڭ ھەقىقىي راۋاجى ئۇچۇن،  
تەھقىق روھى مەدەتكار بولغايسىز!...

ئاپاق خوجا بۇ كېچىنى ئۈچ ھەسسە قىلىپ، بىرىدە قۇرئان تىلاۋەت  
قىلدى، بىرىدە ناماز ئوقۇدى، بىرىدە مۇناجات قىلىپ، ئۆزى بىلەن  
ئۆزى نالە - زار قىلدى. تاڭغا يېقىن ئۇنىڭ قۇلىقىغا گويا دادىسىنىڭ  
قەبرىسى ئىچىدىن چىققاندەك زەئىپ بىر ئاۋاز ئاڭلانغاندەك بولدى :

يارەب، ساڭا بەخت كۆزى روشەن بولغاي،  
خۇشلۇق بەزمى ھەمىشە گۈلشەن بولغاي.

دۆلەت قەسىرى ساڭا تۇرار جاي بولغاي  
 بۇ ھەممىسىدىن كۆزۈم نەسپدار بولغاي!...  
 ئاپاق خوجا ھاياجانلاندى، جانلاندى ۋە ئىچ - ئىچىدىن ئۈمىدگە  
 كۈچكە تولدى. ئۇ جىمجىت، پىنھان تاڭ سۈبھىسى ئىچىدە تۇيۇقسىز  
 قۇلىقىغا ئىشتىلگەن بۇ ئاۋازنى ھەقىقەتەنمۇ ئۇزۇندىن بېرى سوغۇق  
 قەبرە ئىچىدە ياتقان «قۇتبى زامان، غەۋسى دەۋران» دادىسى مازار  
 پادىشاھىمنىڭ جەننەتتىن كەلگەن ئاۋازى، ئوغلىنىڭ بۈگۈنكى  
 ئەھۋالىغا ئېچىنىپ، ئۇنىڭغا كۈچ، مەدەت ۋە ئىشەنچ ئاتا قىلىش  
 ئۈچۈن، روھى زېمىنىدا پەيدا قىلغان كەشپۇ كارامىتى دەپ ئىشەنگە.  
 نىدى. شۇڭا، ئۇنىڭ بىردىنلا روھى تېتىكلىشىپ، جىسمى كۈچ -  
 قۇۋۋەتكە تولغاندەك بولغانىدى. ئەمما ئۇ، «جەننەتتىن كەلگەن» بۇ  
 ئاۋازنىڭ دەل ئۆز ۋۇجۇدىدىكى ھارغىنلىق بىلەن خامۇشلۇقتىن  
 كېلىۋاتقان ئەكس سادا ئىكەنلىكىنى، يۈرىكىدىكى دەرد - ھەسرەت -  
 لەرنىڭ يىغا بىلەن ئېرىپ تۈگەپ، ئۇنىڭ ئورنىدا پەيدا بولغان ئەسلىي  
 نىيەت - مۇددىئانىڭ ئۆزىمۇ تۇپىمىغان ھالدا ئاغزىدىن نەزم شەكلىدە  
 چىقىپ كەتكەنلىكىنى بىلەلمەي قالدى. چۈنكى، ئۇ قاتتىق چارچىغان،  
 نۇرغۇن نەرسىلەرنى ئوقۇپ، ئۆزى بىلەن ئۆزى سۆزلەپ كالىسىمۇ  
 گاراڭشىپ قالغاچقا، ئۆز ئاۋازىنى دادىسىنىڭ ئاۋازى دەپ بىلىپ، رېئال -  
 لىق بىلەن ھېس - تۇيغۇنى ئارىلاشتۇرۇۋەتكەنىدى.

ئاپاق خوجا تۈنۈگۈن كېچىدە ياغدۇ قەبرىستانلىقىغا روھسىز،  
 ئۈمىدسىز ھالدا غەم - قايغۇغا پېتىپ چىققان بولسا، بۈگۈن سەھەردە،  
 روھلۇق، ئۈمىدلىك ھالدا، شاد - خۇراملىققا چۆمۈپ قايتىپ كىردى.  
 ئەمما، ئۇنىڭ شاد - خۇراملىقى ئاران ئىككى كۈنگە پايلىدى.

ئاپاق خوجا دادىسىنىڭ مازىرىنى يوقلاپ كىرگەن كۈنىنىڭ  
 ئۈچىنچى كۈنى، ياغدۇ قەبرىستانلىقىدا قانلىق ۋەقە يۈز بەردى. ئاپاق  
 خوجىنىڭ مەزھەپ رەقىبلىرى بىلەن خۇن دەۋاگەرلىرى خۇددى

«ئېشەككە كۈچۈك يەتمەسە، ئۇر توقۇمنى» دېگەندەك پىچاق، كالتەك بىلەن قەبرىستانلىققا دەۋرەپ چىقىپ، بىردەمدە ئاپاق خوجىنىڭ دادىسى مۇھەممەد يۈسۈپ مازار پادىشاھىمنىڭ ھەيۋەتلىك گۈمبەزى — «ھەزرىتى مازار» نى بۇزۇپ تاشلىدى، ياغاچ ئىشىك، ۋادەكلەر بىلەن تىلاۋەتخانغا ئوت قويدى. ئۇلارنىڭ بۇنداق تۇيۇقسىز زوراۋانلىقىغا قارشى چىققان ئۈچ شەيخنى باغلاپ، قەبرىستانلىق يېنىدىكى كاداڭ ئۈجمىلەرگە ئېسىپ بولۇشىغا ئۇردى ۋە ئاخىرىدا ئۇلارنى مۇ ئۈجمە دەرەخلىرى بىلەن قوشۇپ كۆيدۈرۈۋەتتى.

بۇ ۋەقە شۇ كۈنى كەچتە ئاپاق خوجىغا ئاڭلاندى، كۈتۈلمىگەن شۇم خەۋەردىن گويا ئۇنىڭ روھى تېنىدىن چىقىپ كەتكەندەك ئازابلىنىپ كەتتى، تاج — تەختتىن ئايرىلىشنى ئاز دېگەندەك ئۈستىلەپ قوشۇلغان بۇ خورلۇق، ئاھانەت شۇ ھامان ئۇنىڭ يۈزىگە، كۆزىگە چىقتى. بىرنەچچە كۈن ئىچىدىلا، ئۇنىڭ گۆشلۈك قوۋۇزلىرى شىپپىدە چۆكۈپ، مۇڭ — ھەسرەتكە تولغان كۆزلىرى نۇرسىز پىلدىرلاپ قالدى. ئۇ قاراڭغۇ ھۇجرىغا بېكىنىۋېلىپ، ئۆزى بىلەن ئۆزى بوغۇ-نۇقۇپ، پۇچىلىنىپ ياتتى. پەقەت ھەپتىدىن كېيىن، ئۇ بىردىنلا ئەس — ھوشىنى يىغىپ، ئەقىل — ئىدراكىنى ئىشقا سالدى. ئۇ ئۆزىنىڭ بۇنداق كېتىۋەرسە بولمايدىغانلىقىنى دەرھال ھېس قىلدى، بۇنداق كېتىۋەرسە، ئاخىر ئۆزىنىمۇ قوغداپ قالالمايدىغانلىقىغا كۆزى يەتتى. ئۇ ئەزلەدىن ئاجىزلىقنى، پاراسەتسىزلىكنى يامان كۆرەتتى، بېشىغا ھەرقانداق مالامەت تاشلىرى ياغقاندىمۇ، ئۆزىنى روھلۇق، ئۈمىدۋار تۇتۇشقا تىرىشاتتى. ئۇنىڭ نەزىرىدە، ئالەمنى ئالغۇچى ھەمىشە ئەلەم تارتىشقا تەييار تۇرۇشى، ئاشىق ئىكەن، مەشۇقىنىڭ چاپاسىنى تارتىشقا، ئۇنىڭ تايىقىدىن لەززەتلىنىشكە تەييار تۇرۇشى لازىم ئىدى. بولمىسا، ئىشقا دەۋاسىدا سادىق بولغىلى، ۋىسال دەشتىدە زاھىت بولغىلى بولمايتتى.

ئاپاق خوجا دەسلەپ مۇھەممەدئىمىن خاندىن خاۋاتىرلەنگەن بولسىمۇ، لېكىن ھازىر ئۇنىڭدىن كۆڭلى خاتىرجەم ئىدى. ئەگەر ئۇ ئاپاق خوجىنىڭ ئىزىغا چۈشكەن بولسا، ئۇنى ئاللىقاچان تۇتۇپ قىلار ئىشىنى قىلغان بولاتتى. ئۇنىڭ ئۈستىگە، بەزى كىشىلەرنىڭ ئاغزىدا ئېقىپ يۈرگەن مىش - مىشلارغا قارىغاندا، مۇھەممەدئىمىن خان ئاپاق خوجىنى پۈتۈنلەي ئەپۇ قىلىپ، ئۆز خاھىشىغا قويۇۋەتكەنىدى. بۇ ھال مۇھەممەدئىمىن خاننىڭ ئاپاق خوجىنى ئۆز مەيلىگە قويۇۋەتكەنلىكىلا ئەمەس، بەلكى ئۇنىڭ كاتتا ئىشانلىق ئورنى بىلەن پىر - ئۇستازلىق مەرتىۋىسىنى ئېتىراپ قىلغانلىقىدىن دېرەك بېرەتتى. مانا بۇ ئاپاق خوجىنىڭ قايتىدىن باش كۆتۈرۈپ، دادىل ھەرىكەت قىلىشى ئۈچۈن ياخشى پۇرسەت ۋە ئەۋزەل شارائىت ئىدى. شۇڭا ئۇ، بىر نەچچە كۈنگىچە بارلىق ئەقىل - پاراستىنى ئىشقا سېلىپ ئويلىدى، ئىزدەندى، ئاخىر كۆڭلىدىكى ئوي - پىكىرلىرىنى پىشلىدۇرۇپ، يېقىن يارەنلىرىدىن بىرى بولغان ئۇلۇغ موللامنى يېنىغا چاقىرىتتى. ئۇلۇغ موللام ھايال بولماي ئۇنىڭ بوسۇغىسىدا پەيدا بولدى.

ياش جەھەتتە تەڭ دېمەتلىك كېلىدىغان، سېمىز رەك، مىجەزى ئېغىر، كەم سۆز، ئەمما كۆزلىرىدىن چېچەنلىك چىقىپ تۇرىدىغان بۇ ئادەمنى كىشىلەر «ھەزرىتى ئىشاننىڭ سايىسى» دەيتتى. ئۇنىڭ ئەسلىي ئىسمى موللا ئەدىر بولۇپ، ئاپاق خوجىنىڭ ئەتراپىدىكىلەر ئۇنىڭ بىلىم جەھەتتىكى ئۈستۈنلۈكىگە قاراپ، «ئۇلۇغ موللام» دەپ نام بېرىشكەنىدى.

بىر قېتىم بەزىلەر ئۇنى سىناش ئۈچۈن :

— موللام، بەندە خۇداغا قاچان يېتىدۇ، بىلەمدىلا؟ — دەپ سورىدى.

خاندان، ئۇ قىلچە دۇدۇقلىماستىن :

① فەنا — يوق بولماق، ئۆلمەك. تەسەۋۋۇپتا، ئۆزلۈكى يوق قىلىپ، ھەق

ۋۇجۇدىدا ئېرىپ كېتىشنى كۆرسىتىدۇ.

— بەندە بەندىلىكتە ئۆزىدىن فەنا<sup>ۋ</sup> بولغاندا خۇداغا يېتىدۇ، — دەپ جاۋاب بەرگەن ۋە ئارقىدىنلا مەۋلانە رۇمىنىڭ توۋەندىكى بېيىتىنى ئوقۇپ ئۆز پىكرىنى ئىسپاتلىغانىدى :

«بولمىغان چاغىڭدا سەن بولغانىدى ھەممە خۇدا،  
قالمىغان چاغىڭدىمۇ قالغاي بولۇپ ھەممە خۇدا!»

ئاپاق خوجا ئۇلۇغ موللام بىلەن قىزغىن سالاملاشتى ۋە يېنىغا ئولتۇرغۇزۇپ، كۆڭلىدىكى گەپلەرنى ئادىتى بويىچە ئەمىرىمەرۇپلەر بىلەن باشلىدى :

— موللام، بىز ئەزەلدىن پەيغەمبىرىمىزنىڭ سۈننەتلىرىگە ئەگىشىپ كەلدۇق، — دېدى ئۇ سىپايە ئاۋازدا، — پەيغەمبىرىمىز بىزگە دۈشمەننى يېڭىش ئۈچۈن ئۈچ يول كۆرسەتكەن : توۋا قىلىش، كۆز ياش تۆكۈش ۋە سەدىقە بېرىش... ئىنسان توۋا قىلسا، ئاللائاتالا ھەرقانداق گۇناھنى مەغپىرەت قىلىدۇ. لېكىن، بىز مەيلى خۇدا، مەيلى بەندە ئالدىدا توۋا - ئىستىغپار ئېيتقۇدەك گۇناھ قىلىمدۇق، تۇتقان يولىمىز خۇدانىڭ يولى، قىلغان سۆزىمىز خۇدانىڭ سۆزى بولدى. ئەمدى سەدىقە بېرىشكە كەلسەك، پۈتۈن ئۆمرىمىز ئاللا يولىدا، ئىسلام يولىدا سەدىقە بېرىش بىلەن ئۆتۈپتۇ. شۇڭا، ئاللامۇ ئۆز يولىدا بىزگە ئەبەدىي سائادەت، قابىلىيەت، لايىقەت ۋە ئاسمانى تەۋىپىق بېرىپ، كامالىي ئەقىل ۋە بىلىم بىلەن ئۇلۇغلاپ، چىرايلىق سۈپەتلەر، مۇبارەك لۇتقىلار بىلەن مەرتىۋىگە يەتكۈزدى. لېكىن، ئى يارەن، بۇ جاھاننىڭ گۈلى تىكەن بىلەن، شارابى خۇمار بىلەن، راھىتى زەخمەت بىلەن ھەمخانى ئىكەن! شۇڭا، كۈتۈلمىگەندە، بېشىمىزغا ئېغىر كۈنلەر چۈشتى. بۇنىڭدىن قانداق قۇتۇلماق كېرەك؟ مەن پەيغەمبىرىمىز كۆرسەتكەن ئاشۇ «كۆز ياش تۆكۈش يولى» بىلەن بۇنىڭدىن قۇتۇلۇش قارارىغا

كەلدىم. بۇنىڭدىن باشقا يول كارغا كەلمەيدىغاندەك قىلىدۇ. ھەزرىتى  
غالدانىڭ ئالدىغا بارايلى دېسەك، ئۇ يېقىندىلا قازاقلاردىن بېگىلىپ  
قايتىپ كەتتى، بۇ ھالدا ئۇنىڭ يەنە بىزگە قارىغۇدەك ماجالى بولماس  
لىقى مۇمكىن. ئۇنىڭ ئۈستىگە، ئۆزىمىزنىڭ كۈچىمۇ چېچىلىپ  
ھالسىز ئەھۋالغا چۈشۈپ قالدۇق، شۇڭا مەن ئاشۇ يولنى تاللىدىم. بۇ  
توغرىدا ئۇلۇغ موللامنىڭ پىكرى قانداقكىن، ئاڭلاپ باقاي دەيمەن.

ئۇلۇغ موللام ئاپاق خوجىنىڭ مەقسىتىنى چۈشەندى، ئۇنىڭ  
شۇنچە ئەگىتىپ قىلغان گەپ - سۆزلىرىنىڭ پوسكاللىسى «گەپنى  
يېلىنىشتىن، ئىشنى دوستلۇقتىن باشلاپ، يۈرەككە سىڭىپ كىرىش»  
ھىيلىسى ئىدى. ئۇلۇغ موللام ئەزەلدىن ئاپاق خوجىنىڭ ئىرادىسىگە  
خىلاپ ئىش قىلغان ئەمەس، بەلكى ئۇنى خىزىر، ئەۋلىيا سۈپىتىدە  
ئۇلۇغلاپ، ئاغزىدىكى ھورنىمۇ زايە قىلمايتتى. بۇ قېتىمۇ شۇنداق  
بولدى، ئۇنىڭسىزمۇ ئاپاق خوجىنىڭ ئويلىغانلىرى ۋە تۇتقان يولى  
توغرا ئىدى، خانىنى قولغا كەلتۈرۈش ئۈچۈن جەزمەن ئۇنىڭغا يېلىنىش  
كېرەك، بۇ خۇددى يۇمشاق قۇرتنىڭ قاتتىق ياغاچنى يېيىشىگە  
ئوخشاش ئىش ئىدى. خانىنى ماختاپ كۆككە كۆتۈرگەندىلا، ئاندىن  
يۈرىكىنى ئىللىتىپ، قوينىغا كىرگىلى بولاتتى. قوينىغا كىرىۋالغاندىن  
كېيىن، باشقا ئىشلار ئۆز يولىدا يۈرۈشۈپ كېتەتتى...

شۇڭا، ئۇلۇغ موللام ئاپاق خوجىنىڭ پىكرىگە قايىل بولدى ۋە  
ئاغزى - ئاغزىغا تەگمەي ئالقىشلىدى. ئاخىرىدا، ئاپاق خوجىنىڭ  
كۆڭلىگە ياقىدىغان يەنە بىر مەسلىھەتنى بەردى :

— ھەزرىتىم، كەمىنە قۇللىرىنىڭ ئاڭلىشىچە، مۇھەممەدئىمىن  
خاننىڭ بى بى مۇھەتەرەم خېنىم ئىسىملىك رەسىدە بولغان بىر ھەمشى-  
رىسى بارمىش، بىز ئۇنى ئۆزلىرىگە ھالال جۈپلۈككە تەلەپ قىلساق،  
ئىنشا ئاللا، تەلپىمىز بەجا بولۇپ قالسا، ئىشىمىز تېخىمۇ ئوڭغا تارتات-  
تى، سۈلۈكىمىزنىڭمۇ جەمئىيەتتە زەرەرگە ئۇچرىغان نام - ئابرويى

كۆتۈرۈلۈپ، ئاسمانى تەۋپىق تاپاتتى .

ئاپاق خوجا ئاغزىنىڭ ئۇچىدىلا مۇنداق دېدى :

— زاھىتلار دۇنيانىڭ غېربىلىرىدۇر ، موللام، ئادەمنىڭ نەپىسى مۇسۇلمان بولمىغۇچە ، شەيتان دىلىدە ئورۇن ئالدى، قېنى كۆرەرمىز ، ئاللاتا ئالا غېربلارنىڭ پاناھى ...

ئۇ ئاغزىدا شۇنداق دېگەنبىلەن ، كۆڭلىدە غايىبانە ھالدا بى بى مۆھتەرم خېنىمنىڭ يېشىنى ، تەقى - تۇرقىنى ، رەڭگى - رۇخسارىنى ئويلاپ ، ئىچ - ئىچىدىن خۇشال بولۇۋاتاتتى ۋە مۇنداق شېرىن مەسلىھەتنى بەرگەن ئۇلۇغ موللامنىڭ ئەقلىگە بارىكالا ئېيتىۋاتاتتى .

ئۇلۇغ موللام قايتىش ئالدىدا يەنە شۇ گەپنى تىلغا ئېلىپ :

— ھەزرىتى ئىشانەم ، ئەگەر سىلى لايىق كۆرسىلە ، مەن بۇ ئىشنى چوڭقۇرراق بىلىپ باقسام قانداق ؟ — دېۋىدى ، ئاپاق خوجا چوڭ سۈپەتلىك بىلەن :

— قېنى ، ئۆزلىرى قاراپ بىر ئىش قىلالا ، — دېدى ۋە ئۇلۇغ موللامنى ئۆزىنى قويۇپ ، دەرھال پىكرىنى يىغىپ ، مۇھەممەدئىمىن خانغا يازىدىغان مەكتۇپ ئۈستىدە ئويلىنىشقا باشلىدى .

### 3

مۇھەممەدئىمىن خان ئوردىدا بېجىرگەن بىر كۈنلۈك ئېغىر ئىشتىن چارچاپ ، ھاۋالىنىش ئۈچۈن باغقا چىقتى ، ئەتراپىنى كەچكى شەپەق قاپلىغانىدى . باغدىكى ھەممە نەرسە — ئاق ، بىنەپشە ۋە ھال رەڭدە چېچەكلىگەن مېۋىلىك دەرەخلەر ، رەڭگارەڭ ئېچىلىپ تۇرغان گۈل - گىياھلار ، گۈلزار ئوتتۇرىسىدىكى گۈمبەزسىمان ھاۋارەڭ شىپاڭ ۋە ئېرىقلاردا شىلدىرلاپ ئېقىۋاتقان سۈزۈك سۇلار شەپەق شولىسىدا ئاجايىپ گۈزەل بىر مەنزىرە پەيدا قىلغانىدى .

خان سىلىق تاش ياتقۇزۇلغان، ئىككى تەرىپىدىكى قىرغىم ئارىخىلار تەكشى كۆكرىپ تۇرغان ئاياغ يولىنى بويلاپ ئاستا كېتىۋاتاتتى. ئۇنىڭ ئەتراپىدىكى باھار پەيزىگە تولغان خۇشبۇي زېمىنى ھەر خىل قۇشلارنىڭ نەغمىسى چاڭ كەلتۈرۈۋەتكەنىدى.

مۇھەممەدئىمىن خان راسا راھەتلەندى، تەبىئەتنىڭ بۇ گۈزەللىكى ۋە سېخىيلىقى ئۇنىڭغا ھۇزۇر بېغىشلىغان، روھىنى كۆتۈرۈپ، ۋۇجۇ-دىغا كۈچ ۋە ئارام ئاتا قىلغانىدى. ئۇ قولىنى ئارقىغا تۇتۇپ، بەستلىك گەۋدىسىنى سەل - پەل ئېگىپ، بىردەم يەردىكى گۈللەرگە، بىردەم كۆكتىكى قۇشلارغا قارىغىنىچە ئۇدۇل كەلگەن تەرەپكە قاراپ كېتىۋاتاتتى.

شۇ چاغدا، كىمدۇر بىرىنىڭ ئارقا تەرەپتىن شىپىرلاپ كېلىۋاتقان ئاياغ تىۋىشى ئاڭلانغاندەك بولدى، مۇھەممەدئىمىن خان گەۋدىسىنى يېرىم بۇراپ ئارقىغا قارىۋېدى، ئېگىز بوي، كوسا يۈز ھۆدەيچىنىڭ قولىدىكى كۈمۈش پەتنۇسنى بېشىدىن ئېگىز كۆتۈرۈپ، تەزىمە تۇرغانلىقىنى كۆردى. پەتنۇستا قىزىل لېنتا بىلەن چىگىلگەن يۆگەك-لىك بىر مەكتۇپ تۇراتتى. خان دەرھال ئارقىغا بۇرۇلۇپ:

— ھە، نېمە گەپ؟ — دەپ سورىدى ھۆدەيچىدىن.

— خان ئالىيلرىغا ئاپاق خوجىدىن مەكتۇپ كەپتۇ، — دېدى

ھۆدەيچى پەتنۇسنى خان تەرەپكە سۇنۇپ.

خان ئەندىككەندەك بىر دەقىقە تۇرۇۋېلىپ، ئاندىن خەتنى ئالدى

ۋە شەپەق نۇرىدا جۇلالىنىپ تۇرغان شىپاك تەرەپكە قاراپ ماڭدى.

مۇھەممەدئىمىن خان خەتنى ئالدىراپ ئاچمىدى. ئۇنىڭ كاللىسىدا

ھەر خىل پىكىرلەر ئايلىنىپ يۈرەتتى. «ئاپاق خوجا نېمە ئۈچۈن خەت

يازدى؟ خەتتە نېمە دېگەندۇ؟ ماڭا باش ئەگكەنمىدۇ ياكى مەن بىلەن

سەلتەنەت ئۈستىدە سودىلاشماقچىمۇ؟...»

بۇ كۈتۈلمىگەن مەكتۇپ خاننىڭ ئارامىنى بۇزۇپ، پەيزىنى قاچۇر-



غانىدى. بايقى كۆڭۈل ئازادلىكىنى ھەر خىل گۇمانىي پىكىرلەر ئىگىلەپ ئالدى. ئاخىر ئۇ، بىر خىل تىت - تىتلىق ۋە ئارىسالدىلىق ئىچىدە خەتنى ئاچتى. خەت مۇنداق سۆزلەر بىلەن باشلانغانىدى :

«ئۇلۇغ شاھىم، ئاللاتائالا ئۆزلىرىنى بىزنىڭ بۇ مۇقەددەس يۇرتقا ئاتا قىلغان. شۇڭا، ئۆزلىرى سەلتەنەت تەختىدە ھەقلىق ئولتۇرغۇچى ئۇلۇغ سۇلتان، زور قەھرىمان!

بۇ زاتنىڭ ۋەسفىنى قىلماققا مەندە نېمە ھەد بولسۇن،  
ئېگىز ئاسماننى ئۆلچەشكە زېمىندا ئىقتىدار قايدا!؟

ئى پەزىلەتلىك شاھىم! ئاللاننىڭ ئاشىقلىرىدىن، دەرگاننىڭ ئالىپلىرىدىن مەخپىي قالمىغايكى، بۇ ئالەم ھادىسىلىرىدىن ھېچكىم قېچىپ قۇتۇلالمايدۇ. قۇدرەتلىك ئاللا ئۆز بەندىسىگە نېمىنى ئىرادەت قىلغان بولسا، شۇنى كۆرمەي ئامال يوق. سەئىدلەرگە ئىتائەت مۇلازىمىتىدە بولماق، دۇئاسىنى ئالماق، نەزەر - ئېتىبارلىرىدىن ئۆتمەك - ئاللا رىزاھلىقىدۇر!

ئاللا بىلەن قەسەمكى، مېنىڭ پېشىمنى تۇتقان ھەممە ئەھلى ئۆممەت تەھقىق بېھىش ساۋابىنى كۆرگەي، ھەر ئىككىلا ئالەملىك دەرد - ئەلەم، زەخمە - نادامەت، ھەسرەت - خۇسۇمەتلەردىن پاك، خالىي، بەتگۇمان بولغاي... قانداق ئاللاغا بولغان ئىشقا تەقدىرى مەندەك بىر ناتىۋاننى ۋەيران - سەرسان قىلدى، مۇبادا، ئاللاننىڭ ئىرادىسى بويىدە، مېنىڭ تەقدىر - قىسمىم غېرىبلىق ئىچىدە ۋەيران بولۇش بولە - دىغان بولسا، بۇنىڭغا مەن تەبىئار! ئەمما، كۆڭلۈمگە ئايانكى، مېھىر - شەپقەتلىك شاھ ئالىيلىرى بۇنىڭغا قاراپ تۇرمايدۇ، پېقىرنى غېرىب - مىسكىنلىك ئازابىدىن تارتىپ چىقىپ، ساخاۋەت ئاپتاپىدىن بەھرىمەن قىلىدۇ. چۈنكى، جەننەت - كىشىلەرنىڭ سەۋەنلىكلىرىنى ئەپۇ

قىلغۇچىلارنىڭ جايدۇر! مەن شۇ تاپتا ئىلتىجا قولىمنى شاھ ھەزرەت-  
 لىرىنىڭ خاسىيەتلىك ئېتىكىنى تۇتۇشقا سوزدۇم، ناتىۋان ۋۇجۇدۇم  
 سەردارلار بېشىغا تاج بولغان ئۇلۇغ ئاستانىنىڭ تۇپرىقىنى بۆسە قىلىش  
 ئۈچۈن تەلپۈنمەكتە... پېقىر ئەنە شۇ ئاستانىنىڭ بىر بۇلۇڭىدا جانابىي  
 ھەقىقەتنىڭ ئىبادىتىنى قىلىپ تۆمۈر ئۆتكۈزۈشكە رازىدۇر مەن. ئالىي  
 خانىمىز ئۆزلىرى بولغايللا، قان تۆكمەك مۇتلەق جائىز ئەمەستۇر...  
 ھەق سۇبھانەھۇۋەتائالا ئۆز ياخشىلىقى ۋە ساخاۋىتى بىلەن ئالىي  
 سۈپەت خان ئالىلىرىنىڭ ئۇلۇغ ۋۇجۇدىنى بارلىق بالايىناپەتلەردىن  
 ساقلىغاي، ئامىن ئاللاھۇ ئەكبەر...»

مۇھەممەدئىمىن خان خەتنى ئارقا - ئارقىدىن ئىككى قېتىم ئوقۇ-  
 دى، خەتتىكى چىرايلىق مەدھىيىلەر، شېرىن - سۇخەن سۆزلەر گويى  
 تاتلىق مېھرىگىياھ سۈپىدەك ئۇنىڭ ماختاشقا كۆنگەن يۈرىكىنى ئىلىد-  
 تىپ، ۋۇجۇدىغا ھۇزۇر بېغىشلىدى. ئاپاق خوجىمۇ ئۇنىڭ قەلبىدە  
 بۇرۇنقى ئوبرازى بىلەن نامايان بولۇشقا باشلىدى.

«توغرا، ئېسىلدە خاتا يوق، بېئىسىلدە ۋاپا» دېگەن گەپ جايدا  
 ئېيتىلغان، - دەپ ئويلىدى ئۇ ئاپاق خوجىغا قايىل بولۇپ، - بۇنداق  
 ئالىي نەسەبلىك، بىلىمى چوڭقۇر، ئەخلاقلىق ئادەملەر ئۆزىنى بىلىش-  
 كە، ئۆزىنى سوراشقا ماھىر بولىدۇ. ئاپاق خوجىمۇ بۇ قېتىمقى مەغلۇب-  
 يەتتىن ھوشىنى تېپىپتۇ. ئۇ راستتىنلا سەلتەنەتنى تەرك ئېتىپ، تەرد-  
 قەتنى پاناھگاھ قىلىمەن دېسە، ئەلۋەتتە ئاستانىغا قايتىپ كېلىپ ئىشان-  
 لىقىنى قىلسا بولىدۇ. چۈنكى، سەلتەنەت باشقا ئىش، تەرىقەت باشقا  
 ئىش...»

ئۇ يەنە تۇرۇپلا ئۆز پىكىرىدىن ئۆزى گۇمانلىنىپ قالدى. «مۇبادا،  
 بۇ بىر ھىيلە - مىكىر، قىلتاق بولسىچۇ؟ - دېگەن خىياللارغا كەلدى  
 ئۇ سەگەكلىشىپ، - ئۇ چاغدا ئوردىدىكى بەزى بەگ - سىپاھلارنىڭ  
 ئۇ توغرىدىكى پىكىرلىرى ھەق بولۇپ قالىدۇ، ئاخىر مەنمۇ لېۋىمنى

چىشلەپ قالغىمەن. يائىلا، مۇنداق غەپلەتتىن خۇدا ساقلىغاي...»  
خان ئەنە شۇنداق گۇمان ۋە دېلىغۇللۇق ئىچىدە ئاپاق خوجىنىڭ  
مەكتۇپىنى جىمىدە باستۇرۇپ قويدى، ئۇ ھەقتە ھېچكىمگىمۇ گەپ  
قىلمىدى، پەقەت ئۆزى ئويلاش، مۇلاھىزە قىلىش ۋە ئاپاق خوجىنى  
ئاستىرتىن كۆزىتىش بىلەن ئۆتتى. ئاپاق خوجىمۇ قەشقەردىكى  
«گۈلباغ» تۇرالغۇسىدا، خانغا يازغان خەتنىڭ جاۋابىنى كۈتۈپ،  
كىتاب مۇتائىلە قىلىش بىلەن جىم ياشىدى.

ئارىدىن بىر ئاي ئۆتكەندە، يۈرىكى تۇيغۇن ئاپاق خوجا مۇھەممەد-  
ئىمىن خانغا ئىككىنچى مەكتۇپىنى يازدى. بۇنى ئۇ «سىنچايدىن كېيىن-  
كى مەرزىلىك تائام» دەپ ئاتىدى. دېگەندەك، بۇ «مەرزىلىك تائام»  
مۇھەممەدئىمىن خانغا بەكمۇ ياقتى. ئىككىنچى مەكتۇپتا مۇنداق  
گەپلەر يېزىلغانىدى:

«... ئۇلۇغ شاھىم! سەلتەنەتلىرى بەر قارار، ئەدىلى - ئادالەتلىرى  
تىللاردا داستان بولسۇن! ھەزرەتلىرىنىڭ خىزمەتلىرىدە ھەر ۋاقىت  
قايمىم تۇرماق پېقىر ئۇچۇن شەرەپتۇر. ئاجىزە ھەمشىرىلىرىنى ئەمرىمگە  
ئېلىپ، ئۆزلىرىگە خۇدايى ھەمراھ بولماق ماڭا خۇدايتائالا تەرىپىدىن  
زاھىر بولدى. پېقىر سابىت قەدەم، سادىق نىيەت، ساپ تەبىئەت ۋە  
يېتەرلىك ئىرادە بىلەن ئۆزلىرىگە بۇ تەلەپنى قويدى. ئىنشائاللا، سىل-  
نىڭ سەلتەنەت سايىلىرى باش ئۈستىمىزدە قىيامەتكىچە داۋام قىلغاي.  
بۇ كەلىمەلەرنىڭ زىكرى ۋە تەسىرى بىلەن دوستلار ۋە مۇخلىسلارنىڭ  
تىل - قۇلاقلىرى مۇنەۋۋەر<sup>①</sup> ۋە مۇئەتتەر<sup>②</sup> بولغاي!...»

بۇ خەت مۇھەممەدئىمىن خاننىڭ كۆڭلىدىكى گۇمانلارنى كۆتۈرۈ-  
ۋەتتى. ئاپاق خوجىنىڭ دوستلۇق، بۇرادەرلىكتىن ھالقىپ، ئەمدى  
تۇغقان بولۇش نىيىتىگە كەلگەنلىكى ئۇنى خېلى خاتىرجەم ھالەتكە

① مۇنەۋۋەر — نۇرلۇق، روشەن، پارلاق.

② مۇئەتتەر — خۇش پۇراق، خۇشبۇي.

كەلتۈرگەنىدى. ئۇنىڭ ئۈستىگە، مۇھەممەدئىمىن خان ئاپاق خوجىنىڭ ئۆزىگە كۈيۈغۇل بولىدىغانلىقى ئالادىن كەلگەن بېشارەت ئىكەنلىكىگە شۈبھى قىلىدى. چۈنكى، ئۇنىڭ سىڭلىسى بى بى مۇھتەرەم خېنىم ئاللىقاچان ياتلىق بولۇش يېشىدىن ھالقىپ، يىگىرمە نەچچە ياشلارغا بېرىپ قالغان، نۇرغۇن ئەلچىلەرنى ياندۇرۇپ، مۇھەممەدئىمىن خانغا مۇبىز قىلغان، «ئەركەك جىنى بار» قىز ئىدى. ئۇ ھەممىشە ئەرەنچە ياسىنىپ شىكارغا چىقاتتى، قىلىچۈزلىقنى مەشىق قىلاتتى. ئۇنىڭ تۇمشۇقى ئاق، بۈزى چىرايلىق بولغان بىلەن، مىجەزى ئوسال، قىلىقى سەت ئىدى. ئۇ ئاچچىقى كەلسە، غەزەپلەنسە، خاپا قىلغان ئادەمنىڭ كاللىسىنى ئېلىشتىن يانمايدىغان بەتخۇي، بىشەم قىز ئىدى.

كۈتۈلمىگەندە، چاچ - ساقلىلى ئاقىرىشقا باشلىغان ئاپاق خوجىنىڭ ئەنە شۇنداق بىر قىزنى ئەمرىگە ئالىمەن دەپ چىقىشى — ھەقىقەتەنمۇ ئاللاننىڭ بېشارىتى، غايىبىتىن كەلگەن نىكاھ ئىدى. شۇڭا، مۇھەممەدئىمىن خان ئاپاق خوجىنىڭ بۇ مەكتۇپىغا تېزلا جاۋاب خەت قايتۇردى ۋە بى بى مۇھتەرەم خېنىمغا ئەلچى ئەۋەتسە بولىدىغانلىقى توغرىسىدا ئاغزاكى پەرمان چۈشەردى. لېكىن، بۇ خەۋەر ئوردىغا تارقالغاندىن كېيىن، يەنىلا ئاز - تولا غۇلغۇلا پەيدا قىلدى. بەزىلەر بۇنى «ئاپاق خوجىنىڭ ھىيلە - مەكرى» دەپ نارازى بولۇشتى. قۇبات مىرزابەگ ئۆزىنىڭ ۋە باشقىلارنىڭ پىكىرلىرىنى يىغىنچاقلاپ خانغا يەتكۈزدى. خان ئۇنىڭ بىلەن ئاقسارايىنىڭ يېنىدىكى قوبۇلخانىدا ئايرىم سۆزلەشتى.

— خان ئالىلىرى، ئاقىل كىشى دۈشمەن ھىيلىسىگە ئىلتىپات قىلماسلىق كېرەك، — دېدى قۇبات مىرزا بەگ ئوچۇق كۆڭۈللۈك بىلەن، — دانا دۈشمەن ئۆزىنى ئوڭلاپ ئالماق ئۈچۈن يۇمشاقلىق كۆرسىتىدۇ، شېرىن - سۇخەن سۆزلەرنى قىلىدۇ. ئەمما، ئۇنىڭ ئاستىدا تۈرلۈك ھىيلە - مەكر يوشۇرۇنغان بولىدۇ. شۇ مۇقەررەركى،

مىڭ دوست ئاز، بىر دۈشمەن كۆپتۇر، ئويلاپ ئىش قىلغايلا!...  
مۇھەممەدئىمىن خان بىر پەس سۈكۈتتە ئولتۇردى، كېيىن خىيال  
بىلەن يۇمۇلغان كۆزلىرىنى لەپىدە ئېچىپ، قۇبات مىرزا بەگكە مۇنداق  
دېدى :

— مەن بۇ ئىشنى كۆپ ئويلاندىم، بۇ خەت ئاپاق خوجىنىڭ تۇنجى  
خېتى ئەمەس، بۇنىڭدىن بىر ئاي بۇرۇن بىر خەت يازغان، مەن شۇ  
چاغدا ئۇنى نۇرغۇن گۇمانىي خىياللار بىلەن باستۇرۇپ قويغان.  
ئەمدى ئويلاپ قارىسام، گۇمانلىرىم بىھۇدە ئىكەن. ئاللاننىڭ ۋەلىلىرىگە  
نەسبەتەن جاھىللىق ۋە نادانلىق بىلەن قىلغان ھەرقانداق ئىش ناھايىتى  
يىقىن يامان ئاقىۋەت تۇتىدۇ. بىزنىڭ ئىچىمىزنىڭ يامانلىقى ھەقىقەتنىڭ  
خاسلىرىغا روشەندۇر. ئاللاتائالا : «مېنىڭ ئەۋلىيالىرىم پەردە ئىچىدە،  
ئۇلارنى مەندىن باشقىسى تونۇمايدۇ»<sup>①</sup> دېگەن. ئاپاق خوجا پەردە  
ئىچىدىكى ئەۋلىيالاردىن، ئۇنىڭ كۆڭلى ئېمىنى خالسا، شۇنداق بولىدۇ.  
شۇڭا، بۇنداق زاتلارغا گۇمان ۋە ھاقارەت كۆزى بىلەن قاراشقا  
بولمايدۇ، ئۇنداق ئادەملەرنى تەڭلىكتە قويۇش مۇناسىپ ئەمەس،  
ئەۋلىيالارنىڭ تەڭ دىل بولۇشىدىن ھەزەر ئەيلەش كېرەك! ئى بۇرادەر  
ئەزىز، ئۇلۇغ ئادەملەرنى ھاياتلىق ئالىمىدە كىشىلەر ياخشى تونۇيال.  
مايدۇ. چۈنكى، ئادەمنى تونۇش قىيىن، يۈرۈش - تۇرۇشتا، يەپ -  
ئىچىشتە ئوخشاش بولغانلىقتىن قارايدۇكى، ئۇلارمۇ يەپ - ئىچىدۇ،  
لېكىن يەپ - ئىچىشتە پەرق بار، ئۇلار يەيدۇ، ئىچىدۇ، نۇر بولىدۇ :

«ئۇ بىرى يېسە بولۇر نۇرى ئەھەد،<sup>②</sup>

بۇ يېسە بولغاي پوتۇن بوغزۇ ھەسەد...»<sup>③</sup>

① پارىسچە «ھىدايەتنامە»، ئۇيغۇرچە تەرجىمىسى، 78 - بەت.

② ئەھەد — خۇدانىڭ نام، سۈپىتى.

③ ھەسەد — قىزغىنىش، كۆرەلمەسلىك.

دېگەن مەسنەۋى ئەنە شۇنىڭغا قارىتىلغان. بىر كىشىنىڭ كۆڭلى رەقىبىتىن ئازار يېسە، كۆڭلى ئارام تاپمايدۇ، چۈنكى ئۇنىڭدا ئادۋەت ئىزلىرى، غۇم ساقلاش باقىي قالىدۇ. ئۇلۇغلار ئېيتىپتۇ: «دوسىم، قانچە كۆپ بولسا، بالايىئاپەتنىڭ ھۇجۇمى شۇنچە ئازىيىدۇ، ۋاپا مېھىر نەدە كۆپ بولسا، شۇ يەردە ھۇزۇر ساپا كۆپىيىدۇ...»

قوبۇلخانىدىكى سۆھبەت خېلى ئۇزاق داۋام قىلدى. قۇبات مىرزا بەگ خاننىڭ پىكىر ۋە قاراشلىرىنى ئەقلەن قوبۇل قىلالمىسۇم، لېكىن ئىتائەت ۋە ھۆرمەت يۈزىسىدىن ئۇنىڭغا يول قويدى ۋە ئۆز پىكىرىنى قايتا تەكىتلىدى. ئۇ خاننىڭ سۆزلىرىدىن ئۇنىڭ ئاپاق خوجىغا بولغان ئېتىقادىنى، تەسىرىنى ۋە ئۇنى ھەقىقىي ئەۋلىيا دەپ چوقۇنىدۇ. خانلىقىنى تونۇپ يەتكەندى. بۇ ھالدا ھەرقانداق يوللۇق، ياخشى گەپلەرنىڭمۇ ئۇنىڭغا تەسىر قىلىشى ناتايىن ئىدى. شۇڭا، قۇبات مىرزا بەگ خان بىلەن بولغان سۆھبەتنى ئۇنىڭ رايى بويىچە ئاخىرلاشتۇردى.

\* \* \*

بى بى مۆھتەرەم خېنىمغا ئەلچى ماڭغۇزۇش تەرەددۇتى باشلاندى. ئاپاق خوجا بۇنىڭغا ئەڭ مۇۋاپىق دەپ، مەۋلانە موللانەنى تاللىدى. قەشقەردە تۇغۇلغان، «تۆگە» لەقەملىك، مۇلايىم تەبىئەتلىك، يۇمشاق تىللىق بۇ ئادەمنى ئاپاق خوجا «قولدىن ئىش كېلىدىغان، ساھىب ماقام، كارامەت ئىگىسى» دەپ بىلەتتى. ئۇ «نەزمىي تەرىق»<sup>①</sup> دېگەن كىتابچىنىڭ مۇئەللىپى ئىدى.

ئاپاق خوجا بىلەن ئۇلۇغ موللام ئۇنى ياز ئايلىرىنىڭ چىرايلىق بىر ئەتىگەنلىكى ياخشى تىلەك - ئارزۇلار بىلەن قەشقەردىن يەكەنگە يولغا سالىدى.

① نەزمىي تەرىق — تەرىقەت يولىنىڭ نەزمىسى.

مەۋلانە موللا نەقى ئۇلاردىن ئايرىلىپ، بەش كۈندىن كېيىن، بى  
بى مۆھتەرم خېنىمنىڭ چار بېغىدا پەيدا بولدى. بۇ ئىشلاردىن ئالدى-  
قاچان خەۋەر تاپقان قىزنىڭ چۆرە - دېدەكلىرى موللا نەقىنى مېھمان-  
خانغا باشلاپ، مەلىكىگە خەۋەر قىلىش ئۈچۈن چۇرقىرىشىپ  
چىقىپ كەتتى.

بىر چاغدا، قەددى - قامىتى كېلىشكەن، شوخ، مەغرۇر بىر قىز  
شەھلا كۆزلىرىدىن ئۇچقۇنلار چېچىپ، بويىدىن مۇشكى ئەنەبەر پۇرد-  
تىپ مېھمانخانغا كىرىپ كەلدى ۋە ئۆزى ئۈچۈن مەخسۇس ياسالغان  
چىمىلدىق ئىچىگە كىرىپ ئولتۇردى. موللا نەقى بىلەن قىزنى نېپىز  
شايبى پەردە ئايرىپ تۇراتتى.

موللا نەقى ئورنىدىن تۇرۇپ قىزغا سالام بەجا كەلتۈردى ۋە كۆزد-  
نىڭ قۇيرۇقىدا قىزغا سەپسالدى. قىزنىڭ ئاپئاق بۇلۇت ئارىسىدا ئۇزۇپ  
يۈرگەن تولۇن ئايدەك قىزارغان يۈزى يىپەك رومال ئىچىدە ئوتتەك  
يېنىپ، ئەيمەنگەن كۆزلەرنى ئۆزىگە تېخىمۇ تارتاتتى. ئۇنىڭ بەش  
ئەزايى راۋۇرۇس، بىر جۈپ تىنىق كۆزى خۇددى بىر جۈپ جاۋاھىر  
تاشئالمىدەك، بويىنىدا چاقناپ تۇرغان مەرۋايىت، مارجان ۋە يېشىل  
رەڭ جىلۋە قىلىپ تۇرغان ئالماس كۆزلۈك ئۈزۈكى بىلەن رەڭ ۋە  
ھۆسن تاللىشىپ تۇراتتى. زىننەت بۇيۇملىرىغا ئوخشاش، گىرىملىرىمۇ  
ئۆزىگە شۇنداق ياراشقانىدى: قاشلىرىغا كۆپكۆك ئوسما قويۇلغان،  
كۆزلىرى سۈرمىدىن قاپقارا، خېنە ياققان قوللىرى سېرىق ئەتلەس  
كۆڭلەك بىلەن سىڭىشىپ كەتكەنىدى. قىسقىسى، ئۇنىڭ گۈزەللىكى  
ۋە چېھرىدىكى سىرلىق كۈلكىسى كىشىنىڭ ئەقلىنى لال قىلاتتى.

موللا نەقى دەرھال قىزدىن كۆزىنى ئۈزۈپ يەرگە قارىغان پېتى  
ئۆزىنىڭ كېلىش مەقسىتىنى قىسقىچە چۈشەندۈردى، ئاندىن قوينىدىن  
قىزىل دۇخاۋىغا ئورالغان كىچىككىنە خەتنى ئېلىپ، ئىككى قوللاپ  
قىزغا سۈندى، قىز شايبى پەردىنىڭ بىر چېتىنى قايرىپ ئامانەتنى

قولغا ئالدى. بۇ ئاپاق خوجىنىڭ بى بى مۆھتەرەم خېنىمغا يازغان تۇنجى مۆھەببەت نامىسى ئىدى.

قىز خەتكە مەنسىتمىگەندەك نەزەردە كۆز يۈگۈرتتى. خەت ھەم دېگەندىلا مۇنداق چىرايلىق گەپلەر بىلەن باشلانغاندى :

«ئى قىبلەگاھ! ئاكىڭىز شاھ ئالىيلرىنىڭ پېقىر نامىگە مېھرىبانلىق ۋە دىل سوراڭىز يۈزىسىدىن يېزىلغان زوق ئارىلاش، شەۋىق قوزغار مەكتۇپنامىسى يېتىپ كېلىپ، مەزمۇنىدىن ۋاقىب بولۇندى، خۇشلۇق ئۇستىگە خۇشلۇق ھاسىل بولۇپ، غەملىك كۆڭۈللەر شادىمان بولدى... ئاللاتائالا سىزنىڭ مۇبارەك نامىڭىزنى دىلىمغا ساپتۇ. ھېچبىر بەندە ئەزىلى قىسمەتتىن، ئاللاننىڭ ئىرادىسىدىن غەيرى ئىش قىلالمايدۇ. مەن سىزنىڭ ئاللا نېسىپ قىلغان بۇ يۈرەك سۆزلىرىمنى قوبۇل قىلىشىڭىزنى ئىستەردىم :

چۈشۈمدە روي زىباسى كۆرۈندى،  
ئاشىق جاندىن سەبىر تاقەت ئېلىندى.  
تېنىمدا تەپ، دىلىمدا تاب ئۇنىڭدىن،  
كۆزۈمدۈر غەرقى بىر خۇناپ ئۇنىڭدىن.  
ئالەمدىكى قىبلەگاھىم، جايىم ئۇدۇر،  
جېنىم بولسۇن پىداسى، جانانم ئۇدۇر...

بى بى مۆھتەرەم خېنىم خەتنى تۇتقان پېتى ئولتۇرۇپ قالدى، ئۇنىڭ قوللىرى سېزىلەرلىك تىترەۋاتاتتى، قەلبىنى مۇڭلۇق كۆيدەك ئىللىق بىر تۇيغۇ بەند قىلىۋالغانىدى. ئۇ شۇنچە يىللاردىن بېرى ئۆز تۇرمۇشى، تەقدىرى ۋە ئىستىقبالى توغرىسىدا بۇنچىلىك تەسەرلىك گەپلەرنى، باشقىلارنىڭ يۈرەك سىرلىرىنى ئاڭلاپ باقمىغانىدى. بۇنى ئاز دېگەندەك، موللا نەقىنىڭ چىرايلىق، سىپايە سۆزلىرى ئۇنى تېخىد-



مۇھاپاجانغا سېلىپ قويدى :

— خانقىز، بىزنىڭ ھەزرىتى ئىشانىمىز ئىشقىق — مۇھەببەتكە تولغان ئالىي نەسەب بىر زات، — دېدى ئۇ ۋەزىمىن ئاۋازدا، — ھەممىشە بىزگە مۇنداق دەيتتى: مۇھەببەت جەۋھىرى بىر ئېسىل جەۋھەردۇر، ئۇ ھەر دەريادا توختمايدۇ، ئۇ شۇنداق ئەزىز بىر رەيھانكى، ھەر بوستاندا ئۈنمەيدۇ، ئالىي ھىممەت بىر قۇشكى، ھەر شاختا ئاشيانە قۇرمايدۇ. مۇھەببەتنىڭ شارابى زەھەر بىلەن ئارىلاشتۇرۇلغان، جاپا تىكىنىگە چىدىيالمايدىغان ئادەم مۇھەببەت شارابى چۆرىسىگە يولماسلىقى كېرەك... ئاللاتائالا سىزنى ئۇ زاتقا چۈشىدە كۆرسىتىپتۇ. خانقىز، بۇ سىزنىڭ بەخت — ئىقبالىڭىزدىن دېرەك بېرىدۇ. كىمكى بۇ پىر — ئەۋلىيالارنىڭ كەمتىرىن خادىملىرىغا ئۇلانسۇ، ئىككى جاھانلىق مەقسەتلىرىگە يېتىدۇ. كىمكى مۇسۇلمان تۇغۇلۇپ، مۇسۇلمان ئۆلۈش — نى خالسا ۋە ھەقىقەت رەھىمىتىگە يېتىشنى ئويلىسا، مۇشۇ خاندانغا ئېسىلىشى كېرەك. شۇنداق قىلغاندىلا، ئۇلار ئەھلۇلىلانى تېپىپ، يامان سۈپەتلىرى ياخشى سۈپەتكە ئۆزگىرىدۇ، خۇدا ھەممە نەرسىگە دانا گۇۋاھتۇر!...

بى بى مۇھەتەرەم خېنىم ئاپاق خوجا توغرىسىدا بۇرۇنمۇ نۇرغۇن گەپ — سۆزلەرنى ئاڭلىغانىدى. ئۇنىڭ نۇرغۇن ئادەملەر چوقۇنىدىغان كاتتا ئىشان، كەشىپۇ كارامەتلىك پىر — ئەۋلىيا ئىكەنلىكىنى ئەقلەن ھېس قىلىشمۇ، لېكىن ئۇنى كۆرۈپ باقمىغانىدى. شۇڭا، دەققە ئىچىدە ئۇنىڭ ساددا كۆڭلىدىن «بۇ كاتتا زات ياشىمدۇر — قېرىمدۇر؟ قاۋۇلىمدۇر — ئاۋاقىمدۇر؟ ئېگىزىمدۇر — پاكارىمدۇر؟...» دېگەندەك خىياللار ئۆتۈپ كەتتى. ئۇ خېلى ئۇزاق جىملىقتىن كېيىن، ئۆزۈندىن بېرى كۆڭلىدە ئويلاپ يۈرگەن گەپلەرنى ئېيتتى، تېگى — تەكتىدىن ئالغاندا، بۇ ئۇنىڭ ئاپاق خوجىغا قويغان سىنىقى ئىدى.

— مېنىڭ ئۈچ شەرتىم بار، — دېدى ئۇ ئاۋازىنى پەس قىلىپ،

لېكىن ئۇنىڭ ھاياجانلىق ئاۋازىدا بىر خىل لەززەت ۋە بېسىلغۇسىز خۇمارلىق بار ئىدى، — سىلى ئاپاق خوجامغا يەتكۈزۈشكە. موبادا، قوبۇل تۇتسا، ئاندىن ئول زاتنىڭ خىزمىتىدە بولسام... — قېنى، ئېيتقايسىلا خانقىز، — دېدى موللانەقى، — قۇلىقىم سىلەدە، شەر تلىرىنى ھەزرىتى ئىشانغا ئەينەن يەتكۈزگەيمەن.

— بىرىنچى شەرتىم شۇكى، — دەپ گېپىنى باشلىدى بى بى مۆھتەرەم خېنىم، — بىرەر كىشىگە غەزەپ قىلسام، ئاسانلىقچە گۇنا-ھىدىن ئۆتمەيمەن، بۇنداق چاغدا ئارىغا چۈشمەسە؛ ئىككىنچى شەرتىم، مېنىڭ پادىشاھزادە تۇغقانلىرىم بار، ئۇلارغا ھەر نەرسە بەرسەم، ئىنتىم قىلسام، ئۇنى قىسۋالماي بەرسە، كارى بولمىسا؛ ئۈچىنچى شەرتىم، پېشقەدەم ئۆلىما - ئالىملاردىن ئاڭلىشىمچە، بۇ دۇنياغا ھەزرىتى مۇھەممەد سەللەللاھۇئەلەيھى ۋەسەللەمنىڭ ۋەلىلىرى كېلەرمىش. ئەنە شۇ ۋەلىلىرىنىڭ سۇلتانى، ئەۋلىيالارنىڭ ئۈۋەيسى<sup>①</sup> مېنىڭ ۋۇجۇدۇمدىن زۆھۇر<sup>②</sup> غا كەلسە، جان - دىلىمنى، مال - دۇنيام - يېمىنى شۇنىڭ يوللىرىغا سەرپ قىلسام، مۇرادىم ھاسىل بولىدۇ!...

بى بى مۆھتەرەم خېنىم شۇ گەپلەرنى قىلىپلا، موللانەقىگە خوش ئېيتىپ مېھمانخانىدىن چىقتى، دەھلىزدە كۈتۈپ تۇرغان بىر نەچچە چۆرە قىزلار چۇرقىرىشىپ ئۇنىڭ قولىغا ئېسىلدى ۋە ئاغزى - ئاغزىغا تەگمەي ئۇنى تەبرىكلەپ، توي خۇشاللىقى توغرىسىدا سۆزلىشىپ كەتتى.

— بولدى قىلىڭلار، قىزلار، — دېدى بى بى مۆھتەرەم خېنىم ئۇلارغا كايىغاندەك قىلىپ، — توي قىلىپ، ئۆي تۇتۇپ تويىمىز تېخى. ئەرنى كۈتۈش، بالا تۇغۇش، ئۆيىنىڭ تۈگىمەس ئىشلىرى دېگەنلەر ئاياللارنىڭ گۈزەللىكىنى، ياشلىق باھارىنى ئوغرىلاپ قاچىد.

① ئۈۋەيسى — چوڭى، نوچىسى.

② زۆھۇر — تۆرىلىش، دۇنياغا كېلىش.

دىغان يالماۋۇز!

بۇ گەپلەر راستتىنلا ئۇنىڭ يۈرەك سۆزى ئىدى. ئۇ مۇشۇنداق قاراش ۋە مۇشۇنداق ئەقىدە بىلەن نۇرغۇن ياخشى پۇرسەتلەرنى ئۆتكۈزۈۋەتكەنىدى. ئەمدى بۇ قېتىمقى پۇرسەتنىمۇ ئۆتكۈزۈۋېتىشكە ئاكىسى ئالدىدا پېتىنالمائىتى، ئۇنىڭ ئۈستىگە، ئاپاق خوجىنىڭ ئىشقى - مۇھەببەتكە تولغان سۆيگۈ خېتى ئۇنىڭ يۇمران ۋە تەشنا قەلبىگە ئورنىشىپ، ئۇنى تۇرمۇشنىڭ ئۆزى تېخى كۆرۈپ باقمىغان سىرلىق ئالىمى ئىچىگە سۆرەپ كېتىۋاتاتتى...

مەۋلانە موللانەقى ئەلچىلىككە بارغاننىڭ ئۈچىنچى كۈنى، بى بى مۆھتەرم خېنىم سوۋغا قىلغان «ئۈچ شەرت» نى كۆتۈرۈپ قەشقەر-گە قايتتى.

بۇ شەرتلەر، بولۇپمۇ، ئۈچىنچى شەرت ئۇنىڭ نەزىرىدە، خۇددى «بەرمەس قىزنىڭ تويلىقى ئېغىر» دېگەندەك، بەندىنىڭ قولىدىن كەلمەيدىغان مۇشكۈل ئىش ئىدى. ئەمما، نېمىلا بولمىسۇن، ئۇ بۇ ئامال-نەتنى ئەينەن يەتكۈزمەسە بولمايتتى.

مەۋلانە موللانەقى ئالدى بىلەن ئاپاق خوجىغا بى بى مۆھتەرم خېنىمنىڭ ھۆسن - جامالى جەھەتتىكى تەرىپىنى قىلىپ بەردى. بۇ چاغقىچە ئۆزى غايىۋانە تەسەۋۋۇر قىلىپ كەلگەن قىزنىڭ ئۆزى ئويلىغاندىنمۇ گۈزەل، لىۋەن ئىكەنلىكىنى ئاڭلاپ، ئاپاق خوجىنىڭ ئاغزىغا سېرىق سۇ كەلدى، كۆزلىرى بولسا، يوشۇرۇن شەھۋانە تۇيغۇدىن پارقراپ كەتتى. لېكىن، ھەرقانداق شارائىتتا ئۆزىنى تۇتۇشنى بىلىدىغان بۇ قاغدىمالما ئىشان دەرھال ئۆزىنى ئوڭشاپ، مۇخلىسلىرى ئالدىدا بۇرۇنقىدەكلا سۈرلۈك ۋە جىددىي قىياپەتكە كىرىۋالدى ۋە :

— ئالدىنقى ئىككى شەرتكە مەن رازى، قولۇمدىن كېلىدۇ، — دېدى بىردەملىك جىملىقتىن كېيىن تەڭلىك ئىچىدە، — ئەمما، ئۈچىنچى شەرتى مۇشكۈل، بۇنداق ئىشنىڭ ھەل بولمىقى تەستۇر، زۆھۋرى ئەۋلىيا كەلمەك خۇدايتائالانىڭ ئىرادىسى ۋە خاھىشى بىلەن بولىدىغان

ئىش، مەن بۇنىڭغا ئاجىز، بى بى مۆھتەرەم خېنىمىڭ بىزنى مۇنداق تەس كېچىككە سالغانلىقى نېمىسى؟!...

لېكىن، ئۇ ئۈچ كۈندىن كېيىن، ئۇلۇغ موللام بىلەن موللا نەقىم ئاجايىپ بىر خۇش خەۋەرنى يەتكۈزدى :

— ئىشقى بار دىل — بۇ دۇنيادا ئۇلۇغ دىلدۇر! — دېدى ئۇ مۇخلىسلىرىغا ھاياجانلىنىپ، — بەندىگە تەس بولغان بىلەن خۇداغا ئاسان ئىكەن، تۇنۇگۈن كېچە ھەزرىتى مۇھەممەد سەللاھۇۋەسسە- لەمگە تەۋەججۇھ قىلىۋىدىم، سەللاھۇۋەسسەللەم كۆز ئالدىمدا ھازىر بولدى ۋە : «ئەي پەرزەنت، مالال بولماڭ، بۇ ئىش سىزدىن مۇيەسسەر بولغۇسىدۇر» دەپ بېشارەت بېرىپ، ئالدىمدىن غايىب بولدى. ئەمدى بى بى مۆھتەرەم خېنىمغا خۇش خەۋەر يەتكۈزۈڭ، مەۋلانە موللا نەقى، زۆھۇرى ۋەلىيۇللا بىزدىن كەلگۈسىدۇر...

«خۇش خەۋەر» چاقماق تېزلىكىدە يەتكۈزۈلدى، بى بى مۆھتەرەم خېنىم موللا نەقىگە زەرباب تون كىيىدۈرۈپ سۆيۈنچە بەردى، شۇ كۈرەنسى ئۈچۈن ئىككى رەكەت ناماز ئادا قىلدى. مۇھەممەدئىمىن خانمۇ «ئىش ئېيىگە كەلگەندە، غەيرەتنى بوشاشتۇرماسلىق كېرەك» دېگەن ئەقىدىسى بويىچە، دەرھال تويغا تۇتۇش قىلدى ۋە بىر ھەپتە- دىن كېيىن، تەرەپ - تەرەپلەرگە قازان ئېسىلىپ، مېڭىلغان كالا- قويىلارنىڭ كاللىسى كېسىلىپ، ناغرا - سۇناي، دەھۇل - دۇمباقلارنىڭ ساداسى ئىچىدە شاھانە توي ئۆتكۈزۈلدى...

## ئۈچىنچى باب

### قانغا بويالغان يىگىرمە بىرىنچى جۈمە

#### 1

چوڭ خانىقا ئالدىدا ئالىمان كۆپ ئىدى. قارىغاندا، ئۇلار ئىچكىرىگە كىرەلمىگەن، شۇ سەۋەبتىن توپ - توپى بىلەن رۇخسەت كۈتۈپ تۇرماقتا ئىدى. بىر تەرەپتە ھاجەتمەن پەرىنجىلىك ئاياللار، بىر ياندا شىپا تىلەپ كەلگەن كېسەللەر ئىچكىرىگە قاراپ ئىنتىلەتتى، ھەر كۈنى كېلىپ تۇرىدىغان ئادەتتىكى زىيارەتچىلەر ۋە ھەپتىسىگە ئىككى كۈن تارقىتىلىدىغان تاماقتىن ئۈمىدۋار ئاچ يېتىم - يېسىرلار بىتاقەت بولۇپ تۇرۇشاتتى.

بۈگۈن چارشەنبە خانىقانىڭ بەزمە كۈنى بولۇپ، ھەپتىنىڭ پەقەت شۇ كۈنىلا پىر - ئەۋلىيا ئاپاق خوجا قەدەم تەشرىپ قىلاتتى. شۇڭا، بۇ كۈنى يەرۈ كۆككە ئادەم سىغماي كېتەتتى.

ئاپاق خوجا بى بى مۆھتەرەم خېنىمغا ئۆيلىنىپ، مۇھەممەدئىمىن خان بىلەن قۇدا - باجا بولغاندىن كېيىن، پايتەختتىكى ئابىرۇيى يەنە بىردىنلا كۆتۈرۈلۈپ كەتتى. ئۇنىڭ ئۈستىگە، مۇھەممەدئىمىن خان بىلەن «ھاكىمىيەتكە ئارىلاشماسلىق، پەقەت ھەر جۈمە كۈنى جاما - ئەتكە ئىماملىق قىلىپ، باشقا ۋاقىتتا ئۆز ئىبادىتىدە بولۇش» كېلىشىمى بولغاندىن كېيىن، ئۇنىڭ سۈلۈك پائالىيىتى يەنە جانلىنىپ كەتتى. كىشىلەر تەرىپىدىن «جۈمە كۈنى شەھەرنى شېرىك سوراش كېلىد -

شىمى» دەپ ئاتالغان بۇ كېلىشىم ئۇنى خېلى چوڭ ئىتتىپاق ۋە پۇرسەت بىلەن تەمىن ئەتكەندى. ئۇ ھەر كۈنى، بولۇپمۇ چارشەنبە كۈنى خانىقالاردا بولىدىغان «ئۆز ئىبادىتى» نامىدىكى جەھرە - ساما پائالىيەتتە، ۋەزخانلىق بىلەن كىشىلەرنى ئۆزىگە مايىل قىلىش ۋە مۇرىت كۆپەيتىشنى جىددىي ئېلىپ باردى. ئۇنىڭدىن باشقا، ئۇنىڭ سۆزمەن ۋائىز مۇخلىسلىرى ھەممە يەردە: «ھەزرىتى ئەۋلىيا ئىشاننىڭ نەپىسى ئەيسا پەيغەمبەردەك، ئۇنىڭ مۇبارەك نەپسىگە مۇيەسسەر بولغان ھەرقانداق كېسەل دەرھال شىپا تاپىدۇ. تەرىقەت ئۇلۇغلىرى شۇنداق بۇيرۇدۇرلەركى، ئارىق - ئەۋلىيالاردا ھەممە ئۆلۈكلەرنى بىر يوللا تىرىلدۈرگۈدەك كۈچ - قۇدرەت باردۇر. ئەمما لېكىن، ئاللانىڭ سۈننىتى بۇنداق جارى بولمىغاندۇر! ۋادەرىخ... بىز قايسى تىل بىلەن پىر - ئۇستازنىڭ تەۋسىيىلىرىنى سۆزلەپ تۈگىتەلەيمىز، قايسى ئىبادەت بىلەن ئۇنىڭ ئىشتىياق شەرھىيىنى ئادا قىلالايمىز؟!...» دەپ سۆزلەشپ، نادان، ئاجىز خەلقنىڭ نەزىرىدە، ئاپاق خوجىنى گويا ھەممە پېشكەل، پالاكەتچىلىكتىن قۇتقۇزغۇچى نىجات يۇلتۇزى قىلىپ كۆرسىتىۋەتكەندى. شۇڭا، ھەر يەر - ھەر يەردىن كەلگەن كېسەل، ئاجىز مېيىپلارمۇ بۇ «قۇتقۇزغۇچى ئەۋلىيا» نىڭ دەم سېلىپ قويۇشنى، دەمدە قىلىپ بېرىشنى تىلەپ، كۈنلەپ - كۈنلەپ ئۇنىڭ بوسۇغىسىغا باش قويۇپ ياتاتتى.

بۈگۈن چارشەنبە كۈنى بولغاچقا، خانىقادا ئادەملەر ئەنە شۇنداق كۆپ ئىدى. چوڭ ئاشخانا ئوتتۇرىسىدىكى تۈۋى ئالتۇندىن سوقۇلغان داش قازانغا ئوت يېقىلغانىدى. خانىقانىڭ كاتتا ھويلىسىدىكى ئۆرۈك، شاپتۇل ۋە گىلاس دەرەخلىرىنىڭ سايىسى ئاستىدىكى يېشىل مايىسلىق يەرلەرگە زىلچا - گىلەملەر سېلىنىپ، كۆرىپە - يېكەندازلار يېيىلغانىدى.

ئاشخانىدىن تەرلەپ - پىشىپ، ساقال - بۇرۇتلىرىنى مايلاپ كېكىرىشىپ چىققان سوپى - دەرۋىشلەر دەرەخلەر سايىسىدە

يانپاشلاپ، چىلىم تارتقاچ تاماق سىڭدۈرۈۋاتاتتى.

پېشىن نامىزىدىن يانغان ناماز خانلار توپ - توپ بولۇشۇپ خانىقا  
ھويلىسىغا كىرىشكە باشلىدى. خانىقانىڭ كەڭتاشا جەھرە - ساماخا -  
ئىسى بولۇپ، ئۇنىڭ تۆرىدىكى خىشتىن قوپۇرۇلغان شاھ سۇپىسىغا  
گىلەم سېلىنغانىدى.

بىر نەچچە خاس مۇرىتلىرىنىڭ «پوش - پوش» لىرى ئىچىدە  
زىكىر خانىدىن چىقىپ كەلگەن ئاپاق خوجا بىر تۈپ باراقسان ئۆرۈك  
دەرىخى سايە تاشلاپ تۇرغان شاھ سۇپىسىدىكى تەتلىلا يېكەنداز  
ئۈستىگە باداشقان قۇرۇپ ئولتۇردى.

ئۇ بۈگۈن ئىشانلىق كىيىمى - ئىخچام ھاۋارەڭ سەللە ۋە كىرىك  
ياقلىق ئاق شايە كۆڭلەك ئۈستىدىن كالتە يەڭ يېشىل خىرقە ①  
كىيگەنىدى. ئۇ تۆت تەرىپىگە نەزەر تاشلاپ، شاھ سۇپىسىدا سالاپەت  
بىلەن گىدىيىپ ئولتۇراتتى. چاچ - ساقاللىرى چارلاشقان ئوتتۇرا  
بويلۇق، ئاق يۈزلۈك بۇ ئادەمنىڭ چىرايىدىن بەزىدە خۇشخۇيلۇقى  
چىقىپ تۇراتتى، ئەتراپقا سىنچىلاپ قارايدىغان ئۆتكۈر كۆزلىرىدىن  
بولسا، ھەمىشە بىر خىل ئويچانلىق ۋە ھۆكۈمرانلىق نەزىرى كۆرۈنۈپ  
تۇراتتى. ئۇنىڭ ئىككى يېنىدا ۋە ئارقىسىدا بىر تۈركۈم سادىق مۇرىت-  
لىرى ئىتائەتكارلىق بىلەن قول باغلاپ تۇراتتى.

ئاپاق خوجا ئولتۇرۇشى بىلەن، دۇپۇرلەپ ئۆرە - تۆپە بولغان  
كىشىلەر بىر - بىرىنى قىستىشىپ ئالدىغا - ئاپاق خوجىنىڭ دىدارىنى  
كۆرۈش ئۈچۈن، ئۇنىڭ ھۆزۈرىغا يېقىنلىشىشقا ئىنتىلەتتى. ئاپاق  
خوجا ئۆز ئەتراپىدا تۇرغان سانجاق - سانجاق كىشىلەر ئورۇنلىشىپ  
بولغاندىن كېيىن دۇئاغا قول كۆتۈردى:

— ئىلاھا ئامىن، ئاللاتائالا سۈلۈكىمىزگە مەدەت، ئىمانىمىزغا  
قۇۋۋەت بەرسۇن، ئاللاھۇ ئەكبەر!

يەر - ئاسماننى لەرزىگە كەلتۈرگۈدەك نەچچە يۈز ئاۋاز تەڭلا

① خىرقە - ئىشانچە كىيىم.

گۈرۈلدەپ، ئاپاق خوجىغا سادا قوشتى.

سورۇن جىمىغاندىن كېيىن، شاھ سۇپىسىنىڭ سول تەرىپىدە تۇرغان مىرزا شاھ خوجا بىرنەچچە قەدەم ئالدىغا كېلىپ، جامائەتكە يۈزلەندى، ئۇ ھاۋانىڭ شۇنچە ئىسسىق بولۇشىغا قارىماي، چۆپۈر چاچ بېشىغا ئېگىز كۇلاھ كىيىپ، كۇلاھنىڭ ئۈستىدىن سارغۇچ سىماۋى سەللە ئوربۇلغانىدى. ئۇچىسىدا مەللەرەڭ ئىشانچە تون بار ئىدى. ئۇ ھەمىشە بۇنداق چوڭ سورۇنلاردا، يۇرسەتنى قولدىن بەرمەي شېئىرىي نەزم ئوقۇپ، ئاپاق خوجىنىڭ ماختىشىغا، سوپى - دەرۋىشلەرنىڭ ھىمايىسىگە ئېرىشەتتى. شۇ ئاپتا ئۇ ئىلھامى قوزغىلىپ ھايانغا كەلگەنىدى. جامائەتمۇ ئۇنىڭ شاھ سۇپىسىنىڭ ئالدىدا پەيدا بولغان ئېگىز، ئورۇق بەستىگە ۋە قىزارغان كۆزلىرى بىلەن ئۆمەللىنىپ تۇرغان ئاغزىغا قاراپ بىرەر نەرسە ئوقۇيدۇ، دېگەن ئىشەنچ بىلەن جىم تۇرۇشانتى. راست دېگەندەك، ئۇ ھايال ئۆتمەي گەۋدىسىنى كېرىپ، قوللىرىنى يايىدى، ئاۋازىنى رىتم ۋە قىرائەتكە كەلتۈرۈپ ياڭراق سادا بىلەن ئوقۇشقا باشلىدى. ئۇنىڭ تەلەپپۇزى ئوچۇق، سۆزلىرى راۋان، ئاۋازى يېقىملىق ۋە دولقۇنلۇق ئىدى :

مەسنەۋى ئېيتىپ ھىدايەت ئەيلىگەي ئاپاق خوجام،  
قاتمۇ قات پايدا<sup>①</sup> ياتقان بەندىلەر نالەندىدۇر.  
سۈلۈكى ئىشراقى ئىشقىيە تۇنارلار روھىنى،  
كاشىغەرۇ، ھىندى، خوتەننىڭ تەختى ئول خاقاندىدۇر.

شېئىر تۈگىشى بىلەن تەشەككۈر - تەسەننا سادالىرى تەر پۇراپ كەتكەن خانىقا ئىچىنى بىر ئالدى.  
مىرزا شاھ خوجىنىڭ نەزمىسى گويا باشلىنىش بۇيرۇقىدەك، بىردىنلا كەڭرى سەپىدا جەھرە - ساما باشلىنىپ كەتتى. سوپى -

① پاىە — پەلەمپەي، باسقۇچ.



دەرۋىشلەر باشلىرىنى ئالدى - ئارقىغا تاشلاپ، ھەۋەس ھەم جەزبە بىلەن ساما سالاتتى. بابايى زەڭگى ئىسىملىك قېرىسال بىر سوپى دوناي ھاسسىنى يەرگە دوق - دوق ئۇرۇپ قويۇپ ھۆكمەت ئېيتاتتى. باشقىلار ئۇنىڭ نەقىراتىنى تەكرارلاپ ئوقۇيتتى ۋە «يائاللاھۇم، يائاللا» بىلەن بەزىسى چالا بوغۇزلانغان قۇشتەك داق يەردە يۇمىلايتتى. بەزىسى ئويۇنچى كەپتەردەك چەرخ ئۇراتتى، بەزىسى ھەسرەت - نادامەتتىن يېشىنى تۆكەتتى ۋە بەزىسى ياقىسىنى يىرتىپ تالە قىلاتتى...

ئاپاق خوجىمۇ ئۆزىنى باسالماي ساماغا چۈشتى، ئۇنىڭ ئارقىدىنلا، بىر چەتتە تۇرغان چىلگە مەخسۇملارمۇ ئاۋازىنى بوش چىقىرىپ، لەرزان تەۋرىنىپ جەھرە سېلىشقا باشلىدى :

ئۇشۇل توننى كىيەر بولساڭ،

ياقاسى يا يەڭلىرى يوقتۇر .

ئۇشۇل ئۆيگە كىرەر بولساڭ،

ئىشىكى يا تۈڭلۈكى يوقتۇر .

يائاللا ھۇم... يائاللا ... ھۇم... ھۇم... يائاللا ...

ئاپاق خوجا بىرنەچچە دەۋر ئايلىنىپلا ئىسسىقتىن ھاسىراپ قالدى، كىيىملىرىمۇ تەردىن چۆپ - چۆپ بولۇپ كەتتى، ئىسەن بۇقا بىلەن موللا شاھباز ئۇنى قولتۇقىدىن يۆلەپ شاھ سۇپىسىغا چىقىرىپ قويدى. ئۇ تەرلىرىنى سۈرتكەچ ھاسىراپ تۇرۇپ، يېنىدىكى مۇخلىسلىرىغا مۇنداق دېدى :

— ساما بەندىگە ھەقىنىڭ نىداسىدۇر، بەزىلەر سامانى ئىنكار قىلىپ كاتتا خاتا قىلىدۇ. بىر ئادەم نىجاسەت بىلەن بۇلغانسا، ئۆزىدە پاسكىدە نىلىق ھېس قىلسا، ئەگەر يۈز يىل سۇنىڭ نامىنى ئېغىزغا ئالغان بىلەن پاك بولمايدۇ، ئەگەر كۆلنىڭ بېشىغا بېرىپ چۆرگىلىسە ۋە پۈتۈن ئۆمرىدە مۇشۇ ئىشنى قىلىشىمۇ پاك بولمايدۇ. ئۇ پاك بولۇشى ئۈچۈن،

كېيىمنى سېلىپ، ئۆزىنى كۆلدىكى سۇغا تاشلاپ يۇيۇنۇشى لازىم. ئۇ ئاشۇ چاغدىلا پاك بولۇپ، پاكىزلىقنىڭ ئەسرىنى ئۆزىدە كۆرىدۇ. جەھرە - ساما ئەنە شۇ كۆلگە ئوخشاش كىشىلەرنى روھىي ۋە جىسمىي نىي جەھەتتىن پاكلايدىغان ئېسىل سورۇن!...

جەھرە - ساما ئاستا - ئاستا بېسىقتى، ھارغان، ھوشسىزلانغان ۋە ماداردىن كەتكەنلەر تەرەپ - تەرەپتە خىرقراپ، ئېغىناپ يېتىشىپ كەتكەندى.

ئوتتۇرا ياشلىق بىر سوپى توپ ئىچىدىن سۇغۇرۇلۇپ چىقىپ، ئاپاق خوجىنىڭ ئالدىغىراق كەلدى ۋە پۈكۈلۈپ تەزىم قىلغاندىن كېيىن:

— ھەزرىتىم، بەزىلەر كۆز يېشىمىزنى تۇتالماي، قاينا - قاينام ئىچىدە قېلىپ، بەھوش بولساق، تاھارىتىمىز سۇنۇپ كېتەمدۇ - قانداق؟ — دەپ سورىدى.

توساتتىن سورالغان بۇ سوئال نۇرغۇن كىشىلەرنىڭ دىققىتىنى قوزغىدى. چۈنكى، ھەمىشە جەھرە - ساما سېلىپ تۇرىدىغانلار ئىچىدە ناماز خانلار كۆپ ئىدى. بەزىلەر بولسا بۇ سوئالغا ئاپاق خوجىنىڭ نېمىدەپ جاۋاب بېرىدىغانلىقىغا قىزىقىپ قۇلاقلىرىنى دىڭ قىلىپ تۇرۇشاتتى.

— جەھرە - ساما بەزمىسىدە تۆكۈلگەن كۆز ياش ئاللاغا بولغان سېغىنىشنىڭ نىشانىدۇر، — دەپ جاۋاب بەردى ئاپاق خوجا تېنەپ - تەمتىرىمەي، — ئۇنىڭ نۇرى جىلۋىسىدىن ئاللاغا بولغان ئىشقا تۇغۇلىدۇ. لېكىن، كۆزىگە ياش كەلمەيدىغان باغرى قاتتىق بەندىنىڭ ئالغان تاھارىتى ھارام، ئاللا ئىشىقىدا كۆيگەن ئاشقنىڭ بولسا، ھەق يولىدا تۆككەن ھەر قەترە كۆز يېشى ئابھاياتتۇر!

تەرەپ - تەرەپتىن:

— يارەپ!

— تەسەننا!

— ئالەم بىلەن تەڭ ياشاڭ ھەزرىتىم.... — دېگەن سادالار ئاڭلىنىپ، ئاپاق خوجىغا ئالقىش ياغدى. بۇنىڭدىن تەسرلەنگەن ئاپاق خوجا كۆپچىلىكنى ئىلھاملاندۇرۇپ مۇنداق دېدى:

— بىزنىڭ تەرىقىتىمىز سۆھبەتتۇر. مېنىڭ ئىلمىمدىن سورد-ساڭلار، مەن يەنە بۇ ئالەمگە نازىل بولمىغان نۇرغۇن ھەدىسى بىلىمەن، ھەرقانداق مۇشكۈل سۆزۈڭلار بولسا سوراڭلار، ۋەسىل قىلۇرمەن.

پىر — ئۇستازنىڭ بۇ سۆزى كىشىلەرگە مەدەت بولدى، ئەيىمىنىپ، ئىككىلىنىپ تۇرغان بىرنەچچە يىلەن دىدىلەشتى. بۇنىڭ ئىچىدە، موللا ئەۋەز ئاخۇن ئىسىملىك بىر ئادەم خېلىدىن بېرى بىر سوئالنى كۆڭلىدە گە پۈكۈپ يۈرەتتى. ئۆزىنى يەكەن ئالىملىرى قاتارىدا سانايدىغان ئېگىز بوي، يوغان سەللە ئوراپ، چىرايلىق كىيىملەر بىلەن ئۆزىنى ياساپ يۈرىدىغان، ئەمىرلەر يوسۇنىدا ئالتۇن كەمەر باغلايدىغان بۇ ئادەم خېلى ئىنتىلىشچان، بىلىمگە تەشنا ئىدى. شۇغىنىسى، دىمىغى ئۈستۈن، مەمەدانراق ئىدى. ئۇ ئۇزۇندىن بېرى ئويلاپ يۈرگەن بۇ سوئالى ئارقىلىق، ئاپاق خوجىنى دەڭسەپ باقماقچىدى.

— ھەزرىتىم، — دېدى ئۇ تەۋازۇ بىلەن قولىنى كۆكسىگە ئېلىپ، — بۇ ھەدىس ئۆزلىرىگە يەتكەنمىكىن: «ئۈمىتىمىنىڭ بۇدەلا<sup>①</sup> لىرى قىرىقدۇر، ئون ئىككىسى ئىراقتا، يىگىرمە سەككىزى شامدا.»

— يەتكەندۇر، — دېدى ئاپاق خوجا ھودۇقماي، — يەتكەن. — ئۇنداقتا ھەزرىتىم، ماڭا شۇ نەرسە مۇشكۈل، ھەل بولماي كەلمەكتىكى، — دېدى موللا ئەۋەز ئاخۇن سۆزىنى داۋاملاشتۇرۇپ، — نېمە ئۈچۈن بۇدەلا قىرىق بولۇپ، ئون ئىككىسى ئىراقتا، يىگىرمە سەككىزى شامدا بولىدۇ؟ ھەممىسىلا ئىراق بىلەن شامدا بولامدۇ؟ ئاپاق خوجا تەمكىن ئىدى، ئۇ ئەۋەز ئاخۇنغا مەڭسىتمەسلىك نەزىرى بىلەن قاراپ قويۇپ، قول ھەرىكىتى بىلەن سۆزلەشكە باشلىدى:

① بۇدەلا — تەسەۋۋۇپتا كۆرسىتىلىدىغان ئۇلۇغ كىشىلەر.

— پەيغەمبەر ئەلەيھىسسالام پۈتۈن ئالەمنى ئىككىگە ئايرىپ، يېرى-  
جىنى ئىراق، يېرىمىنى شام دەپ ئاتىغان. ئىراقتىن خۇرايسان، ھىندىستان،  
تان، تۈركىستان، ياركەنت، كاشىغەر ۋە باشقا مەشرىق شەھەرلىرى  
مەقسەتتۇر. شامدىن مىسىر، مەغرىب ۋە ھەممە شام ياقلىرى مەقسەت-  
تۇر. يەرنىڭ بۇ يەتتە تەبىقىسىنىڭ تۆت قىرغاق، سەككىز گىرداب  
دەپ نامى بار. بۇلار ناسىك، مەنىسك، ھابىل، بابىل، مەشرىق،  
مەغرىب، جابىلقا، جابىلسا دەپ ئاتىلىدۇ...

موللا ئەۋەز ئاخۇن قايل بولدى، ئۇ بۇنى بىلىپ تۇرۇپ ئەمەس،  
بەلكى بىلىۋېلىش ئۈچۈن سورىغانىدى. راستتىنلا بىلىۋالدى. شۇنىڭ  
بىلەن بىللە، ئۇنىڭ ئاپاق خوجىغا بولغان ئەقىدە - ئىخلاسى بۇرۇند-  
قىدىن چەندان ئاشتى.

سوئال - جاۋاب داۋام قىلدى. ئاپاق خوجا بۈگۈن خۇشخۇي ۋە  
كەمتەر ئىدى. شۇڭا، زېھنى ئۆتكۈر، سۆزلىرىمۇ راۋان ۋە مەنىلىك  
بولۇۋاتاتتى.

\* \* \*

شەھەرنىڭ ئاۋات يېرىگە سېلىنغان ياسىداق بۇ ئىمارەت ئاپاق  
خوجىنىڭ بۇ ئاستانىدىكى يېڭى تۇرالغۇ جايى ئىدى. بۇ ئىمارەتنىڭ  
ئىچىدىكى ئۆيلەرنىڭ ھەممىسى دېگۈدەك ئۈستى ۋاسا جۈپ، ئاستى  
تاختايلىق ئىدى. مېھمانخانا، ساراي، قەپەس ئايۋان، تىلاۋەتخانا، ئىشان  
بىلەن خېنىمنىڭ خاس ئارامگاھى، چۆرە - دېدەكلەر ھۇجرىسى،  
ئاشخانا، ھەتتا مۇستەھەپخانغا دېگەنلەرنىڭ تام - تورۇسلىرىغا ئاجايىپ  
نەپىس گەج نەقىشلەر ئويۇلغانىدى. ھويلا خېلىلا كەڭتاشا بولۇپ،  
قىرىق - ئەللىك سوپى - دەرۋىش بىمالال ھۆكمەت ئېيتىپ،  
جەھرە - ساما سالالايتتى.

پېشىن نامىزىدىن كېيىن، بىرمۇنچە ئالايەكتە كىلىك، مەللە چاپان-  
لىق، بەقەسەم تونلۇق، چوڭ - كىچىك سەللىلىك ئادەملەر بۇ ھەشە-

مەتلىك بار گاھقا قەدەم تەشرىپ قىلىشقا باشلىدى .

ئاپاق خوجا پېشايۋاندا قات - قات كۆرپە ئۈستىدە پەر ياستۇققا يۆلىنىپ ئولتۇراتتى . ئۇنىڭ ئەتراپىدا ئالىم موللائاخۇن يار كەندى ، مەۋلانە موللانەقى ، مىرزا شاھ خوجا ۋە ئىسمەن بۇقا قاتارلىق خاس مۇخلىسلار قول باغلاپ ، پەرمان كۈتۈپ تۇرۇشاتتى .

ھويلىنىڭ ئوتتۇرىسىغا ئىككى پارچە بورا سېلىنغان بولۇپ ، بورا ئۈستىدە يىگىرمىگە يېقىن ياش ۋە ئوتتۇرا ياش ئادەملەر يۈكۈنۈپ ئولتۇراتتى . ئۇلارنىڭ تۇرقىدىن دېھقان ، ھۈنەرۋەن ۋە شەھەر تىجا - رەتچىلىرى ئىكەنلىكى كۆرۈنۈپ تۇراتتى . ئۇلار بۈگۈن ئۆز رازى - رىزالىقى بىلەن ئاپاق خوجىغا مۇرت بولۇشقا كەلگەنلەر ئىدى . بۇنداق سۈرلۈك ۋە سىرلىق تۇس ئالغان غەيرىي رەسمىي مۇراسىملار بەزىدە خانىقادا ، بەزىدە مۇشۇ ھويلىدا پات - پات ئۆتكۈزۈلۈپ تۇراتتى .

ئاپاق خوجا يېنىدىكىلەرگە «باشلايلى» دېگەندەك كۆز ئىشارىسى قىلدى . موللانەقى پۇتىنىڭ ئۇچىدا دەسسەپ پېشايۋاننىڭ لېۋىگە كەلدى ۋە بورا ئۈستىدە يۈكۈنۈپ ئولتۇرغانلار بىلەن ھويلىدا لىق تۇرغان جامائەتكە قاراپ مۇنداق دېدى :

— ئۇلۇغ پىرىمنىڭ تەۋەرىۋك ئېتەكلىرىنى سۆيۈپ ، تاۋاپ قىلماق مۇسۇلمان بەندىلەرنىڭ كۈچىگە كۈچ ، ئىمانغا ئىمان قوشىدۇ . ئۇنىڭ سۆزلىرى تەرىقىتتە ھۆججەتتۇر ۋە ھەممە فىرقەلەرگە خاستۇر . ئۇنىڭ ھاياتى باشتىن - ئاخىر بارلىق خەلققە مەقبۇلدۇر! پىر تۇتۇش ، ئىبا - دەتنى پەقەت پىر ئارقىلىقلا ئادا قىلىش ، پىر ئۈچۈن ھاياتلىرىنى ئاتاش شەكسىز شەرتتۇر! بۈگۈن سىلەر سۈلكى ئىشقىيە سەردارلىرى ئالدىدا ، ئەنە شۇ پىرى تەرىقىت خوجا ھىدايتۇللا ئاپاق خوجىغا قول بېرىپ ، مۇرت بولۇشنى ئارزۇلاپ بۇ يەرگە كەپسىلەر ، ئىنشائاللا ، تىلىكىڭلار ئىجابەت بولغۇسى . ئاللا سىلەرنىڭ دىلىڭلارغا ئىشقى ئوتىنى ساپتۇ ، قايسىبىر ئەل ئوغلى ئەنە شۇنداق ئىشقى ئوتى بىلەن يانسا ، ئۇلارغا

① مەقبۇل — قوبۇل قىلىنغان ، ئەرزيدىغان ، تەۋە بولغان .

تۇلۇغ ئاستانىنىڭ تامامى دەرۋازىلىرى ئوچۇقتۇر. كەلمىش تاشقىلارنى  
ئۆز تەمىناتىمىز ۋە ھىماتىمىز ئاستىغا ئالدىغانلىقىمىزغا ئەگرى ئالدىدا  
گۇۋاھىمىز!

موللانەقى شۇ سۆزلەردىن كېيىن، قولىدىكى بىر ۋاراق تىزىم  
بويىچە بىرسىنىڭ ئىسمىنى چاقىردى:

— سەئىد ئىسمائىل، قېنى پىر — ئۇستازنىڭ ئالدىغا بارغىن.

يەتتە ئەزايسى ساق، تەن قۇرۇلۇشى بېجىرىم، يىگىرمە بەش ياشلار  
ئەتراپىدىكى بىر يىگىت ئورنىدىن تۇردى ۋە ئەدەپ بىلەن ئاپاق  
خوجىنىڭ ئالدىغا بېرىپ تىز چۆكتى، ئاندىن ئۇنىڭ ئاپاق يەكتىد-  
كىنىڭ پەشلىرىنى كۆزلىرىگە سۈرتتى.

— زاھىر كۆزىڭىزنى يۇمۇپ، باتىن كۆزىڭىزنى ئېچىڭ، بوتام، —  
دېدى ئاپاق خوجا يۈكۈنۈپ ئولتۇرغان يىگىتنىڭ سىدام بېشىنى سىلاپ  
قويۇپ ۋە يېنىدىكىلەرگە قاراپ داۋام قىلدى، — قېنى، بۇنى كىيىن-  
دۈرۈڭلار.

شۇ ھامان يىگىتنىڭ ئۇچىسىغا سويى — دەرۋىشلەر كىيىدىغان ئال-  
بالداق مەللە يەكتەك، سىدام بېشىغا يېشىل شەيدايى دوپپا كىيگۈ-  
زۈلدى. ئۇنىڭدىن كېيىن شائىر مىرزا شاھ خوجا قولىدىكى قەغەز-  
لەردىن بىرىنى ئۇنىڭغا ئۇزاتتى، چىرايلىق خەتلەر يېزىلغان بۇ قەغەز  
مىرزا شاھ خوجا تەرىپىدىن تەييارلانغان يېڭى مۇرتلارنىڭ قەسەم  
ئېتىقاد يارلىقى ئىدى.

— بوتام، — دەپ يىگىتنىڭ بېشىنى يەنە سىلىدى ئاپاق خوجا  
يۇمشاق قوللىرى بىلەن، — سەن ھازىر سۈلكى ئىشقىيە بورىسىدا  
ئولتۇرسەن، تىلىڭغا ھەرقانداق گەپ كەلسە، دىلىڭدىن چىقسۇن،  
ھەرگىزمۇ يالغانچىلىق ئوتى بىلەن ئاستىڭدىكى بورا كۆيۈپ كەتمە-  
سۇن!

«پىرنىڭ قۇدرىتى — ئەل كۆزىدە مۇرتىنىڭ ياۋايى ئىرادىسىنى  
سۈندۈرۈش ۋە ئۇنى ئۆز ئىزىغا دەستىشتە كۆرۈندۈ» دەپ ئويلىدى  
ئاپاق خوجا. ئۇ مۇرتلارنى ھەممىشە ئەنە شۇنداق مىزان بويىچە

تەربىيەلەيتتى .

— ئۇقتۇم ھەزرىتىم، — دېدى سەئىد ئىسمائىل قولنى كۆكسىگە ئېلىپ، ئۇنىڭ بىر قولى ئاستىدىكى كىچىك بىر پارچە بورنى تۇيدۇرماستىن قورقۇش ئىچىدە سىلاپ باقتى، بۇنى كۆرگەن ئاپاق خوجا كۆزلىرىنى ھەييارلارچە قىسىپ كۈلۈپ تۇراتتى، ئۇنىڭ كۈلكىسىدىن كۈچ ئالغان سەئىد ئىسمائىل قەسەم يارلىقىنى ئوقۇشقا باشلىدى :

«بىسىللاھىررەھمانىررەھىم :

مەنىكم ئىسمائىل بارلاس ئوغلى سەئىد، شەھىرى ياركەنتنىڭ كىچىك ئالتۇنلۇق مەھەللىسىدىندۇرمەن . مۇرتى سۈلكى ئىشقىيە بولماققا، ھەق ۋەسلىنى تىلەپ، مەقامىنى كۈللىيا سەھراسىدا بىتاقەت ئاشىقى سەرسەرى<sup>①</sup> يۈرمەككە، خوجا ھىدايتۇللا ئىشانغا مۇرت بولماققا مۇقەددەس ئاستانىگە باش ئۇرۇپ، قەسەم داخىل ئېتىمەن . مەللە يەكتەك، شەيدايى دوپپا كىيىش بىلەن قۇتلۇق دەرگاھ سوپىسى بولدۇم . بۇ كىيىملەر روھىمدا تۇغ — ئەلەم بولغاي، پىرىم ئېتىمەن كىگە ئىخلا سۇ ئىتائەت يىپى بىلەن باغلانغايىمەن . ھەرقاچان پىرىم ئۈچۈن جان تەسەددۇق قىلغايىمەن . تەرىقەت يولىدا جىھاد قىلىپ، ئەھلى مۇنكىر، ئازغۇنلارغا قارشى تۇرىمەن ۋە ئىشقىيە ئاشىقلىرى شەنىنى ھىمايە قىلىمەن . ئەدە بولسام، تەرىقەت يولىنى تۇتىمەن، كىشىلەرنى سۈلكى ئىشقىيە تۇغى ئاستىغا جەم قىلىش ئۈچۈن ئەجىر قىلىمەن، ئاللاتائالا ئاتا قىلغان بارلىق ئىقتىدارىمنى ئىشقا سېلىپ، شەھىرى ياركەنت ۋە كاشىغەر تەۋەسىدىكى سۈلكى ئىشقىيە يە نامى ئۈچۈن بىر ئۆمۈر قان — تەر تۆكىمەن !

ئاللا نامى بىلەن قەسەم ئىچتىم .»

سەئىد ئىسمائىل قەسەم نامىنى سۆيۈپ كۆزلىرىگە سۈرتتى، ئاندىن ئىككى قوللاپ ئاپاق خوجىغا ئۇزاتتى . قەسەم نامىگە بىر قۇر كۆز

① سەرسەرى — يۇرتمۇ يۇرت ئېقىپ يۈرۈش .

يۈگۈرتكەن ئاپاق خوجا مەمنۇنلۇق بىلەن كۈلۈمسىرىدى. موللا تەقى  
قەسەنامىگە سەئىد ئىسمائىلنىڭ بارمىقىنى باسنۇردى.

— كىمنىڭ دىلى بۇلاق كۆزىگە ئوخشاش پاك بولسا، ئۇنىڭ تىلى  
راۋان، يولى يورۇق بولىدۇ، — دېدى ئاپاق خوجا ھەممەيلەن ئاڭلىپ.  
خۇدەك ياڭراق ئاۋازدا، — ئۈمىد ئاللادىن، ئاسايىشلىق بولسا، زىكر —  
ساما بىلەن ئاللانى ياد قىلماقتىن كېلىدۇ، بوتىلىرىم.

مۇرىت قوبۇل قىلىش ئەنە شۇ يوسۇندا خېلى ۋاقىتقىچە داۋام  
قىلدى. ھەرقايسى خانىقالار بىلەن تەرەپ — تەرەپلەردە جىددىي ئېلىپ  
بېرىلىۋاتقان بۇ پائالىيەت ئاپاق خوجىنىڭ تېخى ھېچكىمگە ئاشكارىلى-  
مىغان «ئۇلۇغۋار» پىلانىنىڭ دەسلەپكى بىر قىسمى ئىدى.

## 2

خانلىق قەبرىستانلىقى ھېسابلىنىدىغان «ئالتۇنلۇقۇم» مازىرىنىڭ  
كۈنپېتىش تەرىپىدىكى «ئالتۇن مەسچىت» ھەققەتەنمۇ ئىسمىغا يارىشا  
ئازادە، كۆركەم ۋە رەڭدار ئىدى. ياغاچ ئويما نەقىش ۋە گەج ئويما  
نەقىش بىلەن ئىشلەنگەن زەڭگەر كاھىشلار ۋە ھەر خىل نۇسخىدا  
ياسالغان ياغاچ پەنجىرىلەر سەئىدىيە خانلىقىنىڭ ھۈنەر — سەنئەت  
ماھارىتىنى نامايان قىلىپ تۇراتتى.

بۈگۈن جۈمە ئىدى. يىراق — يىراقلاردىن بۇ مەسچىتنى پاناھ  
تارتىپ كەلگەن ئادەملەر سانجاق — سانجاق ئولتۇرۇپ كەتكەنىدى.  
بۇنىڭ ئىچىدە، بۈگۈنكى جۈمە نامىزىغا ئاپاق خوجىنىڭ ئىماملىق  
قىلىدىغانلىقىنى ئاڭلاپ، ئاتايىن شۇنىڭغا ئىقتىدا قىلىش ئۈچۈن  
كەلگەنلەر مۇ ئاز ئەمەس ئىدى.

ئاپاق خوجىنىڭ ئىمامەتچىلىكىدە نەچچە يۈز ناماز خانىنىڭ جۈمە  
نامىزى ئادا بولدى. ناماز خانلار ئىچىدە ئوردا ئەمەلدارلىرىمۇ بار ئىدى.  
نامازدىن كېيىن ھەممەيلەن قوزغالماي سۈكۈت ئىچىدە ئاپاق خوجىنىڭ  
خۇتبە ئوقۇشىنى كۈتۈپ ئولتۇرۇشتى. ئاپاق خوجىمۇ ئەزەلدىن



بۇنداق پۇرسەتنى زادىلا بوش كەتكۈزمەيتتى.

باشتىن - ئاياغ ئاپئاق كىيىنگەن ئاپئاق خوجا سالاپەتلىك بەستىنى لەرزان تەۋرىتىپ مېھرابقا چىقتى ۋە ئۆزىگە تىكىلىپ تۇرغان نەچچە يۈز جۈپ كۆزگە بىر قۇر نەزەر ئاغدۇردى. ئۇنىڭ تەمەننا كۈلكىسى بىلەن جىلمىيىپ تۇرغان كۆزلىرىدە تەكەببۇرلۇق ۋە ھۆكۈمرانلىقنىڭ سوغۇق نۇرى ئەلەڭگىپ تۇراتتى.

ئۇ دەسلەپ ئاۋازىنى ئەمرىمەرۇپقا كەلتۈرۈپ، ئەرمەب ۋە پارس سۆزلىرى قويۇق ئارىلاشقان تىل بىلەن مازارى - ماشايىخلار توغرىدا - سىدا ئۇزاق سۆزلىدى ۋە ئاخىرىدا :

— ھەزرىتى شەيخ جونەيدىن باغدادى «ماشايىخلارنىڭ ھېكايەتلىرى خۇدانىڭ لەشكەرلىرىدىن بىر لەشكەردۇر» دېگەن، — دەپ چۈشەندۈرۈشكە باشلىدى، — يەنى، كىشىلەر ئۇنىڭدىن : «ئۇلۇغلار - نىڭ بۇ ھېكايەتلىرىنىڭ مۇرىتلارغا نېمە پايدىسى بار؟» دەپ سوراقتى. ئۇ جاۋاب بەردى : «خۇدا بۇيرۇيدۇكى، پەيغەمبەرلەرنىڭ قىسسەلىرىنى ۋە خەۋەرلىرىنى ساڭا ئوقۇيمەن، ئۇلارنىڭ ئەھۋاللىرىدىن سېنى خەۋەردار قىلىمەن، تا ئۇنىڭ بىلەن دىلىڭغا سۇبات بولغاي، كۈچ كۆپەيگەي، ئەگەر بەندە بولسا، ئازاد بولىدۇ، ئەگەر ئازاد بولسا، خوجا بولىدۇ، خاتون بولسا، ئەر بولىدۇ، مەرد بولسا، مەردان بولىدۇ، ئەگەر ساڭا بالا ۋە رەنج يەتسە، ئۇلارنىڭ ئەھۋالىنى ئاڭلىساڭ، ئويلىدۇ - بۇنداق بالا ۋە رەنجلەرنىڭ ئوخشىشى ئۇلارغىمۇ يېتىپتىكەن، دەپ سەۋر قىلىسەن!...» مانا شۇنىڭدەك، پىرلەر، ئۇلۇغلار سۆزلىرىنى ۋە ئۇلار ھالىدىن بولغان ھېكايە - نەقىللەرنى ئاڭلاش مۇرىت - مۇخلىسلار دىلىغا تەربىيەت بولىدۇ، قۇۋۋەت بولىدۇ. قۇۋۋەت بولسا ئىستىقامەتنى زىيادە قىلىدۇ. ئابدۇللا ئەنسارى ئۆز قوۋملىرىگە ۋەسەيەت قىلىدۇكى، ھەر ئۇلۇغدىن بىر سۆز ياد ئېتىڭلار، ئەگەر قادىر بولالساڭلار، ئۇلارنىڭ ناملىرىنى ياد قىلىڭلاركى، ئۇنىڭدىن پايدا تېگىدۇ...

ئاپئاق خوجا سۆزىدىن توختىشى بىلەن ئۇ يەر - بۇ يەردىن :

— ھەق راست... —

— يارەب... — دېگەن سادالار بىلەن ئۇلۇغ - كىچىك تىنغان ۋە  
مىشلىدىغان ئاۋازلار ئاڭلاندى.

ئاپاق خوجا «تۆمۈرنى قىزىقىدا سوقۇش» روھى بىلەن سۆزىنى  
يەنە داۋام قىلدى. بايقى كۆپ سۆزلەشتىن ئۇنىڭ قوۋۇزلىرى  
بوشاپ، ئېڭەك گۆشلىرى خالتىلىشىپ قالغاندەك كۆرۈنسىمۇ، لېكىن  
ئۇنىڭ روھى تېتىك، ئاۋازى يەنىلا ياڭراق ئىدى:

— دۇنيادا دىنىي ئىسلامدىن پاك ئېتىقاد، ئاللادىن قۇدرەتلىك زات،  
سۈلكى ئىشقىيەدىن يارقىن يول يوق! ئاللاتائالا تەرىقەت ئەھلىنىڭ  
يىلتىزىنى يەردە مەھكەم، شېخىنى ئاسماندا بەلەند قىلغان! چۈنكى، بۇ  
تەرىقەت پەيغەمبىرىمىز سەللەللاھى ئەلەيھى ۋەسسالام ۋە ئۇنىڭ  
ئەسھابلىرىنىڭ تەرىقىتىدۇر، بۇ تەرىقەت چىڭ تايانچتۇر! شۇڭا،  
كىمكى بىزنىڭ تەرىقەت يولمىزدىن يۈز ئۆرۈپ چەتتىنسى، ئۇنىڭدا  
كۆپيارنىڭ قورقۇنچىسى باردۇر! كىمكى خۇدانى دوست تۇتسا، روسۇ-  
لىلانى دوست تۇتماي چارە يوق، روسۇلىلانى دوست تۇتقان كىشى  
ئۆز پىرىنى دوست تۇتمىسا بولمايدۇ. بۇ كەمىنە بەندىنىڭ قولى يېتىد-  
دىغىنى، پاك دىل بىلەن دۇئاگۈيلۇق ۋە ساناخانىلىقتىن باشقا ئەمەس-  
تۇر! — ئاپاق خوجا بىر ئاز تۇرۇۋېلىپ ئېغىر بىر تىندى، ئاندىن  
قوللىرىنى ئېگىز كۆتۈرۈپ مۇراجىئەت تەرىقىسىدە داۋام قىلدى، —  
ئاللاتائالا مۇقەددەس زاتى ھۆرمىتى بىلەن بۇ زېمىنغا نۇرغۇن  
بۈزۈكۋارلارنىڭ پاك روھىنى چاچتى. ئۇلار ئۇلۇغلۇق ئاسمىنىڭ  
كۈنى، كامالەت ۋە ساخاۋەت ئەۋجىنىڭ ئاپتىپى سۈپىتىدە بۇ گۇناھ-  
كار زېمىننىڭ باغرىنى بېسىپ ياتماقتا، ئۇلارغا سېغىنىش، ياد ئېتىش،  
ئۇلارنىڭ قەبرى - مازارلىرىنى تاۋاپ قىلىش، زىيارەتتە بولۇش —  
بىزنىڭ زىممىمىزدىكى مۇرت - مۇخلىسلىق بۇرچىمىزدۇر! يالغۇز  
مەككە مۇكەررەم، مەدىنە مۇنەۋۋىرىمگىلا ئەمەس، ئەتراپىمىزدىكى  
مۇقەددەس چوڭ مازارلارغا بارماقۇ پەرزدۇر!...

مانا بۇ، ئاپاق خوجىنىڭ تەشەببۇسى، دەۋىتى ۋە شوئارى ئىدى. ئۇ

ئۇزۇن يىللىق پائالىيىتى جەريانىدا، «مۇقەددەس مازارلار» نى تاۋاپ قىلىشنى ئۆزىنىڭ ئۇدۇم - ئادىتىگە ئايلاندۇرغان ۋە ئۇ يەرلەردە سۈلۈك تەرغىباتى يۈرگۈزۈپ كۆپ نەپ ئالغانىدى. ئۇنىڭ تېخى ئاتىسىنىڭ قەبرىسىنىمۇ چوڭ، ھەشەمەتلىك مازار قىلىپ تىكلەپ، پۈتكۈل قەشقەرىيە مۇسۇلمانلىرىنىڭ قەلبىدىكى «مۇقەددەس ئابىدە» قىلغۇزۇش نىيىتى بار ئىدى.

ئەمما، بۈگۈن كۈتۈلمىگەندە، ئۇنىڭ بۇ دەبدەبىلىك سۆزلىرى بىلەن ئۇلۇغۋار نىيىتى ناھايىتى قاتتىق خىرىسقا دۇچ كېلىپ قالدى. — ئەي غاپىل بەندىلەر! — دېگەن ئاچچىق بىر ئاۋاز بىلەن ۋىجىك كىنە بىر گەۋدە جامائەتنىڭ ئارىسىدىن لوڭگىدە كۆتۈرۈلدى، — نەقشە بەندى ھەزرىتىلىرى: «ئۇلۇغلار قەبرىگە سېغىنغۇچە ئۇلارنىڭ تەلىملىرىگە ئەمەل قىل!» دېگەن. بۇ دۇنيادىكى سەجدە بىردۇر، ئۇ بولسىمۇ ئاللاغىدۇر! پىر - ئەۋلىيالارغا تېۋىنماق بىزگە شامانلاردىن<sup>①</sup> قالغان ئادەت. كىمدە كىم بولسۇن، ئىنسان زاتىغا سېغىنمايلى، ھەر كىم ئۆزىگە - ئۆزى تەۋەرىۈك، ھەزرىتى رۇمى:

«ھىچ نەرسە يوقكى غەيرىي بىر ئالەم ئىرۇر،  
ھەرنە ئىستەرسەن ئۆزۈڭدە جەم ئىرۇر.»

دېگەن، بۇنى ھەرگىز ئۇنتۇپ قالمايلى!...  
ئاپاق خوجىنىڭ كۆزلىرى چەكچىيىپ، چىرايى ئالپاساق بولۇپ كەتتى. ئەلەم ۋە ئىزدىن ئۇنىڭ ئاغزى گەپكە كەلمەي، بۇرۇت - ساقاللىرى دىردىيىپ كەتكەنىدى. ئۇ، بۇنداق كاتتا سورۇندا ئۆز رەقىبىنىڭ بۇنداق تۇيۇقسىز پەيدا بولۇپ قېلىشىنى زادىلا ئويلىمىغا. ئۇنىڭ غەزەپ بىلەن چەكچەيگەن كۆزلىرى رەقىبىنىڭ

① شامان — تارىخىمىزدا ئەجدادلار ئېتىقاد قىلغان شامان دىنى كۆزدە

مەسخىرە ئارىلاش جىلمىيىپ تۇرغان نۇرلۇق كۆزلىرىگە قانداق ئادەتتە،  
گويا كۈچلۈك چېقىنغا دۇچ كەلگەندەك ئۆزلۈكىدىن بويىنىنى تىزىپ  
كەتتى.

ئاپاق خوجىنىڭ ئالدىدا بېشىنى سىڭارىيان قىلىپ سوغۇققىنى  
ھىجىيىپ تۇرغان بۇ ئادەم باشقا بىرسى ئەمەس، دەل ئۇنىڭ كونا  
رەقىبى — تېخى بىرەر يىلنىڭ ئالدىدا ئۇنىڭ قانلىق چاڭگىلىدىن  
قېچىپ قۇتۇلغان «قاچقۇن» ھاجى قۇتلۇق مەۋلىۋى ئىدى.

ھاجى قۇتلۇق مەۋلىۋى ھازىر قۇبات مىرزىبەگىنىڭ ھىمايىسى بىلەن  
«كۆك مەدرىسى» نىڭ مۇدەررىسى كالانى بولۇپ ئىشلەۋاتاتتى.

شۇ تاپتا، ئاپاق خوجىنىڭ يۈرىكىنى ئاچچىق پۇشايمان ۋە قىساس  
ھەسرەتى چۇلغۇۋالدى. ئۇ ھەتتا، ئۆزى ئۈچۈن شېرىن جېنىنى قۇربان  
قىلىپ بەرگەن دەرۋىش خوجىنىڭ روھىنىمۇ قارغاپ كەتتى، ئۆز  
ۋاقتىدا دەرۋىش خوجا ئۇنى تۇتۇپ، تەقدىرىنى بىر ياقلىق قىلىۋەتكەن  
بولسا، بۇ تىلى زەھەر «بۆرە سويىمىسى» بۈگۈن بۇ يەردە بۇ پىر —  
ئەۋلىيانىڭ ئالدىنى توسۇپ گەپ قىلالامتى؟! يەنە كېلىپ شۇنچە كۆپ  
جامائەتنىڭ ئالدىدا — ھە... ئەستاغپۇرۇللا... خەپ، خەپ!...

— تىلغا كەلگەن ھەر نېمىنى دېمەك دىۋانلىكتۇر! — دېدى ئاخىر  
ئاپاق خوجا چالۋاقىغاندەك ئەلپازدا.

ھاجى قۇتلۇق مەۋلىۋىمۇ بوش كەلمىدى:

— تىلغا كەلگەننى دېمەسلىك كازايلق ئەمەسمۇ، ھەزرىتىم!

ئاپاق خوجىنىڭ يەنە دېمى ئىچىگە چۈشۈپ كەتتى.

ھاجى قۇتلۇق مەۋلىۋى ئۆز پىكىرلىرىنىڭ تەستىقىنى ھەمىشە  
قۇرئان بىلەن تەۋەرىۋك كىتابلاردىن ئىزدەيتتى. شۇڭا، ئۇنىڭ ئاسا-  
سى كۈچلۈك، پىكىرى چوڭقۇر، سۆزلىرى دەلىللىك ئىدى. ئۇنىڭ  
نەزىرىدە، ئۆزىنى — ئۆزى چۈشەنگەن ۋە ئۆز شەخسىيەتنى ئۇنتۇغان  
پاك ۋە ھالال ئادەم — كامىل، مۇكەممەل ئىنسان ئىدى، بۇنداق ئىنسان  
ئالەمنىڭ گۈلتاجى ھېسابلىناتتى. ئۇ شۇنىڭغا ئىشىنىتتىكى، ئۆزىدىكى  
ئازغىنە كەمتەرىن ھەقىقەتنى تاپالىغان كىشى ئۇلۇغ ھەقىقەتلەرنىمۇ

تاپالايىتى. ئۇنىڭ نەزىرىدىكى ھەقىقەت — يۇرتنى ئەدلۇ ئادالەت بىلەن سوراڭ ۋە كىشىلەرگە كەڭ قورساقلىق بىلەن سەمىمىي، غەمزىسىز مۇئامىلە قىلىش ئىدى.

— ئىشانەم، سىزگىمۇ ئايان، ھەرقانداق نەرسە تۈزەلسە، ئىلىمدىن تۈزىلىپ، بۇزۇلسا، ئىلىمداردىن بۇزۇلىدۇ، — دېدى ھاجى قۇتلۇق مەۋلىۋى، بۇ قېتىم ئۇنىڭ پۈتۈن جىسمى غەزەپ بىلەن سۆزگە ئايلاندى، قولى ئېگىز كۆتۈرۈلدى، — ئەھلى كالام ۋە ئەھلى دانىش كىشىلەر ئىنسانىي كامىل بولماققا سازاۋەردۇر. ھەزرىتى جامى: «كامىل ئىنسان ئاللاننىڭ ئىسمىدۇر» دېگەن. لېكىن، ھەزرىتىم، سىزنىڭ بەزى سۆز — كالاملىرىڭىز بۇنداق سۈپەتكە مۇناسىپ بولماي قالدى. سىز رەئىيەتنى ئۆزىڭىزگە ئوخشاش بەندىنىڭ مازار — گۈمبەزلىرىگە چوقۇندۇرۇپ نېمە مۇددىئىغا يەتمەكچى؟! ھەرقانداق ئۇلۇغ، بۇرۇكۋار بولسىمۇ، مازارلارنىڭ ھەممىسىنىڭ ھۆكۈمى بىر. پەقەت زىيارەت قىلىپ بېرىشقا بولىدىغان ئۈچ يەر بار. بۇنى بىزگە مۇھەممەد پەيغەمبىرىمىز ئېيتقان: بىرى، مەدىنىدىكى مەسچىتى ئەلنەبى؛ ئىككىنچىسى، مەككەدىكى مەسچىتى ئەلھەرەم؛ ئۈچىنچىسى، قۇددۇس شېرىپىتىكى مەسچەتتىل ئەقسا. بۇ ئۈچ يەرگە سەپەر قىلىش ۋە ئۇنى تاۋاپ قىلىش جائىز ۋە سۈننەتتۇر. ئۇنىڭدىن باشقا ھەرقانداق مازار ۋە ئۇلۇغلار جايىنى تاۋاپ قىلمەن، زىيارەت قىلمەن دەپ بارسا بولمايدۇ، ئۇنداق قىلسا بىدئەتتۇر! ياخشىلىقنىڭ ياخشىسى — سۈننەتكە ئەگىشىشتە، يامانلىقنىڭ يامانى بىدئەتكە ئېسىلىۋېلىشتا. بىدئەت كۆرۈنۈشتە ئىبادەت تەرىقىسىدە كۆرۈنسىمۇ، لېكىن ئۇ زالالەتتۇر<sup>①</sup>، ئۇنى ئىبادەت دېگىلى بولمايدۇ!...

مانا شۇ سۆزلەردىن كېيىن، ئاپاق خوجا خۇددى رەقىبىدىن تېپىك يېگەن خورازغا ئوخشاش ھۇرپىيىپ بويىنىنى ئىچىگە تارتتى.

— خەير... خەيرىيەت!... — دېدى ئۇ ئۆكسۈنگەن قىياپەتتە، —

① زالالەت — گۇمراھلىق، توغرا يولدىن ئېزىش.

ھەر نەرسىنىڭ ئىپتىداسى بولغانغا ئوخشاش، ئۇنىڭ ئىنتىھاسىمۇ بولىدۇ، مەۋلىۋى.

ئاپاق خوجىنىڭ بۇ سۆزلىرىگە ئۆچمەنلىك، قىساسخورلۇق ۋە پۇرسەتپەرەسلىكنىڭ كۈچلۈك ھەسرەتى يوشۇرۇنغانىدى. ئۇنىڭ يۈرىكىدىكى دەردنى تېخىمۇ تىرىنلاپ ھاجى قۇتلۇق مەۋلىۋى مۇنداق دېدى:

— شۇنچە ھەيۋەتلىك شارقىرىغان سۇلارمۇ ئاخىر بېرىپ، دېڭىز — ئوكيان باغرىدا تىنىدۇ، ئىشانەم!

\* \* \*

نەچچە يۈز نامازخان «ئالتۇن مەسچىت» دىن كۈچلۈك غۇلغۇلا ئىچىدە قايتتى. بۇ غۇلغۇلا بەئەينى تارام — تارام تاغ سۇلىرىدەك، شەھەرنىڭ ھەممە بۇلۇڭ — پۇچقاڭلىرىغا قاراپ شىددەت بىلەن ئاقماق- تا ئىدى.

ئاپاق خوجا ئەڭ ئاخىرىدا قالدى. بىر نەچچە خاس مۇرىت — مۇخلىسلىرى ئۇنىڭ ئەتراپىدا كۆڭۈل ياساپ، تەسەللى بېرىپ، «بۆرە سويىمىسى» ھاجى قۇتلۇق مەۋلىۋى بىلەن غايىبانە ئېلىشىۋاتاتتى:

— ھۇ ئۆزىنى بىلمىگەن بىئەدەپ!  
— ھەددىدىن ئاشقىنىنى ئۇ تۈز كورنىڭ...

— ئەدەپنى يەيدۇ ئۇ....

— بېشىنى يەيدۇ ئۇ....

شۇ ئەسنادا، ئاپاق خوجىنىڭ يېنىدا سۆلەتلىك ئىككى ئادەم پەيدا بولدى، ئۇلار ئاپاق خوجا بىلەن قىزغىن كۆرۈشۈپ، ھال — ئەھۋال سورىدى، ئاپاق خوجىمۇ ئۇلارنى بۇرۇن كۆرمىگەن بولسىمۇ، لېكىن ئۇلارنىڭ باش — ئايىغىغا قاراپلا ئوردا ئەمەلدارلىرى ئىكەنلىكىنى بىلىۋالدى. دەرۋەقە، ئۇلار مۇھەممەدئىمىن خاننىڭ يېنىدىكى سىپاھلاردىن مىرزاسالىھ بەگ جوراس بىلەن مىرزاماناپ بەگلەر ئىدى.

— ھەزرىتىم، ناھايىتى ياخشى خۇتبە ئوقۇغان ئىدىلە، — دېدى  
مىرزا سالھ بەگ جوراس ئاپاق خوجىنىڭ كۆڭلىنى كۆتۈرۈپ، —  
لېكىن، ھېلىقى قۇتلۇق مەۋلىۋى دېگەن بەتخۇي ئادەم تۈپەيلىدىن  
مەزىزلىك ئاشقا چىۋىن چۈشكەندە كلاسش بولدى، ھەرگىز كۆڭۈل-  
لىرىنى غەش قىلمىغايلا...

— يوقسۇ ئەزىزلىرىم، يوقسۇ، — دېدى ئاپاق خوجا قوڭۇر كۆزلى-  
رىگە كۈلكە يۈگۈرتۈپ، لېكىن ئۇنىڭ كۈلكىسى دەرد ئىچىدە چىقىۋات-  
قان ئازابلىق كۈلكە ئىدى، — ئاللاننىڭ زاھىتىلىرى بۇ دۇنيانىڭ غېرىب-  
لىرىدۇر. شۇڭا، ئۇلار ئەپۇچان، كەڭ قورساق كېلىدۇ، ئۇنچىلىك  
ئىشلارغا ھېچقىسى يوق. بەگ - سىپاھلارغا مەخپىي ئەمەسكى، بىزنىڭ  
تەرىقىتىمىز سۆھبەتتۇر، سۆھبەتتە شۆھرەتتۇر، شۆھرەتتە ئاپەتتۇر!  
بۇ خۇددى كاندىن گۆھەر كۆپ چىققانسېرى، كانچى ئۇنىڭ كۆكسىنى  
شۇنچە پارە - پارە قىلغانغا ئوخشاش ئىش. بىز بۇنداق مالا مەتلەرگە  
كۆنۈپ قالغان، ئەزىزلىرىم.

— تەھسىن - تەھسىن، ئىشانەم، — دېدى مىرزا ماناپ بەگ ھايال-  
جاندىن قوللىرىنى ئىشقىلاپ، — بۇنچە ئاللىجاناب، كەمىنە - كەمتەرىن  
ئىكەنلىكلىرىنى كۆرۈپ، ئۆزلىرىگە بولغان ئەقىدە - ئىخلاسم تېخىمۇ  
ئاشتى.

— ئاشۇرۇۋەتتىلە، جانابلىرى، — دېدى ئاپاق خوجا ئۆزىنى تېخىد-  
مۇ كىچىك پىئىل كۆرسىتىشكە تىرىشىپ، — خۇدايىتائالانىڭ ئاشىق-  
لىرىكى، دىلى ساپ، ئاينەسى جۇلالىقتۇر، ھەممە ئاۋازلاردىن، بەلكى  
ھەممە مەۋجۇداتتىن لەززەت تاپىدۇ. جانابىي ئاللا ھەممە مەخلۇقاتنى  
جۈپ ياراتقان. شۇڭا، مۇھەببەت نەشتەرىسىز ئەمەس، ساپ مەيدىمۇ  
دۇغ بولىدۇ، خۇشلۇق غەم بىلەن ھەمخانە، باھار خازان بىلەن ئاشيانە،  
دۆلەت كامالى زاۋال بىلەن ئالمىشىدۇ...

بۇ سۆزلەر ئىككى ئەمىرنىڭ كۆڭۈللىرىگە ناھايىتى ياقتى، ئۇلارنىڭ  
ئاپاق خوجىغا بولغان بۇرۇنقى غايىبانە قىزىقىشى - ھۆرمىتى ئەمدى-  
لىكتە چوڭقۇر ئەقىدە - ئىخلاسقا ئايلىنغانىدى.

ئۇلار يېقىندىن بېرى ئوردا ئىشلىرىدىن، بولۇپمۇ، خان بىلەن قۇبات  
مىرزا بەگدىن قاتتىق نارازى بولۇپ كېلىۋاتاتتى، قاچاندا، قۇبات  
مىرزا بەگ پەيدا بولدى، شۇنىڭدىن بېرى خان ئۇلارنى بۇرۇنقىدەك  
ئەتىۋارلاپ ئىشلەتمىدى، ھازىر ھەممە ئىشتا قۇبات مىرزا بەگنىڭ  
دېگىنى دېگەن، قىلغىنى قىلغانىدى، خانمۇ دۆلەتنىڭ تىزگىنىنى  
ئۇنىڭغا تۇتقۇزۇپ، ئوۋ - شىكار، ئويۇن - تاماشا قاينىمىغا  
كىرىپ كەتكەنىدى.

تېخى بىرنەچچە كۈننىڭ ئالدىدىكى ئوردا كېڭىشىدە، قۇبات مىرزا  
بەگ تەپ تارماستىن بۇ ئىككى ئەمىرنى «ئەل ئىشدا سۇس، نەپساندە  
يەتچىلىكتە قىزغىن» دەپ، خاننىڭ كۆزىچە تەنقىد قىلىپ، ئوردىدىكى  
بەگ - سپاھلار ئارىسىدا ئىناۋىتىنى تۆكتى. بۇنداق خۇسۇمەتكە،  
ئىزا - ئەلەمگە قانداق چىدىغىلى بولسۇن؟! قۇبات دېگەن بۇ قاغداق  
ھەمىشە ھېلىقى بەتخۇي، زۇۋاندار قۇتلۇق مەۋلىۋى بىلەن ئۇچرىشىپ،  
يوشۇرۇن مۇقۇلدىشىدۇ، ئۇلارنىڭ ئوتتۇرىسىدا قانداق ھىيلە -  
مىكىز، سىر - ئەسرا بار كىم بىلىدۇ، ئۇلار بەلكىم ھاكىمىيەتنى ئۆزلى-  
رى ئوڭچە باشقۇرۇشنىڭ چوتىنى سوقۇۋاتامدۇ، تېخى... ئىشقىلىپ،  
جاھان تىنچ ئەمەس، ھەممىنىڭ كاللىسىدا بىر خىيال بار، غەپلەتكە  
پېتىپ قېلىشقا بولمايدۇ، غەپلەتتە قالساڭ ئۆزۈڭنىمۇ يوقىتىپ قويد-  
سەن. دەرھال ھوشۇڭنى تاپ، ھەي، جوراس قوۋمىنىڭ بېگى مىرزا  
سالە!...

مانا شۇ ئۇچرىشىشتىن ئۈچ كۈن كېيىن، ئىسەن بۇقا ئاپاق خوجىدە  
نىڭ كەشمىر قەغىزىگە پۈتكەن بىر مەكتۇپىنى تۇمارچە پۈكلەپ  
قوينىغا سېلىپ، «نورۇز دۆڭ» سەيلىگاھىغا قاراپ ماڭدى. ئۇ يولنى  
توپتوغرا يۈرمەي، دەسلەپ ھۈنەرۋەن - كاسپىلار توپلانغان غۇز -  
غۇز بازارنى ئارىلاپ ئۆتتى، ئاندىن سودىگەرلەر، گەزمالچىلار باداشقان  
قۇرۇپ، چاي ئىچىشىپ ئولتۇرۇشقان ئۈستى يېپىق لاپاسلاردىن  
ئۆتۈپ، ۋاپۇرۇشلار رەستىسىگە چىقتى، ئۇ يەردە بىر ئاز ئايلىنىپ  
يۈرۈپ، كۈن قايرىلغان چاغدا «نورۇز دۆڭ» سەيلىگاھىغا كەلدى ۋە



بۇ يەردىكى ئاشپۇزۇل، چايخانىلاردىن ئالاھىدە پەرقلەنىپ تۇرىدىغان ھەشەمەتلىك بىر كۆكنار خانىغا كىرىپ، قوينىدىكى ھېلىقى مەكتۇپنى شۇ يەردە كۆكنار ئىچىپ ئولتۇرغان مىرزا ماناپ بەگكە تاپشۇردى. شۇ ئىشتىن ئىككى كۈن ئۆتۈپ، مىرزا ماناپ بەگنىڭ چىغۋاندىكى ① باغ - ھويلىسىدا ئۈچ كىشىنىڭ ئالاھىدە ئۇچرىشىشى بولۇپ ئۆتتى. بۇ ئۇچرىشىش بۇرۇنقىدەك ئاشكارا ئەمەس، بەلكى ناھايىتى مەخپىي ھەم سىرلىق ئىدى. ئاپاق خوجىمۇ بۇ يەرگە بۇرۇنقىدەك ئېسىل مەپىلەردە ھەشەم - دەرەم بىلەن ئەمەس، بەلكى قوتۇر ئات قوشۇلغان، لەمبۇق مەلەگزىلىك، شاتىۋار سايۋەنلىك ئەبجەق مەپىدە ھېچكىمگە كۆرۈنمەي غىپىدە كەلگەنىدى. باغ ھويلىنىڭ ئىچ - تېشىنىمۇ نۇرغۇن پىچاقچى سويپىلار مۇھاپىزەت قىلدى.

ئاپاق خوجا بىلەن مىرزا سالىھ بەگ جوراس ۋە مىرزا ماناپ بەگلەر - نىڭ سۆھبىتى باغ ھويلىنىڭ ئىچكىرىسىدىكى ئاددىي بىر ھۇجرىدا خېلى ئۇزۇن داۋام قىلدى. ئۇلارنىڭ نېمە دېيىشكىنىنى ھېچكىم بىلمىدى. پەقەت ئېغىر ئەلپاتقۇ ۋاقتىدا چىغۋاندىن قايتقان ئاپاق خوجىنىڭ قىياپىتى ۋە ئەلپازىدىن سۆھبەتنىڭ ناھايىتى مۇھىملىقىنى ۋە ئۇنىڭ دېتغا ياققانلىقىنى كۆرگىلى بولاتتى. چۈنكى، ھېلىقى مەپە ئىچىگە يوشۇرۇنۇپ ئولتۇرغان ئاپاق خوجىنىڭ كەپپى چاغ، مىيىقىدا كۈلكە، كۆزلىرىدە بولسا، قانداقتۇر بىر شۇملۇقنىڭ ئەلەڭگىسى ئويىناپ تۇراتتى....

### 3

ئېرىق - ئۆستەڭلەردىكى لايىقا سۇلارنىڭ يۈزىنى غازاڭ - غۇزاڭلار قاپلاپ ئاقىدىغان سۇرۇن شاماللىق كۈز ئايلىرى باشلاندى. ئەنە، بۈگۈنكى كۈنمۇ ئون ئىككى قىيام سائەتلىك مۈشكۈل سەپىرىنى

① چىغۋان — شەھەردىن ئىككى كىلومېتىر يىراقلىقتىكى يېزا.

ئاخىرلاشتۇرۇپ، ھەرەم دېرىزىلىرىنىڭ ئارقىسىدىكى باغنىڭ كەينىگە ئاستا - ئاستا پاتماقتا. ئوردا تاملېرىدىكى يېشىل كاھىنلار كەچكى شەپەق نۇرى بىلەن قىزغۇچ ھال رەڭگە كىرگەندەك بولۇپ قالدى. باغقا ئۆگەنگەن كۆك كەپتەرلەر بىلەن شىپاڭ ئارچىلىرىغا ئۇۋا سالغان پاختەكلەر ئېگىز گۈمبەزنىڭ ئەتراپىدا گۈگۈلىشىپ، كېچىلىك قونال. خۇغا تەييارلىق قىلىشماقتا ئىدى.

ئاسمان تۇتۇق، ئاي خىرە - شىرە، يۇلتۇزلارمۇ ئاندا - ساندا پىلىدىرلاپ تۇراتتى.

مۇھەممەدئىمىن خان دۆلەت ئىشلىرى بېجىرىلىدىغان چوڭ سارايدىن چىقىپ، كىشىلەرنى ئايرىم قوبۇل قىلىدىغان كىچىك ساراي - سالامخانغا كىردى. بېزىلىش جەھەتتە چوڭ سارايدىن پەرقلەنمەيدىغان بۇ كىچىك ساراي ناھايىتى جىمجىت بولۇپ، سۈرلۈك كۆرۈنەتتى. سالامخاننىڭ بىر چېتىگە باغدات قىزىل ئۆچكىسىنىڭ يۇمران تېرىسى قاپلانغان كۈمۈش كۇرسىلار قويۇلغانىدى.

بۇ كۇرسىلارنىڭ بىرىدە ئوتتۇرا ياشلىق بىر كىشى ئولتۇراتتى. ئۇنىڭ كۆتمەك ساقىلى قىتاتلانغان، بېشىغا ئاپئاق شايى سەللە يۆگەگەن، قارا كۆك تونىنىڭ مۈرىلىرىگە كالاۋۇتۇندىن نەقىشلەر چېكىلگەنىدى.

ھاتەم بەگ ئىسىملىك بۇ كىشى مۇھەممەدئىمىن خاننىڭ ئۇچتۇر - پاندىن كەلگەن مېھمىنى ئىدى. ئۇ تۈنۈگۈن كەلگەن بولۇپ، بۈگۈن بىر كۈن قۇبات مىرزا بەگنىڭ ھەمراھلىقىدا ئەل - يۇرت ئارىلاپ، تېخى بايىلا سالامخانغا قايتىپ كەلگەنىدى.

— ساقلىتىپ قويدۇم، بۇرادەر ئەزىز، — دېدى مۇھەممەدئىمىن خان سالامخانغا كىرىپلا، — كىم بىزنى خان بولسۇن دەپتۇ - ھە. بەئەينى بوغان كۆتەك ھارۋىنى سۆرىگەن ئورۇق ئاتتەك ھالىمىزغا ۋاي، ئەل - يۇرت ئىشى چوڭ ئىش ئىكەن، ئىشلىسەڭ - ئىشلىسەڭ تۈگمەيدۇ...

— شۇنىڭ ئۈچۈن خان - پادىشاھلارنى ئاللاننىڭ يەردىكى سايىسى دەيمىزدە، — دېدى ھاتەم بەگ ئورنىدىن تۇرۇپ سالاملىشىپ، —

ئەل - يۇرت، پۇقرا دېگەنلەر ئاللاتائالانىڭ پادىشاھلارغا ئاپشۇرغان ئامانەتلىرى ھېسابلىنىدۇ. بۇنى ئوبدان ئاسراش ۋە ساقلاش ۋاجىپ. ئەگەر بۇ ئامانەتلەرگە خىيانەت قىلىنسا، ئۇنداق ئادەمدە ئىمان بولمايدۇ.

— پاھ - پاھ، قاتتىق يەردىن تۇتتىڭىزغۇ، ھاتەم بەگ، — دېدى مۇھەممەدئىمىن خان قايسىل بولۇپ، — ئىنساننىڭ يىلتىزى ئىمان تۇرسا، ئۇنىڭغا خىلاپ ئىش قىلىپ بولامدۇ، دەيسىز...  
ئۇلار ئەنە شۇنداق دوستانە، سەمىمىي كەيپىياتتا بىردەم سىرداشتى.

ۋاقىت بىر يەرگە بېرىپ قالغانىدى، ھاتەم بەگمۇ بۈگۈن بىر كۈن ئات ئۈستىدە ئولتۇرۇپ يۇرت كەزگەچكە ھارغىن، ئېزىلەڭگۈ كۆرۈ-نەتتى. شۇڭا، ھەر ئىككىسى ئۆز ھۇجرىلىرىغا كىرىپ ئۇخلاشنىڭ تەرەددۇتىغا چۈشتى. ئەمما، نېمە ئۈچۈندۇر مۇھەممەدئىمىن خاننىڭ يۈرىكى بىر نەرسىدىن ئۆيگەندەك، سول قاپىقى لىپىلداپ بىر ئىشتىن بېشارەت بېرىۋاتقاندەك، ئىچىدە بىر نەرسە غىلىدىرلاپ بىئارام قىلىۋات-قانەك تۇيۇلۇپ، ھۇجرىدا ئۇياقتىن - بۇياققا ئايلىنىشقا باشلىدى.  
شاھانە تۆشەكنىڭ يىپەك پەردىسى ئارقىسىدىكى كۈمۈش شامداندا بىر جۈپ شام پىلىلداپ يېنىپ تۇراتتى، ئۇنىڭ زەئىپ نۇرى پەنجە-رىدىن كىرىۋاتقان يۇمشاق شامالدا تىترەيتتى.

شام ئەنە شۇ يوسۇندا تىترە - تىترە ئاخىر بېرىپ خۇددى بىرى پۈۋىلىگەندەكلا لاپىدە ئۆچۈپ قالدى، ئۆچكەن پىلىكتىن كۆتۈرۈلگەن قاڭسىق ئىس ئۆيگە تارالدى.

مۇھەممەدئىمىن خان پۈتۈن بەدىنىدە قاتتىق ھارغىنلىق سەزدى. كاللىسىدا ھېس قىلغان بايقى غەلىتە تۇيغۇلارنىمۇ ئەنە شۇ ھارغىنلىققا جورىدى ۋە كۈسۈر - كۈسۈر قىلىپ «ئايىتەلكۇرس» نى ئوقۇدى - دە، كىيىمنى چالا - بۇلا يېشىپلا ئۆزىنى كارىۋاتقا تاشلىدى. ئۇ ھەقدە قەتەنمۇ ئىككى كۈندىن بېرى قاتتىق ئىشلەپ چارچىغانىدى.

شۇ دەقىقىدە، تاشقىرىقى ئوردىنىڭ بېدىشىلىكى ئاستىدا ئىككى

گەۋدە پەيدا بولدى .

— ھەممە ئىشلار پۈتتى ، — دەپ شىۋىرلىدى بىر گەۋدە يەنە بىر .  
گە يېقىنلىشىپ ، — ئەمدى ھەرىكەتلەنسەك بولار .

بوغۇلۇپ ، خىرقىراپ چىقىۋاتقان بۇ ئاۋاز ئىگىسى — چوڭ دىۋان  
بېگى مىرزا ماناپ بەگ ئىدى .

— خانىمۇ ، مېھمانمۇ ئۆز ھۇجرىسىغا كىرىپ كەتتى ، — دېدى يەنە  
بىر گەۋدە پۇشالداپ ، — بۇ چاغقىچە ئۇ خىلغاندۇ ، ئەمدى باشلىساق  
بولار ...

پۇشۇلدىغان بۇ ئاۋاز ئىگىسى — ئاتا بېگى مىرزا سالھ بەگ جوراس  
ئىدى .

— ھېلىقى قۇبات دېگەن بىرنېمىچۇ ؟ — ئەنسىرەپ سورىدى مىرزا  
ماناپ بەگ ، — ئۇ بەكمۇ تۇيغۇن ، ھېلىگەر نەرسە ...

— ياق ، مەن ئالغان خەۋەرگە قارىغاندا ، ئۇ بۈگۈن ھېلىقى مېھمان  
بىلەن بىر كۈن يۇرت كېزىپ ھالىدىن كېتىپتۇ ، بۇ چاغقىچە لايىدەك  
ئۇ خىلاپ كەتكەندۇ .

— ئەمىسە ، مەن سېپىلنىڭ سىرتىدىكىلەرگە بەلگە بېرەي ، ئۇلار  
توردىغا چۈشسۇن ...

— لەشكەرلەر چۇ ؟ ئۇلارنىڭ ئىشىنى قانداق قىلدىڭىز ؟

— ھەممىسىنى توغرىلاپ قويدۇم ...

— ئىشنى يەنىمۇ پۇختىراق قىلايلى ، بولمىسا ، ئۆزىمىزگە چاشقاننىڭ  
ئىنى مىڭ تەڭگە بولۇپ قالمىسۇن يەنە ، — دېدى مىرزا سالھ بەگ  
جوراس ۋە قويۇن يانچۇقىدىن تەتىللادا تىكىلگەن ھەمياننى ئېلىپ ،  
ئىچىدىن بىر سىقىم تىللانى ئالدىنىغا تۆكتى ، — سېخىي بول خىزىر  
بېرىدۇ ، دېگەن گەپ بار . مانا بۇنى سەگە كرەك لەشكەرلەرگە تارقىتىپ  
بېرىڭ .

مىرزا سالھ بەگ جوراس شۇ گەپلەرنى قىلىپ بولۇپ ، بېدىش-  
لىكىنىڭ ئۇ تەرىپىدىكى ئوچۇقچىلىققا قاراپ قويدى . ئۇ يەردىكى بىر  
تۈپ قېرى چىنارنىڭ تېگىدە ئېگەرلەنگەن ئىككى ئارغىماق باغلاقلىق

تۇراتتى، بۇ ئۇلارنىڭ ھەر ئېھتىمالغا قارشى قىلىپ قويغان تەييار-  
لىقى ئىدى.

ۋاقىت ئېغىر جىملىق ۋە سۈكۈت ئىچىدە ئۆتمەكتە. گىرىمىسەن  
ئايىمۇ بۇلۇتلار ئارىسىدا غايىب بولغان، ئەتراپنى قاپقارا زۇلمەت  
قايلغانىدى.

شەھەر ئىچىدىن جېسە كىچىلەرنىڭ ئاندا - مۇندا تاقىلداقلىرىنى  
تاقىلدىتىپ «سەگەك ... سەگەك!...» دېگەن ئاۋازلىرى ئاڭلىنىپ  
قاتاتتى. شۇ چاغدا، ئوردا سېپىلىنىڭ سىرتىدىن بىر تال ئارغامچا  
پەسكە تاشلاندى، ئارقىدىنلا بىر ئادەم ئارغامچىغا ئېسىلىپ ئوردا ئىچى-  
گە چۈشتى. ئەتراپتىكى ئارىلاپ قويۇلغان قاراۋۇللارنىڭ بەزىسى  
غەپلەت ئۇيقۇدا، بەزىسى بولسا، كۆزىنى يۇمۇپ، قۇلقىنى يوپۇرۇپ  
تۈگۈلۈۋېلىشقانىدى. بايا چۈشكەن ئادەمنىڭ ئارغامچا ئارقىلىق بەرگەن  
بەلگىسى بىلەنلا، ھەش - پەش دېگۈچە ئېگىز سېپىلنىڭ ئۈيەر - بۇ  
يەرلىرىدىن ئارغامچىغا ئېسىلىپ چۈشكەنلەرنىڭ سانى كۆپەيدى. بۇ  
ئادەملەرنىڭ ھەممىسى ئۈستىگە قارا كىيەن كىيىشىپ، يۈزىنى قارالاتا  
بىلەن ئوراپ ئېلىشقانىدى. بىردەمدە ئەللىك نەچچە ئادەم سېرىكچى-  
لەردەك چاققانلىق بىلەن ئوردا ئىچىگە چۈشۈپ بولدى. ئۇلار بىردەم  
كۈسۈرلاشقاندىن كېيىن، ئىككى بۆلەككە ئايرىلدى، چوڭراق بىر  
بۆلەكنى مىرزا سالھ بەگ جوراس باشلاپ، مۇھەممەدئىمىن خاننىڭ  
ھۇجرىسى تەرەپكە قاراپ ماڭدى. قالغان بىر بۆلەكنى مىرزا ماناپ بەگ  
باشلاپ كەتتى.

مىرزا سالھ بەگ ئادەملىرىنى ئېھتىيات بىلەن يېتىلەپ ئىچكىرى  
ئوردىغا كىردى، ئاقسارايىنىڭ ئەتراپىدا ھېچكىم كۆرۈنمەيتتى. پەقەت  
گۈلزار ئوتتۇرىسىدىكى ئۈستى گۈمبەزسىمان ھاۋارەڭ شىپاڭدا ئىككى  
نۆكەر ئۇزۇن جۈۋىلىرىغا يۆگىنىپ ئۇخلاپ قالغانىدى. مىرزا سالھ  
بەگ باشلاپ كەلگەن قارا ئەرۋاھلار بۇ يەردىن تۇيدۇرماي ئۆتۈپ  
كەتتى. ئەمدى خاننىڭ ھۇجرىسى ئەتراپىدىكى نۆكەرلەرنى بىر تەرەپ  
قىلىشلا قالغانىدى. بۇنىڭدا مىرزا سالھ بەگ ئۈستىلىق ئىشلەتتى، ئۇ

پەقەت ئىككىلا ئادەمنى ئۆزىگە ئەگەشتۈرۈپ، قالغانلارنى ئەتراپتىكى دەرمەخلىك بىلەن گۈلزارلىقلارغا بۆكتۈرمە قىلىپ قويۇۋەتتى. ئۇلارنىڭ ۋەزىپىسى مىرزا سالھ بەگ قاراۋۇللارنىڭ ئالدىدىن تىنچ - كامان ئۆتۈپ كەتكەندىن كېيىن، تۇيدۇرماي كېلىپ ئۇلارنى ئۇجۇقتۇرۇپ ۋېتىش ئىدى.

مىرزا سالھ بەگ ھۇجرىغا يېقىنلاشقاندا، ئىككى نۆكەر ئۇنىڭ ئالدىنى توستى.

— كىمەن، نەگە بارسەن؟

— مەن... مەن، ئانا يېڭى مىرزا سالھ بەگ جوراس، — دېدى ئۇ ئەمىرلىك تەلەپپۇزى بىلەن، — خانغا مەلۇم قىلىدىغان مۇھىم ئىش بار.

— جانابلىرى...، — دېدى قاراۋۇل سالام بەجا كەلتۈرۈپ، — خان تېخى بايىلا ئۇخلىغان... ئەتە مەلۇم قىلىشقا بولماسمۇ؟  
— ئەتە مەلۇم قىلسا بولىدىغان ئىشنى بۈگۈن پالاقلاپ كېلىپ مەنمۇ ئەخمەق ئەمەس! — دېدى مىرزا سالھ بەگ دوق قىلغاندەك، — بۇ كېچىكتۈرۈشكە بولمايدىغان مۇھىم ئىش...

ئۇ شۇ گەپلەرنى قىلىپلا قولىنى سىلكىپ ھۇجرا تەرەپكە ماڭدى. ئىككى نۆكەر ئىلاجسىز شۈمشەرەپ قالدى، ئۇلارنىڭ ئاشۇ بىخۇدلۇق ھالىتىدىن پايدىلانغان ھېلىقى ئىككى قارا گەۋدە ئۇلارنىڭ بويىتىدىن تولغاچلا ھەلقۇمغا تىخ ئۇرۇۋەتتى، بىچارە نۆكەرلەر «ئاھ» دېيىشكىمۇ ئۈلگۈرمەي جان بەردى. بۇ چاغدا بۆكتۈرمىدىكىلەرمۇ ئاللىقاچان ئوۋىلىرىدىن چىقىپ، ئەتراپتىكى قاراۋۇللارغا ھۇۋۇقۇشتەك تاشلاندى. مىرزا سالھ بەگ خان ھۇجرىسىنىڭ ئىشىكى ئالدىدا توختىدى، ئۇنىڭغىچە ھېلىقى ئىككى قارا سايىمۇ ئۇنىڭ يېنىدا پەيدا بولدى.

— ھۇجرا ئىشىكى تاقاق ئىكەن، قانداق قىلىسىلەر؟ — سورىدى مىرزا سالھ بەگ ئىككىسىگە شۈنرلاپ.

— پەنجىرىچۇ؟ — دېدى ئۇلارنىڭ بىرسى، — مەن بېرىپ قاراپ باقاي.

ئۇ ھايال بولماي قايتىپ كەلدى :

— پەنجىرىنىڭ بىر قاننى ئوچۇق ئىكەن، مەن چۈشەي.

ئۇ پەنجىرە تەرەپكە كەتتى، مىرزا سالھ بەگ بىلەن بىر قارا ئەرۋاھ ھۇجرا ئىشىكى ئالدىدا قالدى.

تاتلىق ئۇيقۇدا ياتقان مۇھەممەدئىمىن خان قانداقتۇر تىرىشقان بىر ئاۋازدىن ئويغىنىپ كەتتى.

— كىم؟ قايسىڭ سەن؟ — دەپ ئۆندەرگەندەك ۋارقىردى ئۇ ۋە خىرە - شىرە ئاي يورۇقىدا پەنجىرە تەكچىسىدە تۇرغان يوغان بىر گەۋدىگە كۆزى چۈشۈپ بىردىنلا سەگەكلەشتى، — پاسبان! ھاي قايسىڭ بار!؟

سىرتتىن ھېچقانداق سادا كەلمىدى، خان ئەھۋالنىڭ چاتاقلىقىنى ھېس قىلىپ، دەرھال ياستۇق ئاستىدىكى ئەمەشەرنى قولغا ئالدى. ئۇنىڭغىچە پەنجىرىدىكى ھېلىقى يوغان گەۋدىمۇ سەكرەپ چۈشۈپ، خاننىڭ ئۈستىگە تاشلاندى. ئۇلار پومىداقلىشىپ، ئېلىشىپ، تۆشەك-تىن يەرگە دومىلاپ چۈشتى. خاننىڭ يېرىم يالىڭاچ تېنى ھېلىقى يوغان گەۋدىنىڭ ئاستىدا قالدى. ئۇ تاقىر بېشىنى خاننىڭ ئېڭىكى ئاستىغا كەپلەپ، تىرەپ تۇرۇۋالغانىدى، خاننىڭ دېمى كېسىلىپ خىرقىراپ قالدى، شۇنداقتىمۇ سول قولى بىلەن رەقىبىنىڭ پىچاق تۇتقان قولىغا ئېسىلىپ، ئۇنىڭ بېغىشىنى ئامبۇردەك قىسىۋالدى ۋە ئوڭ قولىنى سەل - پەل بوشتىپلا، ئۈستىدىكى ئېغىر گەۋدىنىڭ ئۇدۇل كەلگەن يېرىگە خەنجەر ئۇردى، ئۇنىڭ قىسقا ئارىلىقتىن ئۇرغان خەنجىرى گەرچە رەقىبىنىڭ ساغرىسىغا كىرىپ، ئانچە زەخمەت يەتكۈزەلمىگەن بولسىمۇ، لېكىن ئۇنىڭ قاتتىق كىرىشكەن بەدىنىنى خېلىلا بوشاشتۇرۇۋەتتى، دېمى كېسىلگەن خانمۇ چوڭقۇر بىر نەپەس

ئېلىۋالدى. ساغرىسىدىن قان ئېقىپ، ئۆزىنىڭ بارغانسېرى بوشىشىپ كېتىۋاتقانلىقىنى سەزگەن رەقىب بوغۇق ئاۋاز بىلەن خىرقىراپ توۋلىدى :

— موللا ساقى... تېز... تېز... پەنجىرە بىلەن كىرسىلە... خېلىدىن بېرى ئىشكىنىڭ ئېچىلىشىنى كۈتۈپ، ھۇجرا بوسۇ. غىسىدا تۇرغان يەنە بىر قارا ئەرۋاھ — موللا ساقى ھەمراھىنىڭ خىرقىرىغان ئاۋازىنى ئاڭلاپلا ئۆزىنى پەنجىرە تەرەپكە ئاتتى. شۇ دەقىقىدە مۇھەممەدئىمىن خاننىڭ كاللىسىدىن «موللا ساقى... ئاپاق خوجىنىڭ ئادەملىرى...» دېگەن خىيال چاقماق تېزلىكىدە ئۆتتى ۋە ئاپاق خوجىنىڭ مىيىقىدا ھىجىيىپ تۇرغان سۆرۈن تەلەتى قاراڭغۇلاشقان كۆز ئالدىدا نامايان بولدى.

«دەرىخا! خاتا قىلىپتۇرمەن... ھىيلىگەر مەلىۇن مېنى ئازدۇرۇپتۇ... ئەمدى ئۆزۈمنىڭ ئۆزىنى يازىدىغانغا قەلەم، ئېيتىدۇ. خانغا ئادەم نەدە؟...»

خان ئۆزىنى ئوڭشىۋېلىشقا ئۈلگۈرەلمىدى، پەنجىرىدىن تاقلاپ چۈشكەن موللا ساقى ئۇنىڭ ماڭلىيىغا پىچاق ئۇردى. ئۇنىڭ ئۈستىدىكى ئېغىر گەۋدىمۇ جان ئاچچىقىدا سوقا بېشىنى ئۇنىڭ ئېڭىكىگە تېخىمۇ قاتتىق تىرەپ، خاننىڭ نەپىسىنى قىسسۇۋەتتى.

شۇنچە كۆپ يۈرۈش، جەڭلەردە باھادىرلىق كۆرسىتىپ، سەلتەنەت تەختىدە نۇسرەت تاپقان مۇھەممەدئىمىن خان ئەڭ ئاخىر بىرەر ئادەمگە بىر ئېغىز مۇ سۆز قالدۇرالمى، بۇ يورۇق دۇنيانىڭ بىرەر بۇرجىكىگە ئاخىرقى نەزىرىنىمۇ ئاغدۇرالمى، ھەسرەت - نادامەت بىلەن جىمىدە ئۇ دۇنياغا كەتتى.

خان ئۆلتۈرۈلگەندىن كېيىن، ئۇنىڭ ھۇجرىسى بىلەن ئاقسارايغا نەچچە تۈلۈم ياغ چېچىلىپ ئوت قويۇلدى، قۇبات مىرزا بەگ بىلەن ھاتەم بەگلەر قەتل قىلىنغان ھۇجرىلارمۇ، خانىش بىلەن خاننىڭ ئۈچ



پەرزەنتىمۇ بۇ مۇدەھىش ئوت يالقۇنىدىن ئامان قالمىدى.

«ئوت كەتكەن كېچە» دەپ ئاتالغان بۇ ۋەقە مىلادىيە 1681 - يىلى كۈز ئايلىرىنىڭ بىر جۈمە ئاخشىمى يۈز بەرگەندى. بۇ جۈمە — مۇھەممەدئىمىن خان بىلەن ئاپاق خوجا ئەھدۇ پەيمان قىلىشقان «جۈمە كېلىشىمى» نىڭ دەل يىگىرمە بىرىنچى جۈمە كېچىسى ئىدى.

ئەتىسى، ئاپاق خوجا ئىككى - ئۈچ يۈزدەك سوپى - دەرۋىشلەرنى ئەگەشتۈرۈپ، ئات بىلەن ئوردىغا گۈلدۈرلەپ كىردى ۋە ھېچنېمىنى بىلمىگەندەك، پۈتۈن قەشقەرىيە تەۋەسىگە: «ئالەمپاناھ شاھىمىز مۇھەممەدئىمىن خان كۈتۈلمىگەن ئوت ئاپىتى بىلەن ئەجلى مۇئەللەق بولدى!» دەپ جاكارلىدى ۋە مىرزا سالىھ بەگ جوراس بىلەن مىرزا ماناپ بەگلەرنىڭ ھىمايىسى ئاستىدا، خانلىق تەختىگە قايتىدىن ئولتۇردى...

## تۆتىنچى باب

### شانلىق قەبرە

#### 1

بۈگۈن بازار كۈنى ئىدى، ئەمما گۈزەر - رەستىلەر بۇرۇنقىدەك ئاۋات ئەمەس، شالاڭ يۈرگەن كىشىلەر مۇ گویا بىر نەرسىدىن ئەندىكىدەك، چۆچۈگەندەك ئەنسىز يۈرۈشەتتى. بۇرۇنقىدەك سودا - سېتىقنى جانلاندىرۇۋەتكەن ھىندىستانلىق، پاكىستانلىق، كەشمىر - لىك، كابۇللۇق، ئەنجانلىق سودىگەرلەرنى، ئەرەب، پارس، پەرەڭ باي - لىرىنى كۆرگىلى بولمايتتى. بازار - رەستىلەردىن بۇرۇنقىدەك گۈل پۇرىقى، قوغۇن پۇرىقى، ئىپار - ئەنبەر ھىدى، كاۋاپ - سامسا ھىدى ئەمەس، بەلكى ئۇ يەر - بۇ يەردە پولىۋېتىش، بېلىق پىشۇرۇش ئۈچۈن چۈچۈتۈلۈۋاتقان زاغۇن يېغى بىلەن، ئۈكلىنىۋاتقان كاللا - پاچاقلارنىڭ ئاچچىق، قاڭسىق ھىدى بۇخسۇپ تۇراتتى. ساتار چېلىپ مۇقام توۋلاۋاتقان، دوست تارتىپ جەڭنامە سۆزلەۋاتقان مۇغەننىلەر بىلەن مەدداھلارغا قىزىقىدىغان ئادەملەرمۇ بۇرۇنقىدەك كۆپ ھەم قىزغىن ئەمەس ئىدى. بەزى ھەۋەسمەن دۇكاندارلارنىڭ ئۈنچە - مارجانلار بىلەن زىننەتلەنگەن قەپەسلىرىدىكى تۇمۇچۇق، بوز تورغاي ۋە شاتۇتلارمۇ بۇرۇنقىدەك زوققا تولۇپ سايىرمايتتى. كوچا ياقىسىدىكى كانارىلارغا ئېسىلغان قوي، كالا ۋە ئۆچكە گۆشلىرىنى، غالتەك -

لەردە سۆرەپ يۈرگەن مەززىلىك توخۇ ۋە قىرغاۋۇل گۆشلىرىنى، كەپتەر ۋە كەكلىك كاۋاپلىرىنى بۇرۇنقىدەك چاپ - چاپ ئالدىغان ئادەم بولمىغاچقا، چىۋىن بېسىپ، ھەرە غوڭۇلداپ تۇراتتى. قىسقىسى، بازار بۇرۇنقىدەك غۇژ - غۇژ، قاينام - تاشقىن ئەمەس، ئۆلۈك ھەم خارامۇش ئىدى.

بېشىنگە يېقىن، ئوردا تەرەپتىن چاڭ - توزان كۆتۈرۈپ كېلىۋاتقان چوڭ ئالمان كۆرۈندى. ھايال ئۆتمەي، ئۇلار بازارنىڭ مەركىزىدىكى غولغۇن ئىچىگە كىرىپ كەلدى. شۇ چاغدىلا كىشىلەر بۇ چوڭ ئالمان - نىڭ ئاپاق خوجىنى مۇھاپىزەت قىلىپ كېلىۋاتقان لەشكەر بىلەن سوپى - دەرۋىشلەر ئىكەنلىكىنى بىلدى. كاتتا ئىشاننى مۇھاپىزەت قىلغۇچى بۇ كىشىلەر ئىككىگە بۆلۈنگەن، بىر قىسمى ئالدىدا يۈرۈپ بازارنىڭ مەركىزى كۆچىسىدىن ئۆتۈپ، تاماشىچىلارنى قامچا، دەررە بىلەن ئۇرۇپ ھەيدەيتتى، قالغان قىسمى بولسا، ئاپاق خوجىنى ئوراپ ماڭغانىدى. ئۇنىڭ بويىنى ئۇزۇن، كۆكسى كەڭ، پۇتلىرى يوغان ئاۋ - غان ئېتىنى ئىككى سوپى چۈلۈۋىدىن يېتىلىۋالغانىدى. ئاتنىڭ ئالتۇن - كۈمۈش يالىتىلغان ئېگەر - جابدۇقلىرى كۈن نۇرىدا يالىتىرىتتى.

زەرباب تونغا ئورالغان ئاپاق خوجا ئارغىماق ئۈستىدە شاھانە ساللا - پەت بىلەن گىدىيىپ ئولتۇراتتى. يولدا ئۇچرىغان ھەر بىر كىشى ئۇ - نىڭغا ئېڭىشىپ تەزىم قىلاتتى. ئۇلار سەئىدىيە خانىدانلىقىنى ئۈزۈل - كېسىل ئاغدۇرۇپ، شاھلىق تەختىنى يەنە بىر قېتىم تارتىۋالغان بۇ ئۇ - لۇغ ھۆكۈمرانغا يېقىندىن تىكىلىپ قاراش ھوقۇقىدىن مەھرۇم ئىدى. يېڭى خان - نامى ھەممىگە تونۇشلۇق بولغان ئاپاق خوجىنىڭ بۈگۈن ئوردىدىن چىققانلىقىنى ئاڭلاپ، ئۇنى كۆرۈش ئۈچۈن يولنىڭ ئىككى قاسنىقىغا توپلانغان شەھەر ئاھالىسى ئىچىدە ئاپاق ساقاللىق قېرى بوۋايىلار، تال - چىۋىقنى ئات قىلىپ مىنىۋالغان ئۇششاق بالىلار، ھەر خىل ئەمەل تۇتقان بەگ - سپاھلار، چېگرا ئاتلاپ تىجا -

رەت قىلىدىغان سودىگەرلەر، دىنىي قانۇن يۈرگۈزىدىغان قازانلار بار بولۇپ، ئۇلارنىڭ بەزىسىنىڭ قولىدا خىلمۇخىل سوۋغا - سالاملار بىلەن تولغان كۈمۈش پەتنۇسلار بار ئىدى. بەزىلەر بولسا، توپ - توپ ئېسىل گەزلىمىلەرنى قۇچاقلاپ تۇرۇشاتتى. ئۇلارنىڭ بېشىدىكى قازاندەك يوغان سەللىلىرى، ئۈستىدىكى ئېسىل توتلىرى ۋە رايىشى قىياپەتلىرى ئۇلارنىڭ ھەقىقەتەنمۇ ئىخلاسمەن سوپى، تەقۋادار موللا، ئەقىدىلىك ئىشانلار ئىكەنلىكىدىن دېرەك بېرەتتى.

ئاپاق خوجا ئۇلارنىڭ پۈكۈلۈپ قىلغان تەزىملىرى بىلەن قوش قوللاپ سۇنغان سوۋغىلىرىغا بەزىدە قول ئىشارىتى بىلەن، بەزىدە يەڭگىل ياش سىلكىش بىلەن جاۋاب ياندۇرۇپ بىنەزەر ھالەتتە كېتىۋاتاتتى. لېكىن، سوۋغىلارنى بولسا، ئۇنىڭ ئارقىسىدىن سوۋۇلداپ كېلىۋاتقان بىر نەچچە خاس مۇرىتلار يىغىپ، تاغار - مىشكاپلارغا قاچىلاپ كېلەتتى.

ئاپاق خوجا ھېچ يەردە توختىمىدى، شۇ ماڭغانچە بەزىدە ئاستا، بەزىدە تېز مېڭىپ، ئاخىر رەستە - گۈزەلەردىكى غولغۇن ئىچىدىن ئۇزاپ چىقتى. ئەمدى ئۇ ئاتنىڭ بېشىنى ئوڭغا - شەھەردىن ئىككى چاقىرىم يىراقلىقتىكى ئاۋات، كۆجۈم يېزا مىشا تەرەپكە بۇرىدى، ئۇ بۈگۈن شۇ يەردىكى «ھەزرىتى پىرىم خانىقاسى» غا بېرىپ، بىرنەچچە كۈندىن بېرى ئۆزىنى كۈتۈپ تۇرغان يېڭى مۇرىت - مۇخلىسلىرى بىلەن زىكىر - سۆھبەت قىلماقچىدى.

قۇم توپىلىق يېزا يولى باشلاندى، تار يولغا غازاڭدىن قىزغۇچ پايانداز سېلىنغانىدى. يولنىڭ بىر تەرىپى ئاخبارما قىلىنغان ئېگىز - پەس ئېكىنزارلىق، يەنە بىر تەرىپى ئەگرى - بۇگرى كەتكەن مىشا ئۆستىڭى ئىدى. كەچ كۈز پەيتى بولغاچقا، ئۆستەڭ تەرەپتىن سوغۇق قۇۋاتقان سوغۇق شامالدا يالڭاچلىنىپ قالغان دەرەخلەر نالە قىلغاندەك ھۇشقىناتتى.

ئاپاق خوجا ئۆستەڭ بويىدىكى «چايخانا» دەپ ئاتىلىدىغان

كۆجۈم مەھەللىگە كىرىشى بىلەن ئاچچىق بىر ئەندىكىش ئىچىدە بىر قىسما بولۇپ تۇرۇپ قالدى. چۈنكى، يېقىنلا يەردىن ئۇنىڭ سەگەك قۇلىقىغا مۇڭلۇق نەغمە - ناۋا بىلەن دىلكەش مۇقام كۈيى ئاڭلانغانىدى...

ئەگەر ئاشقىلىقم ئېيتسام، كۆيۈپ جانۇ جاھان ئۆرتەر،  
بۇ ئىش سىرىن بايان ئەتسەم، تېخى ئول خانۇمان ئۆرتەر...

مۇقامچىنىڭ مۇڭلۇق، ياڭراق ناخشىسى ئىسسىق، ئازادە چايخاندە. دىكى ئوتلارنىڭ چاراسلاپ كۆيۈشى، ئاستا، رىتىملىق چېلىنىۋاتقان داپنىڭ ساداسى، سىرتتىكى ئاتلارنىڭ پۇشقۇرۇشى ئىچىدە ئالاھىدە ئاڭلىنىپ، جىمىپ قالغان مەھەللىنىڭ ئۈستىدە ئەركىن پەرۋاز قىلاتتى. ساتار بىلەن تەمبۇرنىڭ قوشۇلمىسىدىن ئاجايىپ بىر دىلكەش ناۋا ياڭرىماقتا ئىدى:

ھېچكىمە مەلۇم ئەمەس ھالى پەرىشانىم مېنىڭ،  
ئاسماننى پارە قىلدى ئاھۇپىغانىم مېنىڭ!...

ئاپاق خوجىنىڭ قوشۇمىسى تۈرۈلدى، ئۆسكىلەڭ قاشلىرى بىردەم غۇرمەكلىشىپ، بىردەم يېپىلاتتى. ئۇ يېنىدىكى ئىسەن بۇقا بىلەن موللا شاھبازدىن دەرغەزەپ بولۇپ سورىدى:  
— نەدىن چىقىۋاتىدۇ بۇ شۇم ئاۋاز؟!

— ئاۋۇ چايخاندىن، — دېدى موللا شاھباز قولى بىلەن ئۆزلىرىدە.  
دىن ئون نەچچە قەدەم نېرىدىكى بىر ئۆينى كۆرسىتىپ،

دېگەندەك، ئۆينىڭ سىرتىدىنلا ئۇنىڭ خېلى خېرىدارلىق بىر چاي-خانا ئىكەنلىكىنى كۆرگىلى بولاتتى. ئىشىك ئالدى بورا بىلەن چەللە - باراڭ قىلىنىپ، چەللە - باراڭغا بىر غۇلاچ كەڭلىكتە كۆك

لەمبۇقتىن لەپلىمە تارتىلغانىدى. چەللە - باراڭنىڭ ئاستىغا بىر نەچچە كارىۋات قويۇلغان بولسىمۇ، لېكىن ھازىر ھاۋا سوغۇق بولغاچقا بوش تۇراتتى. ئادەملەرنىڭ ھەممىسى چايخاننىڭ ئىچىگە تەقىلىشقا نىدى. ئوچۇق ئىشىكتىن تۇرۇلۇپ - تۇرۇلۇپ چىقىۋاتقان ئاپئاق ھوردىن چايخانا ئىچىنىڭ ھەقىقەتەنمۇ قىزىپ كەتكەنلىكىنى كۆرگىلى بولاتتى.

— چايخانىدا نەغمە - ناۋا، ئويۇن - تاماشا راسا قىزىپتۇ - دە، دېدى موللا شاھباز خۇددى ئۇ يەرگە كىرگۈسى بار دەك ئۈمىدلىنگەن تەلەپپۇزدا.

— بولدى، ئاغزىڭنى يۇم! — دەپ چالۋاقدى ئاپئاق خوجا، ئۇنىڭ بۇرۇن تۆشۈكلىرى كېرىلىپ، كۆز قارىچۇقلىرى چانقىدىن چاچراپ چىقىپ كەتكۈدەك پولىتايغانىدى، — نەغمە - ناۋا، ناخشا - غەزەل دېگەنلەر دەۋزىخى بەتەختلەرنىڭ بۇ ئالەمدىكى كۆڭۈل خۇشى، شەيتاننىڭ چوڭى! بۇنداق ئادەملەر دەۋزەخكە چۈچۈلا بولىدۇ، شۇڭا ئۇلارنى بۇ دىياردىن قوغلاش كېرەك!

ئۇ شۇ گەپلەرنى قىلىپلا ئاتنى دېۋىتتى، سۆلەتلىك ئارغىماق يالىنى سىلكىپ، چايخانغا قاراپ ماڭدى ۋە چەللە - باراڭ ئالدىغا كەلگەندە ئۆزلۈكىدىن توختىدى. ئاپئاق خوجىنىڭ قاش - قاپىقىغا قاراپلا ئۇنىڭ نېمە ئويلاۋاتقانلىقىنى ۋە نېمە قىلماقچى ئىكەنلىكىنى چۈشىنىدىغان خاس مۇرىتلىرىدىن بىرنەچچىسى دۈكۈرلەپ چايخانا ئىچىگە كىرىپ كەتتى، ھايال ئۆتمەي نەغمە - ناۋا توختىدى، ئارقىدىنلا ئۆرە - تۆپە بولغان، ۋارقىرىغان - جارقىرىغان، ھەتتا قوپال تىللاشقان، مۇشت - تىپىك زەربىدىن چىرقىراپ ئاللا - توۋا كۆتۈرگەن ئاۋازلار ئاڭلىنىشقا باشلىدى. لېكىن، بۇ ھالەت ئۇزۇنغا بارمىدى، پىچاقلىرىنى يالداڭچىلاپ، كالتەك - چوماقلىرىنى كۆتۈرۈۋالغان سوپى - دەرۋىشلەر چايخاندىن بىرنەچچە ئادەمنى سۆرەپ چىقتى. بۇنىڭ ئىچىدە ئۈچ ئادەم ئالاھىدە پەرقلىنىپ تۇراتتى. ئۇنىڭ بىرى، بايسز ئاخۇن بولۇپ،

يىراق - يېقىندىكى كىشىلەرنىڭ ھەممىسى ئۇنى «بايىز مۇقام» دەپتتى. ئۇنىڭ قولىدا كونا ساتار بار ئىدى. يېشى قىرىقلاردىن ئەمدى ھالقىغان، ساقال - بۇرۇتلىرى قاپقارا بۇ ئادەم تولىمۇ رايىش، مېھرى ئىسسىق كۆرۈنەتتى. يەنە بىرى، تەمبۈر كۆتۈرۈۋالغان بولۇپ، كىشىلەر ئۇنى ئاشۇ ئالاھىدىلىكى بويىچە «روزەك تەمبۈر» دەپ ئاتايتتى. ئۇنىڭ يېشى ئەللىككە ئۇلىشىپ قالغاچقا، شالاڭ چاچ - ساقاللىرى ئا- قىرىشقا باشلىغانىدى. ئۇلارنىڭ ئۈچىنچىسى، ئەمدىلا بۇرۇتتى خەت تارتقان ئون ئالتە ياشلاردىكى ئۆسمۈر بالا ئىدى. ئۇنىڭ قولىدىكى كىچىك دايقا قارىغاندا، ئۇ مۇشۇ سورۇننىڭ دايجىسىدەك كۆرۈنەتتى. ئۇنىڭ ئىسمى ئەلى ئاشار بولۇپ، بايىز مۇقامنىڭ ئوغلى ئىدى. بايىز مۇقاممۇ ئاشۇ يېشىدا دادىسى ئابلا ساتارنىڭ ئارقىسىدا يۈرۈپ، دەسلەپ دايجىلىقنى، كېيىن ساتار بىلەن تەمبۈر چېلىشنى ئۆگەنگەنىدى. ئۇنىڭ ئاۋازى ئوچۇق، راۋان ھەم ياڭراق بولغاچقا، كېيىنكى يىللاردا دادىسى ئۆزىنىڭ بارلىق ئۇدۇمىنى ئۇنىڭغا مېراس قالدۇرۇپ كەتكەنىدى.

پىچاقچى سوپىلار بۇ ئۈچەيلەننى گەجگىلىرىدىن بېسىپ يەرگە يۈكۈندۈرگەنىدى. لېكىن، ئۇلار باشلىرىنى ئېگىز كۆتۈرۈپ، سازلى- رىنى مەھكەم قۇچاقلىۋالغانىدى. ئاپاق خوجا ئۇلارغا يىرگىنچ نەزىرى بىلەن بىر قۇر قاراپ چىقتى. ئۇنىڭ قوڭۇر كۆزلىرى غەزەپلىك، تەلە- تى سۆرۈن ئىدى.

— نېمە ئۈچۈن خانىقاغا كىرىپ، زىكىر - ساما قىلماي، بۇ يەردە شەيتاننىڭ ئىشىنى قىلىشتىڭ؟ — سورىدى ئاپاق خوجا ئاۋازىنى كۆ- تۈرۈپ.

بۇ ئارىلىقتا، چايخانىدىكى ۋە مەھەللىدىكى نۇرغۇن ئادەملەر بۇ يەرگە توپلىنىپ، بۇ كۈتۈلمىگەن ئىشلارنىڭ قانداق ئاقىۋەتلەرنى ئېلىپ كېلىدىغانلىقىغا قاراپ تۇرۇشاتتى.

بايىز مۇقام ناھايىتى تەمكىنلىك بىلەن ئاپاق خوجىنىڭ سوئالىغا

جاۋاب بەردى :

— ئۆزلىرى ئەھلىي تەرىقەتچىلەرگە رەھنەمە، ھەزرىتىم. مەن بولسام، دەردمەنلەرنىڭ رەھنەمسىمەن، شۇڭا قىلىدىغان ئىشىم ھايىرلىق، يۈرىدىغان جايىم بەزى شەھەر، بەزى سەھرا! مەن خانىقاغا كىرمىسەممۇ، مانا شۇ جەندە چاپنىمنى جايىناماز، سازىمنى تەسۋى قىلىپ، مۇسۇلمانچىلىقنى ئادا قىلۇرمەن...

— ھەي ناسۇكۇر بەندە، — دەپ توۋلىدى بىر سوپى ئۇنىڭ گەجگىسىدىن تېخىمۇ قاتتىق دۆشكەللەپ، — توۋا قىلىپ، ئۇلۇغ خانغا قۇللۇق قىل، شۇنىڭدا جېنىڭ ئامان قالىدۇ.

— يوقسۇ، تەقسىر، — دەپ باش سىلكىدى بايز مۇقام، — پېقىر تىز چۆككەندىن كۆرە، ئۆلۈمنى ئەۋزەل كۆرىمەن. چۈنكى، مەن ئەزەلدىن ئەركىنلىكىنى، ھۆرلۈكنى كۈيلىگەن بۇلبۇلمەن. ئېگىز شاخلار ئارىسىدا ياشىغان بۇلبۇل ھەرگىز ئۇنداق ئىشلارنى قىلمايدۇ.

ئاپاق خوجا غەزەپتىن يېرىلاي دەپ قالدى. ئۇ ئەزەلدىن ئۆزىگە تىك قارىغان ۋە مەنمەنلىك بىلەن سۆز ياندۇرغان ئادەملەرنى بوش قويۇۋەتمەيتتى. لېكىن ئۇ، يەنە تۇرۇپلا بايز مۇقامنىڭ جاسارىتىگە، غۇرۇرغا قايىل بولغاندەك بولۇپ قالدى. ئەگەر مۇنداق ئادەملەرنى يا-مان يولدىن قايتۇرۇپ، ئۆز ئىزىغا دەسسەتەلسە، ئۇلاردىن ھەسسىلەپ ۋاپا ھەم ياخشىلىق كۆرگىلى بولاتتى.

شۇ خىياللار بىلەن ئۇنىڭ غەزەپ - ئاچچىقى سەل بېسىلغاندەك بولدى. ئۇنىڭ ئۈستىگە، نەغمە - ناۋاغا ھېرىسمەن شۇنچە خالايقىنىڭ كۆزى ئالدىدا بايز مۇقامغا ئېغىر جازا بېرىش تازا دانالىق بولمايدىغان. دەك قىلاتتى. شۇڭا، ئاپاق خوجا سۆز مۇقامنى دەرھال ئۆزگەرتىپ: — بولدى، بۈگۈنكى ئىش مۇشۇ يەرگىچە بولسۇن، — دېدى ھەم مەيلەنگە تەكشى نەزەر تاشلاپ، — بۇنىڭدىن كېيىن ھەرقانداق سو-رۇندا — مەيلى چايخانا، مەيلى رەستە - بازارلاردا بولسۇن نەغمە - ناۋا قىلىپ، ناخشا - غەزەل ئېيتىش قەتئىي مەنئى قىلىنىدۇ. خىلاپلىق قىلغۇچىلار قاتتىق جازالىنىدۇ. بۈگۈنكى ئىش ھەممەيلەنگە ساۋاق



بولسۇن!

ئاپاق خوجىنىڭ سۆزى تۈگىشى بىلەن ئارىدىن بىرسى يۇقىرى  
ئاۋازدا ۋارقىردى :

— خالايق، ئاڭلىمىدىم دېمەڭلار، خاننىڭ ئەمرى پەرز! كىمدە  
كىم خىلاپلىق قىلىدىكەن، ياتار يېرى زىندان بولىدۇ!  
كىشىلەر توپى تەۋرەندى، ئۇلار ئېغىز يېرىپ بىر نەرسە دېيەلمىسە.  
مۇ، لېكىن كۆڭۈللىرى غەزەپكە تولدى. ئۇلار جاھىل ھۆكۈمدار ئاپاق  
خوجىنىڭ قىلىۋاتقان شۇنچە قىڭغىر ئىشلىرى ئاز كەلگەندەك، ئەمدى  
كېلىپ خەلق دىلىدىكى ئاشۇ كىچىككەنە مۇھەببەتكىمۇ رەھىمسىزلىك  
بىلەن چاڭ سالغانلىقىدىن قاتتىق نارازى بولدى. لېكىن، ئاپاق خوجا  
بىر نەرسىنى بىلەلمەيتتى، ئۇنىڭ چاڭگىلى خەلقنىڭ ئاغزىنى ئېتىشكە  
يەتسىمۇ، لېكىن ھۆرلۈك ۋە سۆيگۈ ماكانى بولغان يۈرەكنى مەڭگۈ  
ئىشغال قىلالمايتتى!...

## 2

ئوردا ئىچىدىكى ئازادە بىر خانىدا ئاپاق خوجىنىڭ يېقىن يارەنلىرىدە  
دىن بولغان موللا ئالىم ياركەندى ئولتۇراتتى. ئۇ ھەمىشە ئاپاق خوجىدە  
خا ئەگىشىپ يۈرگەچكە، كىشىلەر ئۇنى «پىرنىڭ سايسى» دەپ  
ئاتايتتى. بۈگۈن ئۇ كىمخاب تون كىيىپ، قولغا كەھرىۋا تەسۋى  
تۇتۇپ، ئۆيىنىڭ تۆرىدىكى قات - قات يېكەنداز ئۈستىگە يانپاشلىغا.  
ئىدى. پەگاھ تەرەپتە قوللىرىنى تىزغا تىرەپ يۈكۈنۈپ ئولتۇرغان  
بەش - ئالتە سوپى - دەرۋىش دىققەت بىلەن ئۇنىڭ ئاغزىغا قاراپ  
ئولتۇراتتى.

موللا ئالىم ياركەندى تەسۋىنى بىر ئايلىندۇرۇپ قويۇپ، بايا ئۈزۈ-  
لۈپ قالغان ۋەز - نەسبەتنى داۋام قىلدى :  
— قەشقەردىكى ۋاقتىمىز ئىدى، بىر كۈنى ناماز خۇپتەن ۋاقتىدا،

ھەزرىتى ئىشانەمنىڭ يېنىدىن مېنى چاقىرىپ بىر دېۋانە كەلدى، بىر-  
 دم. خىلۋەت خانغا يەتكىنىدە خاس ھۇجرىنىڭ دەھلىزىدە جىنلار  
 دىن بىرقانچىسىنى كۆردۈم. ئۇلار ئىززەت بىلەن سالام قىلدى، مەن  
 ھاسامنى كۆتۈرۈپ ھەملە قىلىپ ئېيتتىم: «ئى جىن - پەرىلەر، بۇ  
 يەر سىزلەرنىڭ جايىڭلار ئەمەس، نېمىشقا كەلدىڭلار؟!» ئۇلار تەۋازۇ  
 بىلەن دېدى: «بىز مۇسۇلمانلاردىنمىز، روسۇلىلاغا ئىمان ئېيتقانمىز.  
 بىز بىرقانچە تەندۈرمىز، ھەر ئايدا بىر مەرتىۋە قۇتبىنى<sup>①</sup> زىيارەت  
 قىلىشقا كېلىمىز، كەلمسەك مۇسۇلمانچىلىققا خىلاپ قىلغان بولىمىز.  
 بىز بىرقانچە تائىپە، بەزى تائىپە تەرسا، بەزىسى جوھۇد، بەزىلىرى  
 كاپىر. بىز مۇسۇلمان تائىپىسىدىن، بىزنىڭ چوڭلىرىمىز ھازىرقى  
 كۈننىڭ قۇتبىسى ھەزرىتى ئىشان دەپ خەۋەر بەرگەنلىكتىن بىز  
 كەلدۇق. بىزنىڭ ئەھۋالىمىزدىن ھەزرىتى ئىشاندىن باشقىسىنىڭ  
 خەۋىرى يوق!...»

جىن كۆزۈمگە كۆرۈنگەندىلا، مەن كۆزۈمنى ئۇنىڭدىن ئۈزمىگەند-  
 دم، شۇڭا ئۇلار كۆزۈمدىن غايىب بولۇپ كېتەلمىدى، مەھبۇستەك  
 ئۆز جايىدا توختىدى. ئىلگىرى ھەزرىتى ئىشاندىن شۇنداق قىلىشنى  
 ئاڭلىغانىدىم. جىنلار بىلەن خوشلىشىپ، ھەزرىتى ئىشان قېشىغا كىر-  
 دم. ئىشان: «تاشقىرىدا نېمە كۆردىڭىز؟» دەپ سورىدى. مەن  
 كۆرگەنلىرىمنى ئېيتتىم. شۇنىڭ بىلەن ھەزرىتى ئىشان جىن - پەرد-  
 لەر توغرىسىدا بىرمۇنچە مەرىپەت قىلىپ مۇنداق دېدى: «جىننىڭ  
 ئىبلىس (شەيتان) نەسلىدىن ئىكەنلىكى توغرىسىدا ئىختىلاپ باردۇر.  
 ھەقىقەت شۇكى، جىن ئىبلىستىن غەيرىدۇر. ئىبلىس ئۇلاردىن بىر-  
 دۇر. جىننىڭ دادىسى خۇنسا<sup>②</sup> دۇر. ئىككى يوتىسىنى بىر - بىرىگە  
 سۈرگەشتىن پەرزەنت تۇغۇلىدۇ. ئۇلارنىڭ تەركىبى ئوتتىندۇر. ئوت

① قۇتبى — تايانچىسى، كاتتىسى.

② خۇنسا — ئەر - ئايال ئارىسىدىكى مەخلۇق.

يېنىك جىسىم بولغانلىقتىن، ئۇلارمۇ يېنىك جىسىمدۇر. بولۇپمۇ، روھ ئۇنىڭغا قوشۇلغاندىن كېيىن، ئۇلار ناھايىتى يەڭگىل، تېز ھەرىكەت بولۇپ كېتىدۇ. ئۇلارنىڭ ئۆمرى قىسقا بولىدۇ. ئازغىنە ئازار بىلەن ئۆز - ئۆزىدىن تۆكۈلۈپ ھالاك بولىدۇ. جىن يارىتىلىشتا ئادەمدىن ئىلگىرىدۇر. جىنلار ئارىسىدا ئىلىم - بىلىم كەم، مەنىۋى ئىشلاردا ئۇلارنىڭ ئىدراكى ناھايىتى چولتا، بولۇپمۇ خۇدانى تونۇشتا شۇنداق. ئۇلارنىڭ تولىسى پەلەند<sup>①</sup>، بىپەھىم بولىدۇ، ئۇلار بىلەن ئارىلىشىشتا ئانچە پايدا يوق، ئادەمنىڭ كاللىسىدا ئۇلاردىن كىبىر ھاسىل بولىدۇ. چۈنكى، ئۇلار ئوت - ھاۋادىن ئايرىدە بولغاچقا، تەركىبىدە ئوت غا - لىب، ئوت يۇقىرىغا ئۆرلىگۈچىدۇر. ئۇلار ئۆلسە، ئالىمى بەرزەخكە<sup>②</sup> يۆتكىلىدۇ، ئۇ دۇنياغا قايتالمىدۇ. ئۇلارنى ئۇ يەردە سوغۇقلۇق بىلەن ئازابلايدۇ...»

موللا ئالىم يار كەندى ئىشكىنىڭ تۇيۇقسىز ئېچىلىشى بىلەن سۆزدىن توختىدى. بوسۇغىدا موللا شاھباز پەيدا بولدى، ئۇ بېشىغا تۈلكە تۇ - ماق، ئۇچسىغا كۆك يوللۇق مىسىر بەقەسىمدىن تون، پۇتغا قىزىل كۆندىن تىكىلگەن غاس - غاس ئۆتۈك كىيىۋالغانىدى.

— خوش، موللا شاھباز، نېمە گەپ؟ — سورىدى موللا ئالىم يار - كەندى سەل - پەل ئۆرىدەپ.

— تەقىسىر، مۇھىم بىر خەۋەر كېلىپ قالدى، — دېدى موللا شاھ - باز ھولۇقۇپ، — ھېلىقى قۇتلۇق مەۋلىۋى دېگەننىڭ ئەمدى پەيمانى توشقان ئوخشايدۇ. بۈگۈن كەچقۇرۇن ئۆيىدە نەغمە - ناۋا قىلىپ كۆڭلىنى ئاچىدىكەن. بۇ قىلمىشى ھەزرىتى خان ئالىيلىرىنىڭ مۇقەد - دەس پەرمانىغا تۈپتىن خىلاپ، بىز ئۇنى مۇشۇ نەق جىنايەت ئۈستىدە

① پەلەند — پاسكىنا، ئىپلاس.

② بەرزەخ — ئىككى دۇنيانىڭ ئوتتۇرىسى، پانىي دۇنيا بىلەن باقىي دۇنيا ئارىلىقىدىكى يەر.

قولغا چۈشۈرسەك دەيمەن ...

بۇ گەپلەر موللا ئالىم ياركەندىنىڭ كۆڭلىگە ياقىتى. بۇ خەۋەرنى ئاڭلىسا، ئاپاق خوجىنىڭمۇ خۇش بولىدىغانلىقىغا ئۇ ئىشەنەتتى. چۈنكى، ئۇ ھاجى قۇتلۇق مەۋلىۋىنى خەلقىئالەم ئالدىدا بىرەر يوللۇق باھا نە سەۋەب بىلەن قولغا چۈشۈرۈپ ئۇچۇقتۇرالمىغانلىقى ئۈچۈن، قەۋەتلا ئۆكۈنۈپ، پۇچىلىنىپ يۈرەتتى. شۇڭا، موللا ئالىم ياركەندى ھېلىقى سۆھبەتنى شۇ يەردىلا توختىتىپ، موللا شاھبازنى باشلاپ ئاپاق خوجىنىڭ ھۇرۇرىغا كىردى.

دېگەندەك، ئاپاق خوجىنىڭ گۈلقەللىرى ئېچىلىپ كەتتى.

— ئەقلىڭىزگە بارىكالا، موللا شاھباز، — دېدى ئۇ قولىدىكى ئال-تۇن سەۋلىجاننى ئوينىتىپ، — قۇۋ تۈلكە بۇرنىدىن ئىلىنار، دېگەن شۇ. قۇتلۇق دېگەن بۇ بۆرە سويىمىسىنىڭ ئايىغى تەگكەن يەردىن شۇمبۇيا، ئاغزى تەگكەن يەردىن تىكەن ئۇنۇپ چىقىدۇ. شۇڭا، ئۇنى تۈپ يىلتىزى بىلەن يۇلۇپ تاشلاش كېرەك! بېرىڭ، موللا شاھباز، قانچىلىك ئادەم لازىم بولسا شۇنچە ئېلىپ، ئۆز پىلانىڭىز بويىچە ئىش-لەڭ، سىزگە دۇئايم مەدەت بولىدۇ!

\* \* \*

يوغان ئايۋاندا ئادەم جەم، ھەممىنىڭ دىققىتى تۆردە باداشقان قۇ-رۇپ ئولتۇرغان بايىز مۇقام، روزەك تەمبۇر ۋە ئۇلارغا تەگكەش قىلىپ داپ ئۇرۇۋاتقان مەسۇم يىگىتتە. ھاپىزنىڭ كۈچلۈك ۋە يېقىملىق ئاۋا-زى ھەممىنى لەرزىگە كەلتۈرگەن. تەمبۇرنىڭ چىرىتمە زەربىسى يۈرەك تارىلىرىنى يۇلقۇپ ئۆتسە، ساتارنىڭ شۇبىرىلغان نالىسى غەمكىن كۆ-گۈللەرنى ئەللەيلىتىدۇ.

ساز ۋە ناخشا ساداسى تۇتاش ھويلىلاردىن، گۈللۈك شىپاڭلار-دىن، لاي كۇمىلاچ ئېگىز تاملاردىن ھالقىپ يىراقلاردا ئەكس سادا

پەيدا قىلماقتا.

بۈگۈن ھاجى قۇتلۇق مەۋلىۋى ئۆزىگە تەئەللۇق مانا شۇ ئۆيىدە بىر نەچچە دوست - بۇرادىرىنىڭ تەلىپى بىلەن بەزمە - باراۋەت ئۆت-كۈزۈۋاتاتتى. ئۇ بايىز مۇقام بىلەن كونا تونۇشلاردىن ئىدى، ئۇنىڭ بىلەن كۆپ سورۇنلاردا ھەمداستىخان بولۇپ، ئۇنىڭ ساتارى بىلەن ناخىسىغا مەپتۇن بولۇپ قالغانىدى. تۈنۈگۈن ئۇ بايىز مۇقامنى ئىز-دەپ تېپىپ ئۆز ئۆيىگە تەكلىپ قىلغاندا، بايىز مۇقام خانىنىڭ بۇيرۇ-قىنى ئەسكەرتىپ ئۆزرە ئېيتتى. لېكىن، ھاجى قۇتلۇق مەۋلىۋى كەس-كىن تۈردە:

— خاتىرجەم بولۇڭ، بۇرادەر، نەغمە - ناۋا مېنىڭ ئۆيۈمدە بولىدۇ، ئۇنىڭغا ھېچكىم دەخلى - تەرۇز قىلالمايدۇ، — دەپ ئۇنىڭ ئۆزىنى رەت قىلىۋەتكەنىدى. ئۇنىڭسىزمۇ نەچچە كۈندىن بېرى ساز چالماي، ناخشا ئوقۇماي، ئىچى سىقىلىپ، بىتاقەت بولۇپ يۈرگەن بايىز مۇقامغا ھاجى قۇتلۇق مەۋلىۋىنىڭ بۇ مەدەتكارلىقى خوپ ياققاندى.

شۇڭا ئۇ، ئىچ - ئىچىدىن پىغان بولۇپ كۆتۈرۈلۈۋاتقان مانا شۇ سېغىنىش ۋە سۆيگۈ ئىستىكىنى مۇقامنىڭ مۇڭلۇق، مەيۈس ئاھاڭلى-رىغا يۇغۇرۇپ، قولىدىكى ساتار تارلىرىنى گويا يىغلىتىشقا باشلى-خانىدى.

خۇش قالىڭ، مەن ئەمدى كەتتىم، ئەي يارەنلەر، ئەلۋىدا،  
چۈشۈپ شامى غېرىبلىق، دىلدا ئارمانلار، ئەلۋىدا!

ئۇ ساتارىنى سايرىتىپ، ئەتراپىدىكىلەرگە يېڭى - يېڭى غەزەللەر-نى، يېڭى - يېڭى ھېكمەتلەرنى تەقدىم قىلاتتى، مۇقام توۋلاپ ئۆزى-نىڭ ئادەملىكىنى، ئادەملىك ھېس تۇيغۇسىنى نامايان قىلاتتى.

پۈتكۈل ۋۇجۇدى كۆز ۋە قۇلاققا ئايلىنغان ئاڭلىغۇچىلارمۇ ئۆزلى-رىنى ئۇنتۇغان ھالدا مۇقامغا بېرىلگەنىدى.

بايىز مۇقامنىڭ بېشى ئېگىلگەن، تاشتەك قاتقان ۋۇجۇدىدا ھېچبىر ھەرىكەت سېزىلمەيتتى. بەلكى، بۇ سورۇتدا پەقەت ئۇنىڭ ئاشۇ تەم-كىسنى جىسمىلا مەۋجۇت، روھى بولسا، ئەر شىئەلارغا پەرۋاز قىلىپ، ھېچقانداق پىر - ئەۋلىيالارمۇ يېتەلمىگەن ھۆر - غىلمانلار ئارىسىدا ئۆس-سۇلغا چۈشكەندى.

ئاڭلىغۇچىلار ئىچىدە كىمدۇر ئىگھىنى يىراق - يىراقلاغا تىك-كەن، كىمدۇر بېشىنى ئەگكەن، كىمدۇر كۆزلىرىنى ھاپىزغا تىكىپ، ئۇنىڭغا ئوخشاش تولغانغان، يەنە كىمىڭدۇر كۆزلىرى ياش يۇقى... غەزەل ئەۋجىگە چىقىپ، ئەتراپقا ئاجايىپ بىر مەردانە، ھاپىجانلىق نىدا تارماقتا ئىدى :

ئەجەب مەجنۇندۇر مەن، ھەردەشتۇ، ھەرسەھراغا سىغماسمەن،  
دىلىم دەريايى نۇردۇر، مەۋج ئۇرۇپ دۇنياغا سىغماسمەن!..!

بۇ نالە كىشىلەر ۋۇجۇدىنى تېشىپ ئۆتكەندەك بولدى. بەزىلەرنىڭ قولى ئىختىيارسىز كۆكسىگە بېرىپ، قامىتى ئېگىلىپ تىتىردى. ساز ۋە غەزەل سېھرى پاراكەندە دىللارنى ئاستا - ئاستا ئۆز پەنجىگە ئېلىپ، ئۇلارنىڭ روھى ۋە جىسمىنى تەڭلا ئويغاتتى. تىك تۇرغان گەۋدىلەر تولغىنىپ، باشلار تەۋرەنمەكتە ئىدى. سازنىڭ دىلكەش ناۋاسى بىلەن غەزەلنىڭ مۇڭلۇق ئاھاڭى ھەربىر ئاتەش دىللارنى سىلكىپ ئويغىتىپ، كۆڭۈللەرگە غۇرۇر ئوتىنى ياقاتتى.

ناخشا تۈگەپ، ھاپىزنى ئالقىشلاش باشلىنىشى بىلەن تەڭ، سالا-پەتلىك بىر ئادەم توپنى يېرىپ ئۆتۈپ، بايىز مۇقامنىڭ ئالدىغا كېلىپ يۈكۈندى. بۇ ھالەتتىن جىددىيلىشىپ قالغان بايىز مۇقام لىككىدە ئور-نىدىن تۇرۇپ، ھېلىقى ئادەمنىڭ قوللىرىدىن تۇتتى.

— سىلىگە تەشەككۈر، — دېدى ھېلىقى ئادەم، ئاندىن ئەڭنىدىكى ياقا ۋە پەشلىرىگە زەر تۇتۇلغان كىمخاب تونىنى سېلىپ، بايىز مۇقام.

نىڭ يەلكىسىگە ياپتى ۋە تەكەللۇپ بىلەن سۆزىنى داۋام قىلدى، —  
مەزۇر تۇتقايسىز، تەقسىرىم، قوللىرىڭىز دەرد كۆرمىسۇن، دىلىمىزنى  
غۇباردىن پارىخ<sup>①</sup> ئەتتىڭىز. ئاللا سىزگە بۇلبۇل ئاۋازى بىلەن ئارىلان  
نەرەسىنى ئاتا قىلغانىكەن. پېقىرنى ئاندىن تۇغما ئەتتىڭىز، زىكر —  
ساما، جەھەرە — سۆھبەت قۇيۇنى ئىچىدىن تاپالمىغان دىدارغا يەت-  
كۈزدىڭىز...

— توغرا، بەرھەق توغرا، — دەپ بۇرادىرىنى قۇۋۋەتلىدى ھاجى  
قۇتلۇق مەۋلىۋى، — سەنئەتنىڭ قۇدرىتى شۇ پەردىكى، ئۇ تاشنىمۇ  
ئېرىتىدۇ، گۈزەل ئاۋاز جاننى روشەنلىتىدۇ. ساز بىلەن سۆز بىرلەش-  
كەن ھامان، ئادەم بېھوش بولۇپ، ئىككى ئالەمگە سىغماي قالىدۇ...  
مانا شۇ چاغدا — ھاجى قۇتلۇق مەۋلىۋى يۈرەك سۆزلىرىنى ئېيى-  
تىپ، سەنئەتنىڭ قۇدرىتىنى ئۇلۇغلاۋاتقان شۇ دەقىقىدە، موللا شاھباز  
باشلاپ كەلگەن ئون نەچچە لەشكەر بىلەن پىچاقچى سويىلار ئۆيىنى  
پۈتۈنلەي قورشاپ، ھويلىغا بېسىپ كىرگەندى. ھويلىنى بىر نەچچە  
يەرگە يېقىلغان پانۇسلار خىرە يورۇتۇپ تۇراتتى.  
ئۇلار بايا ھويلىغا كىرىشتە، چوڭ دەرۋازىنى ئاچقان بىر تالىپ بى-  
لەن تۇتىشىپ قالدى. تالىپ بەستلىك، تەپسە تۆمۈرنى ئۈزگۈدەك  
قۇۋۋەتلىك يىگىت ئىدى. ئۇ دەرۋازا قېقىلغانلىقىنى ئاڭلاپ، ئىشىكىنى  
ئاچتىيۇ، لېكىن كەلگەن ئادەملەرنىڭ يامان غەرەزدە ئىكەنلىكىنى بى-  
لىپلا، ئىشىكىنى تاقىۋالماقچى بولدى، ئەمما ئۈلگۈرەلمىدى، بىر سويى  
قولدىكى چوماق بىلەن ئۇنىڭ بېشىغا بىرنى سالىدى، چوماق تەگكەن  
يەردىن قان بۇلدۇقلاپ ئېقىشقا باشلىدى. تالىپ خۇددى ئېيىقتەك قول-  
لىرىنى ئېگىز كۆتۈرۈپ، جان ئاچچىقىدا ۋارقىرىدى — دە، بەئەينى  
ئوق يىلاندىك ئېتىلىپ بېرىپ، ھېلىقى سويىنىڭ ئۈستىگە ئۆزىنى  
تاشلىدى. سويى قولدىكى چوماق بىلەن بىللە ئۇنىڭ كەڭ كۆكسى

① پارىخ — ئادالاش، بوشتىش، بىكار قىلىش.

ئاستىدا خۇددى باسماققا چۈشكەن قۇشقاچتەك بولۇپ قالدى. تالىپ بار كۈچىنى ئاغزىغا يىغىپ، سوپىنىڭ يۈز - كۆز، باش، قۇلاقلىرىنى قاساشقا باشلىدى. سوپى دەسلەپ توڭگۇزدەك چىرقىرىدى، كېيىن خىرقىراشقا باشلىدى، ھېچكىم ئۇنى تالىپنىڭ چاڭگىلىدىن قۇتقۇزۇپ چىقالمىدى، سوپىنىڭ يۈزى تالىپنىڭ ئۆتكۈر چىشلىرىدا قىيمىلىنىپ قانتالاش بولۇپ كەتتى. تالىپ ئەڭ ئاخىرىدا كۈچلۈك قوللىرى بىلەن سوپىنىڭ ۋارقىراۋاتقان ئاغزىغا ئۇردى، ئۇنىڭ چويۇندەك مۇشتى سوپىنىڭ ئاغزىدا قالدى، تالىپ شۇ ھالەتتە قانسىراپ جان بەردى، سوپى ئۇنىڭ چاڭگىلىدىن قۇتۇلۇپ چىققاندا، چالا ئۆلۈك ھالغا چۈشۈپ قالغانىدى...

بۇ ئىشلاردىن ئايۋاندا نەغمە - ناۋا بىلەن ئولتۇرغانلار پۈتۈنلەي خەۋەرسىز ئىدى. موللا شاھباز ھويلىغا شەپسىز بېسىپ كىرگەندىن كېيىن، قوللىرىدىكى قوراللىرىنى يالىڭاچلاپ، سۈر - ھەيۋە بىلەن ئايۋانغا ئۆزىنى ئاتتى ۋە پوقىقى يېرىلغۇدەك ئاۋازدا :

— ھەزرىتى ئالەمپاناھ خاننىڭ ئەمرىگە قارشى چىققان ھەرقانداق ئادەم ئۆلۈمگە مەھكۇم! — دەپ ۋارقىراپ، ھاجى قۇتلۇق مەۋلىۋىنىڭ بوغۇزىغا تىخ تەڭلىدى.

ئۆي ئىچى ئۆرە - تۆپە بولۇپ كەتتى، ئىچكىرى ئۆيدىن ئاياللار - نىڭ، بالىلارنىڭ قىيا - چىيا قىلىشقان ئاۋازلىرى ئاڭلاندى. موللا شاھباز ئادەملىرىگە بۇيرۇپ، ناھايىتى تېزلىكتە بايىز مۇقام بىلەن رو - زەك تەمبۇرنى باغلاتتى، ئۆزى ھاجى قۇتلۇق مەۋلىۋىنىڭ قولىنى باغلاپ، بوينىغا ئارقان سېلىپ تالاغا سۆرەپ ماڭدى.

تېخى ھېلىلا ناخشا - ساز بىلەن شادلىققا، سۆيگۈ - مۇھەببەتكە تولغان قاينام - تاشقىنلىق قورۇ ئىچى ئەمدىلىكتە قايغۇ - ئەلەم، يىغا - زار بىلەن چۆلدەرەپ قالدى...

### 3

ھاجى قۇتلۇق مەۋلىۋى ھامان بىر كۈنى ئاپاق خوجا بىلەن مانا



شۇنداق ھايات - ماماتلىق ئېلىشىدىغانلىقىنى بىلەتتى. ئاپاق خوجىنىڭ ئاداۋەتچى، قىساسخور پەيلىدىن بۇ ئىش ھامان بىر كۈنى يۈز بېرەتتى. شۇڭا ئۇ، ئۆزىنى دالدىغا ئېلىپ، قېچىپ يۈرۈشنى ئويلىمىدى، قېچىپ يۈرۈشىڭمۇ ئورنى يوق ئىدى، قېچىپمۇ نەگە باراتتى؟! شۇ كۈنلەردە قەشقەرىيىنىڭ ھەممە يېرىدە ئاپاق خوجىنىڭ تەلۋە سوپى - دەرۋىشلىرى چۈمۈلىدەك ئاۋۇپ كەتكەنىدى.

ئۆتكەندە، مۇھەممەدئىمىن خانغا ئەل بولغان جۇڭغار لەشكەرلىرىمۇ ھازىر قايتىدىن باش كۆتۈرۈپ، يەنە ئاپاق خوجىنىڭ قوغدىغۇچىلىرىغا ئايلىنغانىدى. شۇڭا، ئەمدى ھاجى قۇتلۇق مەۋلىۋى ئۈچۈن باشقا كەلگەننى كۆرمەكتىن باشقا ئامال يوق ئىدى. ھەزرىتى جالالىدىن رۇمى توغرا ئېيتقان:

ئالدىدا تۇرسا قاچامدا قېتىق،  
جاھان شەربەتلىرى نە كېرەك ماڭا.  
گەرچە مەن ئاچ، قىينار ئۇ مېنى،  
تېگىشمەسمەن ئەركىمنى قۇللۇق ساڭا!

شۇنداق، ھاجى قۇتلۇق مەۋلىۋى ئۆزىنى بىلەتتى، ئۆز تەقدىرىنى، ئىستىقبالىنى چۈشىنەتتى. ئىستىقبال ئۇنىڭغا ھەمىشە قاراڭغۇ كېچىدەك خىرە ھەم ۋەھىمىلىك تۇيۇلاتتى. شۇڭا ئۇ، تېخى يېقىندىلا بىرنەچچە ئىخلاسەن تالىپلىرىغا ساۋاق ئارىسىدا قايسىبىر ئۇلۇغنىڭ مۇنۇ شېئىرىنى نەقىل قىلىپ، ئۆز تەقدىرىدىن بېشارەت بەرگەنىدى:

مەن ئۆلگەن كۈنى ھەرگىز قىلماڭلار غەم،  
ئۇنى ھىجران كۈنى دەپ ئويلىماڭلار ھەم.  
بۇ ھىجران ئەمەس ئەسلا، ۋەسلى - ۋىسالدۇر،  
ۋىسالدا غەم يېيىش - كۈپىرى - ئۇۋالدۇر.

قۇياش پاتسا يەنە بولغۇسى پەيدا،  
تۆكۈلسە يەرگە دان — بولغاي ھۇۋەيدا①.

ھاجى قۇتلۇق مەۋلىۋى تۇتۇلۇپ، ئۈچ كۈندىن كېيىن ئاپاق خوجا بىلەن يۈزلەشتى. ئاپاق خوجا شاھانە كىيىملەر بىلەن ئالتۇن تەختتە ئولتۇراتتى. ئۇنىڭ قىياپىتىدىن تەكەببۇرلۇق، چىرايىدىن سۈر - ھەيۋە چىقىپ تۇراتتى. ئۇنىڭ ئەتراپىدا ئۇلۇغ موللام، موللا ئالىم ياركەندى، مەۋلانە موللانەقى، موللا باقى سەمەرقەندى قاتارلىق خاس مۇرىت - مۇخلىسلار قول باغلاپ تۇرۇشاتتى.

ئاپاق خوجا گەپنى يىراقتىن ئەگىتىپ سۆز باشلىدى :

— ئاللاتائالا تۇنجى ئاتا - ئانىمىز بولغان ئادەم ئاتا بىلەن ھاۋا. ئا - نىغا ياخشى - ياماننى پەرق ئېتىش كۆچىتىنىڭ مېۋىسىنى يېمەسلىكىنى بۇيرۇغانىدى، بۇ كۆچەت خۇدانىڭ ئادەم ئاتا بىلەن ھاۋا ئانا ئۈچۈن بىنا قىلغان ئەدەن باغچىسىنىڭ ئوتتۇرىسىدا ئىدى، ئەگەر ئۇلار ئىنا - ئەتىسىزلىك قىلىپ بۇ مېۋىنى يېسە، ئۆلىدىغانلىقىنى ئېيتتى. ئەمما، باغچىغا يىلان شەكلىدە كىرگەن شەيتان ھاۋا ئانىنى ئازدۇرۇپ مېۋىنى يېيىشكە كۆندۈردى، ھاۋا ئانا ئادەم ئاتىغا بەردى ۋە ئۇمۇ يېدى. تۇنجى ئاتا - ئانىمىزنىڭ بۇ ھەرىكىتى ئاددىي بىر خاتالىق، چۈشەنمەي ئۆت - كۈزگەن سەۋەنلىك ئەمەس، بەلكى ئاللانىڭ ئەمرىگە قارشى ئاڭلىق ھالدا قىلىنغان بىر ئىسيان ئىدى. ئۇلار خۇدانىڭ ئىرادىسىگە بويسۇ - نۇشنى خالىمىدى، نەتىجىدە قانداق بولدى؟ ئاللاتائالا ئۇلارنى جازالد - دى ۋە جەننەتتىن قوغلاپ چىقاردى. ئۇلار چەكسىز جەننەت ھۇزۇرد - دىن مەھرۇم بولۇپ، دۇنيا تارلىقىغا كەلدى، سالامەت ساھىبلىدىن مالاھەت گىردابىغا يۈز تۇتتى، خۇشلۇق گۈلشىنىدىن غەم گۈلخىنىغا يۈزلەندى، نېمەت گۈلزارىنى مۇشەققەت يانتاقلىقىغا تېگىشتى، راھەت

① ھۇۋەيدا — زاھىر بولماق، ئۇنۇپ چىقماق.

چوققىسىدىن جەبىر - جاپا ئاز گىلىغا غۇلاپ چۈشتى...  
ئاپاق خوجا سۆزدىن توختىدى ۋە كۆزلىرىنى ئۇچبۇر جەك قىسىپ،  
ھاجى قۇتلۇق مەۋلىۋىگە قالدالدى. ئۇنىڭ بۇ ئۆتكۈر نەزىرىدىن  
«قانداق، سۆزۈمنىڭ تېگىگە يېتىۋاتامسەن؟!» دېگەن مەنىلەر چىقىپ  
تۇراتتى. ئاپاق خوجا ھەقىقەتەنمۇ، ئۇستىلىق بىلەن سۆز ئويۇنى قىل-  
لىۋاتاتتى. ئۇنىڭ مەقسەت - مۇددىئاسىنى ئاللىقاچان چۈشىنىپ يەت-  
كەن ھاجى قۇتلۇق مەۋلىۋىمۇ بوش كەلمىدى، ئۇمۇ گەپنى دەل ئاپاق  
خوجىنىڭ سۆز ئىزىدىن باشلىدى:

— تەقىسر، بىلىش كېرەككى، ئادەم ئاتىنى ئۇنىڭغا يېقىنلىشىشتىن  
توسۇغان دەرەخ — مۇھەببەت كۆچىتى ئىدىكى، مېۋە دەرىخى سۈرىد-  
تىدە جىلۋىلەندۈرۈلگەندى. ئاللاتائالا ئەسلىدە ئۇنى ئادەم ئاتا ئۈچۈن  
ئەگكەندى. ئىشقا - مۇھەببەتنى ئەنە شۇنداق مەنىنى قىلىنغان، تو-  
سۇلغان دەرەخ سۈرىتىدە ئۇنىڭغا كۆرسەتتى، ئادەم ئاتا ئۇنىڭ جامالىد-  
غا شەيدا بولدى، ئۇنىڭ بىلەن ۋىسال ئەھدە باغلاشنى ئىستىدى،  
چۈنكى، ئىنسان توسۇلغان نەرسىگە ھېرىسمەن بولىدۇ، ئىنساننىڭ تە-  
بىئىتى مەنىنى قىلىنغان نەرسىگە ھېرىسلىقنى تەقەززا قىلىدۇ. ئەگەر  
ئۇنىڭدىن توسمىغان بولسا، ئادەم ئاتىمىز نەفىس مۇراتلىرىدىن بى-  
ھاجەت، ھۇزۇر - ھالاۋەتلىرى كامىل بولغانلىقىدىن، مۇھەببەت مېۋىد-  
سىگە پەرۋا قىلماس ئىدى. ۋەھالەنكى، مۇھەببەت روھى غىزادۇر،  
ئۇنىڭ ماكانى — ئاللانىڭ شەۋقى گۆھىرىگە سەدەپ بولغان ۋاپادار  
دىلدۇر! ئاللانىڭ ئارىلىرى سۆزىدە ئېيتىلىشىچە، ئەبجەد ھېسابىدا —  
«ئىلىق» بىردۇر، «ب» ئىككىدۇر، ئەمما ئىشقا ھېسابىدا «ئىلىق» ئۇ  
دۇر، «ب» سەندۇرسەن، ئەبجەد ھېسابى بارماق بىلەندۇر، ئىشقا  
ھېسابى مۇشتدۇر!...

ئاپاق خوجىنىڭ تەرى تۈرۈلدى، تەختنىڭ گىرۋىكىنى تۇتۇۋالغان  
قولى سېزىلەرلىك تىترەپ كەتتى.

— ئەي مەۋلىۋى، سېنىڭ ئەيىبىڭ دىلىڭدە، زەھىرىڭ تىلىڭدە! —

دېدى ئۇ ئاخىر قولىدىكى سەۋلجاننى نوقۇپ تۇرۇپ ھاچى قۇتلۇق مەۋلىۋى يىپەك سەللىسىنىڭ پەتەسىنى ئارقىغا سىلكىپ تاشلاپ بېشىنى لىڭشىتتى :

— توغرا، زەھىرىم تىلىمدا بولسا، ھەقىمەن! ئىشانەمگە ئوخشاش دىلىدىكىنى پىنھان تۇتىدىغان ھۈنەردىن بىخەۋەر مەن — ئاندىن ئۇ يېنىدىكى بايزى مۇقام بىلەن زورەك تەمبۇرگە قارىدى ۋە ئۇلارنى ئىشا- رە قىلىپ سۆزىنى داۋام قىلدى، — مېنى تۇتۇش سىلەرنىڭ ئەسلىي مۇددىئايىڭلاردىكى ئىش. لېكىن بۇلارچۇ؟ بۇلارنىڭ گۇناھى زادى نېمە؟

— بۇلار خاننىڭ ئەمرىگە خىلاپلىق قىلدى، — دەپ ئالدىراپ چۈشەندۈردى موللا باقى سەمەرقەندى، — ئۇلار ساز چېلىپ، ناخشا توۋلاپ، شەيتاننىڭ ئىشىنى قىلدى، ئۇلار دوزاخقا لايىق...

— قىزىق!...، — دەپ مېيىقىدا كۈلۈپ بېشىنى چايقىدى ھاچى قۇتلۇق مەۋلىۋى، — ئەمدى كېلىپ ساز چېلىپ، مۇقام ئېيتىشۇمۇ گۇ- ناھ بولىدۇمۇ؟ بۇ دۇنيادا ئادەمزات ياراتقان مۆجىزىلەرنىڭ بىرى ساز بولسا، يەنە بىرى كىتابتۇر! ئىنسان بالىسى دۇنياغا يالغۇز بېيىش - كى- يىش ئۈچۈن كەلمەيدۇ. دۇنيادا ئىلىم دەيدىغان، ساز ۋە سەنئەت دەي- دىغان روھىي نەرسىلەر باركى، ئۇلارغا ئېرىشمەك كىشىلەرگە بەخت كەلتۈرىدۇ. سىلەر ھەممىشە ئاغزىڭلاردىن چۈشۈرمەيدىغان شەيخ ئو- بۇلەھسەن خەرقانى مۇنداق دېگەن: «ئەگەر بىر كىشى نەغمە قىلىپ، ئۇنىڭ بىلەن خۇدانى دېسە، قۇرئان ئوقۇپ ھەقىنى دېمىگەندىن ياخ- شىراق تۇر. چۈنكى، نەغمە ئىشقىنىڭ قامچىسىدۇر، گۈزەل ئاۋازلار خۇدا- نىڭ بەندىگە قىلغان خىتابلىرىدىندۇر.» بۇ سۆزلەرنى ئىشانەمنىڭ بىلىملىكى مۇمكىنمۇ؟ شۇنچە كاتتا پادىشاھنىڭ مۇشۇنداق چوڭ يۇرتتا قىلىدىغان ئىش تاپالمىغاندەك، كىشىلەرگە روھىي غىزا، تۇر- مۇشىغا شادلىق ۋە شادىمانلىق ئېلىپ كېلىدىغان مۇشۇنداق رايىش، ئاددىي، لېكىن خىسلەتلىك ئادەملەرنى تۇتۇپ خانىۋەيران قىلىشى

ئادىللىق بولارمۇ؟!...

ئاپاق خوجىنىڭ تاقىتى - تاق بولدى، غەزەپتىن ساقال - بۇرۇت-لىرى دىردىيىپ، كۆزلىرى چەكچىيىپ كەتتى.

— زەھەر تىلىڭنى يىغ! — دېدى ئۇ ۋارقىراپ، — ئاشۇ زەھەر ئاقىۋەت ئۈزۈڭنىڭ جېنىغا زامىن بولىدىغان بولدى!

— ئادەم ھامان ئۆلىدۇ، ئىشانەم، — دېدى ھاجى قۇتلۇق مەۋلىۋى ئۆزىنى تەمكىن، مەردانە تۇتۇپ، — لېكىن ئۇنىڭدىن باقىي قالىدىغان نەرسە — سۆزدۇر. سەن ھازىر چوڭ ھۆكۈمدار، نېمە قىلمەن دېسەڭ قىلسەن. سەن مېنى مەيلى ئاس، مەيلى چاپ، بەربىر مەقسىتىڭگە يېتەلمەيسەن. چۈنكى، ھاجى قۇتلۇق مەۋلىۋى بۇ ئالەمدىن بەھرىسىز، نام - نىشانىز كەتمەيدۇ!...

— ئۇنداقتا، سەندىن نېمە قالىدۇ بۇ دۇنيادا؟ — سورىدى ئاپاق خوجا مەڭسىتىمگەندەك قوپاللىق بىلەن.

— مەندىن يەر - زېمىن، مال - دۇنيا ئەمەس، بەلكى ئادىمىيلىك، ھالاللىق، غۇرۇر ۋە ئادالەت قالىدۇ! — دېدى ھاجى قۇتلۇق مەۋلىۋى ۋە ئارقىدىنلا خىسراۋ دېھلىۋىنىڭ:

«تېنىڭمۇ كېتىدۇ، بارۇ يوقىڭ ھەم،  
بەختلىكتۇر ياخشى نام قالدۇرغان ئادەم.  
كىمىنىڭ ياخشى نامى قالسا يادىكار،  
ئەرزىيدۇ دۇنيادىن كەتسە بەختىيار!»

دېگەن شېئىرنى ئوقۇپ، «قانداق، ئاڭلىدىڭمۇ؟» دېگەندەك قولىنى شىلتىپ قويدى.

ئاپاق خوجىنىڭ چىرايى قارىداپ، بۇرنىنىڭ ئۇچىدا تەر تامچىلىرى پەيدا بولدى. ئۇ خامۇش كۆزلىرىنى چەكچەيتىپ، قولىدىكى ئالتۇن

سەۋلجاننى پۇلاڭلىتىپ :

— يوقال، يوقىلىش! — دەپ ئەلەم بىلەن ۋارقىرىدى.

\* \* \*

ئەتسى كەچتە، خاننىڭ يارلىقىغا ئاساسەن، ئۈچ «مەھبۇس» — ھاجى قۇتلۇق مەۋلىۋى، بايزىر مۇقام ۋە روزەك تەمبۇرلەر ئوردا سېپىد-لىنىڭ يېنىدىكى كىچىك بىر ئۆيگە يالڭاچلىنىپ سولاندى. ئىشەنچ-لىك تۆت سوپى كېچىچە ئۆينىڭ ئىشىك - تۈڭلۈكلىرىنى مەھكەم ئېتىپ، ھەممە يېرىنى سامانلىق كاكىل لاي بىلەن قات - قات سۇۋاپ چىقتى. ئۆي بەئەينى قەبرىستاندىكى گۈمبەزلەرگە ئوخشاپ قالدى.

ئۇلار تىرىك پېتى ئەنە شۇ قەبرە - گۈمبەزگە دەپنە قىلىنىدى. ئۇلار ئاچلىق ۋە سوغۇق ئىچىدە ھەسرەت - نادامەت بىلەن بۇ دۇنيا-دىن ئايرىلدى. بۇ ئايرىلىش - مەڭگۈلۈك ئادا - جۇدالىق ئىدى. ئەرك ۋە ھۆر پىكىر تەرەپدارلىرى بىلەن جاھالەت ۋە زالالەت تەرەپدار-لىرى ئوتتۇرىسىدىكى ئەبەدىلئەبەدىلىك مەسلەك ئۈزۈلۈشى ئىدى!

كېيىنچە، كىشىلەر زىندانغا، تۇزاققا ۋە دوزاخقا ئايلىنغان ئاشۇ ئۆيدىن كۆزلىرىنى ئالماي قالدى. چۈنكى، ئۇلارنىڭ كۆز ئالدىدا ھەمىشە ئاپئاق بىر نۇر يالىتراپ ئوينايتتى ۋە شۇ نۇر ئىچىدە ھاجى قۇتلۇق مەۋلىۋى بىلەن بايزىر مۇقامنىڭ نەرە تارتقان ئوتلۇق سېمىمىسى جىلۋە قىلغاندەك بولاتتى...

ھاجى قۇتلۇق مەۋلىۋى ھەمىشە ئاللاتائالغا ئىلتىجا قىلىپ: «ئاللا سەندىن ئۈمىد قىلىمەنكى، جانابىي پەيغەمبەر ھەزرىتى مۇھەممەد ئەلەيھىسسالاممۇ ئاتىمىش ئۈچ يېشىدا پانىي دۇنيادىن باقىي ئالەمگە سەپەر قىلغانىكەن. مەنمۇ شۇ ئۇلۇغ سۈننەتتىن ئېشىپ قالمام» دەيتتى. لېكىن، ئۇنىڭ مۇنداق شۈكۈر - قانائەتكە تولغان، كەمسە -

كەمتەرنىلىك بىلەن قىلغان ئىلتىجاسمۇ ئاللاغا يېتىپ بارالمىدى . ئۇ  
ئاشۇ باغرى تاش خۇنخورلارنىڭ قولى بىلەن سولانغان لەھەتتەك  
ئۆيىدە ئاچلىقتىن ، سوغۇقتىن ئازابلىنىپ جان ئۈزۈۋاتقان ۋاقتىدا ،  
تېخى ئاتىشى ياشىمۇ توشمىغاندى ...

## بەشىنچى باب

### سەرمازار ھاشىرى

#### 1

قىشنىڭ چىللىسى ئەۋجىگە چىقىپ، جۇدۇن كۆتۈرۈلگەندى.  
شامال ئۇچۇرغان قار ئۇچقۇنلىرى خۇددى يىلاندەك ۋىشىلداپ،  
سويلاپ ئەتراپقا چېچىلاتتى.

بۇ ئاي، بۇ كۈنلەردە، بۇرۇنقى ئاۋات رەستە - بازارلار خۇددى  
«ھۇۋقۇشلارغا ئۇۋا، جىن - پەرىلەرگە ماكان» بولغاندەك چۆللىشىپ  
كەتكەندى.

مانا شۇنداق بىر كۈندە، خۇددى چىدىمساڭ ئۆلۈۋال دېگەندەك،  
ئاپاق خوجا ئاجايىپ بىر ھەيۋەتلىك خان يارلىقىنى جاكارلىدى.  
«سەرمازار ھاشىرى» دەپ ئاتالغان بۇ يارلىق ئاران - ئاران كۈن  
ئۆتكۈزۈۋاتقان بىنەلەي خەلقنىڭ ھاياتلىق دېمىنى ئۈزۈپ قويۇشقا  
تاس قالدى.

ئۆتكەن ئايدا، ئاپاق خوجا قەشقەرگە بېرىپ، ئۇدۇل «ياغدۇ» غا  
چىقتى ۋە دادىسى «مازار پادىشاھىم پەيزىلئەنۋار» نىڭ قەبرىستانلىقىغا  
چۈشتى.

بۇ چاغدا، قەشقەردە ئۇنىڭ چوڭ ئوغلى يەھيا خوجا سەلتەنەت  
تەختىدە ئىدى. ئۇ دادىسىنىڭ كېلىشىدىن خەۋەر تېپىپ، ھەممە  
تەييارلىقلارنى تەق قىلىپ قويغانىدى. ئاپاق خوجا دادىسى مۇھەممەد



يۈسۈپ — مازار پادىشاھىمنىڭ مەقبەرىسىنى زىيارەت قىلىپ، ئۆزى يالغۇز ئۇزاققىچە قۇرئان تىلاۋەت قىلدى. ئەتىسى بوغان داش قازان ئېسىپ، يۇرتقا نەزىر بېرىپ، دۇئا — تەكبىر ئۆتكۈزدى. بۇ ئىشلار تۈگىگەندىن كېيىن، ئاپاق خوجا يېرىم كۈنگىچە قەبرىستانلىقنى ئايلىدى. خىيال سۈرۈپ، ئاخىرىدا يەھيا خوجىغا مۇنداق دېدى :

— ئەي پەرزەند، ئەزىزىم، دۇنيا مەيدانى فەنا ھويلىسىدۇر، بۇ خارابىدە تۇرغۇچىلار ھەمىشە يۆتكىلىش ئالدىدىدۇر. ئەبەدىي ئۆمۈر ھېچ كىشىگە بېرىلگەن ئەمەس، ھاياتلىق لىباسى بەندىلەر ئۈچۈن ئا-رىيەت، شۇنىڭ ئۈچۈن شائىرلار :

«مۇشۇ تۇپراقتا بىلگىلىكىم ئامانلىق بۇلۇڭى يوقتۇر،  
مۇشۇ ئۇسقان ئىچىدە بىل ۋاپانىڭ مەغزلىرى يوقتۇر!»

دەپ ناھايىتى توغرا ئېيتقان، كىمكى يوقلۇق دەرۋازىسىدىن ۋۇجۇد سەھراسىغا قەدەم قويسا، شۈبھىسىز ئۇ فەنا گورىغا قەدەم قويدۇ. كاتتا سۇلتانلاردىن تارتىپ تاكى پاسىق پېقىرغىچىلىك بۇ ئالەمدە باراۋەردۇر. شۇڭا، تىرىكلىكىمىزدە ئاخىرەتلىكىمىزنى ئويلىماي بولمايدۇ. مەن بۇ يەرلەرنى ئايلىنىپ كۆرۈپ چىقتىم. بۇزۇكۋار ئاتام ياتقان بۇ يەر ھەممە يەردىن ئوبدانراق بىلىنىۋاتىدۇ. سىز بۇ يەرگە كاتتا بىر گۈمبەز بىنا قىلىڭ، بۇ گۈمبەز تاكى دەۋرى قىيامەتكىچە بۇزۇلمايدىغان، كىشىلەر ئۇنى ئەۋلادتىن ئەۋلادقىچە تاۋاپ قىلىدىغان بولسۇن، ئۇنىڭ نامىنى «مازارى شاھان» دەپ قويايلى.

يەھيا خوجا دادىسىنىڭ سۆزىنى ئەدەپ بىلەن زېھىن قويۇپ ئاڭلىدى. ئۇ ئېگىز بوي، شۇدى بار، ئەلپازىدىن كىشى ئەيمىنىدىغان قەھرىلىك يىگىت ئىدى. لېكىن، شۇ تاپتا ئۇ، بېشىنى ئېگىپ، رايىش، بىچا-رە قىياپەتتە تۇراتتى، ئەسلىدىكى ھەيۋىتىدىن، قەھرىدىن ئەسەرمۇ قالمايىدى. ئۇ دادىسىنىڭ سۆزىگە تەزىم بىلەن قۇللۇق بىلدۈردى. ئۇ دادىسىنىڭ بۇ سۆزلەرنى قىلىشتىكى مۇددىئاسىنى تولۇق چۈشەنگە-

ندى. دادىسى يىراقنى كۆرەرلىك بىلەن بۇ يەردە ئۆزى ۋە ئەۋلادلىرى ئۈچۈن مەڭگۈلۈك بىر ئابىدە تىكلەشنى كۆزلەۋاتاتتى. شۇڭا بۇ سۆزلەر يەھيا خوجىمۇ ناھايىتى ياقتى. چۈنكى، كەلگۈسىدە ئۇنىڭمۇ بۇ يەردە بىر كىشىلىك ئورنى ۋە نامى بولاتتى. شۇڭا ئۇ، خان دادىسىنى خاتىرجەم قىلىپ:

— سىلنىڭ سۆزلىرىنى تولۇق بەجا كەلتۈرۈش مەن ئۈچۈن پەرز، خان ئاتا. خاتىرجەم بولغايلا، بۇ يەردە ئۇزۇنغا قالماي، ئالەمدە يېگانە كاتتا بىر مازار پەيدا بولىدۇ، — دېدى ئىشەنچ بىلەن.

— ناھايىتى ياخشى، ناھايىتى ياخشى، — دېدى ئاپاق خوجا ئوغلى. نىڭ ئىرادىسىدىن خۇشال بولۇپ، — چىللە كۆتۈرۈلۈش بىلەن ئىشنى باشلاۋېرىڭ، پۇل لازىم بولسا، ئادەم لازىم بولسا، خانلىق يارلىقى بىلەن ئالۋان — سېلىق قىلىپ يىغىمىز. بۇ ئىشتا ئېسىلزاڭلار ئەقلىنى ئىش- لەتسۇن، تېگى پەسلەر قارا كۈچىنى ئىشلەتسۇن، مەھكۇملار ھا- كىملارنىڭ قولىغا تەلمۈرۈپ ئۆتسۇن... تەقدىر دېگەن مانا شۇ، ئوغلۇم.

ئاپاق خوجا قەشقەردە ئوغلغا مانا شۇ ئىشلارنى ئورۇنلاشتۇرۇپ، نۇرغۇن ۋەز — نەسىھەتلەرنى ئېيتىپ، ئۈچ كۈندىن كېيىن يەكەنگە قاراپ يولغا چىقتى. يەكەنگە قايتىپ كەلگەندىن كېيىن، ھېلىقى «سەرمازار ھاشىرى» يارلىقىنى — يەنى، «بۇلى بارلار پۇل، ئاشلىقى بارلار ئاشلىق، كۈچى بارلار كۈچىنى» چىقىرىدىغان خان پەرمانىنى چىقارغانىدى. بۇ پەرمانىنىڭ ئېغىرلىق نۇقتىسى يەنىلا شەھەردىكى ئۇششاق ھۈنەرۋەن — كاسپىلار بىلەن يېزىدىكى كاج تەلەي دېھقانلار- غا چۈشتى. بىر تەرەپتىن، زىمىستان قىشنىڭ، يەنە بىر تەرەپتىن يوق- سۇللۇق، قەھەتچىلىكنىڭ دەردىنى تارتىۋاتقان بىچارە خەلقنى بۇ پەرمان بەئەينى «چايان قىسماق» قا ئوخشاش قاتتىق ۋە زەھەرلىك قىسقاندى...

بۇ ھاشاردىن ئاپاق خوجىنىڭ يېقىن ئادىمى، ياش مۇرىتى ئىسەن بۇقىنىڭ دادىسى يۈنۈس تامچىمۇ خالىي قالمىدى. ئاپاق خوجا ئىسەن

بۇقا ئارقىلىق ئۇنىڭغا ئالاھىدە خەۋەر يەتكۈزدى : «سەرمازار قۇرۇلۇ-  
شى ئۈچۈن تۇرپاندىن سالم ۋە سەلىم ئىسىملىك ئىككى ئۇستا نەققاش  
كېلىدۇ، دادىڭىزغا ئېيتىڭ، ئىسەن سوپىم، ئۇ كىشى مۇشۇلارغا باش  
بولۇپ، مازارنىڭ بېزە كىچىلىك ئىشلىرىنى ئۈستىگە ئالسۇن، مۇنداق  
خەپەرلىك ئىشقا قاتناشقانلىقى ئۈچۈن، يۇنۇس ئۇستامنىڭ نامى مۇبا-  
رەك بولۇپ، كاتتا ئىنئاملارغا ئىگە بولغۇسى!...»

يىراق - يېقىندىكى ئۆي - ئىمارەت قۇرۇلۇشلىرىغا تولا قاتنىشىپ  
ھاردۇق يەتكەن يۇنۇس تامچىغا ئاپاق خوجىنىڭ بۇ ئىلتىپاتى تازا  
ياقمىدى، يەنە شۇ ئىسسىق ئۆيدىن ئايرىلىپ، ئاشۇ لاي - پاتاقلارغا  
مىلىنىپ يۈرۈش ئېغىر كەلدى. شۇنداقتمۇ، ئۇ خانىنىڭ لەۋزىنى،  
ئۇنىڭ يېنىدا تۇرۇۋاتقان ئوغلىنىڭ تەقدىرى - ئىستىقبالىنى ئويلاپ، بۇ  
ئىشقا ناھىلاچ قاتنىشىش قارارىغا كەلدى ۋە قېرىلىق يەتكەن پۇتلىرىنى  
تەسلىكتە سۆرەپ قەشقەرگە يۈرۈپ كەتتى.

بۈگۈن ئاپاق خوجا ئوردا سالامخانىسىدا، ئۇلۇغ موللام بىلەن سەر-  
مازار ھاشىرى ۋە قۇرۇلۇشى توغرىسىدا پاراڭلىشىپ ئولتۇراتتى..

— ئۇ زاتنى قانچە ئۇلۇغلاپ يادلىساق ئەرزىيدۇ، — دېدى ئۇلۇغ  
موللام خۇشامەتگۈيلۇق بىلەن، — ئۇ ياخشى پەزىلەتلىك، تۇرۇقى سا-  
ئادەتلىك، مۇھەممەد خۇيلۇق، ئوسمان ھىلىم لىك<sup>①</sup>، ئەلى تەبى-  
ئەتلىك<sup>②</sup>، ھاتەم سۈپەتلىك كىشى ئىدى، ئۇلۇغلۇق تەختىگە لايىق  
ئىدى. لېكىن بىمەھەل، بىئەجەل كېتىپ قالدى... — ئۇلۇغ موللام  
ئېغىر بىر تېنىپ، پۇشۇلداپ بىر پەس سۈكۈتتە ئولتۇردى، گويا شۇ  
تۇرۇقى بىلەن ئۇ زاتقا يەنە بىر قېتىم تەزىيە بىلدۈرۈۋاتقاندەك مىسكىن  
ھالەتتە ئىدى. بىر ھازادىن كېيىن ئۇ بېشىنى كۆتۈرۈپ سوئال نەزى-  
رىدە ئاپاق خوجىغا قاراپ سۆزىنى داۋام قىلدى، — خان ھەزرەتلى-  
رى، مەن ئويلايمەن، بۇ كاتتا مازار قەشقەردە ئەمەس، خانلىق ئاستا-

① ھەزرىتى ئوسماندەك مۇلايىم، يۇمشاق تەبىئەتلىك دېمەكچى.

② ھەزرىتى ئەلىدەك باتۇر، قەيسەر تەبىئەتلىك دېمەكچى.

نسى بولغان ياركەندە ياسالسا، تېخىمۇ ياخشى بولمايدى؟ مەرھۇم -  
 نىڭ ياركەندە نام - ئابروۋى قەشقەردىن كىچىك ئەمەس ئىدى -  
 — ئوغۇ شۇنداق، — دېدى ئاپاق خوجا باش لىگىشتىپ، — مەرھۇم  
 ھۇم بۇزۇرۇكۋار ئاتامنىڭ مۇبارەك نامىشەرەپلىرى پۈتۈن قەشقەرىيەگە  
 تارالغان، ئۇ بۇ دىياردىكى قەدىمىي مۇخلىسلارنىڭ قۇتبۇل ئەقتابى،  
 غەۋنىسى دەۋرانى ئىدى. لېكىن موللام، سەرمازارنىڭ قەشقەردە ياسىدى.  
 لىشى ئاتامنىڭ ئىرادىسى ھەم ۋەسىيىتى بىلەن بولدى...  
 — مۇنداق دېسىلە، خان ھەزرىتىم، — دېدى ئۇلۇغ موللام ئاپاق  
 خوجىغا ئىلتىجالىق نەزىرى بىلەن تىكىلىپ.

— شۇنداق، — دېدى ئاپاق خوجا ۋە ئالدىرىماي چۈشەندۈرۈشكە  
 باشلىدى، — سەتەمكار، نابىكار، تۈز كورلاز ئاتامنى قەستلەپ زەھەر  
 بەرگەندە، مەن قەشقەردە ئىدىم، ئاتام ياركەنتتىن يولغا چىقىپ، توپ-  
 لۇققا<sup>①</sup> كەلگەندە بولالماي قاپتۇ. ئول كېچە توپلۇقتا يېتىپتۇ، مەن ئە-  
 تىسى ئۆلگۈرۈپ باردىم، ئاتام ئاخىرقى تىنىقلىرىدا مېنىڭ قولۇمنى  
 تۇتۇپ: «ئەي پەرزەنت ئەرجىمەنم، ھەقتائالادىن سىزنىڭ جامالىڭىز-  
 نى كۆرۈۋېلىشقا مۆھلەت تىلەپ ئىردىم، ئىنشائاللا، كۆرۈشتۈق، مېنىڭ  
 ۋەسىيىتىم ۋە نەسەپتىم شۇلدۇركى، مۇستاپا سەللاللاھۇ ئەلەيھى  
 ۋەسەللەم مېنىڭ يەرلىكىم توغرىسىدا يارمۇھەممەد باي بىزگە نەزىر  
 قىلىپ بەرگەن يەرنى بېشارەت قىلدى. ئۇ كىشى ئون ئىككى پەرسەڭ-  
 لىك<sup>②</sup> يەرنى ماڭا بېغىشلىغان ئىدىلەر. مەن مۇرت - مۇخلىسلىرىم  
 بىلەن شۇ يەردىن قوپقايمەن، مېنى يارمۇھەممەد باينىڭ خامىنىنىڭ  
 ئورنىدا — ئەرشىدىن نۇر تەجەللى بولغان يەردە قويۇڭلار. ماڭا  
 شۇنچە قەدىر - كارامەت بېرىلدىكى، قەبرەمنىڭ ھەر تەرىپىدىن يۈز  
 پەرسەڭ جايغىچە دەپن قىلىنغانلارغا مەن شاپائەت قىلىمەن!» دەپ  
 ۋەسىيەت قىلىپ، توپلۇقتا ئالەم پانىيىدىن ئالەم باقىيغا رىھەت قىلدى.

① توپلۇق — يېڭىسارنىڭ بىر يېزىسى.

② بىر پەرسەڭ — يەتتە كىلومېتىرغا تەڭ كېلىدۇ.

مەن مېيىتنى توپلۇقتىن قەشقەرگە ئېلىپ بېرىپ، ياغدۇدىكى ئاشۇ يەرگە — پەلەكتىن نۇر ئەپشان ئەجەللى قىلغان خامان ئورنىغا دەپنە خاك قىلدىم، بۇ ئالەمدە خۇدا ئۆز دوستلىرىغا كۆپ ئىنايەتلەرنى قىلغان، ھەربىر سائادەتمەن كىشى مېھىر - شەپقەت، ئادالەت ئۇرۇقىنى رەئىيەت كۆڭلىنىڭ بوستانلىقىغا تېرىيالىسا، ئۇ ئەبەدىي سەرمايىغا ئىگە بولىدۇ. ئانامغا شۇنىڭ ئۈچۈن يۈز پەرسەڭلىك شاپائەت مەرتى - ۋىسى بېرىلگەن...

ئاپاق خوجا بىردىنلا سۆزىدىن توختاپ خىيالغا چۆمۈپ قالدى. دادىسى توغرىسىدا سۆزلەۋېرىپ، خىيالى ئۆتكەن ئىشلارغا كېتىپ قالغانىدى. ئاخىر سۆزىدىن سۆز، خىيالدىن خىيال تۇغۇلۇپ، يىراق ئۆت - مۈشتىكى خىرە خاتىرىلەر بىردىنلا ئۇنىڭ كۆڭۈل ئېكرانىدا جانلىنىپ كەتتى...

## 2

ئاپاق خوجا بوۋىسى مۇھەممەدئىمىن خوجا — ھەزرىتى ئىشان كالانى كۆرۈپ باقمىغانىدى. بۇ ئادەم مىلادىيە 1542 - يىلى سەمەر - قەندەدە، ئۆزىنىڭ ئاتا بىر، ئانا باشقا ئىنىسى ئىسھاق ۋەلى تەرىپىدىن ھوقۇق، نام - ئابروۋى تالىشىش يولىدا زەھەرلىنىپ ئۆلتۈرۈلگەن. ئۇ جان ئۇزۇش ئالدىدا، ئوغلى خوجا مۇھەممەد يۈسۈپكە :

— ئەي پەرزەندى ئەرجىمەند، زىنھار بۇ دىياردا تۇرماڭ، تاغىڭىز ئىسھاق ۋەلى خوجىنىڭ ئاداۋىتى، ھەسدى بىزدىن تاكى دەۋرى قىيا - مەتكىچە كەتمەيدىغان ئوخشايدۇ. سىز موغۇلىستان دىيارىغا بېرىڭ، ئۇ دىيارنىڭ ھىدايەت ئاچقۇسىنى ھەق سۇبھانەۋەتائالا سىزنىڭ قولىڭىزغا بەرگەن، ئول دىيارنىڭ خەلقلەرنى خۇدايىتائالا تەرىپىگە ئۈن - دەش سىزنىڭ نەسۋىڭىزدۇر. سىزنىڭ ئەۋلادىڭىز ۋە ئەسھابىڭىز ئول دىياردىن چىقىدۇ، ياتىدىغان سەرخاك، مازاراتلىرىڭىزمۇ موغۇلىستان دىيارىدا بولۇر...

خوجا مۇھەممەد يۈسۈپ بۇ دۇنيادىن ۋاقتىسىز كەتكەن ئاتىسىنىڭ ئەنە شۇ ۋەسىيىتى بويىچە، مىلادىيە 1620 - يىلى سەمەرقەندنىڭ دەھىت دېگەن يېرىدىن قەشقەرىيە زېمىنىگە كىرىپ، ئاۋۋال قۇمۇلغا ئورۇنلاشتى. ئۇنىڭ قۇمۇلغا كېلىپلا تونۇشقان ئادىمى مرسىيىد جېلىل قەشقەرى دېگەن ئادەم بولدى.

مرسىيىد جېلىل ئەسلىدە، قەشقەر بەشكېرەم قاراساقاللىق بولۇپ، يۇرت كاتتىلىرى بىلەن چىقىشالمىغانلىقى ئۈچۈن، ئۆي - ماكان، يەر - زېمىنلىرىنى تاشلاپ، قۇمۇلغا كېلىپ ئولتۇراقلىشىپ قالغانىدى. خوجا مۇھەممەد يۈسۈپ بۇ ئادەمنى ئۆزىگە پاناھ قىلىپ، ناھايىتى تېزلا سوپى - ئىشانلىق ھەرىكىتىنى باشلىۋەتتى. ئۇ ياش بولۇشىغا قارىماي، بىلىدىغان نەرسىلىرىنىڭ كۆپلۈكى، ناتىقلىقى ۋە مۇناسىۋەت - تىكى رايىشلىقى بىلەن ئۇزۇنغا قالماي يىراق - يېقىندا نام چىقاردى. نۇرغۇن كىشىلەر ئۇنىڭغا مۇرت بولۇپ، ئۇنى ئۆزلىرىنىڭ پىر - ئەۋ - لىياسى قىلىۋالدى. مرسىيىد جېلىلمۇ ئاستا - ئاستا ئۇنىڭغا قايىل بو - لۇپ چوقۇندى ۋە ئاخىر ئۆزىنىڭ گۈزەل، ئەتىۋارلىق قىزى زىلەيخا بېكىمنى ئۇنىڭغا ئۆمۈرلۈك جورا قىلىپ قوشۇپ قويدى.

زىلەيخا بېكىم ئۇزۇنغا قالماي، يەنى مىلادىيە 1626 - يىلى تۇنجى پەرزەنتى خوجا ھىدايىنۇللا ئىشان - ئاپاق خوجىنى تۇغدى. خوجا مۇھەممەد يۈسۈپ بۇ تەۋەللۇتتىن خۇشال بولۇپ، ئۆز ئەتراپىدىكى سوپى - دەرۋىشلەرگە ۋە يىراق - يېقىندىكى مۇرت مۇخلىسلىرىغا كاتتا نەزىر ۋە سەدىقە بېرىپ، ئوغلغا ئۆمۈر ۋە كامال تىلىدى...

ئاپاق خوجا ئون ئىككى ياشقا كىرگەن يىلى دادىسى خوجا مۇھەممەد يۈسۈپنىڭ كۆڭلىدە قەشقەرگە بېرىش ئىستىكى تۇغۇلۇپ قالدى. چۈنكى ئۇ، قۇمۇلدا يۈرگۈزۈپ راۋاج تاپقان ئىشقىيە «سۈلۈك» تەرغە - باتىنى ئەمدى قەشقەر تەرەپلەرگە كېڭەيتىش خىيالىغا كېلىپ قالغانى - دى. بۇ ھەقتە، ئۇ ئۆزىنىڭ يېقىن مۇرت - مۇخلىسلىرىغا مۇھەممەد پەيغەمبەرنى شىپى كەلتۈرۈپ مۇنداق دېدى:

— ئۆتكەن جۈمە كېچىسى بۇ ئۇلۇغ زاتنىڭ روھناتلىرىنى

چۈشۈمدە كۆردۈم. ئۇ ماڭا: «ھەي پەرزەنت ئەر جىمەند، ئەمدى قەش-قەرگە بارسىڭىز بولىدۇ. نۇرغۇن مۇسۇلمان سىزگە مۇرت - مۇخلىس بولىدۇ. ئۇلارنى ھىدايەتكە باشلاڭ، ئۇلار كامالەت ھاسىل قىلىدۇ، نەچچىلىرى ئەھلى ۋىلايەت بولىدۇ، نەچچىلىرى ئەۋلىيا، كامىل بولىدۇ. ئىسلامى تەرىقەتنى ئاباد قىلۇرسىز، تەخىر قىلماي بارغايىسىز!...» دەپ بېشارەت بەردى. ئەمدى كېچىكسەم بولمايدۇ، يەيغەمبەر سەللالا-ھۇ ئەلەيھى ۋەسەللەم ماڭا قەشقەرنىڭ ئىشىكىنى ئېچىپ قويدى!...

خوجا مۇھەممەد يۈسۈپنىڭ بۇنداق ئالدىرىشى بىكار ئەمەس ئىدى. ئۇنىڭ نەزىرىدە، قەشقەر — دىن بىلەن ھاكىمىيەت گىرەلىشىپ كەتكەن، سوپى — ئىشانلىق ئەۋجىگە چىققان، كىمنىڭ نام — ئابروۋىي يۇقىرى بولسا، شۇ دەۋران سۈرىدىغان، تەسىرى كۈچلۈك، قاينام شەھەر ئىدى. بۇ يەردە پۈت تىرەپ تۇرۇش — ئەڭ چوڭ ھوقۇق، ئىم-تىيازدىن، ئەڭ يۇقىرى نام — ئابروۋىدىن دېرەك بېرەتتى. شۇڭا، خوجا مۇھەممەد يۈسۈپ قېيناتىسى مېرسىيىد جېلىننىڭ رازى — رىزالىقىنى ئېلىپ، مىلادىيە 1638 — يىلى قەشقەر سەپىرىگە ھازىرلاندى.

ئۇ يولغا چىقىش ئالدىدا، يىغا — زار بىلەن ئۇزاتقىلى كەلگەن توپ — توپ مۇرت — مۇخلىسلىرىغا ئۆزىنىڭ ئۆزۈندىن بېرى ئىشلىتىپ كەلگەن ئىشانلىق ھاسسى بىلەن جايىنامازنى تەۋەرىرۈك ئورنىدا قالدۇرۇپ:

— ئازنا ۋە دۈشەنبە كۈنى يىغىلىپ، بۇ ھاسا بىلەن جايىنامازنى ئوتتۇرىغا قويۇپ، مەسنەۋى شېرىقىنى ئوقۇساڭلار، گويا مېنىڭ سۆھبىتىمدە بولغاندەك بولسىلەر، — دەپ، نادان خەلقنىڭ كۆڭلىنى ئاشۇ دوناي ھاسا بىلەن كونا جايىنامازغا باغلاپ قويۇپ كەتتى.

ئۇ ئات — ئۇلاغ بىلەن بىر نەچچە ئاي يول يۈرۈپ، شۇ يىلى كۈز پەسلىدە قەشقەرگە كېلىپ، قېيناتىسى مېرسىيىد جېلىننىڭ بەشكېرەم قاراساقالدىكى ئۆي — ئىمارىتىگە چۈشۈپ، ئىستىقامەتتە بولدى، ئۇنىڭ نامىنى ئاڭلىغان نۇرغۇن كىشىلەر تەرەپ — تەرەپتىن تاۋاپ — زىيارەتكە كەلدى.

بۇ چاغدا، سەئىدىيە خانىدانلىقىنىڭ تەختىدە ئابدۇللاخان ئولتۇرغان بولۇپ، سەككىز ياشلىق ئوغلى يولۋاس خاننى قەشقەرنىڭ ئايىقى قىلىپ بەلگىلىگەنىدى. مىرزا شاھباز بەگ ئىسىملىك بىر كىشى ئۇنىڭ ئاتىلىقى ئىدى. ئوغلى يولۋاس خان تېخى كىچىك بولغاچقا، ئابدۇللاخان ئاستانە يەكەندىن پات - پات قەشقەرگە كېلىپ، خىزمەت - لەرنى كۆزدىن كەچۈرەتتى ۋە ھەر كەلگەندە نەچچە كۈنلەپ تۇرۇپ قالاتتى.

شۇنداق كۈنلەرنىڭ بىرىدە — ئېرىقلارغا ئەگىز سۇلىرى تولۇپ، يەرلەر ئەكچىپ، ئۆرۈكلەر قىزىل كوس بولغان بىر مەزگىلدە، ئابدۇللاخان قەشقەر بۇلاقبېشىدىكى ئېگىز راۋاق ئۈستىگە چىقىپ، كۆڭۈل خۇشى ئۈچۈن بىر سورۇن تۈزدى. سورۇنغا قەشقەردىكى ئەھلى — ئۆلىمالارنى يىغىپ، زىياپەت ئۆتكۈزۈپ، ئاخىرىدا ئۆزى خوجا ھاپىز شىرازىنىڭ پارسچە ئىككى مىسرا بېيىتىنى ئوقۇپ:

— كىمكى مۇشۇ بېيىتكە كۆڭلۈم قانائەتلەنگۈدەك مەنە ئېيتىپ مېنى رازى قىلسا، ئۇنىڭغا كاتتا ئىنئام بېرىمەن، — دەپ ئويۇن چىقاردى.

ئابدۇللاخان ئوقۇغان بېيىت مۇنداق ئىدى:

«تازە مەيخانە ۋەھى پەرمىغان خۇاھەد بود،  
سەما خاكىرە پەرمىغان خۇاھەد بود.»

بىر نەچچە موللا، ئۆلىمالار بېيىتكە خېلى چوڭقۇر مەنە ئېيتقان بولسىمۇ، لېكىن ئابدۇللاخاننىڭ كۆڭلى دېگەندەك قانائەت ھاسىل قىلمىدى. ئۇنىڭ چىرايىدىن ئۈمىدسىزلىك، خامۇشلۇق چىقىپ تۇراتتى. شۇ چاغدا ئوردا مۇلازىملىرىدىن بىرى ئورنىدىن تۇرۇپ:

— خان ئالىيلىرىغا مەلۇم بولغايىكى، بەشكېرەم تەرەپتىن دەرۋىش سۈپەت ئۆلىما، پازىل بىر كىشى ھەر جۈمە كۈنى شەھەرگە نامازغا كېلىدۇ، مەن بۇ كىشىنى ئالىيلىرىغا كۆرسەتەي، بۇ بېيىتكە شۇ كىشى



كۆڭۈلدىكىدەك مەنە ئېيتىپ بەرسە ئەجەب ئەمەس، — دەپ مەلۇمات بەردى.

شۇ كۈنلەردە، ئابدۇللاخانمۇ ئوردىدىكى بەزى ئۇزۇن قۇلاق سى-پاھلاردىن «بەشكېرەم تەۋەسىگە كۆزلىرىدىن نۇر ياغدۇرۇپ، ئاغزىدىن ئوت — ئاتەش چېچىپ، تىللىرىدىن دۇرۇت، قوللىرىدىن تەسۋى چۈشۈرمەي، ئۇلۇغلارنىڭ مازارلىرىنى تاشلىماي، بىتتاھارەت يەرگە دەسسەمەي، دۇنيانىڭ جىمى مەئشەتلىرىدىن خالىي تۇرۇپ، پەقەت مۆمىن بەندىلەرنىڭلا ئىككى ئالەملىك غېمىنى يەيدىغان بىر ئۇلۇغ زات پەيدا بويىتۇ...» دېگەن گەپلەرنى ئاڭلاپ قالغانىدى. شۇڭا، ئۇ ھېلىقى مۇلازىمىنىڭ مەلۇماتىغا قىزىقتى. ئەتىسى جۈمە ئىدى.

دېگەندەك، خوجا مۇھەممەد يۈسۈپ شەھەرگە كىرىپ جۈمە نامىزىنى ئادا قىلدى، ئاندىن ئادىتى بويىچە، ئاپاق خوجىنى ئاتنىڭ ئارقىدىنغا مىنگەشتۈرۈپ، تۈمەن دەريا بويىنى بويلاپ ماڭدى. بۇ چاغدا ئابدۇللاخان راۋاق ئۈستىدە شەھەرنىڭ جۈمە نامىزىدىن كېيىنكى قايى-نام — تاشقىنلىق مەنزىرىسىنى تاماشا قىلىپ تۇراتتى، ھېلىقى مۇلازىم قوللىرىنى سوزۇپ ئۇنىڭغا كۆرسەتتى:

— خان ئالىيلىرى، مەن ئۆزلىرىگە دېگەن ھېلىقى ئۆلىما، پازىل كىشى ئەنە ئاۋۋ مەللە چاپان كىيگەن، مەركەب<sup>①</sup> مىنىۋالغان كىشى شۇ!

ئابدۇللاخان بىر قولىنى سايىۋەن قىلىپ تۆۋەنگە — تۈمەن دەريا-سى تەرەپكە كۆز تىكتى. ئۇنىڭ كۆزىگە خوجا مۇھەممەد يۈسۈپنىڭ ئات ئۈستىدىكى تەقۋادار كۆرۈنۈشى — قولدا تەسۋى سىيرىپ، ئاغزىدا نېمىلەرنىدۇر ئوقۇپ، ھۈرۈپ كېتىۋاتقان ئۆلىما سۈپەت ھالىتى تولىمۇ ئىسسىق كۆرۈندى، شۇڭا ئۇ دەرھاللا مىراخورنى<sup>②</sup> چاقىرىپ بۇيرۇدى:

① مەركەب — ئات، ئۇلاغ.

② مىراخور — ئات باققۇچى.

— مېنىڭ ئالتۇن ئېگەر — جابدۇقلىرىمنى توفىچاق ئىراققا تۇتۇپ، ئاۋۇ ئادەمنى مىنگۈزۈپ كېلىڭلار!  
ھايال ئۆتمەي بىر نەچچە مۇلازىم خوجا مۇھەممەد يۈسۈپنى ئىززەت - ئېكراملار بىلەن خاننىڭ ھۇزۇرىغا باشلاپ كىرىشتى.  
قىزغىن سالام - سەھەتتىن كېيىن، ئىختىيارىي زىكىر - سۆھبەت باشلاندى.

سۆھبەت ئارىلىقىدا، يولۋاس خاننىڭ ئاتىلىقى مىرزا شەھباز بەگ خوجا مۇھەممەد يۈسۈپتىن سورىدى:  
— نېمە سەۋەبتىن خان سارايلىرىغا چۈشمەي، سەھرادا تۇرۇپ قاللا، تەقسىر؟

— بىز مۇساپىر ئالىمدۇرمىز، — دېدى خوجا مۇھەممەد يۈسۈپ جاۋابىن، — مۇساپىر ئالىم خانىقا ياكى مەدرىسىگە چۈشىدۇ. بىزنىڭ پادىشاھقا ھاجىتىمىز يوق، ئەگەر بىۋەجە پادىشاھنىڭكىگە بارسام، پادىشاھ مالال بولۇر.  
مىرزا شەھباز بەگ گەپنىڭ تېگىگە يېتىش ئۈچۈن، ئاسماقچىلاپ سورىدى:

— پادىشاھنىڭ نېمىسى كەم، نېمىگە مالال بولۇر كىن، تەقسىر؟  
— مېنىڭ ۋۇجۇدۇمدا ئۈچ پەزىلەت بار، — دېدى خوجا مۇھەممەد يۈسۈپ كۆڭلىدىكىنى يوشۇرماي، — بىرى، ئەۋلادى پەيغەمبەر - دۇر مەن؛ ئىككىنچى، ئالىمدۇر مەن؛ ئۈچىنچىسى، خوجازادەدۇر مەن. مۇبادا، پادىشاھ قەدرىمنى بىلمىسە، كىچىك چاغلار ھۆرمەت قىلمىسا، زەھى ھەر ئىككى تەرەپكە مالالدۇر. شۇڭا، مەن ئۆزۈمنىمۇ، باشقىلار - نىمۇ مالال قىلىشنى خالىمايمەن.

مىرزا شەھباز بەگ بېشىنى لىڭشىتىپ قايىللىقنى بىلدۈردى، سو - ئال - جاۋابمۇ شۇنىڭ بىلەن ئاخىرلاشتى. ئاز جىملىقتىن كېيىن، ئۆ - لىما سۈپەت بىر ئادەم خوجا مۇھەممەد يۈسۈپنى چاقىرىپ كېلىشتىكى

① توفىچاق ئىراقى — ئىراقنىڭ پاكار، چىرايلىق ئېتى.

ئەسلىي مۇددىئانى ئېيتىپ، ھېلىقى بېيىتنى ئوقۇدى .  
— غەلىتە ئوقۇدىڭىز، تەقىسىر، دۇرۇس ئوقۇغايسىز، — دېدى خو-  
جا مۇھەممەد يۈسۈپ جىددىي تەلەپپۇزدا ۋە بېيىتنى ناھايىتى چىرايلىق  
ئاھاڭ بىلەن قايتىدىن ئۆزى ئوقۇدى :

«تازە مەيخانە ۋە مەيى پىرىمىغان خۇاھەد بود،  
سىرما خاك پەرى مىغان خۇابەد بود.»

بېيىتتىكى «تازە مەيخانە» دىن مۇراد — بۇ ئالەمدۇر؛ «ۋە مەيى»  
دىن مۇراد — كالا مۇللا (قۇرئان) دۇر؛ «پەرى مىغان» دىن مۇراد —  
ھەزرىتى مۇھەممەد روسۇلىلا سەرۋەرى ئالەمدۇر. بۇلارنىڭ مەنىسى  
شۇكى، مەن بۇ ئالەمگە كەلدىم، قۇرئاننى ئوقۇدۇم، قۇرئان شاراپىد-  
تىدىن سەرۋەرى ئالەم سەللالاھۇ ئەلەيھى ۋەسەللەمنى تاپتىم،  
ئۇلارنىڭ شەرىئەتلىرىنىڭ دەرگاھىغا بېشىمنى قويدۇم!...

خوجا مۇھەممەد يۈسۈپنىڭ سۆزى تۈگىشى بىلەن ئابدۇللاخان  
ئورنىدىن تۇرۇپ كەتتى. ئۇنىڭ بېيىتكە ئېيتقان مەنىسى خاننىڭ  
كۆڭلىگە ياققاندى. بولۇپمۇ، خوجا مۇھەممەد يۈسۈپنىڭ مەجەزىدىكى  
ئوچۇق - يورۇقلۇق بىلەن گەپ - سۆزىدىكى پاساھىتى خاننى قايىل  
قىلغان ۋە ئۇنىڭغا بولغان ئىخلاس - ئېتىقادىنى ئاشۇرۇۋەتكەندى.

خان ئەنە شۇ قايىللىق ۋە ھاياجان بىلەن شۇ كۈنى خوجا مۇھەم-  
مەد يۈسۈپنىڭ ئەجرى ۋە كەلگەن قەدەملىرىنىڭ مۇكاپاتى ئۈچۈن،  
كەڭ ۋە گۈزەل بەشكېرەم يېزىسىنى ئۇنىڭغا ئىنئام قىلىپ بەردى، بۇ  
كاتتا ئىلتىپات ئۈچۈن خوجا مۇھەممەد يۈسۈپ خانغا ئۇزۇندىن ئۇزاق  
دۇئا قىلدى.

ئابدۇللاخان بىلەن بولغان مانا شۇ تاسادىپىي ئۇچرىشىشتىن كې-  
يىن، خوجا مۇھەممەد يۈسۈپنىڭ نام - ئابروۋى بىردىنلا كۆتۈرۈلۈپ،  
ئىشلىرى تېخىمۇ راۋان يۈرۈشۈپ كەتتى.

بۇ چاغلاردا، ئۇنىڭ ئۆز قولىچە تەربىيىلەپ يېتىشتۈرگەن ئوغلى

ھىدايتۇللا ئىشان — ئاپاق خوجىمۇ خېلى چوڭ بولۇپ، ئۇنىڭ بازىم-لىق يانتايىقلىرىدىن بولۇپ قالغانىدى. ئوغلى توغرىسىدا ئۇ ھەمىشە مۇرت - مۇخلىسلىرىغا مۇنداق دەيتتى :

— مەن تەلەپ قىلغان پەرزەنت شۇ ئىدى. مېنىڭ بۇ پەرزەنتىم ھېچكىم - ھايادا ھەزرىتى ئوسمانغا ئوخشايدۇ، ئۇ بۇ خانىداننىڭ يېڭى چېچەكلىگەن شېخى، خوجىلارنىڭ يېڭى غۇنچىلىك بېغى، دانىشمەنلىك زەنجىرىنىڭ ئۇچى، ئاقىللىق ئاساسىنىڭ سەر ھەلقىسى بولۇپ قالدى. ئىنشائاللا، مېنىڭ بۇ ئوغلۇم شەرىئەتنى راۋاجلاندۇرۇپ، تەرىققەتكە رەۋنەق بەرگەي، ھەممە ئۇنىڭ پەرمانىغا باش قويغاي، ئۇنىڭدىن ئىلگىرىكى ئۇلۇغلاردىن كەلمىگەن ئىشلار ئۇنىڭدىن ۋۇجۇدقا كەلگەي...

مانا شۇ سۆزلەر بولۇپ ئۇزۇن ئۆتمەي، مىلادىيە 1667 - يىلى خوجا مۇھەممەد يۈسۈپ — مازار پادىشاھىم ئۆزىنىڭ بىر نەۋرە تۇغقىنىنىڭ قولىدا زەھەرلىنىپ ئۆلدى. دادىسىدىن قىرىق بىر يېشىدا ئايرىلىپ روھى پۇچىلانغان بولسىمۇ، ئاپاق خوجا دادىسى باشلىغان ئىشنى جان - جەھلى بىلەن داۋاملاشتۇردى. ئۆز مەقسىتىگە يېتىش يولىدا ئۇ ھېچ نەرسىدىن باش تارتىمىدى، قان كېچىپ يۈرۈپ، ئاخىر بۈگۈنكى سەلتەنەت تەختىدە ئولتۇردى. ئۇ ھەقىقەتەنمۇ دادىسىنىڭ ئۈمىدىنى يەردە قويمىدى. بۇلارنى ئويلىسا، ئۇ ھەمىشە دادىسىدىن پەخىرلىنەتتى، دادىسىنى بۇ دۇنيادىكى ئەڭ ئەقىللىق، بىلىملىك، ساھىبى دىل دەپ ئۇلۇغلايتتى، دادىسى بىلەن ئۆتكەن كۈنلەرنى «قۇياش نۇرىغا چۆمۈلگەن خاسىيەتلىك كۈنلەر» دەپ ھېسابلايتتى. شۇڭا، ئۇ بەزى چاغلاردا ئۆز ئەتراپىدىكى يېقىنلىرىغا بەخت تۇبغۇسى بىلەن مۇنداق دەيتتى: «مەن ھېچبىر ئۇستاز ئالدىدا ساۋاق ئوقۇمىغان، ھېچكىمنىڭ مېنىڭ گەدىنىمدە ئۇستازلىق ھەققى ساھىت ئەمەس، مەن ھەقىقەتتە ئۆز ئاتامنىڭ شاگىرتى ئىدىمكى، بارلىق بىلىمنى ئۇنىڭدىن ئۆگەنگەنمەن. ئۇزۇن كېچىلەردە، دەريادەك بولغان تەسەۋۋۇپ كىتاب-

لىرىدا، ئاتام مېنى غەۋۋاسلىق قىلدۇراتتى، ھەر دەريادىن بىر دۇر،  
ھەر گۈلزاردىن بىر گۈل ئېلىشىمغا ياردەم قىلاتتى...».

### 3

ئاپاق خوجىنىڭ دادىسى خوجا مۇھەممەد يۈسۈپنىڭ قەبرىگاھىنى  
مەركەز قىلىپ يېڭىدىن قۇرۇلىدىغان «مازارى شاھان» قۇرۇلۇشى  
خەلقنىڭ جېنىغا پاتتى، «سەرمازار ھاشىرى» ئۇلارنى ھالىدىن كەت-  
كۈزدى، پاختا - يىپەك توقۇمىچىلىقى بىلەن مەشھۇر بولغان بۇ خەلق-  
نىڭ ئەمدى دەستىگاھلىرى توختاپ، بازارلارنى ئاۋاتلاشتۇرغان  
شايبى - ئەتلەس، كىمخاب، بەقەسەم، تاۋار - دۇرۇنلار ئورنىدا ئار-  
غامچا - توقۇناتقۇ، پىچاق - خەنجەر قاتارلىق قاتىللىق، خۇنخورلۇق  
تاۋارلىرى قاپلاپ كەتكەنىدى. بۇنى ئاز دېگەندەك، زىرائەت تېرىلىدى-  
غان يەرلەرمۇ چۆل - جەزىرىگە ئايلىنىپ، دېھقانلار تەرەپ - تەرەپكە  
پىتىراپ كەتتى، دالىلار ھۇۋلاپ، باغلار قاقاسلىققا ئايلاندى...  
ئەلنىڭ جان ۋە مېلىنى ئوۋلاش - ھۆكۈمدارلارنىڭ ھۇزۇرى ۋە  
مۇرادى بولۇپ قالدى. ھەقىقەتەنمۇ، ئېغىر ۋە مۇشەققەتلىك يىللار  
باشلانغانىدى. بۇ ھەقتە پىغانى ئۆرلىگەن بىر شائىر مۇنداق يازدى:

ئېكىنزارلىق بولدى ئاڭغا چارۋا مەيدان،  
يەر، مەھەللە ھالى كېتىپ بولدى ۋەيران.  
قەھەت بېسىپ، ئەل - جامائەت بولدى سەرسان،  
ئەتراپ چۆل، ھۆكۈم سۈردى مۇندا بوران!

## ئالتىنچى باب

### چۆلدىكى يالغۇز كەپە

1

يازنىڭ ئۇزۇن كۈنى پاتقاندى، ئەمما يىراقتىكى ئۇبۇق يۈزىدە شەپەق تېخى ئۆچمىگەن، پايانسىز چۆل - جەزىرىنىڭ تاش - داڭگاللىرىلا ئەمەس، ھەتتا ياۋا گۈل - گىياھلىرىمۇ ئالتۇندەك جۇلالىنىپ مەيىن تاۋلىناتتى. كۆكتە - كۆز يەتمەيدىغان ئېگىزلىكتە سوپتور - غايىلار ۋېچىرلايتتى، دۆڭلۈكلەر ئۈستىدە كەكلىكلەر سايرايتتى، يۈل - غۇن، شىۋاقلىقلار ئارىسىدىن گاھى - گاھىدا قىرغاۋۇللار پۇر - پۇر ئېتىلىپ چىقاتتى.

قۇياش پاتقان بولسىمۇ، لېكىن ئۇنىڭ قۇرغاق چۆلگە سىڭىپ كەتكەن ھىل - ھىل تەپتى يەنىلا بەدەننى قىزدۇرۇپ، يۈزلەرنى يې - لىنجىتاتتى.

مانا شۇ پايانى يوق، سۈرلۈك چۆلدە ئىسسىقتىن ھۆبۈلدەپ كەتكەن قەلەندەر سىياق بىر ئادەم كېلىۋاتاتتى. ئۇنىڭ چاچ - ساقاللىرى ئۆسكەن، يۈزى ئاپتاپ ۋە شامالدىن قارىداپ پۇچۇلغان، لەۋلىرى ئۇسسۇزلۇقتىن گەز باغلاپ كەتكەنىدى. ئۇنىڭ يەلكىسىدە كونا، مايلىشاڭغۇ تورۋا، قولدا دوناي ھاسا، ئۇچىسىدا پىششىق كاناپتىن تىكىلگەن ئۇزۇن كۆڭلەك بار ئىدى، كۆڭلەكنىڭ ئەسلىدىكى ئاق سېرىق رەڭگى ھازىر مەينەتچىلىكتىن قارا رەڭگە ئۆزگىرىپ كەتكە - نىدى. ئۇ باش - ئاخىرى كۆرۈنمەيدىغان مۇشۇ چۆلدە ئۈچ كۈندىن

بېرى بىرلا نىشاننى — جەنۇب تەرەپنى كۆزلەپ كېتىۋاتاتتى. ئۇ، بۇ نىشاننى كېچىسى ھۈكەرگە، كۈندۈزى قۇياشقا قاراپ پەرق ئېتەتتى. مانا بۈگۈنمۇ كۈن پاتتى، ئۇ تېخى ئادەمزات ياشايدىغان بىرەر مەنزىلگە يېتىپ كېلەلمىدى. ئادەمنى غەم ۋە غېرىبلىق بىلەن قىينايدى. خان كۆڭۈلسىز كېچە باشلىنىش ئالدىدا تۇراتتى. ئۇنىڭ تۇلۇمغا ئېلىۋالغان سۈيى بۈگۈن چۈشتلا تۈگىگەن، ئەگەر ئۇ ئەتىگىچە بىرەر ھاياتلىق بىلەن ئۇچرىشالمىسا، بۇ پايانسىز چۆل — دالدا ئۆلۈمدىن باشقا يول قالمىغان بولىدۇ. لېكىن، ئۇنىڭ زادىلا ئۆلگۈسى يوق، بىر ئايدىن بېرى شۇنچە ئېغىر، مۈشكۈل يوللارنى بېسىپ، گۆر ئازابىنى تارتىپ، ئەمدىلا يۇرتىنىڭ بوسۇغىسىغا قەدەم قويغاندا ئۆلۈپ كەتسە، كۆزى ئوچۇق كەتمەمدۇ؟! ئۇنىڭ يىگىرمە يىلدىن بېرى كۈتكەن ئارزۇ — ئارمانى، يۈرەك قېتىدا ساقلىغان سۆيگۈ — مۇھەببىتى، شۇ تۈپەيلى تارتقان ئازاب — ئوقۇبەتلىرى مۇشۇنداق يول ئۈستىدە — ئادەمسىز چۆل — جەزىرىدە، نام — نىشانسىز ئۆلۈپ كېتىش ئۈچۈنمىدى!؟

ياق، ھەرگىزمۇ ياق! ئۇ يىگىرمە يىلدىن بېرى، بېشىغا ھەرقانداق ئېغىر قىسمەتلەر چۈشمىمۇ، پەقەت مۇشۇ بىر كۈن — تۇغۇلۇپ ئۆسكەن ئانا يۇرت باغرىغا قەدەم قويدىغان ئاشۇ ۋىسال كۈنى ئۈچۈن ياشىدى!

ئۇ ئېغىر مۇساپىرچىلىقتا ئۆتكەن يىگىرمە يىلدىن بېرى، بەزىدە چۈشىدە، بەزىدە خىيالىدا بولسىمۇ، ئەنە شۇ ئانا يۇرت تۇپرىقىنى تۇتىۋالغان تىيادەك كۆزلىرىگە سۈرتتى، ئۇنىڭ ھۇزۇر بەخش ھاۋاسىدىن قېنىپ — قېنىپ نەپەسلەندى، ئۇنىڭ ئابىزەزمەم سۇلىرىنى دۈم يېتىپ ئىچتى، ئۇنىڭ گۈزەل باغۇ ئىرەملىرىدە قىيغىتىپ ئوينىدى، ئانا يۇرت ئۇنىڭ ئۈچۈن گويىا بىر — بىرىگە تەلپۈنۈپ تۇرغان تەشنا قەلب، بىر — بىرىسىز تۇرالمايدىغان ئاشۇ دىل، بىر — بىرىدىن ئايرىلىش ئازابىنى سىغدۇرالمىدىغان مەپتۇن كۆڭۈلگە ئوخشاش، ئۇنىڭ پۈتكۈل ۋۇجۇدىغا ۋە ئېلىغا سىڭىپ كەتكەندى.

شۇنىڭ ئۈچۈنمۇ، يىگىرمە يىللىق مۇساپىرلىق، تەنھالىق، يىگىرمە يىللىق خارۇ زارلىق، يىگىرمە يىللىق ئەركىزلىك ئۇنى ھېچنېمە قىلالىدى، تۇرمۇشنىڭ ئەڭ ئېغىر، مۇدەھىش پەيتلىرىدە، ئۇنى ئەنە شۇ ئارزۇ - ئارمان، ئەنە شۇ سۆيگۈ - مۇھەببەت بىلەن ھاياتلىق ئۈمىدىنى تاپتى، ياشاشقا ئىنتىلدى، زۇلمەت ئىچىدىن يورۇقلۇق ئىزدىدى...

بۈگۈن ئۇ ھېچقاچان ھېس قىلىپ باقمىغان ھارغىنلىق ۋە ئۇس-سۇزلۇق ئازابىنى تارتىۋاتاتتى. ئاچلىق ئۇنى ھېچنېمە قىلالمايتتى، كې-تىۋېتىپلا بىرەر توشقان، كەكلىك ياكى قىرغاۋۇلنى پەم بىلەن تۇتۇ-ۋېلىپ، خالتىسىدىكى چاقماق تاش بىلەن ئوت يېقىپ، مەزىلىك قۇش كاۋاپلىرىنى يېيەلەيتتى، بۇ ئىش ئۇنىڭ ئۈچۈن ئويۇننىڭ ئورنىدا ئىدى، ئۇ يول بويى ئەنە شۇنداق جان بېقىپ كەلگەنىدى. لېكىن، ئۇسسۇزلۇق...

تاسادىپىي ئۇنىڭ كۆزىگە ئالدى تەرەپتىن ئاسمانغا لەيلەپ كۆتۈ-رۈلۈۋاتقان سۇس، ئىنچىكە تۈتۈن كۆرۈنگەندەك بولدى. ئۇ قەدىمىنى چىپىدە توختاتتى، ئوڭ قولىنى ماڭلىيىغا تىرەپ، كۆزلىرىنى قىستى ۋە زەن سېلىپ ئۇزاق قارىدى. دەرۋەقە، كۆزلىرى ئۇنى ئالدىمىغان-دى، قارىغانسېرى، تۈتۈن ئۇنىڭ كۆزىگە يوغان ھەم قويۇق كۆرۈ-نۈشكە باشلىدى. ئۇنىڭ قارىداپ، يىرىكلىشىپ كەتكەن چىرايى بىر-دىنلا يۇمشاپ، كۆزلىرىدە ئۈمىد ۋە خۇشاللىق جىلۋىلىرى پەيدا بول-دى. ھارغىن پۇتلىرىغا يېڭىمۇاشتىن جان كىردى، يۈرىكى يۇرت ھى-دىنى، ھاۋاسىنى سەزگەندەك خۇشال تېپىپچەكلەپ كەتتى، ئىشقىلىپ، ئۇ قاراڭغۇ چۈشكۈچە قانداقلا بولمىسۇن، بىر ھاياتلىق نىشانىنى، ئارام مەنزىلىنى — پايانسىز بۇ چۆلدىكى بىردىنبىر ئۈمىد ساھىبلىنى تاپقانىدى!

ئۇ ئىت قوغلايدىغان ھاسسىنى يەرگە دوق - دوق ئۇرۇپ، قەدەم-لىرىنى يوغان - يوغان ئېلىپ ئاشۇ نىشانغا قاراپ يۈرۈپ كەتتى. كۆپ يۈرمەيلا — بىر دۈمبەلدىن ئۆتكەندىن كېيىن، ئۇنىڭ كۆزىگە ئەمدى



تۈتۈنلا ئەمەس، ئەسكى - تۈسكىلەر بىلەن قۇراشتۇرغان ئاددىيغىنە بىر كەپە كۆرۈندى. ئۇ تېخى كەپىگە يېقىنلاشماي تۇرۇپلا، سالپاڭ قۇلاق، تاغىل بىر ئىت ئۇنىڭ ئالدىغا ھۇرۇپ كەلدى. لېكىن، ئۇنىڭ قەلەندەر سىياق تەقى - تۇرقىغا، قولىدىكى دوناي ھاسىغا قاراپ، ئىتمۇ ئۇنىڭغا يېقىنلىشىشقا جۈرئەت قىلالماي توختاپ قالدى.

ئىككىسى ئون نەچچە قەدەم ئارىلىقتا بىر - بىرىگە خىرىس قىلىشىپ تۇرۇشاتتى. شۇ ئارىلىقتا، كەپىدىن دەسلەپ ئون ياشلار چامىسىدىكى بىر ئوغۇل بالا بىلەن سەككىز ياشلار چامىسىدىكى بىر قىز بالا يۈگۈرۈپ چىقىشتى. ئۇلارنىڭ پۈت - قوللىرى قاسماق، ئۈستۈشلىرى جۈل - جۈل ئىدى، ئۇلارنىڭ ئارقىسىدىن ئۈستۈشى يېرىم يالىڭاچ دېگۈدەك بىر ئادەم ئۇزۇن ساپلىق بىر ئايپالتىنى كۆتۈرۈپ چىقتى. ئىككى ئوتتۇرىدا بىر پەس جىمجىتلىق ھۆكۈم سۈردى. ئىت يەنىلا خىرىس قىلىپ تۇراتتى. ئايپالتىنى كۆتۈرۈپ چىققان ئادەم بالىلىرىنى ئارقىغا ئۆتكۈزۈۋېتىپ، يەنە ئىككى - ئۈچ قەدەم ئالدىغا ماڭدى. شۇ چاغدا قەلەندەر سىياق ئادەم ناھايىتى سەمىمىي ۋە رايىشلىق بىلەن مۇنداق دېدى:

— ئىنىم، يىراق سەپەردىن كېلىشىم، بۈگۈن چۆلدە سۇسىز قالدىم، ماڭا ئازراق سۇ بەرسىڭىز، يۇرتقا سالامەت يېتىۋالاي...  
— سەن زادى كىم، نەدىن كېلىپ، نەگە بارماقچى؟ — ئايپالتىلىق ئادەم قوپال ۋارقىرىدى.

— ئىسىم دوستمۇھەممەد، تىبەتتىن كېلىپ، ئارسلانباغقا بارماقچى، — دېدى قەلەندەر سىياق ئادەم مۇلايىم ئاۋازدا.  
— دوستمۇھەممەد؟! — ئايپالتىلىق ئادەم خىيال بىلەن تۇرۇپ قالدى، بۇ ئىسىم ئۇنىڭغا تونۇش بىلىندى، شۇنداقسىمۇ ئۇ يەنە گۇمان بىلەن ئاسماقچىلاپ سورىدى، — داداڭ كىم، ئاناڭچۇ؟  
بۇ سوئال - سوراقلارغا دوستمۇھەممەد ئېرىنمەي، بىر - بىرلەپ جاۋاب بەردى:

— دادامنىڭ ئىسمى ھارۇن، يۇرتتىكىلەر ھارۇن ئىمام دەيتتى،

ئانامنىڭ ئىسمى شەرۋانخان ...

بۇ گەپلەرنى قىلغۇچە دوستمۇھەممەدنىڭ چىرايىدا چوڭقۇر ئىش ئىچكى ئازاب نامايان بولدى، بۇ ئۆزگىرىشلەرنى ئايپالتىلىق ئادەم كۆرۈپ يەتتى.

— ئارسلانباغدىكى توختى تارغاق ئىسىملىك بىرنى بىلەم. سەن؟ — دەپ يەنە سورىدى ئايپالتىلىق ئادەم ئاۋازىنى بۇرۇنقىدىن سەل سىلىقلاشتۇرۇپ.

دوستمۇھەممەد دۇدۇقلىمايلا جاۋاب بەردى :

— بىلىمەن، ئوبدانلا بىلىمەن. ئۇ مەندىن ئىككى — ئۈچ ياشلا كەچىك ئىدى، بىز بىللە پادا باقاتتۇق، زەرەپشان دەرياسىغا بىللە چۆمۈلەتتۇق، كەچتە مەنسۇر شەيخنىڭ قولىدا بىللە ھەپتىيەك ئوقۇيتتۇق ... سىز ... سىزمۇ ئۇنى تونۇمسىز؟

ئايپالتىلىق ئادەمنىڭ پۇت — قوللىرى بوشىشىپ كەتتى، قولىدىكى پالتىمۇ ئاستا — ئاستا سىرىغىپ يەرگە چۈشتى. بۇنداق تۇيۇقسىز، تا-سادىپىي ئۇچرىشىشتىن ئۇنىڭ ۋۇجۇدى لەرزىگە كەلگەنىدى.

— دوستمۇھەممەد! ... ئاكا ... دوستۇم! ... — دېدى ئۇ ئالدىغا بىر — ئىككى قەدەم چامداپ، لېكىن ھاياجاندىن پۇتلىرى لاكاسلاپ دەلدۈگۈنۈپ كەتتى، دوستمۇھەممەد تېزلا كېلىپ ئۇنى يۆلىۋالدى، خېلىدىن بېرى خىرىس قىلىپ تۇرغان ئىتمۇ بۇ ھاياجانلىق كۆرۈ-نۈشتىن تەسىرلەندىمۇ قانداق، غىڭشىغىنچە يەرگە زوڭزىيىپ، قۇي-رۇقىنى شىپاڭشىتتى.

دوستمۇھەممەد ئايپالتىلىق ئادەمنى يۆلەپ تۇرۇپ، ئۇنىڭ يۈز — كۆزلىرىگە يېقىندىن سەپسالدى. قويۇق ساقال باسقان، چۆلىنىڭ ئىسسىقى بىلەن قۇرغاق شامىلىدا كۆيۈپ قارىداپ كەتكەن بۇ غەمكىن يۈز بىلەن مۇڭ باسقان ئەنسىز كۆزلەردىن ئۇ ئاستا — ئاستا بىر خىل يېقىنلىق بىلەن ئىللىقلىقنى سەزدى. توغرا، يىگىرمە يىل بۇرۇنقى قاپقارا، دۈڭىلەك، چېچەن كۆزلەر شۇ ئەمەسمۇ؟! ئاۋۇ رەتسىز ئۆسكەن، يىرىك بۇرۇتلار ئاستىدىكى «توشقان كالىپۇك» چۇ؟! ئۇ

چاغلاردا، بۇ كالىپۇك تېخى يۇمران، قىزىل ۋە ئوچۇق ئىدى، بۇنداق يىرىك ۋە قويۇق يۇڭلار ئاستىغا يوشۇرۇنمىغانىدى. شۇڭا، تەڭتۇش-لىرى بىلەن ئەل - ئاغىنىلىرى ئۇنى ئىسمىنى ئاتاشتىن كۆرە، «توشقاق كالىپۇك» دەپ ئاتاشنى ياخشى كۆرەتتى، ئۇمۇ بۇنىڭغا كۆنۈك ئىدى.

دوستمۇھەممەد مانا شۇ چاغدىلا، ئۇنىڭ بايا ئىسمى ئاتالغان يۇرت-دېشى ۋە دوستى توختى تارغاقنىڭ دەل ئۆزى ئىكەنلىكىنى بىلدى ۋە ئۇنى تېخىمۇ چىڭ باغرىغا بېسىپ، ئىچ - ئىچىدىن ئۆكسۈپ يىغلاپ كەتتى.

ئۇلار شۇ يوسۇندا خېلى ئۇزاق تۇرغاندىن كېيىن، بىر - بىرىنى يېتىلىشىپ كەپىگە كىردى.

كەپە دەپ ئاتالغان بۇ يەر بەئەينى تۆت تەرىپىنى ئەسكى - تۈسكە-لەر بىلەن توسۇپ قويغان ۋەيرانە مال قوتىنىغىلا ئوخشايتتى. بىر چېپ-تىگە ئەسلىي رەڭگىنىڭ قانداقلىقىنى بىلگىلى بولمايدىغان بىر پارچە ياغاق تېرە سېلىنغانىدى، قالغان يېرىگە بولسا، چۆلنىڭ قۇرۇق ئوت - چۆپلىرى سېلىنچا قىلىپ تاشلانغانىدى. ئۇنىڭ ئۈستىگە ئىككى سامان تەكسە بىلەن ئىككى قۇراق كۆرپە ۋە يوغان بىر ئاشلانغان جۇۋا قاتلاپ قويۇلغانىدى. كەپە ئىشىكىنىڭ يېنىدا كىچىك بىر قازان بىلەن ئۈچ - تۆت ھېجىر تاۋاق ۋە چەپچەكلىرى پۇچۇلۇپ كەتكەن بىر قارا چۆگۈن قىڭغىيىپ تۇراتتى.

دوستمۇھەممەد توختى تارغاقنىڭ ئىلتىپاتى بىلەن ھېلىقى ياغاق تېرىنىڭ ئۈستىگە باداشقان قۇرۇپ ئولتۇردى ۋە ئۆشنىسىدىكى خالتا بىلەن ئىت قوغلايدىغان ھاسسىنى يېنىغا قويدى. كەپە ئىشىكىدىن ھېلىقى قاسماق باسقان ئىككى بالا قىزىقسىغان ھەم ئەندىككەن كۆزلىرىنى پارقىرىتىپ ماراپ تۇرۇشاتتى.

يېشى ئوتتۇزغا بارمايلا ئىككى چېكىسىگە ئاق كىرىپ كەتكەن كەپە ساھىبى - ئازغىن بىر ئايال ئۇلارغا دەسلەپ ئىسسىق چاي بەردى،

كېيىن يۇلغۇن ياغىچىغا ئۆتكۈزۈپ، سۆكسۆكتە پىشۇرغان كە كىلىك گۆشى كاۋىپى بىلەن مېھمان قىلدى. ئۇنىڭدىن كېيىن ئىككى دوست كەپە ئالدىدىكى تۆپىلىككە چىقىپ، داق يەرگە يانپاشلىغىنىچە پاراڭلاپ چۈشتى. بۇ چاغدا، چۆل ئاسمىنىدىكى تولۇن ئايىمۇ بىر پارچە بۇلۇت ئارىسىدىن شۇڭغۇپ چىقىپ، بەختلىك قىزلارنىڭ نۇرلۇق يۈزىدەك پارقراشقا باشلىغانىدى. ئۇنىڭ ئەتراپىدا — ئاستا — ئاستا يۈز ئاچقان ئاسماننىڭ ھەممە يېرىدە يۇلتۇزلارمۇ چاقناشقا باشلىغانىدى. ئىسسىق چۆل شامىلى ئاستا سوقۇپ، يىراقلاردىن دىماغنى غىدىقلىغۇچى گۈل — گىياھلارنىڭ ھىدىنى ئېلىپ كېلەتتى.

— نېمىدېگەن بەختلىك كېچە بۇ، — دېدى توختى تارغاق چوڭ. قۇر بىر ئۆھسىنىپ قويۇپ، — يۇرتتا بىزگە بۇنچىلىك ئازادلىك، بۇنچىلىك ئەركىن نەپەس ئېلىش نەدە؟! يۇرتتا بىزگە ئۆلۈمدىن باشقا ھېچقانداق چىقىش يولى قالمىغانىدى. خانلىقتا پەشۋا، شەرىئەتتە دۇمبا! بۇنداق باش — ئاخىرى يوق ئازابقا كىم چىدايدۇ؟! شۇڭا، بۇ ئىگە — چاقىسىز چۆل — دالىغا چىقىۋالدۇق، ئاكا. خۇداغا شۈكۈر، قۇلىقىمىز تىل — ھاڧارەتتىن، بەدىنىمىز تاياق — توقماقتىن قۇتۇلۇپ قالدى. ئاچ قالساقمۇ، ئەركىن، ئازادە تۇرۇۋاتقانلىقىمىزدىن خۇشال. مېز، — ئۇ بىر ئاز تۇرۇۋېلىپ، يەنە شۇنداق ئىچكى ئازاب ۋە بىزارلىق تۇيغۇسى بىلەن داۋام قىلدى، — بايا مەن ئايىالتىنى كۆتۈرۈپ چىققاندا، سېنى دەمچىلەر<sup>①</sup> نىڭ دورغىسى ئوخشايدۇ، دەپ چانىۋەتە. كىلى تاس قالدىم ئاكا، ئۇلار بىزنى جېنىمىزدىن جاق تويغۇزدى. ئاپاق خوجا دېگەن بۇ بالاخورنىڭ نەپىسىنى تويغۇزالمىدۇق. مەن بىر باجگىرنىڭ دورغىسىنى ئۇرۇپ قويۇپ قورقۇپ بۇ يەرگە قېچىپ چىقتىم. باج — سېلىق، سەيسە — ھاشار دېگەنلەرنىڭ كۆپلۈكىدىن باش كۆتۈرگىلى بولمايدۇ. بىردەم «ساھىب جام»، «سەرمازار»، «خانقا»، «سەرئانە»، «قۇتبىخانا»: بىردەم «قوش پۇلى»، «سامان

① دەمچى — باجگىر، خانلىقنىڭ باج — سېلىق يىغغۇچى خادىمى.

پۇلى»، «دېيەك پۇلى»، «تاناپ پۇلى»، «تەر كە پۇلى»، «ئوتۇن پۇلى»، «يول پۇلى»؛ بىردەم «مۆھۈر ھەققى»، «تەرى قارا»...<sup>①</sup> ئاھ خۇدا، ساناۋەرسەك ئايىغى يوق بۇنىڭ! مانا شۇ قاتمۇقات دەرد - ئازابلارغا چىدىمىغان كىشىلەر ئاخىر يۇرت - ماكانلىرىنى تاشلاپ، بېشى قايغان، ئوشۇقى تايغان تەرەپلەرگە چۇراپ چىقىپ كەتتى. يەنە بىرمۇنچە كىشىلەر ئاپاق خوجىغا مۇرت بولدۇق، دەپ بالا - چاقا، ئۆي - ماكانلىرىنى تاشلاپ، خۇدايى ئاشىق سىياقىدا يۇرتىمۇ يۇرت مازار كېزىپ يۈرۈيدۇ... يەرلىرىمىزنىڭ مۇنبەت خۇۋەينىلىرى خاند-قارلارنىڭ ۋەخپىسى بولۇپ كەتتى، بۇ ئىشلارغا پالان - پۇستان دەپ، ئىككى ئېغىز لىلا گەپ قىلىپ قويغانلارنىڭ ھالىغا ۋاي... ئۇلارنىڭ بەزىلىرى ئاپاق خوجىنىڭ «خوجا پاششاپ، خوجا مىرشاپ» دەيدىغان پېسەندى غالىچىلىرى تەرىپىدىن تىلى كېسىلىپ، كۆزى ئويۇلۇپ، پۇت - قولى چېقىلىپ، كېرەكسىز بەدەنگە ئايلىنىدۇرۇۋېتىلدى، بەزىلەر بولسا، «غالچا يىگىت»، «غالچا چوكان» نامى بىلەن يۈزلەپ - مىڭلاپ ئىلىغا پالاندى قىلىندى، بەزىلەر بولسا، «ئەلگە ئىبرەت» ھۆكمى بىلەن چالما كېسەك قىلىپ ئۆلتۈرۈلدى! ھەي... دوستۇم ھەممەد ئاكا، بۇلارنى ساڭا سۆزلەپ نە قىلاي، ئۇنىڭسىزمۇ سېنىڭ دەردىڭ ئازمىتى؟! ئاناڭ-نىڭ، داداڭنىڭ يۈزىنى كۆرەلمىدىڭ، ئۇلار سېنىڭ بۇ دۇنيادا بار - يوقلۇقۇڭنى بىلەلمەي، ھەسرەت - نادامەت بىلەن كەتتى...

— دادام قانداق ئۆلدى؟ — دىلى قاتتىق پۇچلانغان دوستمۇ-ھەممەد ناھايىتى تەسلىكتە سورىدى، ئۇنىڭ ئاۋازى تىترەپ كەتتى، كۆز چانقىدا لىغىرلاپ تۇرغان ياش ئاي نۇرىدا يالتىرىدى.

توختى تارغاق ئەينەن ئەھۋالنى سۆزلەپ بەردى :

— داداڭنىڭ بېشىغا ھېلىقى «سەر مازار ھاشىرى» دېگەن جان ئالغۇر ھاشار زامىن بولدى. يۇرتتىكىلەر داداڭنىڭ ياشىنىپ قالغانلىقىد-

① ئاپاق خوجا ھاكىمىيىتى قەشقەرىيىدە يولغا قويغان باج - سېلىقلارنىڭ

نى، ئۇ كەتسە، جامائەتكە ئىمامەتچىلىك قىلىدىغان تۈزۈكرەك ئادەم قالمايدىغانلىقىنى ئېيتىپ جىق ھەيلىشتى. لېكىن، ئوردىدىن چىققان ئەمەلدارلار: «سەرمازار قۇرۇلۇشى ھارۇن ئىمامدەك تەقۋادار ئادەملەر قاتنىشىدىغان خاسىيەتلىك قۇرۇلۇش، بۇ ھەزرىتى ئالەمپاناھ ئاپتاق خوجامنىڭ ئەمرى!» دەپ مەجبۇرىي ئېلىپ مېڭىشتى. ئۇزۇن ئۆتمەي، داداڭنىڭ ئۆلۈم خەۋىرى كەلدى، ئاڭلىشىمىزچە، يېڭىلا ياسالغان گۈمبەزنىڭ ئۈستى گۈمۈرۈلۈپ چۈشۈپ، نۇرغۇن ئادەم-لەرنى بېسىۋاپتۇ. داداڭنىڭ ئۆلۈم خەۋىرىنى ئاڭلاپ يالغۇز قالغان ئاناڭمۇ بولالماي قالدى، ئىككىنچى يىلى ئۇمۇ داداڭنىڭ ئارقىدىن كېتىپ قالدى. ھازىر يۇرتتا ئاناڭنىڭ ئىنىسى بابا قازى بار. مەن بۇ يەرگە چىقىپ كېتىدىغان چاغدا ئۇ يەر تېرىپ قالغان. دوستۇم ھەممەد ئاكا، مەن بەك جىق سۆزلەپ كەتتىمغۇ دەيمەن، ئەمدى سەنمۇ ئۆز بېشىڭدىن ئۆتكەنلەرنى سۆزلەپ باققىنە، يىگىرمە يىلدىن بېرى نەلەردە يۈرۈپ، نېمە ئىشلارنى قىلدىڭ؟

— نېمە ئىشلارنى قىلدىڭ؟! — ئۆز — ئۆزىگە سۆزلىگەندەك، ئەلەم بىلەن پېچىرلىدى دوستۇم ھەممەد، — مەن نېمە ئىشلارنى قىلاتتىم؟! يىگىرمە يىللىق ئۆمرۈم پۈتۈنلەي تۇتقۇنلۇق، قۇللۇق، مۇساپىرلىق ئىچىدە ھايۋاندىن بەتتەر ئۆتتى. مەن ئۇ كۈنلەرنى ئەسلەشنىمۇ، سۆز-لەشنىمۇ خالىمايمەن، ئۆكۈم... ئۇ كۈنلەر مەن ئۈچۈن قاباھەتلىك بىر چۈش!... مەن ھەمىشە ئۇيقۇدىن ئويغانساملا، ئەسلىمگە كېلىمەن دەپ ئويلايتتىم، لېكىن قاراڭغۇ تۈن بەكمۇ، بەكمۇ ئۇزۇن بولدى، بۇ قابا-ھەتلىك چۈشمۇ ئاسان تۈگىدى...

دوستۇم ھەممەد ئۈچۈن «قاباھەتلىك چۈش» تەك بىلىنگەن بۇ يىل گىرمە يىل ھەقىقەتەنمۇ ئۇنىڭ ئەسلىشىگە ۋە سۆزلىشىگە ئەرزىمەيتتى. چۈنكى، تۇتقۇنلۇق، قۇللۇق — ئىنسان ھاياتىدىكى ئەڭ چوڭ پاجىئە. پەقەت ئۆز ئەركى ئىچىدە ھۆر ياشايدىغان ئىنسانلار پاراغەتلىك، غەي-رەتلىك ۋە شىجائەتلىك بولالايدۇ. ئىنسان ئەركىنلىك سايىسىدىلا ئۆزىگە كېلىدىغان ھەرقانداق زەرەر ۋە زۇلۇمدىن پاناھ تاپالايدۇ، يىللار

يۈكى يەلكىسىگە ئارتىلغان ئادەمگە پەقەت ئەر كىنىلىكلا قانات بولالايدۇ! قۇللۇقنى بويىغا ئالغان ۋە شۇنىڭ بىلەن خورلانغان ئادەم ۋە تەنسىز، ئېتىقادسىز، ھىمايىسىز بىچارە جانىدەك، مىسكىن ۋە ناتىۋان بولىدۇ...

دوستمۇھەممەد يىگىرمە يىلنى ئەنە شۇنداق ئۆتكۈزدى.

مىلادىيە 1665 - يىلىنىڭ ئاخىرى تاڭخۇتلار<sup>①</sup> قاراڭغۇ تاغنى<sup>②</sup> بېسىپ ئۆتۈپ، خوتەننىڭ كېرىيە تەۋەسىگە بېسىپ كىرگەندە، ئۇ تېخى يىگىرمە ئۈچ ياشلىق باتۇر لەشكەر بېشى ئىدى. ئەينى چاغدا، سەئىددىيە خانىدانلىقىنىڭ سۇلتانى ئابدۇللاخان يەكەندىن ئۆزى لەشكەر تار-تىپ كېلىپ جەڭگە قوماندانلىق قىلدى. دوستمۇھەممەد بۇيرۇققا بىنا-ئەن، ئۆزىنىڭ ئەللىك كىشىلىك ئالدىن يۈرەر لەشكەرلىرىنى باشلاپ، كېچىلىك جەڭگە كىردى، ئۇنىڭ ۋەزىپىسى تۇيۇقسىز ئالچۇقان كۆ-تۈرۈپ دۈشمەننى ئالاقزادە قىلىش ئىدى. ئۇ ۋەزىپىسىنى كۆڭۈلدىكىدەك ئورۇندىدى، كېيىن ئىككى تەرەپتىن كەلگەن چوڭ قوشۇننىڭ ياردىمى بىلەن تاڭخۇتلارنى چېكىندۈردى، ئەمما ئۇ يېنىك يارىدار بو-لۇپ، چېكىنىۋاتقان تاڭخۇتلارنىڭ قولىغا ئەسىر چۈشۈپ قالدى، ئۇنى جەڭ ھارۋىسىنىڭ ئارقىسىغا باغلاپ تىبەتكە ئېلىپ كەتتى. مانا شۇ كۈندىن باشلاپ، ئۇنىڭ تۇتقۇنلۇق، قۇللۇق ھاياتى باشلاندى.

ئۇ دەسلەپ، تىبەتنىڭ بىر تاغلىق رايونىدا لەشكەرلەرنىڭ ئات-بارى قارى بولدى، بۇ چاغدا ئۇ ئۆزىنىڭ نەگە كېلىپ، نەدە تۇرۇۋاتقانلىقىم-نىمۇ بىلمەيتتى. تۆت تەرىپى ئۇچما چوققىلىق قىيا تاغ ۋە تۇۋى قاراڭغۇ كۆرۈنىدىغان چوڭقۇر جىرا ئىدى. تىل بىلىمگە چكە ھېچكىم بىلەن سۆزلەشمەيتتى، پەقەت ئىما - ئىشارە بىلەنلا جان باقاتتى.

مانا شۇ كۈھىقاپتەك يەردە، ھەش - پەش دېگۈچە ئۇنىڭ ئالتە - يەتتە يىللىق ئۆمرى ئۆتۈپ كەتتى. كېيىن لەشكەر بېشى ئۇنى لاسا-

① تاڭخۇت — تىبەتلىك زاڭزۇلار.

② قاراڭغۇ تاغ — قاغىلىقنىڭ غەربىدىكى تاغ.

دىن كەلگەن بىر تىجارەتچى ساراۋەنگە خېلى كۆپ بۇلغا سېتىۋەتتى، ساراۋەن ئۇنىڭ ئىشچان، ياۋاش ھەم چەيدەسلىكىگە قىزىققاندى. ئۇ لاساغا كەلگەندىن كېيىن، بىرنەچچە قېتىم قېچىپ كېتىشكە ئۇرۇنغان بولسىمۇ، لېكىن قەشقەرىيە تەرەپتىن كېلىدىغان بىرەر سودا كارۋىنىنى ئۇچرىتالمىدى، ئۇ چاغلاردا، پات - پات بولۇپ تۇرىدىغان ئۇرۇش ۋە جەڭگە - جېدەل تۈپەيلىدىن، سودا يوللىرى تاقىلىپ، بىر - بىر - كېلىش ئۈزۈلۈپ قالغانىدى. شۇڭا ئۇ، يول بىلىمىگە ئىلىكى ۋە خوجايىنىنىڭ قۇل ئورنىدا قاتتىق تۇتقانلىقى سەۋەبىدىن، قېچىپ كېتىش خىيالىنى ئىشقا ئاشۇرمىدى. ئۇزۇن ۋاقىت يۇرتتىن ۋە يۇرت - لۇقلىرىدىن ئايرىلىپ، گويا باشقا بىر دۇنيادا ياشاۋاتقاندەك، مەھكۇم - لۇق ۋە غېرىبلىق ئىچىدە، ئاستا - ئاستا ئۆزىنى ئۇنتۇشقا باشلىدى. پەقەت، مىلادىيە 1677 - يىلى ئاپاق خوجا دالايدىن نىجاتلىق تىلەپ تىبەتكە بارغاندىلا، تاسادىپىي ئۇنىڭ بىلەن ئۇچرىشىپ، يۈرىكىدە يۇرت - ماكان، ئەل - جامائەت دېگەن مۇقەددەس تۇيغۇ قايتىدىن باش كۆتۈرۈپ، ۋۇجۇدى ۋە تەن ئىشقى بىلەن يانغانىدى...

يىگىرمە يىللىق ئېغىر جۇدالىق بىر - بىرىنى تونۇغۇسىز قىلىۋەتتى. كەن ئىككى دوست شۇ كېچە كەپە ئالدىدىكى تۆپىلىكتە ئۇزاق پاراڭلاشتى، توختى تارغاق يۈرىكىدە يىغىلىپ زەردابقا ئايلانغان دەرد - ئەلەملىرىنى بىراقلا تۆككەچكە، يېنىكلەپ قالغاندەك، تۈن ھەسسىسىدىن ئۆتكەندە، شۇ يەردىلا سوزۇلۇپ تاتلىق ئۇيقۇغا كەتتى. لېكىن دوستمۇ ھەممەد ئۇخلىيالمىدى، تاڭ ئاتقۇچە كىرىپك قاقماي خىيالغا پېتىپ چىقتى. ئۇ نۇرغۇن نەرسىلەرنى ئويلىدى، ئەسلىدى، ئۇنىڭ خىيال قۇشلىرى ناھايىتى ئەركىن ۋە تېز پەرۋاز قىلاتتى. بىردەم دادىسى ھارۇن ئىمامنىڭ خۇش پېئىل، سەمىمىي، چاپكەش قىياپىتى كۆز ئالدىدىن ئۆتسە، بىردەم ئانىسى شەرۋانخاننىڭ تۇرمۇش مۇشەققىتى بىلەن ۋاقىتسىز ئاقارغان چاچلىرى، جىرىم - جىرىم قورۇق چۈشكەن نۇرانە يۈزلىرى خىيال ئېكرانىدا گەۋدىلىنىپ، ئۇنى ئوغۇللۇق بۇرچىنى ئادا قىلالىغانلىق ھەسرەتى بىلەن ئازابلايتتى.



ئۇ يەنە تۇرۇپلا، لاسادىكى ئاپاق خوجا بىلەن تۇنجى قېتىم ئۇچراشقان چاغلارنى — ئۇ ئادەمنىڭ شۇ چاغدىكى بىچارە، مىسكىن قىياپىتىنى، ئۆزىگە قىلغان نۇرغۇن ئەھدۇ پەيمانلىرىنى، ئەل — يۇرتنى گۈللەندۈرۈش توغرىسىدا ئېيتقان ئۇلۇغۋار پىلانلىرىنى ئەسلەپ قاتتىق ئۆكۈنەتتى. ئاپاق خوجىنى «ۋاپاسىز، تۈزكۈر، بەتتىيەت...» دەپ ئىچ — ئىچىدىن قارغايىتى...

ئىشقىلىپ، ئانا يۇرتقا قەدەم قويغان بۇ تۇنجى كېچە دوستمۇھەممەدنىڭ يىگىرمە يىللىق قارا ھىجراندا ئۆرتەنگەن يۈرەك — باغرىنى تېخىمۇ ئەزگەن، ھايات، تۇرمۇش ۋە ئادەملەر توغرىسىدا تېخىمۇ چوڭقۇر ئويغا سالغان ھەسرەتلىك، ئەمما ئۈنىتۈلماس بىر كېچە بولدى...

## 2

دوستمۇھەممەد چۆلدىكى يالغۇز كەپىدىن ئايرىلىپ ئارىسلانباغقا يەتكۈچە، يەنە نۇرغۇن ئىشلارنى كۆردى، نۇرغۇن گەپلەرنى ئاڭلىدى، نۇرغۇن خىياللارنى سۈردى.

ئۇ يىگىرمە يىلدىن بېرى ئارزۇلاپ، ئوتىدا كۆيۈپ، سۈپىدە ئېقىپ، مىڭ بىر جاپادا كەلگەن بۇ يۇرتنىڭ ھەممە يېرى تولمۇ ئەندىزىسىز، قالايمىقان ھەم نامرات ئىدى. ھايات ھەممە جايدا گويا لېيىغان دەريا سۈيىگە ئوخشاش مىسكىن ئاقاتتى. ھەتتا، بىر زامانلاردا بوراندەك گۈر كىرەپ ئۆر كەشلەپ، شادىمان ئاقىدىغان ئانا دەريا زەرەپشاندەك مۇھازىر خۇددى بېشىغا قارا كۈنلەر چۈشۈپ، ئېغىر مۇسبەتكە چۆمگەن ئادەمدەك ئېغىر — بېسىق ھەم يىغلاڭغۇ كۆرۈنەتتى...

دوستمۇھەممەد دەريا بويلاپ كېتىۋاتاتتى. قۇياش پېتىپ، ئاي چىققاندى. ئۆز ئېقىنى بىلەن تاغ ھىدىنى ئېلىپ كەلگەن دەريا يۈزىدىن سالقىن، ئارامبەخش شامال ئۇرۇپ تۇراتتى. كەڭ يېيىلغان دەريا سۈيى ئاينىڭ كۈمۈش رەڭ نۇرىدا تاۋلىناتتى، سۈتتەك ئاي يورۇقىدا

سۈر بىلەن تولغىنىپ ئېقىۋاتقان دەريا سۈيى يىراقتىكى ئېكىنزار -  
داللىلارغا قاراپ سوزۇلغانىدى .

ئاي نۇرىغا پۈركەنگەن جىمجىت زەرەپشان ساھىلىدىن ئىچىدۇر  
بىرىنىڭ مۇڭغا تولۇپ ئېيتقان لەرزىان ناخشىسى ئاڭلىنىشقا باشلىدى

خۇدانىڭ بەندىسى كۆپتۈر ،

مېنىڭدەك بولغىنى يوقتۇر .

مېنىڭدەك بولغىنى بولسا ،

كۆيۈپ كۈل بولغىنى يوقتۇر ...

دەريا شاۋقۇنى گويىا يۇ ناخشىغا جور بولغاندەك ھەسرەتلىك شار -  
قىرايتتى .

دوستمۇھەممەد ئېغىر ئەلياتقۇ بىلەن تۇغۇلۇپ ئۆسكەن مەھەللىسىدە -  
گە يېتىپ كەلدى . قىشلاقتا ھۇۋۇلدىغان خارابە ئۆيلەرنى ماكان قىلغان  
لالما ئىتلاردىن باشقا تىرىك جان كۆرۈنمەيتتى . ئاي نۇرىدا زومە -  
چەك - زومچەك كۆرۈنىدىغان قىڭغىر - سىڭغىر يېزا ئۆيلىرى تىمىتاس  
ۋە خامۇش ئىدى .

دوستمۇھەممەد تاغىسى بابا قازىنىڭ ئۆيىنى تېنىمەيلا تېپىۋالدى ،  
ئۆز ۋاقتىدىكى ئىشىك ئالدىدا نىشان بولۇپ تۇرىدىغان بىر تۈپ نۆۋەي  
ئۈجمە دەرىخى ھازىر كاداڭشىپ ، غول شاخلىرى قۇرۇپ كەتكەنىدى .  
بابا قازىنىڭ ئۆز ۋاقتىدىكى قوش قاناتلىق ئازادە دەرۋازىسى ھازىر ئا -  
دەم ئېگىلىپ كىرىدىغان كىچىك بىر ئىشىككە ئۆزگەرتىلگەنىدى ،  
ھويلىنىڭ ناملىرىمۇ تۆكۈلۈپ كەتكەچكە ، بىرنەچچە يېرىدىن غوجا  
تام سېلىنغانىدى .

دوستمۇھەممەد قارا چىراغنىڭ يورۇقىدا تۇغقانلىرى بىلەن كۆ -  
رۈشتى ، يىغا - زار قىلىشتى ، يېرىم كېچىگىچە ھال - ئەھۋال ئېيتىپ  
ئولتۇرۇشتى .

دوستمۇھەممەد ئەتىسى يۇرت ئارىلىدى ، يۇرتداشلىرى بىلەن

كۆرۈشتى. بىرنەچچە كۈن ئەنە شۇ يوسۇندا تېزلا ئۆتۈپ كەتتى. بۈگۈن دوستۇمۇھەممەد تاغىسىنىڭ بۇغداي خامىنىدا ئىشلەۋاتاتتى، ئۇنىڭ يېنىدىكى قوشنا خاماندىمۇ بىر تۇل ئايال ئون بەش ياشلىق ئوغلى بىلەن خامان سورۇپ، چەش تەييارلاۋاتاتتى.

چۈشتىن كېيىن، خاماندا خۇددى باغاق يېزىپ چىلىغاندەك چەش ئېلىشقا ئۈلگۈرۈپ مەككە خوجا پەيدا بولدى. ئۇنىڭ ئارقىدا ئۆكۈز قوشۇلغان كۆتەك ھارۋا بىلەن ئىككى دورغىسى بار ئىدى.

يېشى قىرىقلارغا يېقىنلىشىپ قالغان، خاپان باش، رېپىدە قۇلاق، كىرىپە تۇمشۇق، كوسا يۈز مەككە خوجا ھەزرىتى خان ئاپاق خوجىنىڭ مۇشۇ تەۋەلىككە قويغان زاكاتچىسى ئىدى. ئۇ بېشىغا ئىشانچە بۆك، ئۇچىسىغا خارەزم شايىسىدىن تىكىلگەن يەڭگىل، سالقىن يەكتەك كىيۋالغانىدى.

ئۇ بىر يىلدا ئىككى قېتىم — يازلىق يىغىم بىلەن كۈزلۈك يىغىم ۋاقتىدا، ئاشلىقلار تەييار بولۇپ، تاغلارغا ئۇسۇلىدىغان چاغدىلا، گويا يەردىن ئۇنىڭدەك خامانلاردا پەيدا بولاتتى. ئۇ يېتىپ كەلمىگەنچە، دېھقانلارمۇ تەييار بولغان چەشلىرىنى بۇزۇشقا پىتىنالمىيىتى. ئۇ خۇددى قېچىرغا ئوخشاش جاھىل، غەلۇبخور ئادەم ئىدى. ئاچچىقى كېلىپ تەرسالقى تۇتسا، ئاتا - ئانىسىغا تىل سېلىشتىنمۇ يانمايىتى.

ئۇ تۇل ئايال زۇبەيدىخاننىڭ خامىنىغا كىرىپ، ئاتتىن چۈشمەيلا ۋارقىردى :

— ھەي خوتۇن، خامىنىڭ تەييار بولىدىمۇ؟ خان خوجام ئۈچۈن خاماننىڭ چەش بۇرنى ئايرىپ قويۇلمىسا، خاماندىن چىققان ئاشنىڭ ھالال بولمايدىغانلىقىنى بىلسەنغۇ؟

— بىلىمەن، زاكاتچى بېگىم، بىلىمەن، — دېدى ئايال قورققىنىدىن تىترەپ، — مانا، خان خوجامغا چەش بۇرنى شۇ پېتى ئايرىپ قويۇلدى، ئۆزلىرى ئىلتىپات قىلغايلا...

مەككە خوجا ئاتتىن چۈشمەيلا دورغىلىرىغا بۇيرۇدى :

— قېنى، چەشنى ئايرىڭلار، بەشتىن ئىككىسى قالماق خوجامنىڭ

ھەققىگە، يەنە ئىككىسى ھەزرىتى ئاپاق خوجامنىڭ دۆلەتخانىسىغا بىرى  
ئۆزىگە!

دورغىلار يۇگۈرۈپ كېلىپ، چەشنى كۈرە بىلەن ئالمان - ئالمان  
ئايرىشقا باشلىدى، چەش بىردەمدە ئۈچكە بۆلۈنۈپ، زۈبەيدىخانغا ئايلىنىپ  
رىلغىنى بىر تاغار كەلمەيدىغان بۇغداي بولدى. ئايالنىڭ يۈرەكلىرى  
تارتىشىپ، كۆزىگە ئاچچىق ياش كەلدى.

— زاكاتىچى بېگىم، بىزگە ئىچىڭ ئاغرىسۇن، — دېدى زۈبەيدىخان  
مەككە خوجىنىڭ ئۈزەڭگىگە تىرىۋالغان پۇتىغا ئېسىلىپ يىغلاپ تۇ-  
رۇپ، — تۇل خوتۇن، يېتىم ئوغۇلغا ئىچىڭ ئاغرىسۇن، بۇ ئاشلىق  
بىز ئىككى جاننىڭ بىر يىللىق قان - تەرىمىز، بىزگە كۆپرەك قالدۇر،  
بولمىسا، بۇ يىل قىشتا ئاچلىقتىن ئۆلىمىز...

— نېمە! — دەپ ۋارقىرىدى مەككە خوجا قامچىسىنى ئۆتۈكىنىڭ  
قونچىغا ئۇرۇپ تۇرۇپ، — ھەي شۇم ئېغىز خوتۇن، سەن تېخى  
ھەزرىتى ئۇلۇغ خان ئاپاق خوجىنىڭ دەۋرىدە ئاچلىقتىن ئۆلىمىز دەۋا-  
تامسەن؟! بۇ گەپ ئاغزىڭدىن قانداق چىقتى؟ بىلىپ قوي، خان خو-  
جام پۇقرالىرىغا شۇنداق مېھرىبانكى، ئۇنىڭ پاراغەتلىك دەۋرىدە،  
كىيىنىمىز تاۋار بىلەن دۇردۇن، يېگىنىمىز گۆش بىلەن ياغ، مىنگە-  
نىمىز يورغا دۇلدۇل بولۇۋاتىدۇ. شۇنىڭ ئۈچۈن ھەزرىتى خان خو-  
جام ساڭا ھىممەت قىلىپ، شۇنچە ئاشلىقنى قالدۇردى، ئەگەر بۇنىڭغا  
شۈكۈر قىلماي يەنە كۈتۈلدىساڭ جازاغا تارتىلسەن...

زۈبەيدىخان يىغىدىن ھېقىق تۇتۇپ، گەپ قىلالماي تۇرغاندا، ئون  
بەش ياشلىق ئوغلى — ئورۇق، لېكىن بۇلجۇڭلىرى تارمۇشتەك قېتىپ  
كەتكەن، كۆزلىرى ئوتتەك يېنىپ تۇرىدىغان خۇدايار گەپكە  
ئارىلاشتى:

— بىزنىڭ ھەققىمىز ئۈچتىن بىرى تۇرسا نېمە ئۈچۈن بۈگۈن  
تۆتتىن بىرى بولۇپ قالدۇ؟

مەككە خوجا خۇدايارغا قامچىسىنى شىلتىپ تۇرۇپ ۋارقىرىدى:  
— سەن ئۆلۈمتۈككە نېمە گەپ! تېرىغان يېرىڭ خاننىڭ يېرى،

سۇغارغان سۈيۈك خاننىڭ سۈيى، شۇنداق ئىكەن، خان قانداق ئالدى-  
مەن دېسە شۇنداق ئالدىدۇ. بۇ يىل قالماق خوجامغا تۆلەيدىغان  
ئولپان - سېلىق كەملەپ قالدى، شۇڭا زاكاتنى ئاشۇرۇپ ئالىمىز،  
قانداق؟ يەنە گېپىڭ بارمۇ؟...

خۇدايارنىڭ قېنى قىزدى، يىگىتلىك غۇرۇرى تۇتتى، ئۇ بىر يىل  
تارتقان جاپاسغا چىدىماي ۋارقىردى. شۇ تاپتا، ئۇنىڭ كۆزىگە  
خۇددى «يېڭى تۇغۇلغان موزاي يولۋاستىن قورقمايدۇ» دېگەندەك،  
ھېچنەمە كۆرۈنمەي قالغانىدى :

— شۇنچە يوغان خان گېپىدە تۇرمىسا، بىزمۇ گېپىمىزدە تۇرماي-  
مىز. مەن ئاشلىقنى بەرمەيمەن.

خۇدايار خۇددى ئوق يىلانداك ئېتىلىپ بېرىپ، دورغىلار تاغلارغا  
قاچىلاۋاتقان بۇغداينىڭ ئۈستىگە ئۆزىنى تاشلاپ ياتتى، ئۇنىڭ كەڭ  
يېيىلغان ئىككى قولى تاغلارنى مەھكەم قۇچاقلىۋالغانىدى.

كىچىككەنە بالىنىڭ تۈرگۈنلۈكىدىن غەزىپى ئۆرلىگەن مەككە  
خوجا دورغىلىرىغا ۋارقىردى :

— ئاۋۋ شۇمتەكنى كۆرۈمدىن يوقىتىش! ئۇر، توۋا قىلغۇچە ئۇر!  
كالايماي بىر دورغا ھارۋا ھەيدەيدىغان زەي قامچا بىلەن خۇدايارنى  
قورقۇتماقچى بولۇپ، بوشراق ئىككى - ئۈچىنى سالىدى، لېكىن خۇدا-  
يار بۇرۇنقىدىنمۇ بەك كىرىشىپ تاغلارغا مەھكەم يېپىشتى. ئەزەلدىن  
ھېچقانداق قارشىلىققا ئۇچرىماي، ئۆزى خان، ئۆزى بەگ بولۇۋاتقان  
مەككە خوجىغا بۇ كىچىككەنە «شۇمتەك» نىڭ ھەرىكىتى ئەلەم قىلدى  
بولغاي، ئېتىنى دېۋىتىپ كېلىپ، يىلان تىللىق قامچىسى بىلەن خۇدا-  
يارنىڭ باش - كۆزىگە قاتتىق سالىدى. بالا چىرىقراپ تولغىنىپ كەت-  
تى، ئۇنىڭ بېشىدا، يۈزىدە قامچىنىڭ ئىزى شەلۋەرەپ چىقتى. مەككە  
خوجا يەنە ئۇرۇشقا تەمىشلىۋىدى، زۈبەيدىخان يۈگۈرۈپ كېلىپ،  
ئوغلنىڭ ئۈستىگە ياتتى ۋە يىغلاپ تۇرۇپ ۋارقىردى :

— خۇدادىن كەلسە جانغا كېلىدۇ، سەن نېمىتىڭ؟! ھېلىمۇ ئېرىمنى

ھاشارغا تۇتۇپ «قازا يولى»<sup>①</sup> دا ئۆلتۈرۈشتۈڭ. ئەمدى بىرىمۇ ئۆلتۈرۈپ، خاماننى بۇلاپ كەت! قۇرۇسۇن بۇنداق دەۋر ئىچىلەر خانلىقى، تويدۇق بۇ جاندىن!...

ئوغلنىڭ جەسۇرلۇقى زۈبەيدىخانغىمۇ جاسارەت بېغىشلىغانىدى ئۇ شۇ تاپتا، ھەقىقەتەنمۇ بۇنداق قەدرى يوق، خورلانغان جاندىن تويغان، بېشىغا نېمە كەلسە شۇنى كۆرۈش نىيىتىگە كەلگەنىدى.

بۇ خاماندا يۈز بەرگەن مالىمانچىلىق ۋە قىيا - چىيالار قوشنا خانماندىكىلەرنىڭ دىققىتىنى تارتتى. ئالدى بىلەن، بۇ ئىشلارنى خېلىدىن بېرى كۆزىتىپ تۇرغان دوستمۇھەممەد زۈبەيدىخان قامچا يېيىشكە باشلىغاندا چىداپ تۇرالمىدى، ئۇ قولىدىكى ئارنى تاشلاپ مېڭىشقا تەمىشلىۋىدى، تاغىسى بابا قازى ئالدىنى توستى:

— ئىنىم، ئۇنداق بەتخۇي، مۇتتەھەم ئادەملەر بىلەن ھەپىلەشمەڭ. ئۇلار سىزنىڭ ھەرقانچە چىشىڭىزغا تېگىپ، قوۋۇرغىڭىزنى ئەگسىمۇ كارىڭىز بولمىسۇن. ھازىر زامان زورنىڭ. ئەگەر ئۇنداق ئادەملەر بىلەن تۇتىشىپ قالسىڭىز، ئۆزىڭىزنى نەس باسىدۇ.

لېكىن، دوستمۇھەممەد تاغىسىنىڭ رايىغا بارمىدى. ئۇ ئەسلىدىنلا ئەزەللىك غۇرۇرى كۈچلۈك، ئىنتىلىشچان، قەيسەر ئادەم ئىدى.

— تاغا، مېنى توسماڭ، — دېدى ئۇ كېتىۋېتىپ، — ھەرقانچە بولۇپ كەتسەكمۇ، ئاشۇ كىچىككىنە بالا بىلەن ئاشۇ ئاجىز ئايالچىلىك بولالمايمىزمۇ. بۇ دەپۈزلەرنى ئۆز خاھىشىغا قويۇپ بەرسىڭىز بېشىمىزدا ياڭاق چاقىدۇ. بىزمۇ ئۆزىمىزنىڭ قۇل ئەمەس، ئادەملىكىمىزنى كۆرسىتىپ قويۇشىمىز كېرەك!

ئۇ شۇ گەپلەرنى قىلىپلا قوشنا خامانغا بۇرۇلدى. بۇ چاغدا، مەككە خوجا زۈبەيدىخاننى بىر تەرەپتىن تىللاپ، بىر تەرەپتىن ئۇرۇۋاتاتتى:

— گەپ قىلە، تۈزكۈر ئازغۇن، خانغا تىل تەگكۈزگەنلىكىڭ

① قازا يولى — كىشىلەر تەرىپىدىن شۇنداق دەپ ئاتالغان يول ياساش

ئۈچۈن، ئۇرۇپ ئۆلتۈرۈۋەتسەممۇ ئازلىق قىلىدۇ...  
تويۇقسىز ئۇنىڭ قامچا تۇتقان قولى ھاۋادا لەيلەپ قالدى، قولىنىڭ  
بېغىشىمۇ زىڭگىدە ئاغرىپ كەتتى. ئۇ قايرىلىپ قاراپ، يېنىدا تۇرغان  
پالۋان قامەت بىر ئادەمنى كۆردى.  
— سەن كىم؟ ساڭا بۇ يەردە نېمە بار؟ — دەپ چالۋاقدى مەككە  
خوجا.

— بىلىپ قوي، مېنىڭ ئىسمىم دوستمۇھەممەد، مۇشۇ يەرلىك.  
مەن، — دېدى ئۇ مەردانە قىياپەتتە، — سېنىڭ بۇ ئىشىڭ قاملاشمى-  
دى، مۇشۇ كىچىك بالا بىلەن ئاجىز خوتۇننى ئۇردۇڭمۇ، نوچى! ئىت  
جېنىدا ئەركىكى قانچۇقنى تالىمايدۇ، جۇما، سەن ئاشۇ ئىتچىلىكمۇ  
بولالمايدىڭ!

بۇ گەپ مەككە خوجىغا قاتتىق ھار كەلدى، بىر ئەبگار دېھقاننىڭ  
ئۇنى ئىتقا ئوخشىتىشى تۇنجى قېتىم ئىدى. ئۇ ھارسىنغان قىياپەتتە  
چىچاڭشىدى:

— ھەي قەلەندەر، يالاڭ تۆش، مەن كىم، بىلەمسەن؟  
— بىلىسەم — بىلىمسەم، تايىنلىق سەنمۇ ئاپاق خوجا دېگەن ھېلىقى  
بىر نېمىنىڭ تىرناقچىلىك غالجىسىغۇ، شۇ! — دېدى دوستمۇھەممەد  
مەنىستىمىگەندەك ئاغزىنى پۇرۇشتۇرۇپ.

مەككە خوجىنىڭ جان — يېنى چىقىپ كەتتى:  
— سەن... سەن چوڭ گۇناھكار بولدۇڭ... سېنى «كور بەندە»<sup>①</sup>  
ھەپسىلىرىدە چىرىتىۋېتىش كېرەك...

بۇ چاغدا، ئەتراپقا خېلى كۆپ ئادەم ئولاشقاندى، كىشىلەر قامچا  
زەربىسىدىن بەدەنلىرى قانتالاش بولۇپ كەتكەن ئانا — بالغا قاراپ  
ھەسرەت چېكىپ تۇرۇشاتتى. دوستمۇھەممەد ئۇلارغا ئىسيانكارلىق بى-  
لەن يانغان كۆزلىرىنى تىكىپ بىر مۇبىر قارىدى. ئۇنىڭ ئالدىدا تۇرغان

---

① كور بەندە — «پىر — ئەۋلىيانى تونۇمىدى» دېگەن گۇناھ بىلەن ئەيىب-  
لەنگەن گۇناھكارلار.

بۇ بىر توپ كىشىلەر تولمۇ نامرات، مىسكىن ۋە باتمۇن ئىدى. ئۇلارنىڭ بەزىسى قوڭىدا تۈزۈكرەك تامبال بولمىغاچقا، ئەمەزىشى ئەسكى تاغار - پالاس پارچىلىرىدا يۆگۈلغانىدى. بەزىسىنىڭ ئۈچىدە سىدىكى كۆڭلەك - چاپاننىڭ نەرى ياقىسى، نەرى پەش - يېڭى ماتامۇ - تېرىمۇ بىلىپ بولمايتتى.

ئۇلارغا قارىغانسېرى، دوستمۇھەممەدنىڭ ئىچى ئاچچىققا تولدى، يۈرىكىدە كۆتۈرۈلگەن غەزەپ - نەپرەتنى تېخىمۇ ئۇلغايىدى. — مەن گۇناھكارمۇ، سەن گۇناھكار؟ — دېدى ئۇ مەككە خوجىنىڭ قولىدىكى قامچىنى يۇلۇپ تارتىۋېلىپ، — سەنلەر دېھقانلارنى گالۋاڭ كۆرۈپ، نېمە شۇملۇقلارنى قىلىشىمىدىڭ؟! ئۈچ يۈز ئاتمىش كۈن قان - تەر تۆككەن دېھقاننىڭ ئېرىشىكىنى ئاخىر زەھەر - زوقۇم. سەنلەر بولساڭ، تەييارغا ھەييار بولۇپ، دېھقاننىڭ يىلىكىدە سۇ ئىچىشۋاتسەن. سەنلەرنىڭ جېنىڭ جان، دېھقاننىڭ جېنى جان ئەمەسمۇ؟ سەنلەر خۇدانىڭ بەندىسى، دېھقان دېگەن ياغاچچىنىڭ رەندىسىمۇ؟...

— ھەي، قېنى سىلەر، — دەپ ئىككى دورغىسىغا ۋارقىردى مەككە خوجا، — ماۋۇ زۇۋاندارنى تۇتۇپ ئاغزىنى بېسىقتۇرۇڭلار!... ئىككى دورغا ئالچاڭلاپ كېلىپ دوستمۇھەممەدنى تۇتماقچى بولۇۋېدى، دوستمۇھەممەد قولىدىكى قامچىنى ئىككى تەرەپكە بىردىن سىلكىپلا ئىككىسىنى ۋايجانلىتىۋەتتى. شۇ تاپتا ئۇ ئۆزىدە تەپسە تۆمۈرنى ئۈزگۈدەك بىر خىل كۈچ ۋە جاسارەتنى سېزىۋاتاتتى. — ھەي، ئاشۇ بىر ئۆلەرمەندىنمۇ ئەيمىنىپ تۇرۇشامسەن! — دەپ ئالتاغىل ۋارقىراشقا باشلىدى مەككە خوجا دورغىلىرىغا، — تازىمۇ بىر قولۇڭدىن ئىش كەلمەيدىغان لايىۋىس نېمىلەر كەنسەن. ئۇ شۇنداق دېدى - دە، ئاتنىڭ تىزگىنىنى سىلكىپ، دوستمۇھەممەد مەدنىڭ ئۈستىگە باستۇرۇپ كەلدى. دوستمۇھەممەد چاققانلىق بىلەن



ئۆزىنى چەتكە ئېلىپ، غەزەپ بىلەن بىر نەچچە قامچا ئۇردى، قامچىنىڭ بەزىسى مەككە خوجىغا، بەزىسى ئاتقا تەگدى. ئەزەلدىن بۇنداق قاتتىق قامچا يەپ باقمىغان شاش ئات مۆڭگە كلىگىنچە ئالدىغا قاراپ چاپتى، مەككە خوجا ئاتتىن يىقىلىپ چۈشكىلى تاس قالدى. ئۇ ئاتنىڭ بويىغا گىرە سېلىۋالدى، تۇيىقى قىزىغان ئات بارغانسېرى تېز چېپىپ كېتىۋاتتى. ئەمدى كىشىلەر توپى يوپۇرۇلۇپ كېلىپ، ھېلىقى ئىككى دورغىنىمۇ ھارۋىسى بىلەن بىللە قوغلىۋەتتى.

شۇ كۈنى، كىشىلەر دوستمۇ ھەممەتنىڭ ئەقىل كۆرسىتىشى بىلەن تەييار بولغان ئاشلىقلىرىنى ئۆيلىرىگە توشۇپ، بىر قىسمىنى قازناق ۋە ھويلىلىرىغا كۆمۈۋەتتى. يۇرت بىرنەچچە كۈنگىچە تىنىچ ۋە ئاسايىش بولۇپ قالدى.

## يەتتىنچى باب

### ئەۋلىيانى چۆچۈتكەن خەۋەر

#### 1

مەككە خوجا ۋە قەسى ئوردا ئىچىنى خېلى پارا كەندىچىلىككە سالىدى.

«دوستمۇھەممەد» دېگەن ئىسىمنى ئاڭلاش بىلەن ئاپاق خوجا سوغۇق بىر ئەندىكىش ئىچىدە چۆچۈپ كەتتى. ئۇ ئۆز ئابروىنى، تەقەدىرى ۋە ئىستىقبالى ئۈچۈن خەتەرلىك بولغان بۇ ئادەمنىڭ تۇبۇقسىز بۇ تەرەپلەردە پەيدا بولۇپ قېلىشىنى زادىلا ئويلاپ باقمىغانىدى. ئاپاق خوجا ئۇنىڭ ئاشۇ يىراق، يات ئىقلىمىدىكى تاغ - جىرالار ئارىسىدا ئۆلۈپ، ئەبەدىلەپ بەد ئىز - دېرەكسىز يوقاپ كېتىشىنى ئارزۇ قىلاتتى. قېرىشقاندا، ئۇنىڭ ئاپاق خوجا ئۇلۇغ سەلتەنەت تەختىدە ئولتۇرۇپ، راسا ھۆكۈم سۈرۈۋاتقان بىر پەيتتە بۇ دىياردا تاسادىپىي پەيدا بولۇشى گويا سۈتكە چۈشكەن چىۋىنىدەك بىر خىل كۆڭۈل غەشلىكىنى ئېلىپ كەلدى. ئۇ دوستمۇھەممەدنىڭ يۇرت ئارىلاپ، پۇقرالار ئارىسىدا يۈرۈشىنى خالىمايتتى، ئۇنىڭ ئۆتكەن - كەچكەن ئىشلار توغرىسىدا كىشىلەرگە بىر نەرسىلەرنى دەپ يۈرۈشىنى تېخىمۇ خالىمايتتى. لېكىن، ئۇ ھازىر ئەر كىن ئادەم ئىدى، ئۇنىڭ كىشىلەرگە بىر نەرسىلەرنى دەپ يۈرمەيدىغانلىقىغا كىم كاپالەتلىك قىلالايتتى؟! ئۇ كىمگە نېمە دېگۈسى كەلسە، شۇنى دەۋەرمەمدۇ...

ئاپاق خوجا ئۆز - ئۆزىگە بۇ سۆزنى دېدىيۇ، تىلى تارتىلغاندەك

يولۇپ، قوللىرىنى يۈرىكى ئاستىغا باستى. ئىچ - ئىچىدىن ئىختىيار - سىز «ئەستايغۇرۇللا» كالمى ئېتىلىپ چىقتى. ئاھ خۇدا، مۇبادا، بۇ شۇم ئېغىزنىڭ ئاغزىدىن ئۇ ئىشلار ئەھلى جامائەتكە يېيىلىپ كەتسە، مەندەك ئىمان دېڭىزىنىڭ قاق ئوتتۇرىسىدا قايىم تۇرغان بىر زات ئۇ - چۈن قاتتىق سەتچىلىك ئەمەسمۇ؟! مۇرت - مۇخلىسلىرىم ئارىسىدا ئۆز پىرىغا بولغان ئىشەنچ - ئىخلاسى سۇسلىشىپ كەتمەمدۇ؟!...

لېكىن ئۇ، يەنە تۇرۇپلا ئۆز - ئۆزىگە تەسەللى بەردى: «خۇدايا توۋا، پۈتۈن بىر مۈلكى قەشقەرىيەنى ئاللىقىنىمدا پىرقىرتىۋاتقان پادىشاھ تۇرۇپ، ئاشۇنچىلىك ئىشتىنمۇ ئەنسىرەمدىمەن. ناھايىتى ئۇنىڭ جاجىسى ئاغزىمنىڭ بىر يېلىغۇ. توغرا، خان ئاغزىنىڭ كىچىكىنە يىپىلى، ئۇ ئاغزىنى ئاچقۇچە، مەن ئۇنىڭ ئاغزىنى يەلمىۋېتىشىم كېرەك! قانچە ئېز بولسا، شۇنچە ياخشى...»

ئاپاق خوجا شۇ خىياللار بىلەن ئىشەنچلىك، باتۇر مۇرىتى ئىسەن بۇقىنى ئالدىغا چاقىرتتى. دەرۋىش خوجا ئۆلگەندىن كېيىن، ئىسەن بۇقا ئۇنىڭ مۇشۇنداق يوشۇرۇن ئىشلارغا سالىدىغان يېقىن ئادىمى بو - لۇپ قالغانىدى.

— ئىسەن سوپىم، — دېدى ئۇ خانلىق سۈر - ھەيۋىسى بىلەن تەختتە ئولتۇرۇپ، — ئارسلانباغ تەرەپتە دوستۇمۇھەممەد ئىسىملىك بىر ئىسيانچى ئازغۇن پەيدا بوپتۇ، ئۇ دېھقانلارنى قۇرتىتىپ، خانلىقنىڭ ئەمىر - پەرمانلىرىغا قارشى چىقىپتۇ. ئەگەر ۋاقتىدا ئۇنىڭ جاجىسىنى بەرمىسەك، دېھقانلاردىن ئۆشەرە - زاكات، باج - سېلىق يىغىشىمىز مۇشكۈلگە توختايدۇ. ئۇنىڭ ئىشىنى يوشۇرۇن بىر تەرەپ قىلىش كېرەك، بولمىسا پۇقرانى چۆچۈتۈپ قويىمىز. بۇ ۋەزىپىنى سىزگە تاپشۇردۇم، قانداق قىلىشنى ئۆزىڭىز بىلىسىز، بوتام...

ئاپاق خوجا دوستۇمۇھەممەدنى ئۇجۇقتۇرۇشتىكى ئەسلىي مۇددىئانى يوشۇرۇپ، مەككە خوجا ۋە قەسى تۈپەيلى ئوتتۇرىغا چىققان ئومۇمىي گەپلەرنىلا قىلدى. ئىسەن بۇقىمۇ بۇنى شۇنداق چۈشەندى، شۇڭا خان بۇيرۇقىنى خۇشاللىق ۋە ئىتائەتمەنلىك بىلەن قوبۇل قىلىپ ئوردىدىن

\* \* \*

ئىسەن بۇقا بۈگۈن ئەتىگەندىلا يولغا چىقىش تەرەددۇتىنى قىلدى . كەڭ شايى تامبىلىنىڭ پۇشقىقىنى قىسىپ باغلىدى ، بېلىگە يوللۇق دۈردۈن بەلۋاغ ئورىدى ۋە ئۇنىڭغا كۈمۈش غىلاپلىق ئۆتكۈر شەمشەرنى قىستۇردى . ئاندىن ئانىسى بىلەن خوشلىشىپ ، ئىشىك ئالدىدا باغلاقلىق چىپار ئاتنى مىنىپ يولغا چىقتى .

ئۇ قۇيرۇقى يەرگە تېگىپ تۇرىدىغان ئۇزۇن ياللىق چىپار يورغىدىنىڭ تەكشى تەۋرىتىشىگە ئۆزىنى تەڭكەش قىلىپ ، رەستە - بازارلاردىن ئۆتۈپ ، ئاخىرىدا شەھەر سېپىلىدىن چىقتى . ئەمدى ئۇنىڭ ئالدىدا ئۇزۇنغا سوزۇلغان ئېگىز - پەس يېزا يولى قۇچاق ئاچتى . ئىككى قاسنىقىدا ئېگىز سۇۋادان تېرەكلەر ئۆسكەن ، ئېرىقلاردا شىلىدىرلاپ سۇ ئېقىپ تۇرغان ، سېغىز توپىلىق بۇ يول سالقىن ھەم ئازادە ئىدى . ئىسەن بۇقا ئاتنىڭ تىزگىنىنى قويۇۋەتتى ، ئات تەكشى تۇياق تاشلاپ ، قويۇق چاڭ تۈزۈتۈپ يورغىلاپ يۈرۈپ كەتتى .

بۇ يول ئۇزۇنغا قالماي ئىسەن بۇقنى ھەيۋەتلىك زەرەپشان دەريا-سى بويىغا ئېلىپ چىقتى . ئۇ ئەمدى دەريا بويلاپ ئېقىنغا قارشى يۈرۈشكە باشلىدى . ئۇ دەريانىڭ تاشقىنلاپ ئېقىۋاتقان لايقا سۈيىنىڭ گامىدا كۆۋەجەپ ئوقچۇشىغا ، گامىدا ئۆرىدەپ تۈرمەل ئېتىشىغا ، گامىدا ۋەھىملىك قاينام ھاسىل قىلىپ ۋىشىلىدىشىغا قاراپ كېتىۋېتىپ خىيالغا چۆمدى . خىيالدا ئۆزى ئۇچۇقتۇرماقچى بولغان ناتونۇش رەقبىنىڭ تەقى - تۇرقىنى ، خۇي - پەيلىنى تەسەۋۋۇر قىلدى . ئۇ تۈنۈگۈن مەككە خوجا بىلەن كۆرۈشۈپ ، دوستمۇھەممەدنىڭ ئەھۋالىنى ئۇقۇشقاندا ، مەككە خوجا ئەنسىزلىك بىلەن ئۇنىڭغا : «تازا بىر جېدەلخور ، ياۋا توڭگۇزدەك نەرسە ئىكەن ، پەخەس بولارسىز ، سوپىم » دەپ ئاگاھلاندىرغانىدى .

بۇ كۈنلەردە، ئىسەن بۇقا كۈچ - قۇۋۋەتتە ئۆزىنى ھېچكىمگە تەڭ قىلمايتتى. ھەقىقەتەنمۇ ئۇنىڭ ياشلىقى ۋايىغا يېتىپ، بەدىنى تولۇپ، بۇلجۇڭلىرى پىشقاندى. شۇڭا ئۇ، ئۆزىدە قولىنى ئۇزارتسا ئاسماندىكى ئايىنى يۇلۇۋالغۇدەك بىر خىل كۈچ ۋە جاسارەتنى سېزەتتى. بۇنداق ئەھۋالدا، دوستمۇھەممەددەك بىرەر ئادەمنى نېرى - بېرى قىلىش ئۇنىڭ ئۈچۈن ھېچ گەپ ئەمەس ئىدى. ئەگەر، بۇ ئاشكارا ئېلىشىش بولغان بولسا، ناھايىتى ياخشى بولاتتى. دوستمۇھەممەدنى ئۆز ئاجىز-لىقىغا قايىل قىلغۇزۇپ، جان ئۇرۇش ئالدىدا شاھادەت ئېيتقۇزۇپ، چىرايلىقچە ئۆزىنى قويغان بولاتتى. لېكىن، ھازىر ئىسەن بۇقا ئۈچۈن قىيىن بولۇۋاتقان ئىش رەقىبىنى يوشۇرۇن ئۆلتۈرۈش ئىدى. ئۇ ئەزەلدىن بىرەررسىگە ئارقا تەرەپتىن پىچاق ئۇرۇپ باقمىغانىدى، مۇنداق قىلىشنى ئۇ نامەردلىك ھېسابلايتتى. ئۇنىڭ نەزىرىدە، ھەرقانداق بىر ئۆلگۈچى ئۆزىنىڭ كىمىنىڭ قولىدا ئۆلۈپ كېتىۋاتقانلىقىنى بىلىشى ۋە ئۆلۈم ئالدىدا كەلىمە شاھادەتنى ئوقۇپ، ئىمان بىلەن كېتىشى كېرەك ئىدى. لېكىن ئۇ، بۇ قېتىم ئۆز ئەقىدىسىگە پۈتۈنلەي خىلاپ ھالدا، دوستمۇھەممەدنى يوشۇرۇن ئۆلتۈرمەكچى! بۇ، خانىنىڭ يەرمىنى، پىرىنىڭ بۇيرۇقى! شۇڭا ئۇ بۇ ئىشنى كۆڭلىدە ھەرقانچە خالىمىسىمۇ، ئەمەلدە كەم - كۈتسىز بېجىرىش كېرەك. پىرىنىڭ بۇيرۇقىغا خىلاپلىق قىلىش - ئاللاننىڭ ئەمرىگە خىلاپلىق قىلغانغا ئوخشاش...

ئىسەن بۇقا ئۆز خىيالىدىكى زىددىيەتلىك پىكىرلەرنى ئەنە شۇنداق ئېتىقاد ۋە ئىخلاص كۈچى بىلەن يەڭدى. ئەمدى ئۇ دوستمۇھەممەدنى قانداق كۆزىتىش ۋە قانداق ئۆلتۈرۈشنىڭ پىلانى ئۈستىدە باش قاتۇرۇشقا باشلىدى.

ئىسەن بۇقا شۇ كۈنى قاراڭغۇ چۈشكەندە ئارسلانباغا يېتىپ كەلدى ۋە دوستمۇھەممەد تۇرۇۋاتقان مەھەللىدىن بىرەر چاقىرىم يىراقلىقتىكى دەرۋىشلەر خانىقاسىغا چۈشتى. تاملىرى قارىداپ، كاكۇللىرى ئۈر كۈپ، ھەممە يېرىدىن ئىسرىق پۇراپ تۇرىدىغان بۇ كىچىككىنە

خانقادا بىرنەچچە دەرۋىش - زاھىتلارنىڭ بەزىسى چېلىم تارتىپ، بەزىسى كۈن بويى ئىشىكىمۇ ئىشىك يۈرۈپ تاپقان داچەن ۋە مەھس يارماقلىرىنى ساناپ، ئىس - تۈتەك ئارىسىدا ھەرىدەك غوگۈلەشىپ ئولتۇراتتى. ئۇلار ئىسەن بۇقنى قىيىقاس كۆتۈرۈپ قارشى ئالدى، چۈنكى، ئۇلارنىڭ ئىچىدىكى بەزىلىرى ئىسەن بۇقنىڭ ئوردىدىن - بىر ئۇستازنىڭ يېنىدىن كەلگەنلىكىنى بىلىشەتتى. ئىسەن بۇقا ئۇلار بىلەن ئاددىيلا سالاملاشتى ۋە ئاتنى ئۇلارنىڭ قاراپ قويۇشىغا تاپشۇرۇپ، ئۆزى خانىقانىڭ خالىرات بىر ھۇجرىسىغا كىردى - دە، بورا ئۈستىگە سوزۇلۇپلا ئۇيقۇغا كەتتى.

## 2

يۇلتۇزسىز ئاسماندا پارقىرىغان ئاي ئاستا ئۈزۈپ ئۆتمەكتە ئىدى. ھەر خىل قىياپەتتىكى قوڭۇر رەڭ بۇلۇتلار ئۈزلۈكسىز كۆچەتتى، ئاي گەردىشىگە يېقىنلاشقان بۇلۇتلار خۇددى ئۇنىڭ يۈزىنى سىيىپ ئۆت-مەكچىدەك، ئۇنىڭ نۇرلۇق جامالىنى بىر پەس توسۇپ تۇراتتى - دە، يەنە ھايال قىلماي نېرىغا سىلجىپ كېتەتتى.

بابا قازى مەھەللىنىڭ كۈنپېتىش تەرىپىدىكى جاڭگالغا تۇتاشقان بىر پارچە يەرگە قوغۇن تېرىغانىدى. دوستمۇھەممەد كەلگەندىن كېيىن تاغسىغا ياردەملىشىپ، قوغۇنلۇقنى ئوبدان پەرۋىش قىلدى، جاڭگالدىن كۆك يانتاق چېپىپ چىقىپ، چۆنەكلەرنىڭ ئالدى - ئارىسىغا كۆمدى، كېچىسى نەلەردىن سۇ ياقلاپ كېلىپ، بىر - ئىككى قېتىم سۇغاردى، شۇنىڭ بىلەن قوغۇنلار بىراقلا پەلەك تارتىپ، يوغىناپ، شىرنە يىغدى.

دوستمۇھەممەد ھازىر كېچە - كۈندۈز ئاشۇ قوغۇنلۇققا قاراپ سات-مىدا ياتاتتى.

تۈن نىسپىدىن ئاشقاندا، يوغان بىر گەۋدە ئۇ يەر - بۇ يەرلەردە چوقچىيىپ تۇرغان جىگدىلەرنى دالدا قىلىپ ساتمىغا قاراپ

سېلىجىدى .

بۇ تېخى بايىلا خانىقادىن چىقىپ، مەھەللىنىڭ سىرتىدىكى سوقماق يوللار بىلەن ئۆزىنى دالدىغا ئېلىپ كېلىۋاتقان ئىسەن بۇقا ئىدى. ئۇ ئىككى كۈندىن بېرى دوستمۇھەممەدىنى كۆزىتىپ، يوشۇرۇن پېيىگە چۈشۈپ، بۇگۈن قول سېلىشقا تەييارلانغانىدى .

ئۇ ھايال بولماي قوغۇنلۇققا كەلدى، قوغۇنلۇقتىن ئەتراپقا پىششىقا باشلىغان قوغۇنلارنىڭ — ئاق ناۋات، كۆكچى، بېشەكشۈن ۋە سەۋزە نازۇكلارنىڭ خۇشبۇي ھىدى تارايتتى، تۇرۇپ - تۇرۇپ پاقىلارنىڭ كۇرۇلداشلىرى بىلەن چېكەتكىلەرنىڭ چىرىلداشلىرىمۇ ئاڭلىنىپ قالاتتى .

ئىسەن بۇقا ساتمىغا يېقىنلاشقاندا، بىر پارچە قارا بۇلۇت ئايتى تو- سۇپ، جاھاننى قاراڭغۇلۇق قاپلىدى. پۇرسەتنى غەنىمەت بىلگەن ئىسەن بۇقا غىپلا قىلىپ ساتمىغا كىرىۋالدى. بۇ چاغدا بۇلۇت تۆۋەنگە سۈرۈلۈپ، ئاينىڭ يۈزى ئېچىلغان، ساتما ئىچىمۇ خىرە - شىرە يورۇ- غانىدى. ئىسەن بۇقنىڭ كۆزى ساتمىنىڭ بىر بۇلۇڭىدىكى ئەسكى كارىۋاتقا چۈشتى. كارىۋاتتا بېشىغا ياغاق تۇماق كىيىپ، ئۈستىگە پاختىلىق سەرگەز چاپاننى يېپىنىۋالغان بىرى ياتاتتى. ئۇنىڭ قىمىر قىلماي بەخىرامان يېتىشىدىن ساتمىغا كىرگەن ئىسەن بۇقنى قىلچە تۇيىمىغانلىقى چىقىپ تۇراتتى .

ئىسەن بۇقا ئۆزىنى توختاتتى، نەپەس ئېلىشى جايىغا چۈشۈپ، پۇت - قولى دىدىلەشتى. ئۇ ئېھتىيات بىلەن خەنجىرىنى سۇغۇردى ۋە بىرلا قەدەم بىلەن كارىۋاتنىڭ يېنىغا كېلىپ، خەنجىرىنى ئۇخلاۋاتقان ئادەمنىڭ يۈرىكىنى چەنلەپ زەرب بىلەن ئۇردى. لېكىن، ئۆتكۈر خەنجەر بوشلا بىر نەرسىنى بۆسۈپ ئۆتۈپ، ئۇچى كارىۋاتنىڭ تاختىسىغا قادىلىپ قالدى. ئىسەن بۇقا كۈتكەندەك بىرەرنىڭ جان ئۇزۇش ئالدىدا «ۋايىجان» دېگەن ئاۋازىمۇ ئاڭلانمىدى .

ئىسەن بۇقا سوغۇق بىر ئەندىكىش ئىچىدە، ئۆزىنىڭ ئالدىنغانلىقىنى سەزدى. ئۇنىڭ خەنجىرى بۆسۈۋەتكەن تەكپىنىڭ تۈزغاڭلىرى ئۇنىڭ

باش - كۆزىدە ئۇچۇپ ئويىناپ يۈرەتتى .

ئۇ بىرنەچچە دەقىقە ئەلەم ئىچىدە تۇرۇپ قالدى ، ئالدىنقى ، بىھۇدە ئاۋارچىلىك ئۇنىڭغا قاتتىق ھار كەلگەنىدى . ئۇ ئۆز رەقىبىنىڭ بۇنىچە لىك سەزگۈر ۋە ھىيلىگەرلىكىنى تەسەۋۋۇر قىلمىغانىدى . ئۇ بۇ قېتىم ئۆزىنىڭ ھەقىقەتەنمۇ ھەم كۈچلۈك ، ھەم پەم - پاراسەتلىك بىر رە - قىبىكە دۇچ كەلگەنلىكىنى ھېس قىلدى . بۇنداق رەقىبلەر بىلەن ئېلى - شىش ھەم كۆڭۈللۈك ، ھەم قورقۇنچلۇق ئىدى ...

ئىسەن بۇقا غەزەپ ۋە ئاچچىقتىن چىشلىرىنى قاتتىق چىشلىدى ، ئېغىز چىشلىرى غۇچۇرلاپ ، چاغ سۆڭەكلىرى بۇرتۇپ چىقتى . «خەپ توختا ، دوستمۇ ھەممەد! — دەپ ئۆز - ئۆزىگە پىچىرلىدى ئۇ ، — سې - نىڭ قانچىلىك كارامىتىڭ بار بىر كۆرەي . بۈگۈن كېچە نەدە بولمى - سۇن سېنىڭ قېنىڭنى ئىچمەي قويمايمەن . بولمىسا ، پىرىمغا قانداق يۈز كېلىمەن!؟ ئۇ سېنىڭ ئۆلۈشۈڭنى خالىغانىكەن ، سەن چوقۇم ئۆلۈ - شۇڭ كېرەك!...»

ئۇ شۇ گەپلەر بىلەن ئارقىغا بۇرۇلۇپ ، ئەمدى سائىمىدىن چىقىشىغا نەدىندۇر تاشلانغان كەمەنباغ بىلەن كانىيى بوغۇلۇپ غىققىدە بولۇپ قالدى .

— ئىنىم ، بىز ئەزەلدىن تونۇشمايمىز ، نېمىشقا مېنى ئۆلتۈرمەكچى بولدۇڭ ؟ قېنى ، ئەمدى قولۇڭدىكى خەنجەرنى تاشلىغىن! — بۇ دوستمۇ ھەممەدنىڭ سەممىي ۋە مۇلايىم ئاۋازى ئىدى .

بۇ گەپلەر ئىسەن بۇقىنىڭ قۇلىقىغا كىرمىدى ، ئۇ خۇددىي قاپقانغا چۈشكەن شىردەك بىر - ئىككى قېتىم قاتتىق يۇلقۇتتى ، ئۇنىڭ ھەدىمەيلا رەقىبىنىڭ چاڭگىلىغا چۈشۈپ ، ئۆلۈم گىردابىغا كېلىپ قالغانلىقىنى زادىلا ئېتىراپ قىلغۇسى يوق ئىدى . شۇڭا ، ئۇ قولدىكى خەنجەرنى تاشلاش تۈگۈل ، ئۇنىڭ بىلەن كەمەنباغنى كېسىپ ، ئۆزىنى قۇتقۇزۇشقا ئۇرۇندى . ئەمما ئۇنىڭ بۇ ئۇرۇنۇشلىرىمۇ بىكارغا كەتتى . رەقىبى كەمەنباغنى مۇنداقلا بىر سىلكىپ تارتىۋېدى ، شۇ ھامان ئىسەن بۇقىنىڭ دېمى كېسىلىپ ، كۆزلىرى پولىتايدى ، جىمى تومۇرلىرى



كۆپۈپ، ھېلىلا پارتلاپ كېتىدىغاندەك چىڭقىلىپ كەتتى.  
— ئەخمەقلىق قىلما، يىگىت! — دېدى دوستۇمۇھەممەد يەنىلا سە.  
مىمىنى ئاگاھلاندۇرۇپ، — بۇ كەمەنباغ نۇرغۇن ئۇرۇشلاردا پىشىپ  
چىققان، خالسا ھازىرلا جېنىڭنى ئالالايدۇ، ئەمما مەن سېنىڭ تېگى —  
تەكتىڭنى ئۇقمايلا، بەھۇدە جېنىڭنى ئېلىشنى خالمايمەن، سەن بىلەن  
سۆزلەشكۈم بار. ئاۋۋال خەنجەرنى تاشلا، بىز چىرايلىق سۆزلىشىپ  
باقايلى.

ئىسەن بۇقنىڭ قولىدىكى خەنجەر يەرگە چۈشتى. بۇنى ئۇ ئۆزى  
تاشلىدىمۇ ياكى ئۇنىڭ بوشىشىپ كەتكەن قولىدىن خەنجەر سرغىپ  
چۈشۈپ كەتتىمۇ، بۇنىڭغا رەقىبىمۇ دىققەت قىلمىدى. دوستۇمۇھەممەد  
كەمەنباغنىڭ بىر ئۇچىنى ئاستا — ئاستا تارتىپ، ئىسەن بۇقنى ئۆزدە.  
گە يېقىن ئەكەلدى. ئىككى ناتونۇش رەقىب يېرىم غۇلاچ ئارىلىقتا  
بىر — بىرى بىلەن يۈزلەشتى. ھەر ئىككىيلەننىڭ كۆزلىرى نۇرلۇق،  
چىرايىدىن سەمىمىي — راستچىللىقى، بوي — بەستىدىن باتۇر ۋە  
مەردانلىكى چىقىپ تۇراتتى.

— سەن بىلەن مەن تونۇشمىسام، ئۇكام، — دەپ بايىقى سۆزىنى  
تەكرارلىدى دوستۇمۇھەممەد، — ياكى ئارىمىزدا بىرەر ئاداۋەت بولمىسا،  
نېمىشقا مېنى يوشۇرۇن ئۆلتۈرمەكچى بولسەن؟  
كەمەنباغ ئىسەن بۇقنىڭ كانىيىدىن خېلى قاتتىق قىسقاچقا، ئۇنىڭ  
دېمى كېسىلىپ دەرمانى كەتكەن، گەپ قىلىشقىمۇ ماجالى قال.  
مىغانىدى.

دوستۇمۇھەممەد كەمەنباغنى سەل — پەل بوشاتتى، ئىسەن بۇقا قېپ-  
نىپ — قېنىپ نەپەس ئالدى.

— سېنى يوشۇرۇن ئۆلتۈرۈش — پىرىمىڭ پەرمىنى! — دېدى  
ئاخىر ئىسەن بۇقا راست گەپنى ئېيتىپ.

دوستۇمۇھەممەتنىڭ تېنى شۇر كۈنۈپ كەتتى:  
— سېنىڭ «پىرىم» دېگىنىڭ ھېلىقى ئاپاق خوجا دېگەن ئىمانسىز،  
بەتئىيەت مۇناپىقمۇ؟

— ھاي - ھاي... گۇناھكار بولدۇڭ، ئازغۇن بەندە! — دەپ غەزەپ بىلەن خىرىلدىدى ئىسەن بۇقا. بۇ گەپلەرنى قىلغاندا، ئۇنىڭ ئىككى چېكىسىدىكى تومۇرلار كۆيۈپ، بۇرنىنىڭ تۆشۈكلىرى كېرىلىپ كەتتى.

— ئەگەر، ئۇنى تىللاش بىلەن ئادەم گۇناھكار بولىدىغان بولسا، بۇ دۇنيادا ھەقىقەت قالمىغان بولىدۇ، ئۇكام، — دېدى دوستمۇھەممەد ۋەزىمىنىڭ بىلەن، — ھەقىقەت شۇكى، ئاپاق خوجىنىڭ ئىمانسىزلىقى راست، بەتئىيەت، مۇناپىقلىقىمۇ راست، مەن بۇنىڭغا ئاللا ئالدىدا گۇۋاھ! شۇنىڭ ئۈچۈن ئۇ مېنى يوشۇرۇن ئۆلتۈرۈش قەستىگە چۈشتى. ئەگەر مېنىڭ گۇناھىم بۇ يەردىن زاكاتچى مەككە خوجىنى ئۇرۇپ قوغلاپ، باج - سېلىقنى بەرمىگەنلىكىم بولسا، نېمە ئۈچۈن ئاپاق خوجا مېنى تۇتۇپ ئوردىغا ئاپىرىپ، سوئال - سوراق قىلمايدۇ؟ نېمە ئۈچۈن ئاشكارا جازا بەرمەيدۇ؟ چۈنكى، ئۇ مەن بىلەن يۈزلىشىپ قېلىشتىن قورقىدۇ. مېنىڭ ئىپلاس ئەپت - بەشرىسىنى ئېچىۋېتىدۇ. شىمدىن قورقىدۇ، جىنايى قىلمىشلىرىنى خەلقئالەمگە يېيىۋېتىدۇ. شىمدىن قورقىدۇ!...

— سىز نېمىلەرنى دەۋاتىسىز؟ — دېدى ئىسەن بۇقا ئەمدى رەقىبىنى سىزلەپ، — مەن گاڭگىراپلا قالدىمغۇ.

— سەن تېخى ياش، نۇرغۇن ئىشلارنى بىلمەيسەن، يىگىت، — دېدى دوستمۇھەممەد ئىسەن بۇقنى ئۆز يېنىدا ئولتۇرۇشقا شەرەت-لەپ، — «پىرىڭ شەيتان بولسا، مەزھىپىڭ مەلۇم» دېگەن بىر گەپ بار. سېنىڭ ئۇ پىرىڭ ئادەم ئەمەس، دەل شەيتاننىڭ ئۆزى، ئۇكام. ئىنساننىڭ يىلتىزى ئىمان دېيىلىدۇ. لېكىن، سېنىڭ ئۇ پىرىڭدا ئىمان دېگەندىن قىلچە ئەسەر يوق. ئۇ بۇتقا چوقۇنۇپ، بۇتپەرەسلەرگە باش ئۇرۇپ، شۇلارنىڭ قولى بىلەن ئۆز قېرىنداش، يۇرتداشلىرىنىڭ بېشىغا بالا ياغدۇرغان مۇناپىق! سەن ئويلاپ كۆرگىنە، دوزاخ، پىلىسرات دېگەنلەر ھازىر مۇشۇ زېمىننىڭ ئۆزىدىلا مەۋجۇت ئەمەسمۇ؟! مانا شۇ چاپكەش دېھقانلارنىڭ بېشىغا ئۇ زالىمنىڭ سالغان ئازاب - ئوقۇبەت.

لسرى قايسى دوزاخ قىيىناقلىرىدىن كەم؟! ئەتراپىڭغا قارىغىنە سوپىم،  
دوزاخ شۇ يەردە مەۋجۇت ئەمەسمۇ؟! ھەربىر ئادەم تىترەپ، ئۇ پەيدا  
قىلغان پىلسىراتتىن ئۆتۈشكە مەجبۇر ئەمەسمۇ؟! بۇ دۇنيا پەقەت ئادا-  
لەت ۋە ئېھسان بىلەن روناق تاپىدۇ. مۈلۈك ئادەم بىلەن، ئادەم مال بى-  
لەن، مال ئابادلىق بىلەن، ئابادلىق ئادالەت بىلەن بولىدۇ. لېكىن، بۇ  
يۇرتتىكى ئادالەت قېنى؟ ئۆز ۋاقتىدىكى گۈللەنگەن، ئاۋات شەھەرلەر  
قېنى؟ سۇلتان ۋە شاھلارنىڭ شۆھرەتلىك، سەلتەنەتلىك پايىتەختى  
قېنى؟

بۇ گەپلەرنى ئاڭلاپ، ئىسەن بۇقىنىڭ نۇرلۇق قارا كۆزلىرى قايغۇ-  
لۇق تۇس ئالدى. تۇيۇقسىز ئۇنىڭ كۆز ئالدىدا ئاپاق خوجا ھاكىمىيەت  
ئىگىلىگەن دەسلەپكى چاغدىكى ئاشۇ مۇدەھىش مەنزىرىلەر قايتا كۆ-  
رۈنگەندەك بولدى: ئاھ ئۇرۇپ، چۇقان سېلىپ يىغلىشىۋاتقان ئاجىز  
ئاياللارنىڭ نالىسى، ئاپئاق ساقاللىرىغا كۆز ياشلىرى تۆكۈلگەن ناتىۋان  
بوۋايىلار، يىغلاپ، نالە - پەرياد ئۇرۇپ، ھوشىدىن كېتىپ يىقىلغان  
جىگەر - پارىلەر...

— مەن ئاپاق خوجىنىڭ بۇنچە قۇۋ، رەزىل ئادەم ئىكەنلىكىنى بىل-  
مەپتىمەن، ئۆز ۋاقتىدىكى ئۇنىڭ كۇپۇرانە، ساتقۇنلۇق قىلمىشلىرىنى  
بىچارىلىكتىن، ئىلاجسىزلىقتىن قىلىۋاتىدۇ، ئادالەت ئۈچۈن قىممەتلىك  
بەدەل تۆلەۋاتىدۇ، دەپ ئويلايتىكەنمەن. ئەمدى بىلسەم، بۇ زەھەرلىك  
يىلاننىڭ نەشتەر ئۇرۇشتىن بۇرۇنقى مۇڭلۇق كۇشۇلدىشى ئىكەن! —  
دەپ ئۆكۈنۈش بىلەن يەنە سۆز باشلىدى دوستۇم ھەممەد، — ئەگەر  
ئۆز ۋاقتىدا، مەن ئۇنىڭ بۇنداق ۋاپاسىز، بەتنىيەتلىكىنى بىلگەن  
بولسام، ھەرگىز ئۇنىڭ خىزمىتىنى قىلماسكەنمەن. مەن لاسادا ئۇنىڭ  
كۆز ياشلىرىغا، يالغان - ياۋىنداق گەپلىرىگە ئىشىنىپ، ئۇنىڭ تىلماچ-  
لىقىنى قىپتىمەن. ئەمدى بىلسەم، مەنمۇ خەلقىم ئالدىدا گۇناھكار  
بويىتىمەن. ئۇ شۇ چاغدا، «زالىم، قانخور ئىسمائىل خاندىن ھاكىم-  
يەتنى تارتىۋالسام، يۇرتنى گۈللەندۈرۈپ، خەلقىمنى جەننەت ھۇزۇرىغا  
چۆمدۈرىمەن، مېنىڭ ئادالەت ۋە شەپقىتىمدىن كەپتەرلەر قارچىغا

بىلەن، بۆرىلەر قوزا بىلەن بىللە يۈرىدىغان بولىدۇ» دەپ قەسەم ئىچكەندى. نەدىكىنى، ئۇ ھاكىمىيەتنى قولغا ئېلىپلا، يۈرتنى دوزاخقا، خەلقنى قۇلغا ئايلاندۇرۇپتۇ! تېخى ماڭمۇ يۇرتقا قايتىپلا سىزنى ھۆرلۈككە چىقىرىپ ئالدۇرۇپ كېتىمەن، بىز بىلەن بەختسىز ياشايسىز، دەپ ۋەدە قىلغانىدى. نەدىكىنى، ئالدۇرۇپ كېتىش تۈگۈل، پۈتۈنلەي ئۈنۈمدى. ئاخىر ئۆزۈم جېنىمنى ئاللىقىنىمغا ئېلىپ قاچتىم ۋە يولدا ئۇچرىغان سودا كارۋانلىرىغا قوشۇلۇپ يۇرتقا كېلىۋالدىم. ئەمدى ئۇ مېنى قارشى ئېلىش تۈگۈل، يوشۇرۇن ئۆلتۈرمەكچى بولۇۋاتىدۇ! دۇنيادا بۇنىڭدىنمۇ يۇرسىز، تۈزكۈر ئادەم بولامدۇ؟!... — قاتمۇ قات ئاچچىق يۇتقان دوستمۇھەممەدنىڭ سۆزلىرى ئىسەن بۇقىنىڭ بېشىغا بەئەينى تۆكمە يامغۇردەك ياغقىلى تۇردى، — ئۇكام، ئىسەن سوپىم، ئادەتتىكى ئادەملەرنىڭ يىقىلىپ چۈشۈشى ھېچ گەپ ئەمەس. لېكىن، ئۆزلىرىنى ئۇلۇغ، مەرتىۋىلىك سانايدىغان ئادەملەر ئېگىز جايدىن، ئۆزلىرى مۇناپىقلىق بىلەن ئېرىشىپ كۆتۈرۈلگەن سامادىن غۇلاپ چۈشسە، پارچە - پارچە بولۇپ كېتىدۇ. ھىدايتۇللا ئىشان — ئاپاق خوجا مانا شۇنىڭدىن قورقىدۇ. ئۇنىڭ مېنى يوشۇرۇن ئۆلتۈرۈشتىكى مۇددىئاسىمۇ ئەنە شۇ، ئۇكام. تەقدىر بۈگۈن بىزنى ئۇچراشتۇردى، تونۇشتۇردى، بىز ماماتلىق ئىچىدىن ھاياتلىق تاپتۇق، ئەگەر ئاڭلى-خۇڭ كەلسە، مەن ساڭا ھەممىنى بىر باشتىن ئېيتىپ بېرىم، شۇنىڭدىن كېيىن مېنى ئۆلتۈرمەن دېسەڭمۇ يەنە ئۈلگۈرىسەن. قانداق، دەريا بويىغا بېرىپ مۇڭدشامدۇق؟ — ئۇ رەقىبىنىڭ بويىدىكى كەمەنباغنى بوستىۋەتتى.

— ماقۇل، سۆزلىرىڭىزنى ئاڭلاشنى خالايمەن، — دېدى ئىسەن بۇقا بىرخىل قىزىقىش ۋە رايىشلىق بىلەن.

ئىسەن بۇقا شۇ تاپتا، قانداقتۇر مۇرەككەپ ھېسابلارنىڭ ئالاڭچىلىقى ئىچىدە قالغانىدى. ئۇنىڭ قەلبىدە دوستمۇھەممەدكە نىسبەتەن خۇددى تۈتۈن ئارىلاشقان ئوت يالقۇنىدەك بىر خىل غەيرىي ئىللىقلىق تۇي-خۇسى پەيدا بولغانىدى.

ئۇلار بىر بېسىپ، ئىككى بېسىپ دەريا بويىغا كەلدى. ئەتراپ تۈز كەتكەن ئايدالا ئىدى. دەريا سۈيى خۇددى غەزىپى ئۆرلىگەن ئادەمدەك شارقىراپ، تۈرمەللەپ ئاڧاتتى. بىردەمدە ھەممە يەرنى قاغا قانتىدەك قاراڭغۇلۇق قاپلاپ، ئارقىدىن يەنە ئاي كۆرۈندى. ئۇنىڭ سىمابىتەك يالتىراق نۇرى سۇ ئۈستىگە تەكشى يېيىلىپ، دەريا بايىقىدىن مۇلايىم، رايىش بولۇپ قالغاندەك كۆرۈندى.

ئۇلار تەبىئەتنىڭ كىشى كۆڭلىنى مەھلىيا قىلغۇچى بۇنداق سىرلىق ئۆزگىرىشلەرگە قىزىقىپ، دەريانىڭ سېزىندى سۈيىدىن ھاسىل بولغان كىچىككىنە قۇمساڭغۇ كۆلچەك يېنىغا كېلىپ توختىدى. ئاي نۇرى بۇ توختام سۇ ئۈستىدە تېخىمۇ چىرايلىق جىمىرلاپ تۇراتتى.

ئۇلار كۆلچەك بويىدىكى ئايازلىقتا چوقچىيىپ تۇرغان خەرساڭ تاشلار ئۈستىدە يانمۇ يان ئولتۇردى. دەريا سۈيىنىڭ ئەنسىز گۈرۈل-دېشىمۇ، ئۇدۇل تەرەپتىن سوقۇۋاتقان سالقىن شامالنىڭ يېقىمىسىز ھۇشقىيتىشىمۇ ئۇلارنىڭ سۆھبىتىگە دەخلى قىلالىدى.

— مەن دۇنيا كۆرگەن ئادەم، — دېدى دوستمۇھەممەد ئىچ كۆيەر-لىك بىلەن ئىسەن بۇقىغا، — سۆزلىرىم گەرچە ئاچچىق تۇيۇلسىمۇ، لېكىن ساڭا شىپاسى بولار. ھاياتنىڭ ئۆزى غايەت بىر ئېغىر تاش، ئۇكام، ئۇنى كۆتۈرۈپ يۈرۈش ھەقىقەتەن مۇشكۈل!

ئارىغا بىر مەھەل جىملىق چۈشتى. زەرەپشان دەرياسى گويا كېچە جىملىقىدىن پىغانى ئۆرلىگەندەك قەھرىلىك شارقىرايتتى.

دوستمۇھەممەد سۆزىنى باشلىدى، ئۇنىڭ سۆزى ئۇزۇن ۋە قىزىق-قارلىق بىر ھېكايە ئىدى...

## سەككىزىنچى باب

### دىئانەت تەزكىرىسى

#### 1

ئاپاق خوجا مىلادىيە 1677 - يىلى، بادەخشان، ھىرات، سەمەر - قەند، خۇراسان، پەرغانە، كاسان، ۋاخان، شىخنان ۋە بۇخارا لاردا ئۆتكەن ئالتە يىللىق سەرگەردانلىق ھاياتىنى ئاخىرلاشتۇرۇپ، بىرەر باشپاناھ بولغۇدەك جاي ۋە كىشى تېپىش ئۈچۈن كەشمىرگە كەلدى. بۇ چاغدا، كەشمىر بابۇرىيلار خانىدانلىقىنىڭ بىر ئۆلكىسى بولۇپ، ئۇ - نىڭغا شاھ مۇھەممەد راجا دېگەن كىشى ھۆكۈمران ئىدى.

ئاپاق خوجا ئۇنىڭ بىلەن كۆرۈشتى، كۆرۈشۈپلا كۆز يېشى ۋە شېرىن - سۇخەن سۆزلىرى بىلەن ئۇنىڭ ھېسداشلىقىنى قوزغىدى. شاھ مۇھەممەد راجانىڭ راستتىنلا ئاپاق خوجىغا رەھىمى كەلدى، شۇڭا، ئۇ، ئىككىنچى قېتىم كۆرۈشكەندە، ئۇنىڭغا ئەقىل كۆرسىتىپ مۇنداق دېدى :

— بۇ كۈنلەردە قەشقەرىيە تەۋەسىگە بېرىپ، سىز ئۈچۈن ئۇرۇش قىلىپ، ئىسمائىل خاندىن ئىنتىقامىڭىزنى ئېلىپ بېرىدىغان بىرەر ئالىي ھىممەت كىشىنى تاپماق تەس. سىز ئىستەيدىغان باشپاناھ بۇ ۋىلايەت - تىمۇ يوق، مەن سىز ئۈچۈن ئىستىغپار قىلدىم، ھەممە ئۇلۇغلار ئەرۋاھى سىزنى تىبەت تەرەپكە ھاۋالە قىلىۋاتىدۇ. سىزنىڭ كامال تېپىشىڭىز

شۇ جايدىدۇر. مېنىڭ بىر مەسلىھەتتىم بار، ئەگەر قوبۇل كۆرسىڭىز، مەقسىتىڭىز ئەمەلگە ئېشىپ قالسا ئەجەب ئەمەس. ئەمما، بۇ ئۆزى قىيىن ئىش — ئەھلى كۇپپار بىلەن بولىدىغان مۇشكۈل، نازۇك ئىش!... — ھەرقانچە قىيىن، مۇشكۈل ئىش بولسىمۇ، قىلىشقا تەييار. مەن، — دېدى ئاپاق خوجا يېلىنغاندەك بىچارە قىياپەتتە، — قېنى ئاڭلاپ باقاي، دانا مەسلىھەتتىڭىزنى ئايمىغايىز.

— مۇراد — مەقسىتىڭىزنى ھاسىل قىلىش ئۈچۈن، بۇ يەردىن تەبەتنىڭ پايتەختى لاساغا بارىسىز. بۇ يەر بىلەن تەبەتنىڭ ئارىلىقى ئانچە يىراق ئەمەس، ئاز كۈندە بارالايسىز. سىزنى مەقسىتىڭىزگە يەتە كۈزىدىغان كىشى شۇ يەردە. ئەمما، سىز سەللە، چاپان ئورنىغا ئۈستىڭىزگە براخمانلارنىڭ كىيىمىنى كىيىشىڭىز، ناماز ئوقۇپ ئىبادەت قىلىشنىڭ ئورنىغا ئۇلارنىڭ بۇتلىرىغا باش ئۇرۇشىڭىز كېرەك!...

ئاپاق خوجا دەسلەپ چۆچۈپ گاڭگىراپ قالدى، كېيىن شاھ مۇھەممەد راجانىڭ: «بۇنىڭ ھەممىسى ۋاقىتلىق ئىشلار، ئۇلارنىڭ ئىشەنچىگە ئېرىشىش ئۈچۈن، كۆرۈنۈشتە شۇنداق قىلىش كېرەك» دېگەن ئىزاھاتىدىن كېيىن سەل — پەل ئەسلىگە كېلىپ، نېمىلەرنىدۇر بىچىرلاپ ئەتراپقا ھۇرۇپ قويدى.

— مېنىڭ ئېيتقانلىرىم بىر مەسلىھەت، ئويلىشىپ كۆرەرسىز، — دېدى شاھ مۇھەممەد راجا خوشلىشىدىغان چاغدا، — بۇ دۇنيانىڭ ئىشلىرى بەدەلسىز بولمايدۇ، بەزىدە جانانغا يېتىش ئۈچۈن، جاندىن كېچىشكە توغرا كېلىدۇ...

ئاپاق خوجا ئۇنىڭ ھۇزۇرىدىن چوڭقۇر ئويغا چۆمۈپ قاپتېپ چىقتى. سارايغا كېلىپ، ئۆز ھەمراھلىرىغا خاننىڭ مەسلىھەتىنى يەتە كۈزدى. بۇنى ئاڭلاپلا، ئۇلارنىڭ ئىچىدىمۇ غۇلغۇلا بولۇپ كەتتى...

ئاپاق خوجا مىلادىيە 1671 — يىلى ئىسمائىل خان تەرىپىدىن قوغلاپ چىقىرىلغاندا، ئۇنىڭ بىلەن بابا خوجا ئاخۇن، مەۋلانە موللا نەقى، موللا باقى سەمەرقەندى قاتارلىق بەش ئادەم بىللە چىقىپ

كەتكەندى. بۇ قېتىم ئۇلارغا ئەنجاندىن موللا مۇھەممەد شەفىئى ئاخۇم -  
 نۇم ئىسىملىك بىر مۇخلىس قوشۇلۇپ ئالتە بولدى. بۇ ئادەمنىڭ  
 ئەنجاندا ئاپاق خوجا بىلەن ئۇچرىشىپ قېلىشىمۇ ناھايىتى تاشادىيى  
 بولغانىدى. ئۇ بىر جۈمە كېچىسى مەدرىسىدە، بىرىنىڭ ناھايىتى  
 چىرايلىق، مۇڭلۇق ئاۋاز بىلەن نەزم ئوقۇغانلىقىنى ئاڭلاپ قالدى.  
 باشقىلاردىن سۈرۈشتۈرۈپ، بۇ نەزمكەشنىڭ قەشقەرىيەدىن چىقىپ  
 قالغان خوجا ھىدايتۇللا ئىشان ئىسىملىك بىر مۇساپىر ئىكەنلىكىنى  
 بىلدى. ئۇ خوجا ھاپىز شىرازىنىڭ غەزەللىرىدىن مۇنۇ بېيىتنى نالە -  
 پىغان بىلەن ئوقۇغانىدى :

دىلىم بۇ شەۋق كۆيەكىدىن كاپاب يىراق ياردىن،  
 ھەممىشە خۇنى جىگەر يەيمەن پىراق داستىخاندىن.  
 پىراق - ھىجرىنى كەلتۈردى جاھانغا كىم؟ يارەب!  
 كى ھىجر كۈنى قارا بولسۇن پىراق خانماندىن...

بۇنى ئاڭلاپ موللا مۇھەممەد شەفىئى ئاخۇنۇمنىڭ ھالى ئۆزگەردى،  
 ئۇ ئىلگىرى ئەنجاندىكى كاتتا ئىشانلاردىن ئاپاق خوجىنىڭ تەرىپىنى  
 كۆپ ئاڭلىغان ۋە بىرقانچە قېتىم بۇ كەشپۇ كارامەتلىك ھەزرىتى ئىد.  
 شۇنى چۈشىدىمۇ كۆرگەندى. شۇڭا، ئۇ بىتاقەت بولۇپ، خوجا  
 ھىدايتۇللا ئىشاننىڭ ئالدىغا كەلدى ۋە ئۇنىڭغا مۇرىت بولۇش ئارزۇ-  
 سىنى ئېيتىپ، ئۆزىچە كامال تاپتى. ئۇنىڭ بۇنداق پىداكار روھىغا  
 خوجا ھاپىز شىرازىنىڭ ئەنە شۇ بېيىتى بىلەن ئىشاننىڭ خۇش نەپەس  
 ئاۋازى سەۋەب بولغانىدى...

ئاپاق خوجىنىڭ سىرداش، سەپەرداش بۇ ئالتە مۇرىتى ئۆرتارا غۇل-  
 غۇلا قىلىشىپ، زادىلا بىر پىكىرگە كېلىشەلمىدى.  
 بەزىلەر : «بۇتقا باش ئۇرۇپ، كۆپپاردىن مەدەت تىلەش — ئاللا



ئالدىدا چوڭ گۇناھ بولىدۇ. بۇ يولغا مېڭىپ بولماس « دېسە، بەزىلەر :  
«بۇتۇن بىر ئەل - يۇرتنى ھىدايەت يولىغا باشلاش، ئەھلى تەرىقەتنى  
روناق تاپقۇزۇش ئۈچۈن بىر - ئىككى ئادەمنىڭ روھىي بەدەل تۆلىشى  
ھېچ گەپ ئەمەس. ئۇنىڭ ئۈستىگە بۇ كۆرۈنۈشتىكى شەكلەن  
ئىشلار، ئىمان، دىيانەت ۋە ئېتىقاد دىلىمىزدا يەنە ساقلىنىدۇ» دېسە،  
بەزىلەر يەنە ئۇنىڭغا ئۆكتە قىلىپ : «خۇدا ئۆز ھۇزۇرىدا مۆمىن بەندى-  
لىرى ئۈچۈن كاتتا جەننەت ھازىرلىغان. ۋەھالەنكى، خۇداغا سادىق  
بولمىغان بەندىلەرنىڭ جايى دوزاخ بولىدۇ، دوزاخ دېگەن خۇدانىڭ  
غەزەپ - نەپرىتىگە ئۇچرىغانلار كىرىدىغان يەر! بەندە ئۇ يەردە  
خۇدانىڭ نۇرىدىن، مېھىر - مۇھەببىتىدىن ئايرىلىدۇ. بىزنىڭ ئاللا  
ئىشىدا چەككەن بىر ئۆمۈرلۈك رىيازىتىمىزمۇ بىكار كېتىدۇ...»  
دېيىشەتتى.

تالاش - تارتىش ئىككى كۈنگىچە بېسىقمىدى، بىرەر ئەھمىيەتلىك  
پىكىرمۇ ھاسىل بولمىدى. بۇ جەرياندا، ئاپاق خوجا ھېچنېمە دېمەي،  
مۇرتلىرىنىڭ پىكىرلىرىنى مۇلاھىزە قىلدى، قاتتىق ئويلىنىدى. ئۇ-  
چىنچى كۈنى، تالاش - تارتىشتا بىر باشقا چىقالمىغان مۇرتلىرى ئا-  
خىر ئاپاق خوجىنىڭ ئاغزىغا قارىدى، دېمىسىمۇ ئاداققى ھۆكۈمنى شۇ  
چىقىرىشى كېرەك ئىدى.

— كىمكى يارىدىن مەھرۇم بولسا، شۇ پىراق چۆللىرىدە سەرگەش-  
تە بولغانلارنىڭ ھالىنى بىلىدۇ، — دېدى ئاپاق خوجا گەپنى پىراقتىن  
ئەگىتىپ، — بۇ كۈنلەردە كىم بىزنىڭ ھالىمىزغا يېتىپ، بېشىمىزنى  
سىلىسا، شۇ بىزنىڭ ماشايىقىمىز بولىدۇ. ئى يارەنلەر، مېنىڭ بۇ  
ۋەز - نەسبەتلىرىم گەرچە ئاڭلىماققا ئاچچىق بولسىمۇ، لېكىن ئۇ  
دەريايى شورغا<sup>①</sup> ئوخشايدۇ. دەريايى شورنىڭ سۈيى ئاچچىق، ئەمما  
ئاستىدا گۆھەر جىق، غەۋۋاس سۇنىڭ ئاچچىقلىقىغا قارىمايدۇ، خۇددى

① دەريايى شور — قىزىل دېڭىز، (شور دەريا).

شۇنىڭدەك، ئاسىي مۆمىن گەرچە گۇناھنىڭ ئاچچىقى سۈيىگە ياتسىدۇ، لېكىن دىل ئاستىدا قىممەتلىك گۆھەر ساقلاندى، ئۇ گۆھەر خۇدانى تونۇشتۇر! خۇدا ئۆز كەرمى بىلەن ئۇنىڭ گۇناھىغا قارىمايدۇ، بەلكى دىلىدىكى مەرىپەتكە قارايدۇ. سەجدە، رۇكۇ ۋە كېچىلىرى ئۆرە تۇرۇشلارنىڭ ھەممىسى بەدەن ئىبادىتىدۇر. ئەمما، دىلىدىكى مەرىپەت، ئىمان باشقا نەرسىدۇر. سىلەر مۇنداق بىر رۇبائىنى ئاڭلىمىغانمۇ :

بۇ باھالىق لەئلىنىڭ بىلگىلىكى كانى باشقىدۇر،  
بۇ يېگانە ئۇنچىنىڭ بىلگىلى نىشانى باشقىدۇر.  
كەلتۈرمە ھەرگىز خىيالىڭگە خاتا ئەندىشەنى،  
ئەقىلنىڭ ئەپسانىسىنىڭ بىل زامانى باشقىدۇر.

ساھىبىدىلارنىڭ مەدھىيىسى ۋە تەئىرىفى ئۈچۈن بىر نەپەس بار-كى، ئۇنىڭ دېمى يوق، ئەقىلنىڭ تىل تېگىدە شۇنداق بىر سۆزى باركى، ئۇنىڭ لىبى يوق. ھەزرىتى ئەلى ئېيتىدۇ : «ئاقىلنىڭ قەلبى تىلىنىڭ ئارقىسىدا، ئەخمەقنىڭ تىلى قەلبىنىڭ ئارقىسىدا.»

مۇھەممەد ئۆمەر ئىتابى ئۆز تەپسىرىدە شۇنداق دېگەن : «خۇدا قەلەمنى ياراتقاندا، ئۇنىڭغا مېنىڭ ئىلىمىنى لەۋھەگە ياز دەپتۇ. تەقدىر-لەر قەلەمگە روشەن بولۇپ يېزىشقا باشلاپتۇ. شۇ جايغا يېتىپتۇكى، پالان قوۋم مۇنداق گۇناھ قىلىدۇ، ئۇنى سۇغا غەرق قىلىۋېتىمەن؛ پۇستان قوۋم ئۇنداق گۇناھ سادىر قىلىدۇ، ئۇنى قاتتىق بوران بىلەن يوقىتىۋېتىمەن؛ پالان قوۋم بىزنىڭ بەندىلىرىمىزگە ئازار بېرىدۇ، نا-بىكارلىق ئۇرۇقىنى زېمىنغا چاچىدۇ، ئۇلار ئاخىر زامان ئۈمەتلىرىدۇر... قەلەم بۇ يەرگە كەلگەندە، ھەيران بولۇپ توختاپ قالىدىكى، بۇ قوۋمگە قانداق ئازاب بېرىلەر، دەپ. شۇ چاغدا پەرمان يەتتىكى، ياز، ئى

قەلەم، ئۇ گۇناھكار ئۈممەت، مەن بولسام، مەغپىرەتلىك خۇدا. بۇ سۆزنى ئاڭلاپ قەلەم ھەيرەتتىن يېرىلدى. بىز ئىشلىتىۋاتقان قەلەمدىكى<sup>①</sup> يېرىق شۇدۇر!...»

مۇھەممەد ئۆمەر ئىناىي يەنە ئېيتىپتۇركى: «قىيامەت كۈنى ئەھلى بېھىشت بېھىشكە بارىدۇ. پەرمان بولىدۇكى، بۇ كۈن مېنىڭ ئەھدۇ ۋاپا كۈنۈمدۇر، بېشىڭلارنى كۆتۈرۈڭلار، دىدارىمنى كۆرۈۋالسىلەر، لېكىن ئۇلار شەرمەندىلىكتىن باش كۆتۈرەلمەيدۇ. يەنە پەرمان كېلىدۇ: بۇ كۈن سەجدە كۈنى ئەمەس، بارلىق گۇناھىڭلارنى كەچۈردۈم. ئۇلار دېيىشىدۇ: لېكىن ئۇيات كۆڭلىمىزدىن كەتمىدى... خۇدا شامالغا بۇيرۇيدۇ، شامال چىقىپ، ئۇلارنىڭ دىلىدىن ئۇياتنى ئېلىپ كېتىدۇ...»

مانا بۇنىڭدىن روشەنكى، توۋا قىلسا، ئاللاتائالا ھەرقانداق گۇناھنى مەغپىرەت قىلىدۇ، ئاللاتائالا بىزلەرنى ھەر دائىم: ھەي، كېچىسى گۇناھ قىلغان بەندە كەل، توۋا قىل دەپ كۈندۈزى چاقىرىدۇ؛ ھەي، كۈندۈزى گۇناھ قىلغان بەندە كەل، توۋا قىل دەپ كېچىسى چاقىرىدۇ. ئەگەر، مېنىڭ گۇناھىم ناھايىتى چوڭ، ئاللا قانداق ئەپۇ قىلىدۇ، دېسەك، ئاللاتائالانىڭ كېرەملىك ۋە ئەپۇچان سۈپىتىگە شەك كەلتۈرگەن بولىمىز! ئاللاتائالانىڭ رەھمىتى ھەرقانداق يوغان تاغدەك گۇناھلاردىنمۇ يوغاندۇر! مۇنداق بىر قىسسىنى ئاڭلىمىغانمۇسىلەر: بىر ئادەم بار ئىكەن، ئۆمرىدە ياخشى ئىش قىلماپتۇ، ئۇنىڭ ئۈستىگە، توقسان توققۇز ئادەمنى بىگۇناھ ئۆلتۈرۈپ، ئەمدى مەن توۋا قىلسام قانداق بولار؟ دەپ بىر قازىنىڭ ئالدىغا بېرىپتۇ ۋە: «مەن توقسان توققۇز ئادەمنى بىگۇناھ ئۆلتۈردۈم، مانا توۋا بارمۇ؟ مەن توۋا قىلسام توۋامنى ئاللا قوبۇل قىلامدۇ؟» دەپ سوراپتۇ. ھېلىقى قازى ئېيتىپ: تۈكى: «ھەي، ئەخمەق، سەن توقسان توققۇز ئادەمنى بىگۇناھ

① قومۇش قەلەمنىڭ يېرىقى كۆزدە تۇتۇلىدۇ.

ئۆلتۈرسەڭ، ساڭا قانداق توۋا بولىدۇ؟!» دەپتۇ. شۇنىڭ بىلەن ھېلى-قى ئادەم: «مانا ئەمسە، سەن بىلەن يۈز بولسۇن!» دەپ قازىنىمۇ ئۆلتۈرۈپتۇ. ئاندىن بىر ئالىم كىشىنىڭ ئالدىغا بېرىپ: «تەقىسى، مەن يۈز ئادەمنى بىگۇناھ ئۆلتۈردۈم، ماڭا توۋا بارمۇ؟» دېگەندە، ھېلىقى ئالىم جاۋاب بېرىپ: «سېنىڭ توۋا قىلىشىڭنى، ئاللاتائالانىڭ مەغپىرىتىنى كىم توسۇيالايدۇ. سەن بۇ يەردە تۇرما، پالان شەھەرگە بار، ئۇ يەردە ياخشىلار بار، شۇلار بىلەن بىللە بول، ئۇ يەردە توۋا قىلىپ، ئىبادەت بىلەن مەشغۇل بول، ئاللاتائالا گۇناھلىرىڭنى ئەپۈ قىلىدۇ» دەپتۇ. بۇ گۇناھكار شۇ سۆز بويىچە ھېلىقى شەھەرگە قاراپ مېڭىپتۇ. يېرىم يولغا بارغاندا، ئەجەل كېلىپ ئۆلۈپتۇ. ئۇ يەرگە رەھمەت پەرىش-تىسى بىلەن ئازاب پەرىشتىسى تەڭلا ھازىر بوپتۇ. ئىككىسى ئۇ ئادەمنى تالىشىپ قاپتۇ، رەھمەت پەرىشتىسى: «مەن ئالىمەن، بۇ ئادەم توۋا قىلغىنى كېتىپ بارغان» دەپتۇ. ئازاب پەرىشتىسى بولسا: «مەن ئال-دەمەن، بۇ ئادەم تېخى توۋا قىلمىغان، يولدا ئۆلدى» دەپتۇ. شۇنىڭ بىلەن ئاللاتائالا ئۈچىنچى بىر پەرىشتىنى قازى ھەكىم قىلىپ، بۇلارنىڭ تالاش - تارتىشىنى ئاجراتماق ئۈچۈن ئادەم سۈرىتىدە ئەۋەتىپتۇ ۋە ئېيتىپتۇ: «ئۆلچەپ كۆرۈڭلار، ئەگەر توۋا قىلىش ئۈچۈن كېتىپ بارغان تەرىپى يېقىنراق بولسا، ئۇنى رەھمەت پەرىشتىسى ئالسۇن، ئۇنداق بولماي، ئۆزىنىڭ يامان يېرى — گۇناھ قىلغان شەھىرى يېقىنراق بولسا، ئازاب پەرىشتىسى ئالسۇن!»

ئۇلار ئۆلچەپ كۆرسە، دەل يولنىڭ ئوتتۇرىسىدا قازا قىلغانىكەن، لېكىن يېقىلىشىدا توۋا قىلىش ئۈچۈن ماڭغان تەرەپكە يېقىلغانىكەن. شۇنىڭ بىلەن ئۇنى رەھمەت پەرىشتىسى ئېلىپ، جانابى ھەقتائالانىڭ رەھمىتىگە چۆمدۈرۈپتۇ...

بۇ دۇنيادا قاتىللىق، خۇنخورلۇق، بىگۇناھ ئادەم ئۆلتۈرۈشتىنمۇ ئارتۇق گۇناھ بولمايدۇ. ئاللاتائالا ئاشۇنىمۇ كەچۈرگەن يەردە، بىزنىڭ ئادالەت ئۈچۈن، تەرىقەت ئۈچۈن ۋە رەئىيەتنىڭ سائادىتى ئۈچۈن

ئۆتكۈزگەن گۇناھلىرىمىز نېمىگە ئەرزىيتتى؟!... بىز ئەل - يۇرت ئىچىدە ئادالەت ئورنىتىش، پۇقرانى تىنىچ، باياشات تۇرمۇشقا ئىگە قىلىش بىلەن ئاللانىڭ ھىممىتىگە، ئىنايىتىگە ئېرىشىمىز، ھەرقانچە قارا يۈز بولساقمۇ، ئاخىر ئۇنىڭ جامالى نۇردىن ئاقىرىمىز، ھەزرىتى جالالىدىن رۇمى توغرا ئېيتقان :

كۆپرىيەت ئۇماندىن تاپتىڭ ئەجەب دۇرى ئىمان،  
جەننەتسەن، بولسىمۇ دوزاختا گەر ماكانىڭ...

ئاپاق خوجا سۆزدىن توختىدى، ئۇ جىددىي ھالەتتە زورۇقۇپ، ئۇزاق سۆزلىگەچكە، ئېگەكلىرى خالتىلىشىپ، ياڭاق بۇلجۇڭلىرى تار- تىشىپ كەتتى. ئۇنىڭ تارىختىن، ئۇلۇغلار ھېكمەتلىرىدىن ۋە تۇرمۇش قىسسىلىرىدىن مىسال ئېلىپ سۆزلىگەن جانلىق، قىزىقارلىق سۆزلىرى مۇرىتلارنىڭ ھەممىسىنى ھەيران قالدۇردى، ئۇلار توشمۇتۇشتىن «ھەق راست»، «بەرھەق» دېيىشىپ قايىللىقلىرىنى بىلدۈرۈشتى. ئە- زەلدىن پىرىنىڭ ھۆكىمىنى قەتئىي ھۆججەت، يۈزلىنىدىغان قىبلە ۋە كەھبە دەپ بىلىشىدىغان بۇ ئىتائەتمەن مۇرىت - مۇخلىسلار ئۈچۈن، ئۇنىڭ تارىختىن، ئۇلۇغلار نامىدىن، تۇرمۇش ھېكمەتلىرىدىن نەقىل قىلىپ سۆزلىگەن ۋەز - نەسىھەتلىرى گويىا ئايەت ۋە ھەدىستەك مۇ- قەددەس ھەم شەكسىز تۇيۇلغانىدى.

ئاپاق خوجا كەشمىر خانى مۇھەممەد راجانىڭ مەسلىھەتىدىن كې- پىن، ئۈچ كۈن ئويلىشىپ، ئاخىر «نېمە بولسام بولاي، پەيلىمىدىن يان- مايىمەن!» دەيدىغان كۆپۈرەنە قارارغا كەلگەنىدى. مۇرىت - مۇخلىس- لىرىنىڭ تالاش - تارتىشى بولسا، ئۇنىڭ ئۈچۈن ھېچ گەپ ئەمەس ئىدى. ئۇ ئۆزىنىڭ كۆڭۈل قويۇپ توقۇلغان بىرلا ۋەز - نەسىھەتى بىلەن ھەرقانداق دەتالاش ۋە غوۋغالارنى دەرھاللا ئۆز ئىزىغا سالالايدىغانلىقىغا ئىشىنەتتى.

دېگەندەك، ئۆزلىرىنى خېلى ئەقىللىق، بىلىملىك ھەم تەقۋادار ھېسابلايدىغان بۇ ئالتە مۇرىت ئاپاق خوجىنىڭ ئاشۇ «دەريايى شەرىدەك ئاچچىق» سۆزلىرىنىڭ كارامىتى بىلەن سېھىرلىنىپ، پىر - ئەۋلىيىسى ماخماقچى بولغان زالالەت يولىغا ئالقىشلار ياغراتتى...

ئاپاق خوجا ئەتىسىلا يولغا چىقىش تەرىددۈنىنى قىلدى. ئۇ ئالتە مۇرىتىدىن مەۋلانە موللا نەقى بىلەن موللا باقى سەمەرقەندىنى ئۆزىگە ھەمراھ بولۇپ تىبەتكە بېرىشقا تەيىنلەپ، قالغان تۆتەيىلەننى كەشمىردە قالدۇردى. مۇرىتلار سەپەر تەييارلىقىنى جىددىي ئېلىپ باردى. ئۇلار چىداملىق ئافغان ئېتىدىن ئۈچىنى تەييارلىدى، كەشمىرلىك يول باشلىغۇچىدىن بىرنى تاپتى، بىر تۆگە بىلەن بىر ئۆكۈزگە يېمەك - ئىچمەك بىلەن كېيىم - كېچەكلەر ئارتىلدى، يېنەرىلىك ئالتۇن - كۈمۈش غەملەندى، يولغا چىقىدىغان ۋاقىتتا ئاپاق خوجا ئۇزاتقۇچىلار ئالدىدا دۇئاغا قول كۆتۈرۈپ ئاللاغا ئىلتىجا قىلدى:

— ئىلاھا، ئازغۇنلۇق، جاھالەت يولىدىن يىراق تۇتقايسەن! مەرپەت ھىدايەتچىسى شەمىنىڭ نۇرى، ئىمان چىراغىنىڭ رۇشالىقى<sup>①</sup> بىلەن دۇنيا سائادىتىنى، ئاخىرەت نىجاتلىقىنى ئاتا قىلغايىسەن! ئى خۇدا، بىزىلەرنى مۇراد - مەقسەتكە يېتىش يولىدا كامىل، يۇقىرىغا ئۆرلەش يولىدا بەردەم قىلغايىسەن! بارلىق ئىشىمىزدا ئەۋلىيا - ئەنەبىيىلار كارامىتىنى رىزىق ئەتكەيسەن، ئامىن!...

دۇئادىن كېيىن، ئاپاق خوجا كىچىك بىر كارۋان بولۇپ يولغا چىقتى. كەشمىردىن تىبەتكە بولغان يول ھەم ئۇزاق، ھەم جاپالىق ئىدى. لېكىن، بۇ ۋاقىت قاتتىق ئىسسىق مۇئەسسەسە، سوغۇقمۇ ئەمەس، دەل ئەتىياز مەزگىلى بولغاچقا، تاغ قاپتاللىرىدا بىخ يېرىپ چىققان يايېشىل مايىسلاردا، غۇنچىلىرى ئېچىلىشقا باشلىغان رەڭگارەڭ چۆل

① رۇشالىق — يورۇقلۇق، نۇرلۇق.

گۈللىرىدە، ئەگىز سۇلار تېشىپ چىققان ئەگرى - بۈگرى يوللاردا، ھارغىنلىقتا سولاشقان، كۆكسىدە مۇساپىرلىق ھەسرەتى ئاھ ئۇرۇپ تۇرغان كارۋانلاردا كۆكلەم جىلۋىسى تەنتەنە قىلاتتى. پۈتۈن تەبىئەت زىمىستان قىش بىلەن خوشلىشىپ، چىرايلىق، ئىللىق باھار پەسلىنىڭ كەلگەنلىكىدىن خۇشال ھەم جەزىمدار ئىدى.

ئۇلار باھار پەيزىگە چۆمگەن. ئەنە شۇ يوللاردا تاغ ئايلىنىپ، داۋان تېشىپ، چۆل كېزىپ، يىگىرمە بىر كۈن بولدى دېگەندە لاساغا يېتىپ كەلدى. دېڭىز يۈزىدىن ئۈچ - تۆت مىڭ مېتىر ئېگىزلىكتىكى بۇ ئۆزگىچە، قەدىم تۇپراققا ئاياغ قويۇش بىلەن ئاپاق خوجا ئۆزىنى گویا باشقا بىر دۇنياغا كېلىپ قالغاندەك غەلىتە ھېس قىلدى، ئۇ بىرنەچچە كۈنگىچە ئۆزىنى ھاۋا يېتىشمەي دېمى سىقىلغاندەك، ئېغىرلىقنى يوقىتىپ، يەڭگىلەپ قالغاندەك بىر قىسما سەزدى. بۇ يەردىكى ئادەملەر - نىڭ قوپال يۈرۈش - تۇرۇشى، يېرىم - يارتا كىيىم - كېچىكى، ھەتتا كىشىلەرگە قانداقتۇر بىر خىل سوغۇق نەزەر بىلەن گۇمانسىراپ قاراشلىرىمۇ ئۇنىڭ كۆزىگە سىغىمىدى، ئۇلارنىڭ ئۆزئارا تاڭغۇتچە ۋىچىرلاشلىرى ئۇنىڭ قۇلىقىغا تېخىمۇ غەلىتە ئاڭلاندى. لېكىن، كىچىكىدىن تارتىپ ماسلىشىشچانلىق ئىقتىدارى بىلەن زېرەكلىك قابىلىدىن يېتىنى ئوبدان يېتىشتۈرگەن ئاپاق خوجا دەرھال ئۆزىنى تۇتۇۋېلىپ: «قايسى تاغدا بولساڭ، شۇ تاغنىڭ ناخىسىنى ئېيتىشىڭ كېرەك، خوجا ھىدايتۇللا، سەن بۇ يەرگە ئەل - يۇرت كۆرۈش، ساياھەت قىلىش ئۈچۈن كەلمىدىڭ، سەن مۇراد - مەقسەتكە يېتىش يولىدا، ھەرقانداق رىيازەتكە، بېسىمغا ۋە ھاياتىنىڭ رەڭگىگە سىناقلىرىغا بەرداشلىق بېرىشىڭ كېرەك، بۇ زاھىر ئالەمدە، ھەق سۇبھانەۋەتائالانىڭ ھەقىقەت ئاپتېنىدىن باشقا ھەرقانداق نەرسە جىلۋىگەر ئەمەس! سەن ھازىر ئەنە شۇ جىلۋىگەر ھەقىقەت دەرياسىنىڭ غەۋۋاسى، مەرىپەت دەرياسىنىڭ دۇرى، تەرىقەت مەيدانىنىڭ سەپ يارغۇچىسى، ئىززەت تەختىدە ھەقىقەت ئولتۇرغۇچى بولۇشنى قولغا كەلتۈرۈش ئۈچۈن بۇ

يەرگە كەلدىڭ! شۇڭا، سەن دوست - يارەنلەرنىڭ ئۈمىد - ئىشەنچ ناغرىلىرىنى يەلكە ئەرشى ئۈستىدە شۇنداق چېلىشكە كىرەككى، ئۇنىڭ ساداسى ئەزەلدىن - ئەبەدىگىچە ياڭراپ تۇرسۇن، دەپ ئۆز - ئۆزىگە ئاگاھلاندۇرۇش بەردى.

ئاپاق خوجا لاسانىڭ كۈنپېتىشى تەرىپىدىكى ئوتتۇراھال بىر سارايدا چۈشكەندى. بۇ ساراي بۇددالا سارىيىغا خېلى يېقىن ئىدى. ئۇ بۈگۈن ئەتىگەندە، ئۆزلىرى تەييارلاپ كەلگەن يېمەكلىكلەر بىلەن ناشتىلىق قىلدى - دە، مەۋلانە موللا نەقىنى ئەگەشتۈرۈپ سىرتقا چىقتى. ئۇلارنىڭ ھە دېگەندىلا بېشىنى كۆتۈرۈپ كۆرگىنى - مابورى تېغى ئۈستىگە جايلاشقان ھەيۋەتلىك بۇددالا سارىيى بولدى. «بۇددادا دىنىنىڭ مۇقەددەس جايى، شەپقەتچى مەبۇدلار ئالىمى» دەپ تەرىپلىنىدىغان نەچچە قەۋەت ئېگىزلىكتىكى كۆركەم، ئازادە بۇ ساراي مابورى تېغىغا يۆلەپ، قورغان شەكلىدە سېلىنغان بولۇپ، ئۇنىڭ ئىككى مىڭغا يېقىن ئۆي - ھۇجرىسى، بەش مىڭدىن ئارتۇق راھىبخانىسى، ئون مىڭدىن ئارتۇق ھەرخىل بۇتى بار ئىدى. بۇددالا سارىيى قىزىل ساراي ۋە ئاقساراي دەپ ئىككىگە بۆلۈنگەن بولۇپ، قىزىل ساراي دالايىنىڭ ئىبادەت قىلىدىغان سورۇنى، ئاقساراي بولسا، ھۆكۈمەت ئىشلىرى بېجىرىلىدىغان ئورۇن ئىدى. لامالارنىڭ تەلىماتلىرىدا، تۆر ساراي بىلەن مۇنارلار ئاق بولۇشى، راھىبخانىلار قىزىل بولۇشى، قىزىل تاملار ئاق ۋە پورەڭ بىلەن زىننەتلىنىشى، ئاق تاملارغا قارا رەڭلىك دېرىزە، قىزىل ئىشىك ئورنىتىلىشى، ئۆيلەردىكى مۇنارلار بىلەن بۇددالا سارىيىنىڭ ئاساسلىق قىسىملىرىغا ئالتۇن ئىشىلتىلىشى كېرەك، دەپ بەلگىلەنگەچكە، بۇددالا سارىيىنىڭ رەڭلىرى تولىمۇ ماسلاشقان بولۇپ، كۆپكۆك ئاسمان ئاستىدا جۇلالىنىپ تۇرغان ئاق، سېرىق، قىزىل رەڭلەر كۆزلەرنى قاماشتۇراتتى. پۈتكۈل ئاسىيا تەۋە - سىدىكى بۇددىستلارنىڭ تاۋاپ قىلىدىغان دىنىي مەركىزى ھېسابلىنىدىغان بۇ قۇرۇلۇش بۇنىڭدىن مىڭ يىللار بۇرۇن سېلىنىشقا



باشلاپ، بار ۱- بارا كېڭەيتىلگەن، تولۇقلانغانىدى.

شۇ تاپتا، ئەتىگەنكى قۇياش شەرق تەرەپتىكى ئۇچما چوققىلىق قى-  
يا تاغلاردىن كۆتۈرۈلۈپ، بۇددالا سارىيىنىڭ ئەڭ ئۈستىدىكى ئالتۇن  
سۈيى بىلەن نەقىشلەنگەن مۇنار ۋە راۋاقلارنى يورۇتۇۋەتكەنىدى.  
نۇرغا چۆمۈلگەن، نۇر بىلەن تېخىمۇ جىلۋىدار بولۇپ كەتكەن بۇ  
ھەيۋەتلىك ساراي ئاپاق خوجىنىڭ كۆز ئالدىدا گويا مۇئەللەقتە تۇر-  
غان ساماۋى بىر قەسىردەك سىرلىق ۋە يېگانە ھالەتتە گەۋدىلەندى.  
ئۇ ئۆزىنىڭ كۆپ ئۆتمەي ئاشۇ سىرلىق يەرگە كىرىپ، دالاي لاما V  
بىلەن كۆرۈشىدىغانلىقىنى ۋە ئۇ يەردە ئۆزىنى قانداق تەقدىر - قىس-  
مەتلەرنىڭ كۈتىدىغانلىقىنى ئويلاپ، ئېغىر خىيالغا چۆمدى. بىر  
چاغدا، راۋاقتا چېلىنغان قوڭغۇراقنىڭ جاراڭلىق ئاۋازى ئۇنىڭ قۇلاق  
تۈۋىدە ئەكس سادا چىقىرىپ، ئۇنى خىيالدىن سەگىتتى. بۇ ئەكس  
سادا ئەمدى تاغلار ئارىسىدا داۋاملىق ياڭراپ، يىراق - يىراقلاردىن  
زىل ھەم مۇڭلۇق ئاڭلىنىپ تۇراتتى.

ئۇلار خېلىغىچە ئۆز خىيالى بىلەن جىمجىت ھالەتتە بازار - كو-  
چىلارنى، بۇددالا سارىيى ئالدىدىكى چوڭ مەيداننى ئايلىدى، ئۇزاق  
جىملىقتىن كېيىن، مەۋلانە موللانەقى ئۇلۇغ - كىچىك تىنىپ قوبۇپ  
سۆز باشلىدى:

— بۇ بىر باشقا ئىقلىم ئىكەن، ھەزرىتىم، ھەممە نەرسە ئۆزگىچە،  
ئادەملەردىن تارتىپ تاغۇ تاشلارغىچە ئۆزگە رەڭ، ئۆزگە ھال! ئاللا  
بىزنى يەنىمۇ قاتتىقراق سىناش ئۈچۈن، بۇ يەرگە كېلىشىمىزنى ئىرا-  
دە قىلغان ئوخشايدۇ.

— توغرا ئېيتتىڭىز، مەۋلانەم، — دېدى ئاپاق خوجا ئۇنىڭغا يۈزلە-  
نىپ، — دۇنيا ئاسايىش ئورنى ئەمەس، بەلكى سىناق ئورنى! ئالانىڭ  
نەبىلىرى، ۋەلىلىرى، ئەۋلىيا - ئەنبىيالىرى بۇ سىناق مەيدانىدا  
شۇنداق جاپا تارتىشى لازىمكى، جاپا - مۇشەققەت ئۇنىڭ تەرەققىيات  
خۇرۇچى، ئۆزلەش پايىسى بولسۇن! ۋاپاسىز پەلەك، جاپاكار زاماندا،

ئەقىل ۋە تەپەككۈر يولى بىلەن قىلىنغان ھەرقانداق ئىجتىھات «بەندە تەدبىر قىلىدۇ، خۇدا تەقدىر» دېگەن سۆز ھۆكىمى بىلەن مۇشەققەت ۋە مەھرۇملۇققا ئېلىپ بارىدۇ! ئۇلۇغلار توغرا ئېيتقان: «زامان مۈشكۈللۈكىدىن سوڭ ئاسانلىق، كېچىنىڭ ئارقىسىدا سۈبھى، نۇر بار!»

— دېگەنلىرى بەرھەق، ھەزرىتىم، — دېدى مەۋلانە موللا نەقى تەۋازۇ بىلەن بېشىنى ئېگىپ، — پىراق خەستىلىرىنىڭ ئارزۇسى ۋىسال دەرىخى مېۋىسىدىن باشقا ئەمەستۇر. دەرھەققەت، كىمكى مەشۇقنىڭ جاپاسىنى تارتىمسا، ۋىسال لەزىتىنى بىلمەيدۇ؛ كىمكى مەشۇق دەشنامىنى لۇتپ بىلمىسە، مەشۇقىدىن پىراق قالىدۇ... ئاپاق خوجا بېشىنى لىگىشتىپ، «شۇنداق» دېگەن مەنىنى بىلدۈردى، ئاندىن قۇياش نۇرىدا تېخىمۇ ھەيۋەتلىك، جەزىبىلىك تۈسكە كىرگەن بۇددالا سارىيىغا يەنە بىر قېتىم ئۇزاق تىكىلگەندىن كېيىن، گوبيا ئۆز – ئۆزىگە سۆزلەۋاتقاندەك، بوش، ئەمما خۇش نەپەس ئاۋازدا:

ئىرادىمىز ساراىى دوست ئاستانەسىدۇر،  
نېمە كى كەلسە بۇ باشقا ئۇنىڭ ئىرادەسىدۇر...

دېگەن بېيىتىنى ئوقۇپ، ئۇلۇغ – كىچىك تىنىپ قويدى. مەۋلانە نەقى پىر – ئۇستازىنىڭ كۆڭلىدىكى دەريادەك چوڭقۇر خىياللارنى — قايغۇ بىلەن خۇشاللىق، ئۈمىد بىلەن ئۈمىدسىزلىك، ئىمان بىلەن كۇپۇرلۇق ۋە يەنە قانداقتۇر غېرىبلىق، يانتىراش، دېلىد-خۇللۇققا ئوخشاش مۇرەككەپ تۇيغۇلۇق خىياللارنى بىلگەچكە، ئۇنىڭ پىكرىنى چالغىتماسلىق ئۈچۈن، يېنىدا خېلى بىر يەرگە بارغۇچە بېشىنى ئېگىپ جىم ماڭدى. پەقەت ساراىغا يېقىنلاشقاندىلا:

— ھەزرىتىم، ئۆزلىرى سەپ سالدلىمىكىن، ساراىنىڭ بىر قارا

خىزمەتچىسى كۆزۈمگە باشقىچە ئىسسىق كۆرۈنۈۋاتىدۇ، — دېدى ئاپاق خوجىنىڭ سەمىگە سېلىپ، — ئۇنى بىز خەقتىنمىكىن دەيمەن، رەڭگىرو، يۈرۈش — تۇرۇشى بۇ يەردىكىلەرگە ئوخشىمايدۇ.

— مەن دىققەت قىلماپتىمەن، — دېدى ئاپاق خوجا دەرھال قەددىنى ئاستىلىتىپ، — ئەگەر ئاشۇنداق بولسا، بەك بەلەن ئىش بولىدۇ. مېنىڭ بىر تىلماچتىن بېشىم قېتىپ يۈرەتتى. ئەمما... بىز خەقتىن بولسا، قانداق بولۇپ بۇ يەرلەردە تۇرۇپ قالدى؟ — ئاپاق خوجا قاش-لىرىنى يىمىرىپ، كۆزلىرىنى قىسىپ بىر پەس ئويلاندى ۋە ئارقىدىنلا مەۋلانە موللا نەقىگە چېكىلدى، — تۇرمۇشنىڭ ئۆزى بىر مۆجىزە، سىر، بۇ كەڭرى ئالەمنىڭ ھەممە يېرى ئادەملەر ئۈچۈن ھاياتلىق مەيدانى! بەلكىم تەقدىر — قىسمەت بورانلىرى قاچانلاردۇر ئۇنى بۇ يەرگە تاشلاپ كەتكەن بولغىدى. سىز ئۇنىڭ ئەھۋالىنى ئۇقۇشۇپ كۆرۈڭ، مەۋلانەم. ئاللا ئۇنى بىزگە يەتكۈزگەن بولسا ئەجەب ئەمەس. — خوپ ھەزرىتىم، مەن دەرھال ئۇقۇشاي.

ئۇقۇشۇشقا كۆپ ۋاقىت ھەم ئەجىر كەتمىدى. مەۋلانە موللا نەقى ئۆزى سەپىلىپ يۈرگەن ئۇ ئادەمنىڭ تېگى — تەكتىنى ئىككى كۈنگە قالماي بىلىپ يەتتى. ئۇ مۇشۇ ساراينىڭ خوجايىنىغا قۇل قىلىپ سېتىلغان دوستمۇ ھەممەد ئىدى. ئۇ يۇرتلۇقلىرى بىلەن قۇچاق ئېچىپ، باغرىنى — باغرىغا يېقىپ كۆرۈشتى ۋە ئون نەچچە يىلدىن بۇيان تۇنجى قېتىم ئۆز ئانا تىلىدا سۆزلىگەنلىكى ئۈچۈن يۈرەكلىرى يايىراپ، ھاياجانلىق كۆز ياشلىرى بۇلدۇقلاپ كەتتى. ئۇ ئاپاق خوجىغا ئۆزىنىڭ ئېچىنىشلىق سەرگۈزەشتىلىرىنى سۆزلەپ بەردى ۋە ئاخىرىدا كۆز ياشلىرىنى ئىچىگە سىڭىرىپ:

— مەن ئاشۇ يۇرتنىڭ پۇقراسى، ھەر قاچان ئانا تۇپراقنىڭ خىزى-مىتىنى قىلىش، ئىززەت — ھۆرمىتىنى ساقلاش بۇرچۇم بار، — دېدى بىر خىل ئىپتىخارلىق تۇيغۇ بىلەن.

ئاپاق خوجا كۈتۈلمىگەندە، ئۆزىگە يېڭى بىر ھەمراھ تاپقانلىقىدىن

خۇشال بولدى. بۇ ئادەتتىكى ھەمراھ ئەمەس، بەلكى تاڭغۇتچە تىلنى ئۇچۇر - بۇجۇرگىچە بىلىدىغان، ئۇلارنىڭ ئۆرپ - ئادەت، قائىدە - نىزاملىرىنى پىششىق ئۆگەنگەن، ئۇزۇن يىل ئەسىرلىك، مۇساپىرىلىق قۇللۇق تۇرمۇشى بېشىدىن كەچۈرۈپ، بۇ دۇنيانىڭ ئاچچىق چۈچۈكىنى يەتكۈچە تېتىغان ئەقىللىق، تەجرىبىلىك، پىشقان ھەمراھ ئىدى. شۇڭا، ئاپاق خوجىمۇ ئۇنىڭغا ئىشىنىپ ئۆز سەرگۈزەشتىلىرىنى سۆزلەپ بەردى. لېكىن ئۇ، پۈتۈن توقىلەنەننى ئىسمائىل خانغا ئارتىپ، ئۆزىنى ئۇنىڭ زىيانكەشلىكىگە ئۇچرىغۇچى بىردىنبىر گۇناھ - سىز بىچارە قىلىپ كۆرسەتتى. بۇنى ئاز دېگەندەك، مەۋلانە موللانە قەد - مۇسۆزگە ئارىلىشىپ :

— ئىسمائىل دېگەن بۇ تۈز كور مەلئۇن پىر - ئەۋلىيالارنىڭ مەدىتى بىلەن تەختكە چىقىۋېلىپلا، ئەل - يۇرتنى ۋەيران قىلدى، پۇقرالارنىڭ بېشىغا بالا ياغدۇردى، مۇسۇلمانلارغا يېغى بولدى. ئۇلۇغلارغا ھاقارەت كۆزى بىلەن قاراپ، ئۇلۇغلار قەدرىنى، ئۇلۇغزادىلار ئىززىتىنى بىلمەدى، دەپ، ئەڭ قەبىھ تىللار بىلەن ئىسمائىل خاننى تىللاپ سېستىتى، دۇنيادىكى ئەڭ چىرايلىق تىللار بىلەن ئاپاق خوجىنى ماختاپ كۆككە كۆتۈردى، ھەتتا: «پەيغەمبەر ئەلەيھىسسالامدىن كېيىن، ئەگەر بىر كىشى پەيغەمبەر بولۇش راۋا بولسا، بىزنىڭ ھەزرىتى ئىشانىمىز راۋا بولاتتى...» دەپ، پەيغەمبەر دەرىجىسىدە ئۇلۇغلىدى...

بۇ گەپلەر دوستمۇھەممەدكە غەلىتە تۇيۇلمىدى، چۈنكى ئۇ، يۇرت - نىڭ ئەھۋالىدىن پۈتۈنلەي خەۋەرسىز ئىدى. ئۇ بىرنەچچە كۈن ئاپاق خوجىنى كۆزىتىش ئارقىلىق، ئۇنىڭ ھەقىقەتەنمۇ ئابىرۇبىلۇق، بىلىم - لىك، رايىش ئادەم ئىكەنلىكىنى كۆرۈپ يەتكەنىدى. شۇڭا، ئىسمائىل خانغا نىسبەتەن كۆڭلىدە مۇشۇنداق ئەۋلىيا سۈپەت كاتتا ئىشانغا بىد - ھۆدە جەبىر - زۇلۇم سالغانلىقى ئۈچۈن، غايىبانە نەپرەت تۇيغۇسى ئويغانغانىدى...

ئاپاق خوجا سارايۋەنگە نۇرغۇن ئالتۇن - كۈمۈش بېرىپ،

دوستمۇھەممەدنى ئۆزلىرى لاسادىن قايتقۇچە بولغان ئارىلىقتا، ئۆزىگە ھەمراھ بولۇش ۋە تىلماچلىق قىلىش ئۈچۈن ياللىۋالدى. دوستمۇ- ھەممەد ئەمدى كېچە - كۈندۈز ئۆز يۇرتلۇقلىرى بىلەن بىللە بولالايدىغان، موللا باقى سەمەرقەندى ئەتكەن مەزىلىك تائاملارنى بىللە يەپ، يۇرت ھىدى، يۇرت پۇرىقىدىن تەڭ بەھرىمەن بولىدىغان بولدى. شۇڭا، ئۇ بۇ كۈنلەردە، ئەزەلدىن ئۆزىدە كۆرۈلۈپ باقمىغان خۇشاللىق، پاراغەت تۇيغۇسى بىلەن ئەركىن - ئازادە يۈرىدىغان بولدى. ئۇنىڭ شادلىق چۇلغىغان كۆزلىرىگە ئاپاق خوجا ۋە ئۇنىڭ ھەمراھلىرى بەئەينى ئەرشتىن چۈشكەن پەرىشتىلەردەك شۇنداق مېھرى ئىسسىق، يېقىملىق ۋە مېھرىبان كۆرۈنۈشكە باشلىدى.

بىر كۈنى كەچلىك تاماقتىن كېيىن، ئاپاق خوجا قانداق قىلغاندا دالاي لاما بىلەن تېزىرەك كۆرۈشكىلى بولىدىغانلىقىنى ئويلاپ، بىر- دىنلا كەشمىر خانى شاھ مۇھەممەد راجانىڭ ئۇ يولغا چىقىدىغان كۈنى ئېيتقان مۇنۇ سۆزلىرىنى ئەسكە ئالدى: «دالاي لاما ئۇ خەقنىڭ خۇدا- دەك كۆرىدىغان پادىشاھى، ئۇنىڭ بىلەن كۆرۈشۈش ئاسانغا چۈش- مەيدۇ. ئالدى بىلەن ئىخلاس ۋە ئېتىقادتا ئۇلارنى ئىشەندۈرۈش ۋە تەسىرلەندۈرۈش كېرەك. بۇنىڭ ئۈچۈن، براخمانلارنىڭ كىيىمىنى كىيىپ، لاماسۇن بۇتخانىسىدىكى بۇرھانىنىڭ<sup>①</sup> ئالدىدا تىزلىنىپ، چىن ئىخلاس بىلەن باش ئۇرۇش كېرەك. بۇ ئىش مەلۇم ۋاقىت داۋاملاشقاندىن كېيىن، ئۇلار تەسىرلىنىپ، دالاي لاما بىلەن ئۇچراش- تۇرۇشى مۇمكىن...»

شاھ مۇھەممەد راجانىڭ ئېيتقانلىرى ھەق ئىدى. ئاپاق خوجا ئۆزى- مۇ لاساغا كەلگەندىن كېيىن، شۇنداق قىلىش زۆرۈرلۈكىنى ھېس قىلغانىدى. شۇڭا، ئۇ بۈگۈن قەتئىي قارارغا كېلىپ، دوستمۇھەممەد- كە بۇيرۇدى:

① بۇرھان — بۇددا دىنىدىكى ئىلاھ بۇتساتۋانىنىڭ يەنە بىر خىل ئاتىلىشى.

— سىز ئەتە بازاردىن ماڭا مۇشۇ خەقنىڭ راھىبلىرى كىيىدىغان  
براخمانچە كىيىمدىن بىر قۇر ئەكىلىپ بېرىڭ، مەن ئەمدى ئىشىنى  
باشلىسام بولمايدۇ.

ئەتىسى كىيىم ئېلىپ كېلىندى، ئاپاق خوجا سەللە - تونلىرىنى  
سېلىپ تاشلاپ، سېرىق رەڭلىك، يەڭسىز راھىبچە كىيىمنى كىيىدى،  
ئاندىن لاماسۇن بۇتخانىسىغا كىرىپ، ئەڭ چوڭ بۇت بۇرھاننىڭ ئال-  
دىدا يۈكۈنۈپ، ئۇنىڭغا باش ئۇرۇشقا باشلىدى...  
بۇ ئىش ئەنە شۇ يوسۇندا — بۇتخانىغا كىرىش، بۇت ئالدىدا يۈ-  
كۈنۈش، بۇتقا باش ئۇرۇش بىلەن ھەر كۈنى داۋام قىلىپ، كۈنلەر،  
ھەپتەلەر، ئايىلار بىر خىل رىتىمدا ئۆتۈشكە باشلىدى... بۇ ھەقتە  
زامانداش بىر شائىر مۇنداق يازدى:

«كۆرۈڭ ئەۋلادى پەيغەمبەر يۈرۈپ جۇڭغار ئارا ئۈچ ئاي،  
مۇسۇلمان قەتلىچۈن قاتراپ، يۈگۈردى زادىلا تىنماي!»

ئاپاق خوجا راھىبچە كىيىنىپ، لاماسۇن بۇتخانىسىنى سەجدىگاھ  
قىلىپ، بۇتلار شاھى بۇرھانغا باش ئۇرۇپ، ئۆزىنىڭ چىن ئىخلاسى -  
ئېتىقادىنى نامايان قىلغان توقسىنچى كۈنى دالاي لاما V نىڭ نەزىر-  
رىگە چۈشتى.

بۇ كۈنى براخمانلارنىڭ كاتتا يىغىلىشى بولغانىدى. يىغىلىشتا،  
دالاي لاما ئەھۋال سۈرۈشتۈردى. لاماسۇن بۇتخانىسىنىڭ ساقاللىق  
باش راھىبى ئەھۋال تونۇشتۇرۇپ مۇنداق دېدى:

— بىزنىڭ لاماسۇنغا يېڭى بىر براخمان كېلىپ قالدى. ئۇنىڭ قە-  
يەرلىك ئىكەنلىكىنى بىلمىدۇق. ئۇ توقسان كۈندىن بېرى، بۇرھاننىڭ  
ئالدىدا ناھايىتى چىڭ ئېتىقاد بىلەن باش ئۇرۇپ ئىبادەت قىلدى.

— ئۇنىڭ بىرەر تەلەپ - ئارزۇسى بارمىكىن؟ — سورىدى دالاي

لاما.

باش راھىب ئالدىراپ جاۋاب بەردى :  
— ئۇ بىزگە بىرنەچچە قېتىم : باشپاناھىم دالاي لاما ھەزرەتلىرى  
بىلەن كۆرۈشتۈرۈڭلار، دەپ ئىلتىماس قىلغانىدى .  
دالاي لاما V قانداقتۇر قىزىقسىنغان، تەسىرلەنگەن قىياپەتتە  
مۇنداق دېدى :

— ئۇنداقتا، ئەتە ئۇنى ئالدىمغا باشلاپ كىرىڭلار .  
— خوپ، — دېدى باش راھىب ئېگىلىپ .

ئەتەسى، باش راھىب ئاپاق خوجىنى ئەگەشتۈرۈپ، بۇددالا سارد-  
يىنىڭ دۆلەت ئىشلىرى بېجىرىلىدىغان ئاقسارايغا باشلاپ كەلدى .  
دوستمۇھەممەد ئۇلار بىلەن بىللە ئىدى . ساراينىڭ ئالدىدىكى كەڭ  
سەينا ناھايىتى پاكىز ۋە تىمىتاس ئىدى، ئېگىز راۋاقلار بىلەن بوي  
تالىشىپ تۇرغان قارىغاي ۋە شەمشاد دەرەخلىرى ياپيېشىل كۆكرىپ  
تۇراتتى .

دالاي لاما ئاپاق خوجىنى ئۆزىنىڭ پادىشاھلىق ئوردىسىدا قوبۇل  
قىلدى . مىلادىيە 1653 - يىلىدىن بېرى «ئەرسىئەلادىكى ئاق كۆڭۈل  
بۇرھان ھىمايىسىدىكى ۋاجرا دول دالاي لاما»<sup>①</sup> دېگەن يۈكسەك نام  
بىلەن ئاتىلىپ كەلگەن بۇ چوڭ ھۆكۈمدار ھازىر يېشى ئاتىمىشتىن ھال-  
قىپ، چاچلىرى ئاقارغان، ۋىجىك، ئازغىن بىر بوۋاي ئىدى . ئەمما، ئۇ-  
نىڭ تېخىچە زېھنى ئۆتكۈر، كۆزىنىڭ نۇرى ئۆچمىگەنىدى .

باش راھىب ئاپاق خوجىنى شاھىنىشىغا باشلاپ كىرگەندە، بېشىغا  
ئالتۇن دېدىم<sup>②</sup>، ئۇچىسىغا سېرىق زەربىدىن براخمانچە يەڭسىز تون  
كىيگەن دالاي لاما شاھلىق سالاپەت بىلەن ئالتۇن چىرگىندا<sup>③</sup> غادىيىپ  
ئولتۇراتتى .

① «دېڭىزدەك كەڭ قورساق نوم بىتىك ئاچارى» دېگەن مەنىنى بىلدۈرىدۇ .

② دېدىم — شاھلار كىيىدىغان براخمانچە تاج، بۆك .

③ چىرگىن — تەخت، ئالتۇن كۇرس .

شاھنشىنىڭ بوسۇغىسى يەردىن بىر گەز ئېگىزلىكتە كۆتۈرۈلۈپ تۇراتتى، بوسۇغىدىن ئالتۇن چىرگىن قويۇلغان شاھ سۇپىسىنىڭ ئالدىغىچە يەتتە غۇلاچتەك بوش ئارىلىق بار ئىدى. ئاپاق خوجا خۇشاللىق ۋە ھاياجاندا هولۇقۇپ، تەمتىرەپ، ئېگىز بوسۇغىغا پۈتلىك شىپ يىقىلغىلى تاس قالدى. دوستمۇھەممەد چاققانلىق بىلەن ئۇنى قولتۇقىدىن يۆلۈۋالدى.

ئاپاق خوجا شاھنشىنى ئىچىگە كىرىپ، بۇتپەرەسلەرنىڭ قائىدە - نىزامى بويىچە، يۈزىنى يەرگە يېقىپ، دالاي لاماغا يەتتە قېتىم سەجدە قىلدى ۋە يەتتە غۇلاچ بوش ئارىلىقنى بېسىپ ئۆتكۈچە، يەنە يەتتە قېتىم يۈزىنى يەرگە يېقىپ، يەتتە قېتىم بېشىنى كۆتۈرۈپ، ئۆمىلەپ دېگۈدەك شاھ سۇپىسىنىڭ ئاستىغا يېتىپ كەلدى.

— خۇش، سەن كىم بولسەن؟ — دەپ سورىدى دالاي لاما ئاپاق خوجىنى ئورنىدىن تۇرۇشقا ئىشارە قىلىپ، — نەدىن كەلدىڭ، بۇ يەرگە كېلىشتىكى مۇددىئايىڭ نېمە؟  
ئاپاق خوجا ئورنىدىن تۇردى ۋە يېلىنغان، خۇشامەت قىلغان تەلەپپۇزدا:

— ئىلاھا خۇشالدۇرمەنكى، ھەزرىتى دالاي خوجام ئىنايەت نەزىرىدىن مەن پېقىر تەرەپكە تاشلاپ، مېنى ئىلتىپات ھەم قوبۇل شەرىپىگە مۇشەرىپ قىلدى، — دېدى پۈكۈلۈپ تەزىم بىلەن، — خۇدا بۇ پەرىشتە سۈپەت پادىشاھنىڭ پاك ھاياتىنى ئاسمان پەرىشتىلىرى بىلەن يانداس قىلىپ ئۇلۇغلىغان...

بۇ سۆزلەر گەرچە دوستمۇھەممەدكە بىر ئاز غەلىتە تۇيۇلغان، ئۇنىڭ غۇرۇرىغا، ئىمانىغا بىر ئاز قاتتىق تەگكەن بولسىمۇ، لېكىن ئۇ خوجاينى ئاپاق خوجىنىڭ ھۆرمىتى، يۈزى ۋە كەلگۈسىدىكى خاسىد-يەتلىك ئىشلىرى ئۈچۈن، ئۇنى تولۇق ۋە چۈشىنىشلىك تەرجىمە قىلىپ بەردى. بۇ سۆزلەرنى ئاڭلاپ، دالاي لامانىڭ چىرايىغا بىلىنەر - بىلىنمەس كۈلكە يۈگۈردى. ئاپاق خوجا سۆزىنى داۋام قىلدى.



— ئى مېھرىبان، ئادىل پادىشاھ، مەن مۇسۇلمان پىرقىسىنىڭ خوجىسى، پەيغەمبەر ئەۋلادى ئىدىم. نامىشەرىپىم خوجا ھىدايتتۇللا ئىشان، مۈلكى قەشقەرىيەدىكى ياركەند، كاشغەر خەلقى ماڭا مۇرىت — مۇخلىس ئىدى. ئەلھال، بۇ پاراۋان، باياشات ئەل — يۇرتنى ئىسمائىل خان ئاتلىق بىر زالىم مەندىن تارتىۋېلىپ، مېنى ئۇ تەۋەدىن قوغلاپ چىقاردى، ئۇ ھىيلىگەرلىك كانىنىڭ داشقىلى، خۇدانىڭ دوستلىرىنى ئۆلتۈرگۈچى، تۆۋەن پايىدە تۇرغۇچى، ئاداۋەت ئاشيانىسىنىڭ ھۇۋۇقۇشى، دەۋزىخىيلەرنىڭ جايى — ماكانى، دۇنيا ۋە ئاخىرەت زىيادىكارى بولغان ئەزىلى مەلئۇن ھازىر مېنىڭ خەلقىم ئۈستىدە زۇلۇم — سەتەم قامچىسىنى ئوينىتىپ خۇنخورلۇق قىلىۋاتىدۇ. مەن بۇ يەرگە تاغلار ئېشىپ، چۆللەر كېزىپ، سېنى پاناھ تارتىپ كەلدىم، سېنىڭ زامانىڭدا ئادالەت ھۆكۈمران بولغاي! ساڭا ئوخشاش سائادەتمەن كىشى لۇتق — ئادالەت ئۇرۇقىنى بىزدەك دەردمەنلەر كۆڭلىنىڭ بوستانلىقىغا تېرىيالىسا، ئەبەدىي سەرمايىگە ئىگە بولىدۇ، باتۇرلۇق مەيدانىدا مۇراد ئېتى چايدۇ، بۇرھاننىڭ ھىممىتىگە، ئىنايىتىگە ئېرىشىدۇ...  
دالاي لاما مۈلكى قەشقەرىيە توغرىسىدىكى گەپلەرنى ئاڭلاپ، بىردىنلا ئاپاق خوجىغا قىزىقىپ قالدى.

— ھەي خوجا، سەن دەۋاتقان بۇ ئەل — يۇرت بىر زامانلاردا بىزنىڭ سەلتەنەتلىك ئاتا — بوۋىلىرىمىزنىڭ تەسەررۇپلۇقىدا بولغانىدى... — دېدى ئۇ ئىپتىخار بىلەن بۇنىڭدىن مىڭ يىللار ئىلگىرىكى تارىخنى ئەسلەپ، — ئەمما، كېيىنكى ئۇرۇش، يېغىلىق، قوشۇلۇش — بۆلۈنۈش، گۈللىنىش — يىمىرىلىش قاتارلىق ھادىسىلەر تۈپەيلىدىن، نۇرغۇن يېڭى — يېڭى ئەل — يۇرت ۋە خان — پادىشاھلىقلار پەيدا بولدى. سېنى ئۆز يۇرتۇڭدىن قوغلاپ چىقارغان ئەنە شۇ خانلىق بىر چاغلاردا بىزنىڭ تەۋەلىكىتىمۇ قالايمىقانچىلىق پەيدا قىلىپ، ئەل — يۇرتنىڭ بېشىغا ئېغىر كۈنلەرنى سالغان!...  
شۇ گەپلەرنى قىلىۋېتىپ، دالاي لامانىڭ چىرايى تۇتۇلدى، ئاۋازىدە

دېمۇ بىر خىل قوپاللىق ۋە نارازىلىق ئالامەتلىرى پەيدا بولدى. ئۇ كۆزلىرىنى يېرىم يۇمۇپ، بۇنىڭدىن ئوتتۇز يىل بۇرۇنقى تاڭغۇتلار ئۈچۈن ئار - نومۇس بىلىنىدىغان مەغلۇبىيەتلىك بىر ئۇرۇش مەنبەسىنى خىيالىغا كەلتۈردى...

مىلادىيە 1647 - يىلى، سەئىدىيە خانىدانلىقىنىڭ ئونىنچى سۇلتانى ئابدۇللاخان ئىمرغىياسىدىن ئىسىملىك بىر سەر كەردىنىڭ قوماندا ئىلىقىدا، تىبەتكە خىللانغان ئون مىڭ لەشكەرلىك چوڭ بىر قوشۇن ئەۋەتكەندى. بۇ قوشۇن تىبەتتە ئۈچ ئايدىن ئارتۇق ئۇرۇش قىلدى، تاڭغۇتلار سان ۋە سۈپەتتە ئۆزلىرىدىن ئۈستۈن بولغان سەئىدىيە قوشۇنلىرىدىن يېڭىلىپ چىكىندى. بۇ چاغدا ئابدۇللا خاننىڭمۇ يارلىقى يېتىپ كەلدى: «تىبەتلىكلەرنىڭ دىن، مەزھەپ، ئۆرپ - ئادەتلىرىگە چىقىلماڭلار، ئۇلار ئولپان بېرىشنى قوبۇل قىلسىلا، ئۇرۇشنى بولدى قىلىڭلار...» مانا شۇ يارلىق بويىچە، سەر كەردە ئىمرغىياسىدىن باج - ئولپان ئېلىش شەرتى بىلەن ئۇرۇشنى توختاتقان ۋە تىبەتلىك - لەر ھەر يىلى سەئىدىيە خانلىقىغا باج - سېلىق تۆلەش ھېسابىغا يۇرت - ماكانلىرىنى ساقلاپ قالغانىدى...

بۇلارنى ئويلىسا دالاي لاماىنىڭ كونا ئۆچ - ئاداۋىتى قوزغىلىپ، «سەئىدىيە، قەشقەرىيە» دېگەن گەپلەر قۇلىقىغا مۇشت ئۇرغاندەك سوغۇق ئاڭلىناتتى. لېكىن، بۈگۈن بۇ گەپلەرنى ئاپاق خوجىنىڭ ئاغزىدىن ئاڭلاپ، باشقىچە ئەھمىيەتلىك ۋە يېقىملىق ھېس قىلىپ قالدى. چۈنكى، ئاپاق خوجىنىڭ بۇ تەرەپلەردە تۇيۇقسىز پەيدا بولۇشى ئۇنىڭ نەزىرىدە، كونا تارىخىي ئار - نومۇسنى يۇيۇپ، ياخشى بىر ئۆچ ئېلىش پۇرسىتىنى ئېلىپ كەلگەن نۇسرەت ئەلچىسىدەك تۇيۇلۇۋاتاتتى. شۇڭا ئۇ، ئالاھىدە ئىلتىپات بىلەن ئاپاق خوجىنى ئالدىغا چاقىرىپ، ياندىكى كۈمۈش كۇرسقا ئولتۇرۇشقا تەكلىپ قىلدى. بۇ - نىڭدىن قاتتىق تەسىرلەنگەن ئاپاق خوجا ئاغزى - ئاغزىغا تەگمەي سۆزلەشكە باشلىدى:

— نىجاتكاردىن ئۈمىد شۇكى، ئىخلاسى سۈيى بىلەن پەرۋىش تاپقان ۋاپا كۆچتى ئائۈمد قايتمىغاي! مۇبادا، تارىختىكى ئاشۇ سەلتە- نەتلىك دەۋرانىڭنىڭ يەنە قايتىپ كېلىشىنى خالساڭ، پېقىر سېنىڭ باھادىر قوشۇنلىرىڭنى سەئىدىيە خانلىقى ئۈستىگە باشلاپ بارغايەن. ئەل - يۇرتنى ئىسمائىل خاندىن قايتۇرۇۋالغاندىن كېيىن، مەڭگۈ ساڭا ھۆرمەت بەجا كەلتۈرۈپ، سېنىڭ ھەققىڭگە دۇئا - تىلاۋەت قىلىپ، دۇنيانىڭ ئىشلىرىنى سېنىڭ ئىرادەڭ بويىچە قىلغايەن...

ئاپاق خوجا دالاي لامانىڭ كۆڭلىدىكى گەپلەرنى قىلدى. ئۇلارنىڭ ئوي - خىيالى، نىيەت - ئىقبالى بىر يەردىن چىقتى. ھەر ئىككىسى سەئىدىيە خانىدانلىقىغا چوڭقۇر ئۆچمەنلىك ساقلىغان كونا ئاداۋەتچى- لەردىن ئىدى. ھازىر، بىرسى - بىرسىنىڭ قولى بىلەن ئىش تەۋرەت- مەكچى بولۇۋاتاتتى. ئىشقىلىپ، دالاي لاما ئاپاق خوجىدەك ئۆز پۇتى بىلەن مېڭىپ كەلگەن نۇسرەت ئەلچىسىنى چىڭ تۇتۇش، شۇ ئارقىلىق مۇددىئاغا يېتىش قارارىغا كەلدى.

— كۆڭلىڭىزنى بېرىم قىلماڭ، خوجا، — دېدى ئۇ ئاخىر ئاپاق خوجىنىڭ كۆڭلىنى تىنچىتىپ، — ئىشلار ياخشى بولۇپ كېتىدۇ، سىز چوقۇم مۇراد - مەقسىتىڭىزگە يېتىسىز. ئەمما، بىز بۇ جايدىن لەشكەر ماڭغۇزساق، يول ئۇزۇن، دىشۋارچىلىق كۆپ بولىدۇ، مەن جۇڭغار يېرىدىكى جۇڭغار مۇخلىسلىرىمنىڭ تۆرىسىگە نامە پۈتۈپ، يۇرتىڭىزنى قوللىغۇزغا ئېلىپ بېرىشكە بۇيرۇيمەن!

ئاپاق خوجا يەنە بىر قېتىم ئىزلىنىپ، رەھمەت - تەشەككۈر ئېيتتى. خۇشاللىقىدىن دالاي لامانىڭ ئاياغلىرىغا باش قويدى، ئۇزۇن سېرىق پەرىجىسىنىڭ پەشلىرىنى يۈزىگە سۈرۈپ سۆيىدى...

شۇ سۆھبەتتىن كېيىن، ئاپاق خوجا بىر ھەپتىگىچە دالاي لامانىڭ ئەتىۋارلىق مېھمىنى بولدى، زىياپەتلەرگە قاتناشتى، «ئەركتە» دەپ ئاتىلىدىغان مەخسۇس لاما ئۇنىڭدىن سەئىدىيە خانىدانلىقىنىڭ

كۈچ - قۇدرىتى، ئىچكى ماجىرالار، تىبەت - قەشقەر يە چىگرىسىدىكى تاغ - داۋان، يول - جوداق<sup>①</sup> لار توغرىسىدا ۋە ئىسمائىل خان ھاكىمىيىتى ئاغدۇرۇلغاندىن كېيىنكى سىياسىي - ئىقتىسادىي ئىشلار توغرىسىدا بىرنەچچە قېتىم مەخپىي ۋە ئاشكارا سۆھبەتلەشتى...

بىر ھەپتىدىن كېيىن، دالاي لاما پادىشاھلىق مۇھۈرى بېسىلغان بىر پارچە مەكتۇپنى ئۇنىڭغا بەردى ۋە كاتتا داغدۇغا بىلەن جۇڭغار-يىگە ئۇزاتتى. يولغا چىقىش ئالدىدا، ئون بەش قوتاز بىلەن نۇرغۇن يېمەك - ئىچمەك، دورا - دەرەمەكلەرنى سوۋغا قىلدى ۋە ئۈچ نەپەر بېجىرىم يول باشلىغۇچىنى ھەمراھ قىلىپ بەردى،

ئاپاق خوجا بۇنىڭدىن ئۈچ ئاي بۇرۇن، لاساغا بىر خىل دېلىغۇل-لۇق، تەڭلىك ۋە ياتىراش تۇيغۇسى بىلەن غەمكىن ھالەتتە كەلگەن بولسا، مانا بۈگۈن لاسادىن بىر خىل ئۈمىدلىك، قەتئىيلىك ۋە دوست-لۇق تۇيغۇسى بىلەن خۇشال - خۇرام ھالەتتە قايتتى.

يۇرتداشلىرىدىن ئايرىلىپ، دىلى ئۆكسۈگەن دوستمۇھەممەدمۇ ئۇنى ئالەمچە ئۈمىد ۋە ئىشەنچ بىلەن ئۇزىتىپ قالدى :

— قارىغۇنىڭ نىيەت - ئارزۇسى ئىككى كۆزى بولغانغا ئوخشاش، مەن ناتىۋان مۇساپىرنىڭ ئارمىنى يۇرتقا قايتماقتۇر. مەرھەمەتلىرىڭىزنى دەرىخ تۇتمىغايىسىز، ھەزرىتىم. سىزدىن ئۇ دۇنيا - بۇ دۇنيالىق ئىلتى-ماسىم شۇ...

— سىزنى ماڭا بۇ مۇشكۈل، خاسىيەتلىك سەپەردە ئاللا يولۇقتۇر-دى، ئىنىم، — دېدى ئاپاق خوجا ئۇنىڭغا كۆيۈنگەن، ئايرىلىشقا كۆزى قىيمىغان قىياپەتتە، — نۇرغۇن مۇشكۈلاتلىرىمنى ئاسان قىلىدىڭىز، ئاللا گۇۋاھ بولسۇنكى، ئۆز ئىشىمنى ئىزىغا سالغاندىن كېيىن، سىزنى چوقۇم يۇرتقا قايتۇرۇپ كېتىمەن، تەخت - بەخت ھۇزۇرىنى بىللە سۈرگەيمىز!...

① جوداق — بۇتخانا.

دوستمۇھەممەدنىڭ ئۇزۇن يىلدىن بېرى يورۇپ باقمىغان غەمكىن،  
چۈشكۈن كۆڭلى ئاپاق خوجىنىڭ مانا شۇ چىرايلىق گەپلىرى بىلەن  
بىردىنلا ئۈمىد ۋە خۇشاللىققا تولدى...

## 2

ئاپاق خوجىنىڭ جۇڭغارىيىگە كەلگەن ۋاقتى — دەل غالداننىڭ  
خۇددى تۇپىقى قىزىغان ئاتتەك چاپچىپ تۇرغان ۋاقتىغا توغرا كەلگە.  
ئىدى.

ئۇنىڭ كىچىك كارۋىنى مىلادىيە 1677 — يىلى يازدا لاسادىن يولغا  
چىقىپ، كۆككۆل<sup>①</sup> ئارقىلىق كۈزدە قۇمۇلغا كېلىپ، شۇ يەردە قىشلاپ  
قالدى.

مىلادىيە 1678 — يىلى باش ئەتىيازدا ئىلىغا كېلىپ، غالداننىڭ  
ئىرەن قابۇرغىدىكى قارارگاھىغا چۈشتى.

ئاپاق خوجا بۇ يەرگە ئورۇنلىشىپ ئۈچىنچى كۈنى ئەتىگەندە،  
غالدان سېرىن بىلەن كۆرۈشتى. تېخى قىرىق ياشلارغا بارمىغان  
ئېگىز بوي، كۈچلۈك، كۆزلىرىدىن ئۆكتەملىك، ھۆكۈمرانلىق نۇرلىرى  
چاقناپ تۇرىدىغان، قىزىق قان بۇ ئادەم ئاپاق خوجىنى خېلى چوڭ  
ئىززەت — ئىكرام بىلەن قارشى ئالدى. چۈنكى، ئۇ تۈنۈگۈن ئۆز  
يېنىدىكى خاس مۇلازىمىدىن ئاپاق خوجىنىڭ لاسادىن دالاي لاما V  
نىڭ مەكتۇپىنى ئەكەلگەن ئالاھىدە مېھمان ئىكەنلىكىنى ئاڭلاپلا،  
ئۇنىڭغا قىزىقىپ قالغانىدى.

ئاپاق خوجا غالداننىڭ ئوردىسى ھېسابلىنىدىغان كەڭتاشا، ئۈستىدە  
تۇغ — شەددىلىرى لەپىلدەپ تۇرغان ھەشەمەتلىك ئاق ئۆيگە كىر-  
رىپلا، ئۇنىڭ ئايىغىدا تىزلاندى ۋە چوقۇنۇپ تۇرۇپ:

① كۆككۆل — ھازىرقى چىڭخەي.

— ھۆرمەتلىك ئالەمپاناھ سەركەردە، سىزگە ئۇلۇغ تاغغۇت شاھى، دېڭىزدەك كەڭ قورساق نوم بېتىك ئاچارى دالاي لاما ھەزرەتلىرىنىڭ مۇبارەك مەكتۇپنامىسىنى ئېلىپ كېلىۋىدىم، نەزىرىڭىزدىن ئۆتكۈزۈپ غەمناك كۆڭلىمىزنى شاد قىلغايىسىز، — دېدى ۋە مەكتۇپنى ئىككى قوللاپ سۇندى.

غالدان ئاپاق خوجىنىڭ قولىدىن مەكتۇپنى ئېلىپ، ئاۋايلاپ ئاچتى ۋە ھۆرمەت نەزىرى بىلەن كۆز يۈگۈرتتى. خەتتە مۇنۇلار يېزىلغانىدى:

«... سەن بۇرھانىمىز تاللىغان، براخمان مەملىكىتىنىڭ سەلتەنەت ئۈزەڭگىسىگە ئاياغ قويغان ئۇلۇغۋار ھۆكۈمرانسەن. شۇڭا، ساڭا بوشۇكتۇخان<sup>①</sup> تاجىنى ئاتا قىلدىم. مېنىڭ شۇل مەكتۇپۇمنى ساڭا ئېلىپ بارغۇچى ئافاق بىسىيار ئۇلۇغ، كامىل كىشىدۇر، ئۇ بىزنىڭ لاماسۇندا ئۈچ ئاي يېتىپ، بۇرھاننىڭ نەزىرىدىن ئۆتتى. ئۇ كاشىغەر، ياركەندنىڭ خوجىسى ئىكەن. ئىسمائىل خان دېگەن بىرى ئۇنىڭ سەلتەنەتتىكى تارتىۋېلىپ، ئۆزىنى يۇرتتىن قوغلاپ چىقىرىپتۇ. كېرەككى، سەن لەشكەر ماڭغۇزۇپ، بۇ كىشىنىڭ يۇرتىنى قولغا ئېلىپ بەرگەيسەن، بولمىسا، ئىش پاساد<sup>②</sup> بولۇر. گەپ تامام، نامە ۋەسسalam!...»

خەتتە، دالاي لاما V نىڭ پادىشاھلىق مۆھۈرى ۋە ئىمزاىسى بار ئىدى. غالدان خەتنى ئوقۇپ بولۇپ سۆيىدى ۋە پېشانىسىگە تەڭگۈزدى. بۇ ئۇنىڭ دالاي لاماغا بولغان ھۆرمىتى ۋە ئىخلاسى ئىدى. چۈنكى ئۇ، موڭغۇللارنىڭ ئادەت - نىزامى بويىچە، كىچىكىدىنلا مانجى<sup>③</sup> بولۇپ، جۇڭغارىيىدىن بۇددالا سارىيىغا كەلگەن ۋە ئۆزىنىڭ زېرەك،

① دالاي لاما غالدانغا بوشۇكتۇخان، يەنى بىشەۋكەتى دەپ نام بەرگەن.

② پاساد — بۇزۇلۇش.

③ مانجى — بالا سىرامان، راھىب. موڭغۇللارنىڭ ئادىتىدە بىر ئۆيدە ئىككى

ئوغۇل بولسا، كىچىكى چوقۇم مانجى بولاتتى.

قەيسەرلىكى بىلەن دالاي لاماغا ياراپ قېلىپ، ئۇنىڭ ھۇزۇرىدا بالاسىرامان بولغان ۋە ئون بەش يىلدىن ئارتۇق دالاي لامانىڭ ئەتىۋارلاپ تەربىيىلىشىگە ئېرىشكەنىدى.

غالدان تېخى يېقىندىلا — مىلادىيە 1677 — يىلى يازدا، ئوتتۇز مىڭ ئاتلىق لەشكەر بىلەن تەڭرىتېغىنىڭ شەرقىي شىمالىدىكى تۇرپان بىلەن قۇمۇلغا ھۇجۇم قىلىپ، ئۇ يەرلەرنى سەئىدىيە ھۆكۈمرانلىقىدىن تارتىۋالغانىدى. ئەمدى ئۇ ئوڭىدىمۇ — چۈشىدىمۇ تەڭرىتېغىنىڭ جەنۇبىدىكى كەڭ ۋە باياشات ئەل — يۇرتنى ئىستېلا قىلىشنى ئويلاپ پۈرەتتى.

ئۇنىڭ ئېتى چاچىپ، غەلىبىدىن كالىسى قىزىپ، «بۈيۈك جۇڭغار دۆلىتى» نى كېڭەيتىشنى ئويلاپ تۇرغان مانا شۇنداق ھالقىلىق پەيتتە، دالاي لامانىڭ خېتى بىلەن ئاپاق خوجىنىڭ تۇيۇقسىز ئۆز ھۇزۇرىدا پەيدا بولۇشى غالدانغا گۇيا بەخت — ئامەت قۇشىنىڭ بېشىغا قونغانلىقىدەك نۇسرەتتىن بېشارەت بەردى. ئۇنىڭ ئۈستىگە، دالاي لامانىڭ ئۇنىڭغا بەرگەن «بوشۇكتۇخان» دېگەن رەسمىي ئوتىغاتى<sup>①</sup> ئۇنىڭغا زور مەدەت ۋە جۈرئەت بەخش ئەتتى.

غالدان ئالدىراغۇ، قارام ۋە قاپ يۈرەك سەركەردە ئىدى. بىرەر ئىشنى قارار قىلسا، ھېچكىم ئۇنى نىيىتىدىن ياندۇرالمىتتى. ئۇ ئاپاق خوجا بىلەن بىر كېچە مەخپىي پاراڭلاشقاندىن كېيىن، بارلىق ھەربىي ۋە مۈلكىي ئەمەلدارلىرىنى يىغىپ، سەئىدىيە خانىدانلىقىغا قارشى ئون ئىككى مىڭ ئاتلىق لەشكەر تارتىش قارارىنى ئېلان قىلدى، شۇنىڭ بىلەن پۈتكۈل جۇڭغارىيە تەۋەسىدە ئۇرۇشقا تەييارلىق قىلىش جىددىي ۋەزىيىتى شەكىللەندى.

بۇ مەزگىلدە ئاپاق خوجىمۇ جىم ياتىمىدى. ئۇ ئىشەنچلىك سو-پى — دەرۋىشلىرىنى تەرەپ — تەرەپكە ماڭغۇزۇپ، ھەر شەھەر، ھەر

① ئوتىغات — نام — ئەمەل يارلىقى، تاج.

يۇرتتا چېچىلىپ، يوشۇرۇنۇپ ياتقان مۇرىت - مۇخلىسلىرىنى قوزغاشقا ھەم ۋاقتى كەلگەندە ئىچكى جەھەتتىن ماسلىشىشقا چاقىردى.

شۇنداق قىلىپ، ئاپاق خوجىنىڭ كۆز يېشى، دىيانىتى، خۇشامىنى ۋە تىز چۆكۈپ باش ئۇرۇشى ھېسابغا قۇراشتۇرۇلغان ئون ئىككى مىڭ ئاتلىق زور قوشۇن غالدان بوشۇكتۇخانىنىڭ قوماندانلىقىدا، مىلادىيە 1678 - يىلى ياز ئايلىرىدا، مۇز داۋان ئارقىلىق قەشقەرىيە تەۋەسىگە بېسىپ كىردى...



## توققۇزىنچى باب

### ئۇزۇن چۈش

#### 1

دوستمۇھەممەدنىڭ ھېكايىسى تاڭغا يېقىن ئاخىرلاشتى.  
ئاستا - ئاستا سۈبھى كۆتۈرۈلۈپ، ئاسماننىڭ شەرقىي بۇرجىكى  
ئاقرىشقا باشلىدى. دەريا ئۈستىدە لەيلەپ يۈرگەن قويۇق تۇمان جە-  
نۇبقا سۈرۈلۈپ، ئۇيۇققا باش قويدى. كېچىچە ئاسمان قەرىدە بىر -  
بىرىدىن نۇر ۋە جىلۋە تالشىپ چىققان يۇلتۇزلارمۇ كەينى - كەينى-  
دىن ئۆچۈپ، پەقەت چولپان يۇلتۇزىلا يېقىنلا يەردە كۈمۈشتەك پار-  
قىراپ تۇراتتى.

زەرەپشان دەرياسىنىڭ شاۋقۇنلۇق يۈزىدىن كۆتۈرۈلگەن سەھەر-  
نىڭ سالقىن، مەيىن شامىلى ئىسەن بۇقىنىڭ غەم ۋە مۇڭ باسقان  
يۈز - كۆزلىرىنى سۆيۈپ، ئەر كىلىتىپ، ئۇنىڭ ئەڭ نازۇك ۋە پىنھان  
ھېسسىياتلىرىنى ئوينىتىشقا باشلىدى.

ئىسەن بۇقا كېچىچە ئېزىلىپ ئولتۇرغان يېرىدىن ئاستا قوپۇپ، ئې-  
قىن بويىدىكى خىيابانغا كەلدى. ئۇنىڭ شۇ تاپتىكى روھىي ھالىتى  
ئاشۇ ئۆز كەشلەپ، تۈرمەللەپ، قاينام ھاسىل قىلىپ ئېقىۋاتقان ھەي-  
ۋەتلىك دەريا ئېقىنىدەك جىددىي ھەم تاشقىن ئىدى. ئۇنىڭ ئىچ -  
ئىچىدىن خۇددى ئاشۇ دەريا شاۋقۇنىدەك غەزەپلىك بىر نىدا كۆتۈرۈ-

لوۋئاتتى : «ھەيھات!... بۇ شۇم پەلەك شۇنداق شەپقەتسىز، شۇنداق سىرلىقمىدۇر!»

دوستمۇھەممەدنىڭ ھېكايىسى ئۇنىڭ تەسەۋۋۇرىدىن پۈتۈنلەي ھالقىپ كەتكەنىدى. شۇ تاپتا، ئۇ ئۆزىنى بىر تۇرۇپ ھېچ نەرسىنى ئاڭقىرالمىدىغان گاراڭغا، بىر تۇرۇپ ئەقىل بۇلىقى تېشىپ كەتكەن دانىشمەن ساراڭغا ئايلىنىپ قالغاندەك ھېس قىلاتتى.

دەرۋەقە، زەرەپشان بويىدا ئۆتكەن بۇ بىر كېچە ئۇنىڭ ئوتتۇز نەچچە يىللىق تىنچ، خىرامان تۇرمۇشى بىلەن مۇستەھكەم ئىخلاس - ئېتىقادىنى چالغىتىپ شەپقەتسىز كېچە بولدى. بۇ كېچە ئىسەن بۇقىغا ئىلگىرى ئاددىي كۆزى بىلەن قارىغان نەرسىلەرگە ئەمدى قەلب كۆزى بىلەن قاراشنىڭ لازىملىقىنى، نېمىنىڭ ھەقىقىي گۈزەللىك ۋە خۇنۇك-لۈك، نېمىنىڭ ياۋۇزلۇق ۋە ئالىجانابلىق، نېمىنىڭ راستچىللىق ۋە ساختىپەزلىك ئىكەنلىكىنى ئايرىشنىڭ زۆرۈرلۈكىنى ھېس قىلدۇردى! مانا شۇ كېچە ئىسەن بۇقنىڭ كۆز ئالدىدا بۇرۇنقى ئېچىنىشلىق مەنزىرىلەرنى قايتا - قايتا نامايان قىلدى : قان ۋە كۆز ياشلىرىغا بو-يالغان ئانا يۇرت... خاراب قىلىنغان شەھەرلەر، ۋەيران بولغان يېزا - قىشلاقلار... قۇرۇم باسقان تاملار تېگىدە دۆۋىلىنىپ ياتقان جەسەت-لەر... جۇڭغار ئىشغالىيەتچىلىرى ئاياغ - ئاستى قىلغان بىگۇناھ خەلق-نىڭ قىيا - چىيالىرى... ئۆلۈم ئالدىدا غەزەپ - نەپرەت بىلەن ۋارقىرىغان سەركەردىلەرنىڭ ئۇنتۇلماس نىدالىرى... بۇ بەختى قارا ئەلگە سىغماي سۈرگۈن قۇل قىلىنغان مىڭلىغان ئەھلى ئىلىملەر، سەرۋازلار، ھۈنەرۋەن - كاسىپلار ۋە ئاجىز قىز - جۇۋانلارنىڭ ئېچىدىنشىلىق نالە - پەريادلىرى...

مانا شۇ كېچە ئىسەن بۇقنىڭ قەلب ئېكرانىدا غايىبانە سۆيگەن گۈزەل قىز ئايتۇلۇننىڭ ئوماق، مەسۇم چىرايى قايتا كۆرۈنۈپ، ئۇنى ھەنە بىر قېتىم ئوتقا چۈشكەن قىلدەك تولغاندۇرۇۋەتتى... ئىلىم - مەرىپەت ئوچىقى بولغان «رەشىدىيە مەدرىسى» نىڭ

كۆيدۈرۈلۈشى، مىڭلىغان بىگۇناھ جاننىڭ ئۆلۈشى، مەسۇمە قىز ئاي-  
تۇلۇننىڭ مۇدەھىش ئوت ئىچىدە خۇددى قاپقانغا چۈشكەن ناتىۋان  
كېيىك بالىسىدەك ئېچىنىشلىق بوزلىشى، ۋاقىتسىز ئۆلۈم ئالدىدا كىشى-  
لەرنىڭ ئوت بىلەن تەڭ پەلەككە كۆتۈرۈلگەن نالە - پەريادى...  
ئىسەن بۇقا ئۆز پىرى تەرىپىدىن قىلىنغان بۇنداق پاجىئەلىك،  
كۆپۈرەنە قىلمىشىنى ھەربىر ئەسلىگەندە، يۈرىكى پۇچىلىنىپ، پۈتۈن  
ۋۇجۇدى قاتتىق ئىز تىراپقا چۈشەتتى.

مانا شۇ كېچە ئۇنىڭ خىيال ئاسمىنىدا ئۇچۇپ يۈرگەن قەلب  
قۇشى ئۆز يولىدا دۇچ كەلگەن ھەربىر قىياغا قوناتتى ۋە ئۇ يەردىن  
يەنە ئۇچاتتى. ئەنە شۇنداق قونۇش ۋە ئۇچۇش ئاخىر ئۇنى ھالىدىن  
كەتكۈزدى. ئەمدى ئۇ، كۆز ئالدىدا يېيىلىپ ياتقان ھەيۋەتلىك دەريا-  
نىڭ جىددىي ئېقىنلىرى بىلەن سۈرلۈك قايناملىرىغا قارىدى...

ئىسەن بۇقنىڭ كاللىسىنى چىرمىۋالغان مانا شۇ ئاچچىق ئەسلىمىدە-  
لەر، تۈگىمەس خىياللار ئۇنى خۇددى تەنۇر قاينامغا سۆرىگەندەك  
سۆرەپ ئۈزلۈكسىز پىرقىرىتاتتى: «ئاھ خۇدا، مەن نېمانچە ساددا ھەم  
گول - ھە؟! - دەپ ئۆز - ئۆزىگە خىتاب قىلدى ئۇ، - مەن پاك،  
دىيانەتلىك دەپ يۈرگەن بۇ دەرگاھتىكى زاھىتلار، سوپى - ئىشانلار  
بىدئەت، زالالەتچىلەر ئىكەن ئەمەسمۇ؟! پېقىر ئىشەنگەن، چوقۇنغان  
پىر - ئۇستازلار باقىي دۇنيانىڭ ئەمەس، بۇ دۇنيانىڭ غېمىدە ئىكەن  
ئەمەسمۇ؟!...»

ئىسەن بۇقا تىنىمىسىز داۋالغۇپ تۇرغان بەگۋاش دەرياغا قاراپ،  
باش - ئاخىرى يوق ئەبەدىلىككە سوزۇلغان ئەنە شۇ دەريادەك بۇ ھا-  
يات يولىدا ئۆزىنىڭ نەگە بېرىپ، نەدە تۇرۇشىنى، يەنە بىر ئاي، بىر  
يىل ۋە ئون يىللاردىن كېيىن ئۆز تەقدىرىنىڭ نېمە بولۇپ كېتىشىنى  
ئويلاپ، يەنە چوڭقۇر خىياللارغا چۆكتى...

تاڭ پۈتۈنلەي يورۇدى. يىراقتىكى تاغ چوققىسىدىن كۆتۈرۈلگەن  
قۇياش بېپايان دالغا ئىللىق نۇر چاچتى. زۇمرەتتەك كۆك ئاسمان

نۇر بىلەن چايقىلىپ تۇرغان دەريا يۈزىدە ئەكس ئەتتى.  
ئىسەن بۇقا ئېغىرلاشقان بېشىنى كۆتۈرۈپ، ھارغىن كۆزلىرى بىلەن  
لەن ئالدىغا قارىۋىدى، ئۆزىدىن ئىككى - ئۈچ قەدەم نېرىدا - دەريا -  
نىڭ ئوت - چۆپلۈك قىرىدا ئۆزىگە سوئال نەزىرى بىلەن تىكىلىپ  
تۇرغان دوستمۇھەممەدنى كۆردى.

— قانداق ئۇكام، ئەمدى پىرىڭنىڭ ئەمرىنى ئادا قىلىپ قايتام.  
سەن؟ — دېدى ئۇ ئىنتايىن تەمەنلىك بىلەن.

ئىسەن بۇقا دوستمۇھەممەدكە قارىغىنىچە بىر ھازا ھاڭۋېقىپ تۇرۇپ  
قالدى. پەقەت دەريا بويىدىكى بىر پارچە يېشىل ئوتلاقتا بىمالال  
ئوتلاپ، بەزىدە بېشىنى چۇلغۇپ، قۇيرۇقىنى شىپاڭشىتىپ ئۆزىنى  
چىۋىنىداپ تۇرغان چىپار ئېتىنى كۆرگەندىلا، ئاندىن بۇ يەرگە ئۆزى -  
نىڭ نېمە مەقسەتتە كەلگەنلىكىنى ئېسىگە ئالدى.

— ئاكا، بولدى، ئەمدى ئۇ گەپلەرنى قىلماڭ، — دېدى ئىسەن بۇقا  
چوڭقۇر بىر ئۇھسىنىپ، — ھېلىمۇ تۆكۈلگەن قان - ياشلار ئازمۇ؟  
ماڭا ياخشى بىر ئەقىل كۆرسىتىڭ، كۈچلۈك، خەسسى بىر دۈشمەن  
كۆڭلۈمدىن ئورۇن ئېلىپ ۋەسۋەسە قىلىۋاتىدۇ. يامان، بۇزۇق  
ئىشلارنى ماڭا زىبا كۆرسىتىۋاتىدۇ، كۆڭلۈم بەكمۇ يېرىم...

— ھۆرمەتلىك ئۇكام، — دېدى دوستمۇھەممەد ئىچ كۆپەرلىك  
بىلەن سەمىمىي ھالدا، — ياراملىق ئادەم بولۇش يولى ئۈنچە ئوڭاي  
ئەمەس، ئۇمۇ ئەگرى - توقاي، ھەتتا ئىنتايىن ئازابلىق بىر يول. ئۇ  
ئادەمدىن ئىرادە ۋە جەسۇرلۇق تەلەپ قىلىدۇ! خۇدا ئۆز بەندىلىرىگە  
پىكىر قىلىش ئۈچۈن ئەقىل، سۆيۈش ئۈچۈن يۈرەك، ياخشى - يامان  
نى ئايرىش ئۈچۈن ۋىجدان، سۆز قىلىش ئۈچۈن تىل بەرگەن!  
مەندىن مەسلىھەت شۇكى، ھېكمەتنى قارىغۇلاردىن ئۆگىنىڭ،  
چۈنكى، ئۇلار ماڭىدىغان يېرىنى سىيىلاپ بىلىۋالماي تۇرۇپ ئاياغ  
باسمايدۇ. پىر - ئۇستازلىرىڭىز سىزنى ئاتقا مىنگۈزدى، لېكىن تىزگى -  
نىنى سىزگە تۇتقۇزمىدى، باشقا ئادەم يېتىلەپ كېتىۋاتىدۇ. شۇڭا،

سىز قانداق مېڭىپ، قەيەرگە بارىدىغانلىقىڭىزنى بىلمەيسىز. بۇ دۇنيا -  
دىكى بارلىق ھىيلە - مىكىر، قۇۋلۇق - شۇملۇقلارنىڭ ئاقىۋىتى  
گىرىپتارلىق ۋە نادامەت بولىدۇ! ئادەم بۇ يولدا كېتىۋەرسە، ھامان بىر  
كۈنى بالا تۇزىقىغا ئىلىنماي قالمايدۇ. سىز ئەمدى شۇ چاغغىچە  
كۆرگەن ئۇزۇن چۈشنى توختىتىپ ئويغىنىڭ...

ئىسەن بۇقا خۇددى گاراڭ ئادەمدەك خامۇش ۋە جىمجىت تۇرۇپ  
قالدى. دوستمۇھەممەدنىڭ سۆزلىرى ئۇنىڭ يۈرەك تارلىرىنى تىتتە-  
رەتكەن بولسىمۇ، لېكىن ئۇ ئىپادىسىز ئىدى. چۈنكى، «ئويغىنىڭ!»  
دېگەن سۆز ئېيتماققا ئاسان بولغان بىلەن، ئەمەلدە كۆرسىتىش ئۇنداق  
ئوڭاي ئەمەس ئىدى. ئۇنىڭ ئۈستىگە، پىر - ئۇستازى ئۇنىڭغا كىچىدە-  
كىدىن تارتىپلا: «ئادەم ئۇيقۇدىدۇر، پەقەت ئۇلار ئۆلگەندىلا، ئاندىن  
ھەقىقىي ئويغىنىدۇ» دەپ تەلىم بېرىپ كەلگەنىدى. ئىسەن بۇقىدەك  
ئەنە شۇنداق يۇمران ۋاقتىدىن تارتىپ، بىر مەسلەك، بىر مەزھەپ،  
بىر نىيەت، بىر مەقسەتتە تەربىيەلەنگەن ئىخلاسى چوڭقۇر، ئېتىقادى  
كۈچلۈك، ئەقىدىسى چىڭ ئادەم ئۈچۈن، بۇ ئىش گويا دەريالارنى  
تىندۈرۈپ، تاغلارنى تۈزلەيدىغاندەك مۈشكۈل ئىش ئىدى. ئىسەن بۇ-  
قىنىڭ گۆش ۋە ئۇستىخاندىن تەركىب تاپقان ئاشۇ بىر پارچە جىس-  
مىلا ئۆزىگە تەۋە ئىدى. ئىنسانىي غۇرۇر، ۋىجدان، سۆيگۈ - مۇھەب-  
بەت، ئەرك ۋە ھۆرلۈك دېگەندەك ئەقىل ۋە ئىدراكتىن تەركىب تاپقان  
تىرىك روھى بولسا، پۈتۈنلەي پىر - ئۇستازغا مەنسۇپ ئىدى!

— ئاكا، خوش ئەمىسە، مەن ئەمدى قايتاي! — دېدى ئۇ تۇيۇق-  
سىزلا ئات تەرەپكە بۇرۇلۇپ، — سىز بىر مەزگىل ئۆزىڭىزنى دالدىغا  
ئېلىپ تۇرارسىز، بۇ ئىشنى باشقا بىرسى يەنە قىلمايدۇ، دېگىلى  
بولمايدۇ.

— ئۇقنۇم، ئىنىم، — دېدى دوستمۇھەممەد تەسىرلەنگىنىدىن ئاۋا-  
زى تىترەپ، — بۇگۈنلا قوشراپ تەرەپلەرگە چىقىپ كېتىمەن، بىر  
مەزگىل تاغ ئارىسىدا مالچىلار بىلەن جاھاندارچىلىق قىلىمەن، سىزمۇ

ئۆزىڭىزگە پەخەس بولۇڭ، چايان ھەمىشە يېنىمىزدىكى كىسەك ئانىسىدا ياتىدۇ.

ئىككىيلەن خوشلاشتى. گەرچە ئۇلار قۇچاقلىشىپ، قول سىقىشىپ خوشلاشمىغان بولسىمۇ، لېكىن قىسقا ۋاقىتتا پەيدا بولغان دوستانە مېھرى - مۇھەببىتى، سەمىمىي - ساداقىتى بىر - بىرىنىڭ قەلبىدە، يۈرىكىدە مەھكەم ئورناپ قالدى...

## 2

شۇ كۈنلەردە ئىسەن بۇقا خۇددى بۇرىندا چۈلۈكى يوق تۆگىدەك باشباشتاق بولۇپ قالدى.

ئۇ ئارسلانباغدىن قايتىپ كېلىپ، بىرنەچچە كۈنگىچە ئاپاق خو-جىغا كۆرۈنىدى، قەيەردە كۆڭلى خۇش بولسا، شۇ يەردە لاغايلاپ يۈردى. بۈگۈن ئوردىدىن خەۋەرچى كېلىپ، ئۇنى ئاپاق خوجىنىڭ ھۇزۇرىغا چىلىدى.

ئىسەن بۇقا چۈشتىن كېيىن ئوردىغا كەلدى. ئاپاق خوجا تېخى شاھىنىشىغا كىرمىگەنىدى. ھەر كۈنى ئەتىگەندە ۋە مۇشۇنداق چاغدا، ئۇنىڭ ئالدىدا يۈكۈنۈپ، پەشلىرىنى سۆيۈپ ئەرزىنى ئېيتىش، پەرمان ئېلىش ۋە ئېھتىرام بىلدۈرۈش ئۈچۈن نۇرغۇن بەگ - سپاھلار، ھەربىي - مۈلكىي ئەمەلدارلار، موبىسىپت ئاقساقاللار ۋە ئۇزۇن كۇلاھلىق سويى - ئىشانلار ساراىغا كېلىپ، بېشىغا ئالتۇن تاج، ئۇچىسىغا زەرباپ تون كىيگەن ئاپاق خوجىنىڭ غادىسى چىقىشىنى كۈتۈپ سالامخانىدا سەپ تارتىپ تۇرۇشاتتى. ئۇنىڭ قارىسى كۆرۈنگەندە، ئىككى پۈكۈلۈپ، سەجدىگە باش قويغاندەك ئېگىلىشەتتى.

بۈگۈنمۇ شۇنداق بولدى. ئاپاق خوجا ئوردا بېگى بىلەن بىرنەچچە خاس مۇخلىسلىرىنىڭ «خوش - خوش» لىشى بىلەن ساراىغا كىرگەندە، كۈتۈپ تۇرغۇچىلار ئۆرە - تۆپە بولۇشۇپ بىر - بىرىدىن

قىزغىنىپ ئالدىغا سىلجىپ، تۇشمۇ تۇشتىن: «خۇش كەلگەيلا، ئالەم-پاناھ ھەزرىتىم!» دېيىشىپ قارشى ئېلىشتى.

بۇرۇن ھېچقانداق تۇيۇلمايدىغان — تەبىئىي، قائىدە — يوسۇنلۇق بۇ ئىشلار بۇگۈن ئسەن بۇقىغا تولمۇ غەلتە، كۆڭۈلسىز تۇيۇلدى. ئۇ خۇشامەتتە، كۈچۈكلەنشتە بىر — بىرىدىن ئاشۇرۇپ، بىر — بىرىدىن قىزغىنىپ، ھەر خىل قىلىقلارنى قىلىپ تۇرغان بۇ ئادەملەردىن بىرىدىنلا يىرگىنىپ، بىزارلىق ھېس قىلدى. ئۇ ئۆز ۋۇجۇدىدا پەيدا بولغان بۇ تۇيۇقسىز ئۆزگىرىشتىن ئۆزىمۇ ھەيران بولدى. بولۇپمۇ، ئاپاق خوجىنى كۆرگەندە ئىختىيارسىز پەيدا بولغان سوغۇق بىر ئەندىكىش ئەزەلدىن ئۇنىڭدا كۆرۈلۈپ باقمىغان سىرلىق بىر روھىي ھالەت ئىدى. بۇ روھىي ھالەتكە بۇ يەردىكىلەرنىڭ ھېچقايسىسى ئويلاپ يېتەلمەيدىغان، ھەتتا ئويلاشقىمۇ جۈرئەت قىلالمايدىغان ئاجايىپ بىر ھېس — تۇيغۇ يوشۇرۇنغانىدى...

كۈتۈلمىگەندە، ئاپاق خوجا بىرىنچى بولۇپ ئسەن بۇقىنى قوبۇل قىلدى.

— بىز تاپشۇرغان ئىش قانداق بولدى، ئسەن سوپىم؟! — سوردى-دى ئۇ قىسقىلا سالام — سەھەتتىن كېيىن.

— ئۇ قېچىپ كەتتى، — دېدى ئسەن بۇقا بېشىنى ئېگىپ.

— نېمە، كىمنى دەيسىز؟ — ئاپاق خوجا يوغان قوڭۇر كۆزلىرى بىلەن كىشى ھېيىققۇدەك تىكىلىپ تۇرۇپ سورىدى.

— دوستمۇ ھەممەندى دەيمەن... — دېدى ئسەن بۇقا سەل — پەل دۇدۇقلاپ، ھودۇقۇپ، — ئۇنىڭغا تۇيۇق چۈشكەن چېغى... مەن بارغان كۈنىلا قېچىپ كېتىپتۇ...

ئسەن بۇقا بېشىنى سەل كۆتۈرۈپ، كۆزىنىڭ قۇيرۇقى بىلەن ئا-پاق خوجىغا قارىدى. ئاپاق خوجىنىڭ كۆزلىرى ئالاق — جالاق بو-لۇپ، ئاق سېرىق يۈزى دەسلەپ تاتاردى، كېيىن قارىداپ كەتتى، چىشلىرىنىڭ قاتتىق كىرىشىدىن قوۋۇزلىرى تارتىشىپ، چاغ سۆ-

گەكلىرى تومپىيىپ چىقتى، يېرىمىدىن كۆپى ئاقىرىپ كەتكەن ساقال - بۇرۇتلىرىمۇ دىردىيىپ كەتكەندى.

ئۇنىڭ پۈتۈن تۇرقىدىن، كەيپىياتىدىن قاتتىق خاپا بولغانلىقى ئۆكۈنگەنلىكى ۋە ئەلەمگە پاتقانلىقى مانا مەن دەپلا كۆرۈنۈپ تۇراتتى. ئىسەن بۇقا بۇرۇن ئۇنىڭ نۇرغۇن ئىشلارغا خاپا بولغان، چېچىلغان ۋاقتىدىكى سوغۇق، غۇرغۇن ھالىتىنى كۆرگەن بولسىمۇ، لېكىن بۇ- گۈنىكىدەك مۇنداق سۈرلۈك، ئازابلىق ۋە چۈشكۈن ھالىتىنى كۆرمىگەندى. بۇ ھالەت ئۇنىڭغا دوستۇم ھەممەتنىڭ ئاپاق خوجا ئۈچۈن ھەقىقەتەنمۇ ئادەتتىكى رەقىب ئەمەس، بەلكى ئۇنىڭ تەقدىرىگە، ئىستىق-بالغا ۋە نام - ئابروىغا ئەجەللىك تەسىر كۆرسىتىدىغان مۇھىم مەنىۋى دۈشمەن ئىكەنلىكىنى يەنە بىر قېتىم ئېنىق كۆرسەتتى.

— سۇسلۇق قىيسىز، بەكلا سۇسلۇق قىيسىز، ئىسەن سوپىم! — دېدى ئاپاق خوجا خېلى ئۇزاق جىملىقتىن كېيىن ئۆزىنى بىرئاز ئوڭ-شۈبلىپ، — يىگىتلىك بەلگىسى شۇكى، ھەمىشە قايغۇلۇق بولۇشى كېرەك، غەمكىنلىكى بولمىغان كىشىدىن غەپلەت بويى پۇرايدۇ. غەم - قايغۇلۇق كىشى ئاگاھ بولىدۇ، ئۇنىڭدىن جەمئىيەت ۋە ھۇزۇرنىڭ بويى كېلىدۇ... لېكىن، سىز سۇسلۇق قىيسىز، سوپىم... ھوشيار، ئاگاھ بولماپسىز. خەيرىيەت... ئۇ قاچقان بولسا نەگە باراتتى، ھامان بىزنىڭ ئالدىقىنىمىزدىن قېچىپ چىقالمايدۇ، پەقەت بېھۇدە جىسمى بىلەن ناپاك روھى بىرنەچچە كۈن ئارتۇق ياشايدۇ، شۇ...

ئاپاق خوجا بۇ ھەقتە ئارتۇقچە سۆزلەشنى خالىمىدى، دەردىنى ئىچىگە يۇتۇپ، ئاغزىدا ھېچ ئىش بولمىغاندەك تەسىر بەرمەكچى بولدى. ئۇنىڭسىزمۇ ئىسەن بۇقىغا ئۇنىڭدىن ئارتۇق گەپ قىلىپ، كۆڭلىنى پاراكەندە قىلىشقا بولمايتتى، چۈنكى، ئىككىنچى قەدەمدە ئۇ ئاڭلايدىغان گەپنىڭ بېسىمى، شىددىتى ئۇنىڭ بەرداشلىق كۈچىدىن خېلىلا ھالقىپ كېتىشى مۇمكىن ئىدى. شۇڭا، ئاپاق خوجا ئۇنىڭ



كۆڭلىنى ئاپ، دوستمۇھەممەدنىڭ ئىشى توغرىسىدىكى سەۋەنلىكلەرنى ئانچە زىغىرلاپ ئولتۇرمىدى، بەلكى بۇ ئىشنى دەرھال باشقىچە ئورۇنلاشتۇرۇش نىيىتىگە كەلدى.

ئاپاق خوجا ئەمدى گەپنى ھېكايەتتىن باشلاپ، ئاستا - ئاستا مەقسەتكە كۆچتى، بۇ ئۇنىڭ كونا ئادىتى ئىدى.

— سۇلتان ئىبراھىم ئەدەمدىن سورايتۇ : «ئى ئەدەم، نېمىشقا شاھلىقنى تاشلاپ، گۆرۈستاندا ئولتۇرۇشنى ئىختىيار قىلدىڭ؟» ئەدەم دەپتۇ : «ئىنسان ئەھلىنى ئۈچ تائىپىگە بۆلدۈم : بىرسى، دۇنيا بىلەن خۇش؛ يەنە بىرسى، ئاخىرەتكە كەتكەنلەر؛ ئۈچىنچىسى، ئاتا پويستىدا تۇرغانلار. ئاخىرەتكە كەتكەنلىرى بىزنى ئالدىرىتىپ، قىچقىدەرىپ دەيدىكەن : تېز كېلىڭلار، بىز گۆرۈستاندا سىلەرنى ساقلاپ تۇرۇۋاتىمىز، تېزرەك باقى دۇنياغا كېلىڭلار!

ئاتا پويستىدىكىلەر مۇ بىزدىن بىزار بولۇپ دەيدىكەن : پانىي دۇنيادا قاچانغىچە تۇرىسىلەر؟! دۇنيانى بىزگە بوشتاماسىلەر؟! بىرسى بىزنى چاقىرىدىكەن؛ بىرسى بىزنى قوغلايدىكەن. شۇڭا، مەن بۇنداق ۋاپا-سىز دۇنيانى تاشلاپ، ئۇ دۇنيانى ئىزدەپ گۆرۈستاندا تۇرۇشنى ئىختىيار قىلدىمكى، ئۇ دۇنيادا زاۋال، يۆتكىلىش دېگەنلەر يوق. نۇرغۇن پادىشاھلار كەتتى، ئۆلۈم ھەممىنى ئېلىپ كېتىدۇ!...»

دەرھەقىقەت، ئادەم جىسمىدىكى ھاياتلىق لىباسى ئارىيەتتۇر. بۇ دۇنيانىڭ ئىشلىرى ئازابسىز، خۇشلۇقى غەمسىز ئەمەس. «ھەر نەرسە ھالاك بولغۇچىدۇر» دېگەن ئايەت ھۆكۈمى بويىچە، ھەر كامالنىڭ ئارقىسىدا بىر زاۋال بار! ئەمىر - سۇلتانلاردىن تارتىپ، تاكى پاسىق پېقىرىغىچىلىك بۇ ئالەمدە باراۋەردۇر. بۇ دۇنيادا ئەگەر كىشىگە ئەبەدىي ھايات مۇيەسسەر بولسا ئىدى، پەيغەمبەرلەر ئۆلمەس ئىدى. ئەگەر ئەجەل كىشىگە مۆھلەت بەرسە ئىدى، غايەت كارامەت مەنشۇرى بولغان ۋە «پەيغەمبەرلەرنىڭ تۈگەنجىسى» دېگەن ئايەت بىلەن ئىپادىلەنگەن

نەبىلەر خوجىسى مۇھەممەد ئەلەيھىسسالام ئۆلۈم لىباسىنى كىيىمەس ئىدى... — ئاپاق خوجىنىڭ دەپمى كېسىلگەندەك بولۇپ سۆزىدىن توختىدى ۋە ئۆزىدىن ئۈچ قەدەم نېرىدا قول باغلاپ، باش ئېگىپ تۇرغان ئىسەن بۇقىغا ھېسداشلىق نەزىرى بىلەن قاراپ قويدى. ئىسەن بۇقا دەسلەپ بۇ سۆزلەرنىڭ تېگى — تەكتىگە يېتەلمەي ھاڭۋېقىپ قالدى، كېيىن پىر — ئۇستازنىڭ سۆز ئورانىدىكى شۇم بېشارەتلەر بىلەن كۆزىدىكى مۇڭ — ھەسرەتلەرگە قاراپ، نېمىشقىدۇر يۈرىكى جىغغىدە قىلىپ ئۆيگەندەك بولدى. ئاپاق خوجا كالتە يۆتىلىپ، ئاۋا-زىنى مىسكىن چىقىرىپ، سۆزىنى داۋام قىلدى، — ئوغلۇم، داداڭ ھۈ-نەردە كامال تاپقان، ئەل ھۆرمىتىگە سازاۋەر، مۆمىن مۇسۇلمان ئىدى. ئەپسۇسكى، ئىككى كۈننىڭ ئالدىدا كاشغەردىن ياركەنتكە كېلىۋاتقاندا، ئەجەل شەرىپىنى ئىچىپ بەندىچىلىك قىلدى. قانداق قىلغۇ-لۇق؟ قازا مۇتلەق، ئەمدى سەۋر قىلىپ، قازاغا رىزا بولۇش لازىم. ھەممە ئادەم يوقىلىش يۈكىنى ئۈستىگە ئارتىدۇ، فەنا شەرىپىنى تېپىدۇ، بۇنىڭ ئۆزى ئەزەلەي تەقدىر...

ئىسەن بۇقا تۇرغان ئورنىدا داڭ قېتىپ تۇرۇپ قالدى. ئاپاق خوجىنىڭ ئاخىرقى سۆزلىرى ئۇنىڭ قولىغا نەشتەردەك ئۇرۇلۇپ، يۈرىكىدە مۇز بولۇپ قاتقاندى. شۇ تاپتا ئۇ، ئۆزى ئاران — ئاران دەس-سەپ تۇرغان زېمىن تىترەپ، ھەشەمەتلىك ئوردا تاملىرى ھازىرلا گۈمۈرۈلۈپ چۈشىدىغاندەك ۋەھىملىك، ئازابلىق تۇيغۇ ئىچىدە قالغانىدى. ئۇنىڭ كۆزىدىن بىر تامچىمۇ ياش چىقمىدى، لېكىن يۈرىكى لەختە — لەختە قان بولۇپ ئۇنىسىز يىغلاۋاتاتتى...

ئۇ ئوردىدىن پۇتلىرى لاکاسلاپ، سەنتۈرەكلىگەن ھالدا قايتىپ چىقتى. شۇ تاپتا، ئۇ ئۆزىنى بۇ سىرلىق، ۋاپاسىز پانىي دۇنيادا ھېچكىمى يوق، يېتىم، ھايات بازىرىدا ئادىشىپ قالغان ناتىۋان بالىدەك ھېس قىلىپ قالغانىدى.

«ئىنسان نېمىشقا ئازاب ئىچىدە تۇغۇلۇپ، قورقۇش ئىچىدە ياشاپ، ئەپسۇس - نادامەت چېكىپ ئۆلسدۇ؟ بۇ پەلەك نېمىشقا ئەقىل - ئىدراك ئەھلىدىن بىر غېرىچ ئۆمۈر، بىر چىشلەم ناننى ئاياپ، جا-ھىللارنى بولسا، مال - مۈلۈككە كۆمۈۋېتىدۇ؟...»

مانا بۇ، ئىسەن بۇقىنىڭ قاتمۇ قات دەردىكە، ئازابقا تولغان ھەسرەت-لىك يۈرىكىدىن چىققان خىتاب ئىدى، بۇنداق چاغدا ئۇنىڭ خىيال دۇنياسى يەنە باشلىناتتى، ئازاب دېڭىزى دولقۇنلايتتى، دەرد - ئەلەم گۈلخىنى يالقۇنچاپ، ۋۇجۇدى كۆيگەن كاۋاپتەك پىرىلدايتتى.

ئىسەن بۇقا ھازىر ئۆزىنى خۇددى ئوت كەتكەن دەرمەختىكى چۈمۈ-لىگە ئوخشاش ھېس قىلاتتى. شۇڭا، ئۇ قاياققا ماڭمىسۇن ھامان ئوت-نىڭ ۋەھىمىسىدىن قۇتۇلالمايتتى. ئوت ئۇنىڭ تۆۋەن تەرىپىدىنمۇ، يۇقىرى تەرىپىدىنمۇ قىستاپ، يالماپ كېلىۋاتاتتى...

ئۇ قاچانكى دوستمۇھەممەد بىلەن ئۇچراشتى، شۇنىڭدىن باشلاپ ئۇنىڭ روھىي دۇنياسىدا قاتتىق بىر سىلكىنىش پەيدا بولدى. ئەقەدە - ئىخلاسمۇ دەز كەتكەن جانان چىنىدەك بوششىپ خىرەلىشىپ كەتتى. ئۇ ئەقلىگە كېلىپ چوقۇنغان، ئەقىدە باغلىغان، ساپ ئالتۇندەك ئەتىۋار بىلىدىغان ئادىمىنىڭ بىردىنلا مۇنداق ۋاپاسىز، دىيانەت-سىز، بەتئىيەت بولۇپ قېلىشىنى زادىلا ئەسەۋۋۇر قىلمىغانىدى.

ئىسەن بۇقا بۇ - پىر ئۇستازىنىڭ بۇرۇنقى ئىشلاردىكى قارام - تەلۋىلىكىنى، چېكىدىن ئاشقان خۇنخورلۇق، زالىملىقلىرىنى ئۇنىڭ ئۆز رەقىبلىرى بىلەن «ئۆتتە ئالەم» قىلىشقانلىقى دەپ چۈشىنىپ، ئۇنىڭ ئەسلىي نىيىتىدىن، پىر - ئەۋلىيالىق سالاھىيىتىدىن شەكلەن-مىگەننىدى. لېكىن، ئەمدى ئويلاپ كۆرسە، ئىش باشتىنلا چاتاق، سۇ باشتىنلا لاي ئىكەن! ئۇلار ئەزەلدىن ئۆزلىرىنىڭ شۆھرىتى، ئۆزلى-

رىنىڭ مەنپەئىتى، ئۆزلىرىنىڭ كارامەتلىرىنىلا ئويلاپ ئىشى ئۇتقۇنما -  
نىكەن ...

ئىسەن بۇقا بۇ ئىشلارنى ھەرقانچە ئويلىماي دېسىمۇ، لېكىن ئۇ  
گالدا تۇرۇپ قالغان بىر تال ئۆتكۈر قىلتىرىقتەك، ئۇنى زادىلا ئارامىدا  
قويممايتتى. بۇ ئازابلىق خىياللارنى ئاز دېگەندەك، ئەمدى دادىسىنىڭ  
ئۆلۈم خەۋىرى كېلىپ، ئۇنى تېخىمۇ خامۇش، سەدىپارە قىلىۋەتتى. -  
بۇ كۈنلەردە، ئۇ ئۆز بېشىنىڭ بىر تۇيۇق كوچىغا كىرىپ قالغانلىق -  
قىنى ھېس قىلىۋاتاتتى. شۇڭا، كېلەچەك، ئىستىقبال دېگەنلەر ئۇنىڭ  
كۆزىگە ھەمىشە قاپقاراڭغۇ ھەم ۋەھىملىك بولۇپ كۆرۈنەتتى.

بۈگۈنمۇ ئىسەن بۇقنىڭ كەيپى ناخۇش ئىدى. ئۇ رەستە - گۈ -  
زەرلەرنى مەقسەتسىزلا ئايلىنىدى. شەھەرنىڭ خۇددى ئۇششاق قان تو -  
مۇرلاردەك، تەرەپ - تەرەپكە شاخ ئايرىپ كەتكەن كوچا - مەھەللى -  
لىرىدىن - قاسساپلىق كوچىسى، شاخال كوچىسى، رېگىستان، تاش -  
قىرىقى راۋاق، غەدىگەرلىكلەردىن ئۆتۈپ، سەرراپ بازىرىغا كەلدى. بۇ  
يەردە ئالغانلىرىغا بىر سىقىم، بىر سىقىم تەڭگە - تىللارنى تىزىۋال -  
غان سەرراپلار ئۇلارنى تىنماي شاراقىشتىپ ئويىناپ، پۇل سودىسى قى -  
لىشىۋاتاتتى. ئۇلاردىن ھەرقانداق كۈمۈش تەڭگىنى مىس داچەن،  
مىس يارماقلارغا تېگىشىۋېلىش مۇمكىن ئىدى. كۆپىنچە، سوتخورمۇ،  
دەللالمۇ، جازانخورمۇ يەنىلا شۇ سەرراپلارنىڭ ئۆزى ئىدى. ئىسەن  
بۇقا ئۇلارنىڭ سودىسىغا، سودىدىكى چېۋەر، مەككارلىقىغا ۋە بىر -  
بىرىنى ئالداشتىكى ئۇستىلىقلىرىغا قاراپ بىردەم تۇرۇپ قالدى. بىر  
يولۇچى ئۇنىڭ يېنىدا توختاپ، لاي سۇپىغا گىلەم سېلىپ ئولتۇرغان  
شاپ بۇرۇتلۇق سەرراپنىڭ ئالدىغا بەش سوملۇق تىللادىن بىرىنى  
تاشلىدى - دە، ئۇنىڭدىن بىر نەچچە تەڭگە ۋە مىس يارماقلارنى ئېلىپ  
بېلىگە تۈگدى، ئىسەن بۇقنىڭ ھېسابچە، بۇ سەرراپ بىردەمدىلا  
مۇساپىر يولۇچىدىن بىر مۇنچە نەپ ئۇندۇرۇۋالغانىدى.

ئۇنىڭ بۇ يەردىمۇ تۇرغۇسى كەلمىدى، نېمە ئۇچۇندۇر يۈرىكى

سېقىلىپ، ئىچى تىت - تىت بولاتتى. ماڭسا، ئۇنى - بۇنى كۆرسە، بىرەر ئىشقا مەغۇل بولسا، سەل - پەل ئارام تاپقانداك بولاتتى. شۇڭا، ئۇ بۇ يەردىنمۇ كەتتى. ۋاپۇرۇش بازىرىدىن ئۆتۈپ، باققاللارنىڭ خېرىدار چاقىرىپ ۋارقىرىغان ئاۋازى بىلەن ھەرە - چۈنىلەرنىڭ گۇۋ - گۇۋلىرى قاپلاپ كەتكەن مېۋە بازىرىغا كەلدى. بىر باققال بىر سېۋەت شاتراق شاپتۇلنى كۆتۈرۈپ، ئۇنىڭ يېنىدىن خېرىدار چاقىرىپ ئۆتۈپ كەتتى، ئۇنىڭ كەينىدىن بىر ھامال يوغان بىر تاي سەرگەزنى يۈدۈپ، ئىككى پۈكلەنگەن پېتى كېتىۋاتاتتى، ئىسەن بۇقا ئۇلارنىڭ يېنىدىن ئۆتۈپ، دوقمۇشقا بېرىپ يەنە قايرىلدى. بۇ يەردىنمۇ خېلى ئاۋات بازار ئىدى. چۈشتىكى قۇياشنىڭ تىك چۈشكەن نۇرى دۇكانلاردىكى رەڭگارەڭ گەزلىمىلەرگە، كۈمۈش ھەل بىلەن ئايەت يېزىلغان مىس لېگەنلەرگە، بويۇنلىرىنى قاقىردەك سوزغان نەپىس ئاپتۇۋىلارغا چۈشۈپ، ۋال - ۋۇل شولا چاچاتتى. بۇنىڭغا مىس، جەز ۋە تۆمۈرنىڭ جاراڭ - جورۇڭ ئاۋازلىرى، ئادەملەرنىڭ ۋاڭ - چوڭلىرى قوشۇلۇپ، قاينام - تاشقىنلىق بىر كەيپىيات شەكىللەندۈرگەنىدى.

ئىسەن بۇنىڭ قۇلقىغا نەپىس، ئاھاڭدار سادا ئۇرۇلغانداك بولدى. ھۈنەرۋەنلەرنىڭ قولىدىكى بولقىلار خۇددى يۈرەكنىڭ سوقۇشىغا ئوخشاش، بەزىدە قاتتىق، بەزىدە بوش توكۇلداپ، رىتىملىق ئاۋاز چىقىراتتى. مانا شۇ رىتىملىق، ئاھاڭدار سادا بىردەم بولسىمۇ ئۇنىڭ كۆڭلىدىكى غەمىنى ئېرىتىپ، خىيالىنى سەگىتتى. ئۇ شۇ تاپتا، ئۆزىنىڭ ئۇزۇن يىللاردىن بېرى، پەقەت خانىقا بىلەن پىرنىڭ دەرگاھىدىن ئايرىلماي، ھاياتىنىڭ بۇنداق رەڭگارەڭ، قاينام - تاشقىنلىق پەيزىدىن مەھرۇم قالغانلىقىنى، بۇ دۇنيادا خانىقادىكى زىكىر - سۆھبەت، «ئاللا - ھۇم» ۋە سوپى - دەرۋىشلەر ئارىسىدىكى چىلىم تارتىپ، تۈگىمەس غەيۋەت - شىكايەت قىلىشلاردىنمۇ باشقا، تېخىمۇ جەلپىكار، نەسىر - لىك، رەڭگارەڭ نەرسىلەرنىڭمۇ بارلىقىنى تۇنجى قېتىم ھېس قىلدى.

شۇ تاپتا ئۇنىڭ كۆز ئالدىدا خانىقالارنىڭ قېلىن، سوغۇق ئاملىرى،  
رى، پىر - ئۇستازلار دەستەك قىلىۋالغان يوغان كىتابلارنىڭ چاڭ  
باسقان سەھىپىلىرى، زاھىتلارنىڭ رەسىم - يوسۇن، قاتنىدە  
نزاملىرى تەرىپىدىن يىللار بويى چەكلىنىپ كەلگەن پايانىسىز بۇ ئالەم  
توساتتىن ئۆز رەڭگىرى، ئەسلىي قىياپىتى، تىرىك ئادەملىرى ۋە  
تۈرلۈك - تۈمەن مەنزىرىلىرى بىلەن قايتا نامايان بولۇپ، ئۇنى  
بىردەم بولسىمۇ، ھەقىقىي ھاياتنىڭ پەيزىگە چۆمدۈردى.

ئىسەن بۇقا كۈن غەربكە قايرىلغاندا، بازار چۆرگىلەشنى توختىتىپ  
ئارقىغا ياندى ۋە «تېرەكباق خانىقاسى» يېنىدىن ئۆتۈپ كېتىۋېتىپ،  
تۇيۇقسىز توختاپ قالدى. چۈنكى، خانىقادىن ھەمدۇسانا ئوقۇۋاتقان  
سوپى - دەرۋىشلەرنىڭ «يائاللا دوست، يائاللا» سى بىلەن جەھەرە -  
ساما سېلىۋاتقانلارنىڭ «ھۇم ئاللاسى» ئاڭلىنىپ، توساتتىن ئۇنىڭ  
كۆڭلىنى يەنە بىر قىسما قىلىپ قويغانىدى. تۇرۇپلا، ئۇنىڭ ئىسرىق  
پۇراپ تۇرغان خانىقاغا كىرگۈسى، چاچ - ساقاللىرى ئۆسۈپ،  
پۇت - قوللىرى قاسماقلىشىپ كەتكەن خۇدانىڭ ئاشىقلىرى ئارىسىدا  
بىردەم ئولتۇرغۇسى، ئۇلارغا قوشۇلۇپ زىكىر قىلغۇسى، ناس ياكى  
نەشە چېكىپ ئۇزاق خىيال سۈرگۈسى كېلىپ قالدى. يۈرىكىنى  
ئازابلان، كۆڭلىنى بىئارام قىلىۋاتقان غەم - قايغۇلارنى بىردەم بولسى-  
مۇ ئۇنتۇپ، ھېچ نەرسىنى ئويلىمايدىغان خۇدايى گاداى بولۇۋېلىش  
ئىستىكى ئاخىر ئۇنى يولدىن بۇرۇلۇشقا ئۈندىدى.

ئىسەن بۇقا ئۆزىگە تونۇش ئۈستى قۇببىسىمان، غۇۋا خانىقاغا  
كىردى. خانىقادا بېشىغا شەيدايى دوپپا، ئۇچىسىغا كىرتىك ياقىلىق،  
ئالدى يېرىم ئوچۇق بوز كۆڭلەك كىيىشىۋالغان سوپى - دەرۋىشلەر  
بۇرۇنقىدەكلا تەلەن ئېيتىپ، جەھەرە سېلىۋاتاتتى. ئادەم خېلى كۆپ  
ئىدى. ئۇ باشقىلاردەك، ئىككى يانغا تاشلىنىپ، ۋارقىراپ - جارقىرد-  
مىدى، ئۆزىنى يەرگە ئېتىپ، توپىغا مىلىنىپ چاچلىرىنى يۇلمىدى،  
ياقتىنى يىرتىپ توۋا - تەسەدۇقمۇ ئەيلىمىدى. ئۇ ئۇياق سوقۇلۇپ،

بۇياق سوقۇلۇپ، ئاخىر ئىچكىرىكى خانىغا كىرىپ قالدى ۋە بىر ھۇجرىنىڭ يېنىدا تامغا يۆلىنىپ ئولتۇرۇپ بولۇشنىغا چىلىم تارتتى، بىردەمدە كۆزلىرى قاراڭغۇلاشتى، كۆڭلىدىكى ھەممە غەم - قايغۇلار ئۈنۈلۈپ، ئۆزىنى گويا باشقا بىر ئالەمگە كىرىپ قالغاندەك خىرامان ھېس قىلدى...

ئىسەن بۇقا چىلىمنىڭ كەيپىدىن بۇ يەردە قانچىلىك ئولتۇرغانلىقىنى بىلمىدى. بىر چاغدا كاللىسى سەگىپ، ئۆزىنى ئوڭشاپ، ئورنىدىن تۇرۇشقا تەمشىلىۋېدى، شۇئان قۇلقىغا ياندىكى خاس ھۇجرىدىن غەلىتە بىر ئاۋاز ئاڭلىنىپ قالدى. ئۇ سەگەكلەشتى، كۆزلىرىنى ئۇۋۇلاپ، قۇلقىنى دىڭلىدى. راست، ھۇجرىدىن غەمزە ئارىلاشقان غەلىتە بىر ئاۋاز — بىر ياش بالىنىڭ ئىگرىغان، زارلىغان زەئىپ ئاۋازى ئاڭلىنىۋاتاتتى. ئىسەن بۇقا ياۋايى بىر كۈچنىڭ تۈرتكىسى بىلەن لىككىدە ئورنىدىن تۇرۇپ، ھۇجرىنىڭ ئىشىكىنى جالاقىدە ئاچتى، تۈڭلۈكتىن چۈشۈپ تۇرغان خىرە - شىرە يورۇقلۇق ئىچىدە ئۇنىڭ كۆزىگە كۆرۈنگىنى تىل بىلەن تەسۋىرلەش تەس بولغان ئاجايىپ بىر خۇنۇك مەنزىرە بولدى.

چاچ - ساقاللىرى ئاقىرىشقا باشلىغان، ئاغزىدىن قۇرئان كەرىم بىلەن ھەدىسى كەلىمىلىرى چۈشمەيدىغان، قەلىمىدىن نەزم - بېيىتنىڭ دۈر - ئۈنچىلىرى تۈكۈلۈپ تۇرىدىغان، كاتتا ئىشان ئاپاق خوجىنىڭ ئەڭ يېقىن مەقبۇللىرىدىن بولغان مىرزا شاھ خوجا يېرىم يالىڭاچ ھالەتكە كەلتۈرۈلگەن ئون تۆت - ئون بەش ياشلىق بىر ئوغۇل بالىنىڭ ئۈستىگە بەئەينى كۈسۈككە كىرگەن ئىتتەك ئارتىلىۋالغانىدى. بالا ئىككى تەرەپكە تەۋرىنىپ ئىگرايىتى، مىرزا شاھ خوجىنىڭ ھەمىشە جىلمىيىپ تۇرىدىغان جاغال كۆزلىرى شۇ تاپتا شەھۋەت كۈچىدىن يولتىيىپ كەتكەن، چىرايى دىغىرقاپ كەتكەن بۇقىدەك ئەسەبىي- لەشكەندى.

ئىسەن بۇقا دەسلەپ ئۆز كۆزىگە ئىشەنمەي قالدى. چۈنكى، ئۇنىڭ

كۆز ئالدىدا ھايۋاننى قىياپەتتە تۇرغان بۇ ئادەم ئۆز ۋاقتىدا ئۇنىڭغىمۇ بىر مەزگىل شەرىئەتتىن، تەرىقەتتىن ۋە دىيانەتتىن دەرس بەرگەن ئۇستاز، ئاپاق خوجا دەرگاھىدا نامى بار شائىر ئىدى. بۈگۈن ئۇنىڭ قۇرغۇندەك چاڭگىلىدا ئىگراپ ياتقان بۇ بالىمۇ نۇرغۇن ئارزۇ-ئۈمىدلەر بىلەن ئۇنىڭ قولىدا تەربىيە ئېلىۋاتقان مەسۇمە شاگىرت ئىدى.

— ھەي، قايسىڭسەن؟ دەرھال ئىشكىنى ياپ بەچچىغەر!  
مىرزا شاھ خوجىنىڭ خامۇشلۇقتا ئېيتقان بۇ سۆزى ئىسەن بۇقۇ-نىڭ قۇلىقىغا مۇشت ئۇرغاندەك ئاڭلاندى. ئۇ شۇ تۇرقىدا ئېتىلىپ بېرىپ، مىرزا شاھ خوجىنى راسا بىر ئەدەپلەپ قويۇشنى ئويلىدىمۇ، لېكىن يەنە تۇرۇپلا نىيىتىدىن ياندى. بۇنداق ناپاك ئادەملەر بىلەن ھەپلىشىپ، ئۆزىنىڭ پۇت - قولىنىمۇ پاسكىنا قىلىۋېلىشنى خالىمىدى، پەقەت ھۇجرا ئىچىگە قارىتىپ «تۇقى!» دەپ بىرنى تۈكۈرۈپلا تارقىغا ياندى. ئۇنىڭ بۇ تۈكۈرۈكىگە بارلىق غەزەپ - نەپرەت بىلەن تىل - ئاھاننى سىڭگەندى. ئۇ خانىقادىن ھېچكىمگە قارىماي، شىد-دەت بىلەن مېڭىپ چىقتى. بۇرۇن كۆزىگە شۇنداق ئىسسىق، يۈرىكىگە يېقىن تۇيۇلىدىغان بۇ زىكىر - ساما سورۇنى ھازىر ئۇنىڭغا شۇنداق سوغۇق ۋە يىرگىنچىلىك تۇيۇلۇپ كەتكەندى...

شۇ كېچە ئىسەن بۇقا زادىلا ئۇخلىيالمىدى. خىياللار، ئەسلىمىلەر ئۇنىڭ يۈرىكىگە قالدغان پىچاقىتەك، بىر - بىرىدىن بەتتەر ئازابلايتتى.

خانقادا كۆرگەن ھېلىقى ئېچىنىشلىق ئىش — تېخى بالاغەتكە يەتمىگەن ياش بىر ئوغۇلنىڭ پايىمال قىلىنغان ھاياتى... تېخى ئون گۈلنىڭ بىرى ئېچىلمىغان ئايتۇلۇننىڭ پاجىئەلىك قىسمىتى... كۆي-دۈرۈلگەن مەدرىسە... تىرىك تۇرغۇزۇپ يۈرىكى سۇغۇرۇۋېلىنغان ئادەملەرنىڭ نالىسى... ھاجى قۇتلۇق مەۋلىۋى، بايىز مۇقامدەك ئەھلى ئىلىم، ئەھلى سەنئەت ئەللىملىرىنىڭ مەردانە ئۆلۈمى... يەنە قانداق-



تۇر، قوزۇققا ئولتۇرغۇزۇلغان، پالتىدا چېپىلغان، زىندانلاردا چىرىپ كەتكەن ئونلىغان، يۈزلىگەن سەركەردە - سەرۋازلارنىڭ قان - ياشلىق كەچمىشى... ھايات تۇرۇپ ئاتا - ئانا، بالا - چاقا ۋە ئەل - يۇرتىدىن مەڭگۈلۈككە ئايرىلغان مىڭلىغان «غالچا يىگىت»، «غالچا چوكان» لارنىڭ سۈرگۈنلۈك، قۇللۇق ھاياتى...

مانا بۇلارنىڭ ھەممىسى ئىسەن بۇقىنىڭ كۆز ئۆڭىدە، خىيال ئېكرانىدا بىر مۇبىر گەۋدىلىنەتتى، جانلىناتتى ۋە ئۇنى تېخىمۇ ئازاب-لىق، ئۆكۈنۈشلۈك خىياللارغا سېلىپ، بۇ ئىشلارنىڭ تېگى - تەكتىگە يېتىشكە ئۈندەيتتى...

«توۋا!... ئادەم دېگەننىڭ چىرايىغا، ئاغزىدىكى گېپىگە قاراپ، ياخشى - يامانلىقىنى ئايرىغىلى بولمايدىكەن - دە؟! ئۆزلىرىنى پىر - ئەۋلىيا، تەرىقەت پېشۋاسى دەپ كۆككە كۆتۈرىدىغان ئاشۇ ئادەم - لەرنىڭ يۈزىدىكى ئۇلۇغۋارلىق، يۈرۈش - تۇرۇشىدىكى ئاشۇ سىلىق - سىپايە سالاپەت، گەپ - سۆزلىرىدىكى ئاشۇ مۇلايىم، ئالىي - جانابلىقلار، توختىماي ئېقىپ كېلىۋاتقان ئاشۇ ھەددى - ھېسابسىز مال - دۇنيا ھېسابىدىن يېتىم - يېسىرلارغا ئاش بېرىپ، ئەل كۆڭلىنى ئوۋلاشلار بەئەينى چىرايلىق چۈمپەردە ئىچىگە ئورۇنۇۋالغان ئالۋاستى - نىڭ كۆز بويامچىلىقى، ھىيلە - نەيرىڭى ئىكەن ئەمەسمۇ؟! سەن بۇلارنى نېمە ئۈچۈن بۇرۇنراق ھېس قىلىمىدىڭ، ئىسەن! خانىقا - مەسچىتلەردە كېچە - كېچىلەپ قىلىدىغان تىلاۋەتلەر، تائەت - ئىبا - دەتلەر، ئاللاغا ھەمدۇسانا ئوقۇشلار، تەسۋى - تەكبىرلەر ساددا خەلقنىڭ كۆزىنى باغلايدىغان، نەزىرىنى چالغىتىدىغان ئەپسۇنكەشلىك ئىكەنلىكىنى نېمە ئۈچۈن بۇرۇنراق سەزمىدىڭ، قاپاق باش؟! بىر - بىرىدىن ئۇلۇغ بۇ پىر - ئەۋلىيالارنىڭ ئارقىسىدا يۈرۈپ زادى نېمە تاپتىڭ، ناتىۋان بەندە؟!... ھە، ئەمدى بىلدىم، كىمىنىڭ نىيىتى ئالا، ئىچىدە جىن بولسا، شۇ خۇدانى ئاغزىدىن چۈشۈرمەي، ھە دېسىلا قۇرئان كەرىمنى شېپى كەلتۈرىدىكەن!...»

ئسەن بۇقا مانا شۇنداق ھەسرەتلىك خىيال دەريالىرىدا تىنماي ئۈزۈپ، خۇددى چەكسىز ئورمانلىققا كىرىپ قېلىپ، يول تاپالماي تىنەپ نەپ قالغان يېگانە ئادەمدەك سەرسان بولۇپ يۈرگەن كۈز ئايلىرىنىڭ بىرىدە، ئاپاق خوجىنىڭ يېڭى پەرمانىنى تاپشۇرۇۋالدى. پەرماندا، ئۇنىڭ دەرھال ئىشقۇل بازىرىدا ئۇلغىيىۋاتقان خەلق توپىلىگىنى باس-تۇرۇشقا بېرىشى ئۇقتۇرۇلغانىدى.

ئاپاق خوجا ئاشۇ قېتىم دوستمۇھەممەدنى ئۇچۇقتۇرۇش ۋەزىپىسىدىكى ئادا قىلالماي كەلگەنلىكى ئۈچۈن، ئسەن بۇقىدىن خېلىلا خاپا ئىدى. گەرچە ئۇنىڭ ئۆزىگە بولغان ساداقىتىدىن، ئىخلاسىدىن شەك-لەنمىسىمۇ، لېكىن ئۇنىڭ شۇ قېتىمقى ۋەزىپىگە تۇتقان سۇسلۇقىدىن ۋە كېيىنكى بىخەستە ھالىتىدىن كۆڭلىدە قاتتىق رەنجىگەندى. شۇڭا، ئۇنى بۇ قېتىم ئوبدانراق سەگىتىش ۋە چۆچۈتۈش، ئەگەر ھايات قالسا، قانلىق ئۇرۇشتىن ئىبرەت ئالغۇزۇش ئۈچۈن، ئالا-ھىدە ئۇنىڭ ئىسمىنى ئاناپ يارلىق چۈشۈرگەندى.

ئسەن بۇقا ئاپاق خوجىنىڭ بۇ يارلىقىدىن خۇشال بولدى. ئۇ چەكسىزلىككە سوزۇلغان بۇ ھايات سەپىرىدە، تۈگىمەس غەم - ئەندىشە ۋە ھەسرەت - نادامەت بىلەن تېنەپ - تەمتىرەپ يۈرگەندىن كۆرە، مۇشۇنداق بىر مەردلىك مەيدانىدا جاننى دوغا تىكىپ، يا ئۇياق، يا بۇياق بولۇشنى ئەۋزەل كۆردى. قىسقىسى، ئۇ ھاياتتىن بەزىگەن، جاندىن توپىغانىدى.

ئۇ ھازىر ئۆز جېنىنىڭ ئىنچىكە يىپ بىلەن مۇئەللەقتە ئېسىلىپ تۇرغانلىقىنى كۈندىن - كۈنگە ئېنىق ھېس قىلىشقا باشلىغانىدى. ئەگەر بۇ يىپ ئۈزۈلسە، ئۇ ئاشۇ مۇئەللەقتىن ئۆلۈمنىڭ سوغۇق، قاراڭغۇ قەرىگە غۇلاپ چۈشۈپ، بۇ سىرلىق، ۋاپاسىز دۇنيانىڭ تۈگىمەس غوۋغالىرى بىلەن ئەبەدىي خوشلىشاتتى. ئەگەر بۇ يىپ ئۈزۈلمەي، ئۇ ئاشۇ مۇئەللەقتە شۇ يېتى تۇرىۋەرسە، ئۇنىڭ ياشلىقى، ئۆمرى ۋە بارلىقى ئاشۇ يىپ - ئۇستاز دەپ ئاتالغان ئادەملەرنىڭ باشقۇرۇشىدا

مەھكۇملۇقتا ئۆتەتتى، ئۆز ھاياتىدىن ئۆزىگە تەۋە ھېچ نەرسە بولمايتتى. ئانا - ئانا مېھرى، سۆيگۈ - مۇھەببەت، ئىنسانىي بېرىش - كېلىش، ئىلىم - مەرىپەت ئىگىلەش، يۇرت كۆرۈپ ئەل كېزىش دېگەنلەر ھەرگىزمۇ ئۇنىڭ ئىلكىدىكى ئىش ئەمەس ئىدى. ئۇ ئەقىلگە كەلگەندىن بۇيان، ئاپاق خوجا بىلەن ئۇنىڭ خاس مۇخلىسلىرىنىڭ قولىدىكى ئىتائەتمەن چوماق بولۇپ كەلگەنىدى، ئۇلار ئۇنى خالىغانچە ئايلاندۇرۇپ، پىرقىرىتىپ يۈرەتتى.

ئەمدىلىكتە، ئۇ ئۆزىنىڭ ئىنسانىي قەدىر - قىممىتىنى سەل - پەل چۈشىنىپ، ھايات يولىدا ئاداشقان، ئازغان ۋە قۇيۇندا قالغان ناتىۋان بىر يولۇچى ئىكەنلىكىنى ھېس قىلغاندا، بۇ تەتۈر قۇيۇن ئۇنى يەنە بىر قېتىم ئاسمانغا كۆتۈرۈپ، مۇئەللەقتە توختىتىپ قويدى. ئۇ ئىككى ئوتنىڭ، ئىككى تاشنىڭ ئوتتۇرىسىدا قىسىلىپ قالغانىدى. يۇقىرىغا قارىسا، ئۇنىڭ ئىنسانىي غۇرۇرى، ۋىجدانى، پاك دىيانىتى ئۇنى ئەرشكە چاقىرىپ، ئۇنى ئادەمدەك ياشاشقا ئۈندەيتتى؛ تۆۋەنگە قارىسا، ئۇنى ئۆز پەنجىگە ئۆگىتىۋالغان ھېلىقى ئادەملەر دەرگاھىغا چاقىرىپ، ئۇنى خۇددى لاتا قونچاققەك، داۋاملىق ئۆزلىرى خالىغان پەيدىگە دەسسەستىپ ئوينىتىش ئۈچۈن، سېھىرىگەرلىك قوللىرىنى پۇلاڭلىتاتتى...

شۇڭا ئۇ، ئۆزىنى ئوخشاشلا ئازاب - ئوقۇبەت، ئۆكۈنۈش، تەڭلىك ۋە خورلۇق زەنجىرى بىلەن بوغۇپ تۇرغان بۇ مۇئەللەقتىن ئۈزۈپ، ئۆلۈمنىڭ زۇلمەت ئۆڭكۈرىگە غۇلاپ، پانىي دۇنيانىڭ ئىنسان قەلبىنى ئازابلايدىغان پايانى يوق قىسمەتلىرىدىن بىر يوللا قۇتۇلۇشنى ئەۋزەل كۆردى...

#### 4

جۇڭغار ئىشغالبىيەتچىلىرى بىلەن پىچاقچى سويپىلاردىن تەشكىل - لەنگەن بەش يۈز كىشىلىك قوشۇن ئىشقۇل بازىرىغا كېلىپلا كۈچلۈك

بۆكتۈرمىگە دۇچ كەلدى. ئىككى يۈزگە يېقىن ئادەم ئۆلۈپ - ياردىلىنىپ، تالاپەت ئېغىر بولدى.

ئىككىنچى قېتىملىق يۈزمۇيۈز ئېلىشىش ئىشقىل بازىرىنىڭ سېرىق دىكى ئايدالدا يۈز بەردى. شىددەتلىك ئېلىشىش باشلىنىپ ئۇزاق ئۆتمەيلا، جۇڭغار لەشكەرلىرى بىلەن پىچاقچى سۇپىلار مەڭدەپ قالدى، ھەتتا بەزىلىرى ئالاقزادە بولۇپ، جەڭ قاينىمغا ئات سېلىپ كىرەلمىدى. چۈنكى، ئۇلارنىڭ قارشىسىدىكى رەقىبلەر بۇرۇنقىدەك بىرلا ھەيۋە بىلەن تىككۈپتىدىغان ئاددىي پۇقرا ئەمەس، بەلكى ئات ئۈستىدىكى ماھارىتى، ئۇرۇش سەنئىتى، جەڭگىۋارلىقى خېلىلا ۋايىغا يەتكەن ياش، چەيدەس چەۋەندازلار ئىدى. ئۇلار ئۆز رەقىبلىرى ئۈستىگە كۆزلىرىدىن ئوت چاقىنىتىپ، قولىدىكى قىلىچ، توقماقلىرىنى شىددەت بىلەن ئوينىتىپ، بەئەينى قارا بوراندەك بېسىپ كېلەتتى ۋە جان تىكىپ ئېلىشاتتى. بۇنداق ھۇجۇمغا خام نەشنى تولا چىكىپ، يۈرەكسىز، قورقۇنچاق بولۇپ كەتكەن پىچاقچى سۇپى - دەرۋىشلەرلا ئەمەس، ھەتتا مۇنتىزىم تەربىيە كۆرگەن، رەھىمسىز جۇڭغار لەشكەرلىرىمۇ بەرداشلىق بېرەلمەي تەمتىرەپ قالدى. بۇنىڭ ئىچىدە، پەقەت بېشىدەكى يالتىراپ تۇرغان دۇبۇلغىسىنى چۆكۈرۈپ كىيىۋالغان، دىۋىدەك ھەيۋەتلىك ئىسەن بۇقىلا ھەرقانداق ئۇر - يىقىتقا پىسەنت قىلماي، رەقىبلىرىنى ۋەھىمگە سالاتتى. ئۇنىڭ چىرايى ئادەم قورققۇدەك ھالەتتە ئىدى. ئىككى تاناۋى لىپىلداپ، ئاق سېرىق يۈزى قىپقىزىل بولۇپ، قان تولغان ئىككى كۆزىدىن ۋەيران قىلغۇچى بىر خىل نۇر چاقناپ تۇراتتى، ئۇ قولىدىكى ئۇزۇن ھەم كەڭ قىلىچنى بىر ئۇيان - بىر بۇيان شىلتىپ يېنىغا ئادەم يولاتمايتتى. ئۇنىڭ شۇ تاپتىكى قەھر - غەزىپى بىلەن باتۇر - جەسۇرلۇقىغا ھېچقانداق رەقىب تەڭ كېلەلەيدىغاندەك ئەمەس ئىدى.

ئادەملەرگە بولغان گۇمان، ناڧايىللىق ۋە ھاياتقا بولغان چۈشكۈن ئۈمىدسىزلىك - ئىسەن بۇقنىڭ ۋۇجۇدىدا ئەنە شۇنداق بىر خىل

تەلۋە، تۈرگۈن كۈچ پەيدا قىلغانىدى.

ئۇ ئۆلۈم ئىزدەپ ئېلىشىپ يۈرۈپ ئاخىر يارىلاندى. چىپار ئېتىغىمۇ قىلىچ، ئوقيا تېگىپ يىقىلدى. ئۇ ئات - ئۇلارنىڭ ئاستىدا دەسسە-لىپ قالماسلىق ئۈچۈن، ناھايىتى تەستە ئۆمىلەپ، سۆرىلىپ يۈرۈپ، يوغان بىر دەرەخكە پۆلىنىۋالدى. شۇ ئەسنادا، كەينىدىن بىرسى كېلىپ ئۇنىڭ كانىيىدىن قاتتىق بوغۇۋالدى، ھەتتا ئۇنىڭ ئاغزى - بۇرىنىدىن چىققان ئىسسىق تىنىق ئىسەن بۇقىنىڭ بويىغا تېگىپ تۇراتتى. قارىدغاندا، رەقىبى قورالسىز، ئىسەن بۇقىنى تۇنجۇقتۇرۇپ ئۆلتۈرۈش نىيىتىدە ئىدى. شۇڭا، ئۇ پەملەپ تۇرۇپ، يېنىدىكى خەنجىرىنى سۇ-غۇردى - دە، رەقىبىنىڭ بېشىغا ئارقىچىلاپ خەنجەر ئۇردى. رەقىبى «ۋاي» دەپ قاتتىق بىر سىلكىنىدى ۋە سىيرىلىپ چۈشۈۋېتىپ ئۆز سالمىقى بىلەن ئىسەن بۇقىنىمۇ يىقىتىۋەتتى. بىر چاغدا، ئىسەن بۇقا ئېغىرلاشقان بېشىنى ئاران كۆتۈرۈپ، قان تولغان ھارغىن كۆزلىرى بىلەن ئالدىغا قارىۋىدى، غۇۋالاشقان كۆز ئالدىدا، ئۇزۇن ياللىق تو-رۇق ئاتنىڭ بېشى، پارقىراپ تۇرغان قىلىچ، قاپقارا يوغان كۆز، سۈر-لۈك تەلەت بىر ئادەمنىڭ تونۇش چىرايى نامايان بولدى. ئىسەن بۇقا دەرھال ھوشىنى يىغدى ۋە كۆزلىرىنى يوغان ئېچىپ، ھېلىقى تونۇش چىرايىغا يېڭىۋاشتىن سەپسالدى. دەرۋەقە، ئۇ خاتا تونۇمغانىدى. ئۇ-نىڭدىن ئىككى چامدام نېرىدا، قىلىچنىڭ دەستىسىنى مەھكەم تۇتۇپ، كۆزلىرىدىن ھەم غەزەپ ئۇچقۇنى، ھەم دوستلۇق، ھېسداشلىق مېھرى-نى تەڭ چاچرىتىپ تۇرغان دوستمۇھەممەد مەغرۇر، مەردانە ھالەتتە تۇراتتى. ئۇ ئىسەن بۇقىغا ئۇزاق تىكىلدى، ئۇنىڭ بۇنداق ئۆتكۈر تى-كىلىشىدە - چوڭقۇر ئۆچ - ئاداۋەت بىلەن بىللە دوستانە ئەپۋىچانلىق تەڭ مەۋجۇت ئىدى. ئۇ شۇ تاپتا ئىسەن بۇقىنىڭ ئۈستىگە باستۇرۇپ كېلىپ، بويىغا بىرلا قىلىچ ئۇرۇش بىلەن بۈگۈن بۇ جەڭدە ئۇنىڭ قولىدا ئۆلگەن ۋە يارىلانغان سەپداشلىرىنىڭ قىساس - ئىنتىقامىنى ئېلىشى پۈتۈنلەي مۇمكىن ئىدى. لېكىن، ئۇ ئۇنداق قىلمىدى، بەلكى

ئىسەن بۇقىغا : «ئامان بول، ئىسەن سوپىم!» دەپلا ئېتىنىڭ بېشىنى بۇراپ، باشقا ھەمراھلىرىنى ئەگەشتۈرۈپ چېپىپ كەتتى. ئىسەن بۇقا ئۇنىڭ ئارقىسىدىن قاتتىق ۋارقىردى : «دوستۇم ھەممە... ھەد ئاكا، نېمە ئۈچۈن جېنىمنى ئالمايسەن، مېنى ئۆلتۈرۈۋەت! ئۆلتۈرۈۋەت! مەن بۇ جاندىن تويدۇم!...»

لېكىن، دوستۇم ھەممەد ئارقىسىغا قاراپمۇ قويمىدى، ئىسەن بۇقىنىڭ قۇلقىدا ئۇنىڭ ئېتىنىڭ دۈكۈرلىگەن ئاۋازىلا قالدى.

جەڭ مەيدانى ئاستا - ئاستا تىنچىپ قالدى. ئىسەن بۇقىنىڭ ساداق ئوقى تەگكەن، قىلىچ كەسكەن يەرلىرىدىن توختىماي قان ئېقىپ، ئۇنى بارغانسېرى ھالسىز لاندۇرۇۋەتتى. ئۇنىڭ ئۈستىگە، بىر قانچە ئىگىسىز قالغان يايلاق ئاتلار ئۇنىڭ ئۈستىدىن دەسسەپ ئۆتۈپ كەتتى. ئىسەن بۇقىغا جاھان توساتتىن تىمئاس بولۇپ قالغاندەك تۇيۇلدى، ئۇنىڭ سېزىمى بارغانسېرى غۇۋالىشىپ، ئەتراپ پۈتۈنلەي ئوت دېڭىزىغا ئايلانغاندەك، ئۆزى ئاشۇ ئوت ئىچىدە تولغىنىپ كۆيۈۋاتقان دەك تۇيۇلۇشقا باشلىدى...

ئايدالدا مۇڭلىنىپ ياتقان ئۆلۈكلەر ساينىڭ تېشىدەك دۆۋىلىنىپ كەتكەنىدى، ئۇرۇش بولغان مەيداننىڭ يۈزى ئوي - چوڭقۇر، چاڭ - توزان، قان - يىرىڭ ئىدى. ئۇ يەر - بۇ يەردىن تېخى جان تەسلىم قىلمىغان يارىدارلارنىڭ ئىگىرىغان ئاۋازلىرى بىلەن ناكار بولغان ئاتلارنىڭ ئازابلىق كىشىنەشلىرى ئاڭلىنىپ كىشىگە گويما، بۇمۇ - قەددەس ئانا تۇپراق بىردىنلا جانلانغاندەك، شۇ جانلىنىش ئىچىدە، قانغا بويالغان بۇ دالدىكى قۇربان بولغان ئوغۇللىرىغا ھازا ئېچىپ، داد - پەرياد قىلىۋاتقان دەك تۇيۇلاتتى...

جەڭ بولغان مەيداننىڭ چەت - چۆرىلىرىدە، قان بىلەن رۇن ھەددىنى پۇرىغان ئىتلارنىڭ بىردىنلا كېلىشكە پېتىنالماس، ئەتراپى ئەگىپ يۈرگەن شەپىلىرى ئاڭلىناتتى. كۆك ئاسمان بىلەن يەر يۈزىنى قاپلاپ كەتكەن قاغا - قۇزغۇنلارمۇ كەڭ دالنى بېشىغا كىيىپ، بىخىشقا

باشلىغان جەسەتلەر ئۈستىدە بەزمە قۇرۇشماقتا ئىدى. كەچ كىردى، ئەتراپىنى قويۇق قاراڭغۇلۇق قاپلىدى، تىنىق ئاسماندا يۇلتۇزلار غۇنچىسى بەس - بەستە ئېچىلىشقا باشلىدى، ھىلال ئايىمۇ بىر چەتتىن ئەگىم قاشلىرىنى سۈزۈپ يۇقىرى كۆتۈرۈلمەكتە ئىدى.

ئىسەن بۇقا ئورنىدىن تۇرۇشقا خېلى ئۇرۇنۇپ كۆرسىمۇ، ئىككى پۇتىنى ئاتنىڭ ئۆلۈكى بېسىپ تۇرغاچقا زادىلا تۇرالمىدى. ئۇنىڭ بىر قولىمۇ قانداقتۇر ئېغىر بىر نېمىنىڭ ئاستىدا ئىدى.

ئۇ ئۆزىنىڭ تېخىچە ھايات ئىكەنلىكىنى، شۇنچە دەھشەتلىك ئۇر - يىقىت ۋە قانلىق قىرغىن ئىچىدىمۇ ھايات قالغانلىقىنى ئويلاپ قاتتىق ئەپسۇسلاندى. ئۇ ئاللاغا شۇنچە يېلىنىپ، ئۆزىگە ئۆلۈم تىلىمىگەنمىدى! ئاللا ئۇنىڭ ئىلتىماسىنى قوبۇل قىلماي، نېمىشقا ئۇنى يەنە ھايات قالدۇرغاندۇ؟! بۇ دۇنيادا ئۇنىڭ يەنە قانداق كۆرگۈلۈكلىرى باردۇر؟! لېكىن ئۇ ھەممىنى كۆرۈپ، بىلىپ، بۇرنى - قۇلقىغىچە تويغان ئەمەسمىدى؟! ئاھ خۇدا، بۇ زادى نېمە قىسمەت؟! ئادەم ئۆلمەن دەپ ئۆلۈۋالغىلى بولمايدىكەن - دە!...

ئۇ نۇرغۇن جەسەتنىڭ ئارىسىدا ياتاتتى، كىم بىلىدۇ، ئۇزۇنغا قالماي ئۇنىڭغىمۇ نۆۋەت كېلىپ قالمىدۇ تېخى... «ياپىرىم، مەن نەلەردە ياتىدىغاندىمەن، مەن جەڭ مەيدانىدا يىقىلغان ئىدىمغۇ، ئەگەر بۇ يەر جەڭ مەيدانى بولسا، ھازىر نېمىشقا بۇنداق جىمجىت...»

ئۇ ئاشۇنداق خىياللار بىلەن كۆزىنى تەستە ئېچىپ ئاسمانغا قارىدى، كۆزىگە ئاسماندا پارقىراپ، جىمىرلاپ تۇرغان ئاي بىلەن يۇلتۇزلار كۆرۈندى.

شۇ چاغدا، تەبىئەت تەرىپىدىن قايتا بېرىلگەن بۇ ھاياتلىق تۇيغۇسى يەنە تۇرۇپلا ئۇنىڭغا باشقىچە شېرىن بىلىنگەندەك بولدى. ئۇ گو-يا ھاياتنىڭ قەدرىنى ئۆلۈم بىلەن ئېلىشىپ يۈرۈپ تاپقاندەك ئىدى. ئۇ باش - كۆزىدىكى يارا تاغرىقلىرىنى ئۇنتۇپ، ئاسماندا ئۈزۈپ

يۈرگەن ھىلال ئايغا، ئۇنىڭ ئەتراپىدا جۇلالىنىپ تۇرغان سانسىز يۇلتۇزلارغا باشقىدىن قاراپ، تەبىئەت ئالىمىنىڭ بۇ گۈزەل كۆرۈنۈشى لىرىدىن ھۇزۇرلاندى ۋە جىمىرلاپ تۇرغان يۇلتۇزلار ئارىسىدىن ئۆز يۇلتۇزىنى تاپماقچى بولغاندەك، قان تولغان ھارغىن كۆزلىرىنى بىپايان بوشلۇقنىڭ كۆز يەتكۈسىز يىراق جايلىرىغىچە تىكتى.

شۇ چاغدا، ئىسەن بۇقنىڭ كۆزىگە خۇددى ئاسماندىكى يۇل تۇزلاردىن بىرى ئېقىپ چۈشكەندەك، ئۆزىگە يېقىنلا بىر يەردە بىر نەرسىنىڭ پىلىدىغان يورۇقى كۆرۈندى. ئۇ دەسلەپ بۇنى جەڭدە شېھت بولغانلارنىڭ روھ - ئەرۋاھى ئىشارەت قىلىۋاتقان ئېزىتقۇ نۇر دەپ بىلگەندى. لېكىن، كۆپ ئۆتمەي، بۇ نۇر بارغانسېرى يوغاناپ، تېخىمۇ يورۇپ، ئۇنىڭغا يېقىنلىشىشقا باشلىدى ۋە بىرىنىڭ زەئىپ، مىسكىن ئاۋازدا: «ئوغلۇم سايدات، نەدىسەن...» دېگەن ئاۋازى ئاڭلاندى. ئىسەن بۇقا شۇندىلا، بۇ نۇرنىڭ جەڭدىن كېيىن ئوغلنى ئىزدەپ چىققان قايسىبىر ئانا قولىدىكى قارا چىراغنىڭ نۇرى ئىكەنلىكىنى بىلدى.

چىراغ يورۇقى بىلەن بىللە سەل - پەل مۇكەپچەيگەن بىر قارا كۆلەڭگە ئىسەن بۇقنىڭ يېنىغا كەلدى ۋە چىراغنى ئۇنىڭ قارىقى مەدىرلاپ تۇرغان ئوچۇق كۆزلىرىگە يېقىن تۇتۇپ: «خۇداغا شۈكۈر، بۇ بىرسى تېخى ھايات ئىكەن» دەپ ئۇنىڭ پۇت - قوللىرىنى ئاۋايلاپ بوشاتتى ۋە بېشىدىن ئاستا كۆتۈرۈپ ئۆردىدى. شۇ چاغدىلا ئىسەن بۇقا تاتلىق بىر ئەندىكىش ئىچىدە كۆزلىرىنى بۇ بوۋاينىڭ نۇرانە يۈزلىرىگە تىكتى. بوۋاينىڭ يېشى خېلى بىر يەرگە بېرىپ قالغاندەك كۆرۈنىمۇ، لېكىن ئەمگەكتە، جاپادا پىشقان تېنى تېخى ماداردىن كەتمىگەن، بېجىرىم ۋە تېتىك ئىدى. ئۇ بۇ يەرگە راستتىنلا قوزغىلاڭچىلارغا قېتىلىپ كەتكەن سايدات ئىسىملىك نەۋقېران ئوغلنى ئىزدەپ چىققانىدى. لېكىن، بۇ يەردە ئوغلنىڭ تىرىكىمۇ - ئۆلۈكىمۇ يوق ئىدى. لېكىن، ئۇ ناتونۇش بولسىمۇ، ئىسەن بۇقنى قۇتقۇزۇپ قالغانلىقىنى بىلدى.



\*

\*

\*

بوۋاي بۇرۇن پۈتكۈل ئىشقۇل بازىرىدا نامى بار كارۋان بېشى ئىدى. شۇڭا، كىشىلەر ئۇنى ھازىرمۇ «نىياز كارۋان» دەپ ئاتايتتى. ئىسەن بۇقا نىياز كارۋانىنىڭ ئۆيىدە ھەپتە تۇردى. بوۋاي ئۇنىڭ يارىلىرىنى كۆڭۈل قويۇپ داۋالىدى، كەكلىك، قىرغاۋۇل گۆشلىرى بىلەن پەرۋىش قىلىپ باقتى.

— ئىشقۇل بازىرىدىكىلەر داداڭ يۇنۇس ئاخۇننى ئوبدان بىلىدۇ، ئوغلۇم، — دېدى نىياز كارۋان بىر كۈنى ئىسەن بۇقا بىلەن پاراڭلىشىپ ئولتۇرۇپ، — بۇ يەردىكى كاتتا، ئېسىل ئىمارەتلەرنىڭ ھەممىسىدە ئۇنىڭ قولى بار، پاكىز دىل ئەينەككە ئوخشايدۇ، ئونىڭدا ھەر-قانداق نەرسە ئۆز ئەكسىنى تاپىدۇ. داداڭ رەھمەتلىك ئەنە شۇنداق دىلى پاكىز، ئۆمرى كىشىلەرگە پايدىلىق ئىش قىلىپ ئۆتكەن، مۇرۇۋەتلىك ئادەم ئىدى. مەن سېنى داداڭنىڭ يۈزىدىن قۇتقۇزدۇم، ھاياتقا قالغان كېيىنكى ئۆمرۈڭدە داداڭنىڭ ئارزۇ - ئۈمىدىنى يەردە قويما، ئوغلۇم...

— راست تاغا، مەن دادامنى دورىيالىمدىم، — دېدى ئىسەن بۇقا دىلى ئۆكسۈگەن، ئۇلۇغ - كىچىك تىنغان ھالدا، — ئەمدى ئەقلىمنى تېپىپ، ئۇنى رازى قىلاي دېگەندە، دادام مېنى تاشلاپ كەتتى. بەك بالدۇر تاشلاپ كەتتى، ئەگەر ئۇنىڭ جېنىغا زامان بولغان ئاشۇ يول قاراقچىلىرىنى تېپىۋالسام، بۇردا - بۇردا قىلىۋېتەتتىم...

— نېمە... نېمە دېدىڭ ئوغلۇم؟ — دەپ ئالدىراپ سورىدى نىياز كارۋان ئىسەن بۇقنىڭ كۆزىگە قاراپ، — يول قاراقچىلىرى دېدىڭما؟

— ھەئە، يول قاراقچىلىرى، — دېدى ئىسەن بۇقا پەرۋاسزلا، —

دادامنى ئاشۇلار ئۆلتۈرۈپ بۇلاپ كەتكەن ...

— بۇنى ساڭا كىم دېدى؟ — ئەزۋەيلەپ سورىدى نىياز كارۋان.  
— خان ھەزرىتى ئاپاق خوجا ئۆز ئاغزى بىلەن دېدى، — دەپ ئا-  
پاق خوجىنىڭ ئېيتقانلىرىنى قىسقىچە چۈشەندۈردى ئىسەن بۇقا، —  
قەشقەردىكى ھېلىقى «مازارى شاھان» گۈمبىزى پۈتۈپ، يەھيا خوجا  
دادامغا نۇرغۇن ئالتۇن - كۈمۈش ئىنئام بېرىپتىكەن، قاراقچىلار بۇنى  
بېلىپ قېلىپ، يار كەنتكە كەلگۈچە ئارىلىقتىكى چۆلدە دادامنى ئۆلتۈ-  
رۈپ بۇلاپ كېتىپتۇ ...

— بۇ گەپنى ئاشۇ ئاپاق خوجا ساڭا ئۆز ئاغزى بىلەن دېدىما؟ —  
چىرايى تۆڭۈپ سورىدى نىياز كارۋان.  
— شۇنداق، ئۆز ئاغزى بىلەن دېدى ...

— ھۇ ... يالغانچى، كاززاب! ... — نىياز كارۋان بىردىنلا ئاچ-  
چىقلاپ كايىپ كەتتى، — ئاشۇنداق يالغان گەپ قىلغان ئاغزىغا  
ھوناق چىقىپ ئۆلەر سەن، ئىلاھىم!

ئىسەن بۇقا تېڭىرقاپ قالدى، دەماللىققا بىر نەرسە دېيەلمەي، نىياز  
كارۋاننىڭ ئاغزىغا قارىغىنىچە ھاڭۋېقىپ تۇراتتى.  
— تاغا، ئۇنداقتا بۇ ئىشتىن سىزنىڭمۇ خەۋىرىڭىز بارما؟ — دەپ  
سورىدى تۇ ئاخىر سەل - پەل ئۆزىنى ئوڭشىۋېلىپ.

— شۇنداق، مېنىڭمۇ خەۋىرىم بار، — دېدى نىياز كارۋان بىر ئاز  
بېسىقغا چۈشۈپ، — داداڭنى قانداقتۇر يول قاراقچىلىرى ئەمەس،  
ئاشۇ يالغانچى، كاززابلارنىڭ دەل ئۆزى ئۆلتۈرگەن.  
— نېمە، نېمە دېدىڭىز، تاغا؟! — دەپ ئورنىدىن سەكرەپ تۇرۇپ  
كەتتى ئىسەن بۇقا.

— ئالدىرىما، مەن ساڭا ئېيتىپ بېرەي، — نىياز كارۋان ئىسەن  
بۇقىنى يېنىغا ئولتۇرغۇزۇپ ئېغىر - بېسىقلىق بىلەن چۈشەندۈ-  
رۈشكە باشلىدى، — ئەسلىي ئىش مۇنداق: سەن دېگەن ھېلىقى  
«مازارى شاھان» قۇرۇلۇشىغا يار كەنتىدىن داداڭنى، تۇرپاندىن سالم،

سەلىم ئىسىملىك ئىككى نەققاش ئۈستىسىنى ئالدۇرۇپ ئىشقا سالغان. ئىش پۈتكەندىن كېيىن، ئاپاق خوجا مەخپىي يارلىق چۈشۈرۈپ، بۇ ئۈچەيلەننى بىر كېچىدىلا، مەخسۇس جاللاتلارنىڭ قولىدا ئۆلتۈرۈۋەتكەن. سەۋەبى، ئاشۇ ئۈستىلارنىڭ قولى بىلەن بۇ دۇنيانىڭ ھەرقانداق بىر يېرىدە، ئاشۇنداق گۈزەل، نەقىشلىق گۈمبەزدىن يەنە بىرىنىڭ ياسىلىپ قالماسلىقى ئۈچۈن، ئۇلارنى ئۆزلىرىنىڭ ھۈنەرى بىلەن قوشۇپ بۇ دۇنيادىن مەڭگۈلۈككە غايىب قىلىۋەتكەن! لېكىن، بىگىزنىڭ قايتا ياتقىنى نەدە بار، ئوغلۇم. بۇ دۇنيادا شامال ئۆتمەيدىغان تام يوق. ئۇلارنى ئۆلتۈرگەن جاللاتلارنىڭ بىرسى دەل بىزنىڭ ئىشقىل بازىرىدىن مازار قۇرۇلۇشىغا ھاشارغا بارغان بىرسىنىڭ ئاغىنىسى ئىكەن، ئۇلار بىر قېتىم بىللە كۆكنار ئىچىپ پاراڭلاشقاندا، كەيپىچىلىكتە بۇ گەپلەرنى ئېيتىپ سايپتۇ. مەنمۇ بۇنى تېخى يېقىندىلا ئاڭلىدىم...

ئىسەن بۇقىنىڭ دېمى ئىچىگە چۈشۈپ كەتتى، يۈرىكىنى بىرى سوغۇق قول بىلەن مۇجۇپ تولغاپ ئويناۋاتقاندا، ئازابلىنىپ ئىگراپ كەتتى. پۈتۈن ۋۇجۇدىنى سوغۇق تەر بېسىپ، بەزگەكتەك تىترەشكە باشلىدى...

— قارا ئۇ بەتنىيەت، نائىنساپلارنى، ئۇلارنىڭ جاجىسىنى بەندە ئا-جىزلىق قىلغان بىلەن، ئاللا ئۆزى ئالىدۇ!  
ئىسەن بۇقا بۇرۇنقىدەكلا جىمجىت، ھاڭۋېقىپ ئولتۇراتتى، گويا روھى تېنىدىن چىقىپ كەتكەندەك، ھەرىكەتسىز، ئىپادىسىز ئىدى...

## ئۈچىنچى باب

### ئۆلۈمسىز ھالاكەت

#### 1

ئىسەن بۇقا ئون كۈن بولدى دېگەندە، نىياز كارۋان بىلەن خوش-  
لىشىپ، ئىشقۇلدىن قايتىپ كەلدى.

چاچلىرىغا بىمەھەل ئاق كىرگەن جاپاكەش ئانىسى كۆز يېشى ئى-  
چىدە قۇچاق ئېچىپ قارشى ئالدى ۋە ئۇزۇندىن بېرى يىغىلىپ قالغان  
نۇرغۇن يۈرەك سۆزلىرىنى ياغدۇرۇۋەتتى. لېكىن، ئىسەن بۇقا ئانىسى-  
نىڭ ئەنئەنىۋى گۈلدەك يېقىملىق ھىدىنى تويۇپ - تويۇپ پۇرىغاندىن  
باشقا، ئېغىز ئېچىپ بىر نەرسە دېمىدى. ئۇ كەم سۆز، خامۇش ھەم  
ھارغىن ئىدى. ئانا ئۇنىڭ كەيپىياتىدىكى بۇنداق سولغۇنلۇق بىلەن  
غەلىتىلىكىنى راستتىنلا ھارغىنلىققا جوراپ، ئۆزىگە - ئۆزى تەسەللى  
بەردى ۋە ئوغلىنى ئارام ئېلىشقا ئۈندەپ، ئۆزى ھاردۇق ئېشى ئېتىش-  
كە تۇتۇندى.

ئىسەن بۇقا ئەنسى ئۆز ھۇجرىسىغا كىرىۋېلىپ، ساق بىر ھەپتە-  
گىچە بوسۇغا ئاتلىمىدى، دادىسىنىڭ قاتىلى ئۆزىنىڭ پىر - ئۇستا-  
زى - ئاشۇ كاتتا ئىشان ئاپاق خوجا ئىكەنلىكىنى ئاڭلىغان ئاشۇ  
كۈندىن باشلاپ، ئۇنىڭغا پۈتۈن ئالەم زۇلمەت بېسىپ، زىلزىلە ئىچىدە  
قالغاندەك، يەر ۋە ئاسمان چايقىلىپ، تارام - تارام بېرىلىپ كەتكەن-  
دەك، ئۆزى تۇرغان ئۆينىڭ قېلىن تام - تورۇسلىرىمۇ غۇلاپ چۈ-

شۇپ، قىيامەت بولىدىغاندەك، سۈرلۈك، ۋەھىملىك تۇيۇلۇپ كەت-  
كەندى.

بىر ھەپتىدىن بېرى، ئۇ ئۆزىنى قىيناۋاتقان ئاچچىق خىياللاردىن  
قۇتۇلۇش ۋە ئۆز - ئۆزىنى بەزلەش ئۈچۈن، بىردەم قۇرئان قىرائەت  
قىلاتتى، بىردەم ھاياتىدا ئۆتكەن گۈزەل خاتىرىلەرنى ئەسلەپ، شۇنىڭ  
بىلەن غەمكىن كۆڭلىنى ئاۋۇتماقچى بولاتتى، يەنە بىردەم ھەر خىل  
تارىخ، ئەدەبىيات ۋە دىۋانلارنى ۋارقلاپ، ئۇلارنىڭ ئارىسىدىن نېمە  
نىدۇر ئىزدىمەكچى بولاتتى. بۇ كىتابلارنىڭ ئارىسىدا، ئاياز شىكەس-  
تىنىڭ<sup>①</sup> «جاھاننامە» داستانى، مۇھەممەد بىننى خاراباتىنىڭ «كۈللىيات  
مەسنەۋى خاراباتى» غەزەللىرى ۋە يۈسۈپ قىدىرخانىنىڭ «دىۋان  
قىدىرى» ناملىق ئەسەرلىرى بار ئىدى. لېكىن، قۇرئاننىڭ سۈرە -  
ئايەتلىرى ئۇنىڭ زېھنىگە چۈشمەيتتى، گۈزەل خاتىرىلەر بولسا، ھامان  
بۇلۇت ئارىسىدىن يالت قىلىپ كۆرۈنگەن قۇياش نۇرىدەك پاللىدە بىر  
يورۇيتتى - يۇ، يەنە شۇ ھامان غايىب بولۇپ، ئۇنىڭ ئورنىنى زۇلمەت  
باسقان قاراڭغۇلۇق ۋە نالە - پەرىادلارغا تولغان پاجىئەلەر ئىگىلەپ  
كېتەتتى.

ئۇ بۈگۈنمۇ ئۆزىنى زورلاپ ئولتۇرغىنىغا خېلى ۋاقىت بولدى. بىر  
چاغدا بېشىنى كۆتۈرۈپ، مېھراب شەكىللىك روچەككە بىر پەس  
قارىغاندىن كېيىن، رەھىل<sup>②</sup> ئۈستىدە ئېچىقلىق تۇرغان قۇرئانغا قاراپ  
يەنە قىرائەت قىلىشقا باشلىدى. بۈگۈن ئۇنىڭ كەيپى بەكلا ناخۇش،  
روھى بەكمۇ تۆۋەن ئىدى. ئۇنىڭ پۈتۈن بەدىنى لاغىلداپ تىترەيتتى،  
ئىختىيارسىز كۆزلىرىدىن ئەلەملىك ياشلىرى تۆكۈلەتتى، لېكىن  
جىمجىتلىقنى ساقلاش ئۈچۈن ئۆزىنى زورىغا بېسىپ ئولتۇراتتى.

① ئاياز شىكەستە - تارىخچى، شائىر مىرزا ھەيدەر كۆرەگاننىڭ ئەدەبىي  
تەخەللۇسى.

② رەھىل - ئۈستىگە كىتاب قويۇلىدىغان، ياغاچتىن ياسالغان، ئېچىلىپ -  
يېپىلىدىغان سايمان.

ئۇ شۇ ھالەتتە چۈشكۈچە ئۆزىنى ئاران باستی، چۈنكى ئانىسى ئېتىپ بەرگەن چۆچۈرىدىن بىر پىيالىدەك ئىچىپ سىرتقا چىقىپ ئانىسىنىڭ ئۇنىڭ بىر ھەپتىدىن بېرى تەنھا بېكىنىۋالغان يېرىدىن سىرتقا — ھايات قاينىغان، ئادەملەر تىرىكچىلىك ۋە سۆھبەتتە تۈرلۈك — تۈمەن ئىشلار بىلەن مەشغۇل بولۇۋاتقان ھاياتلىق سورۇنىغا چىققانلىقىدىن خۇشال ئىدى. ئۇ بۇ يەردە يالغۇزلۇقتىن، زېرىكىشتىن، يۈرەكنى مەتە قۇرتىدەك يەيدىغان ئازابلىق ئوي — خىياللاردىن خالىي بولالايتتى، ئۆزىنى ئەر كىن، يېنىك، خۇشخۇي سېزەلەيتتى.

ئوغلنىڭ تەقدىرىدىن، سالامەتلىكىدىن بەكلا ئەنسىرەپ قالغان ئا. نا بۈگۈن ئۇنى ئەنە شۇنداق ئارزۇ — ئۈمىدلەر بىلەن دۇئا قىلىپ سىرتقا ئۇزىتىپ قويدى، لېكىن ئىسەن بۇقا ئىشىكتىن چىقىپ، بازار، رەستە — گۈزەلەرگە ئەمەس، بەلكى ئادەم يوق ئارقا يوللار بىلەن ئايلىنىپ، تېخىمۇ ئېغىر جىمجىتلىق، غەمكىنلىك ھەم سۈر باسقان شە. ھەر قەبرىستانلىققا چىقتى. ئۇ خىيالدا، بۇ يەردىن ئاتىسىنىڭ قەبرىدىن سىنى، توغرىراقى، ئاتىسىنىڭ روھىنى ئىزدىمەكچىدى. لېكىن، ئۇ يېرىم كۈندەك قەبرە ئايلىنىپ، ئاتىسىنىڭ قەبرىسىنىمۇ، قەبرىستانلىق ئۈستىدە كېزىپ يۈرىدىغان روھنىمۇ تاپالمىدى. بەلكى تېخىمۇ تەنھا. لىق، غەمكىنلىك ۋە چۈشكۈنلۈككە پېتىپ كەچقۇرۇن ئۆيگە قايتىپ كىردى.

شۇ كېچىسى ئىسەن بۇقا جۆيلۈپ، ئۆندەرەپ زادىلا ئۇخلىيالمىدى. بۇ يورۇق دۇنيا ئۇنىڭ كۆزىگە خۇددى قانغا چىلىشىپ قالغاندەك قىزىل ۋە خۇنۇك كۆرۈنۈپ، ئۇنى ئەندىكتۈرەتتى. يېرىم كېچىدىن ئاشقاندا، پۈتۈن بەدىنى ئوت — ئاتەش قىزىپ كەتتى، ئۇ شۇ قىزغانچە ئۈچ كېچە — كۈندۈز ئوت — كاۋاپتەك قىزىتما ئىچىدە ياتتى، گويىا نەچچە ۋاقىتتىن بېرى يۈرىكىگە يىغىلغان دەرد — ئەلەملەر ۋولقانغا ئايلىنىپ، سىرتقا ئۆرلەپ چىقىۋاتقاندەك ئىدى...

ئاتىسى بىچارە ئۇنىڭ باش - ئايىغىدا پايىپتەك بولۇپ، قىلمىغان قىلقى قالدى. لېكىن، ئىسەن بۇقا كۈندىن - كۈنگە يامانلىشىپ كېتىۋاتاتتى، ئۇنىڭغا ھازىر نە ئەۋلىيا - ئەنبىيالار ھۈرىگەن دەمدەدىلەر، نە مۇقەددەس سۆزلەر پۈتۈلگەن ئىسرىقلار تەسىر قىلمايتتى. بىر نەچچە كۈن ئىچىدە، ئۇنىڭ ئىككى قوۋۇزى شىپىدا چۆكۈپ، قاڭشىرى پىچاقنىڭ بىسىدەك ئۇچلىنىپ چىقتى، كۆزلىرىنىڭ قارىقى كېڭىيىپ خۇنى چاچقانىدى...

## 2

شەھەردە ھايات ئادەتتىكىدەك ئۆز يولى بىلەن كېتىۋاتاتتى. پۇر - سەتنى غەنىيەت بىلىدىغان جۇڭغار ئەمەلدارلىرى رەستە - گۈزەلەر - دە ئاچ بۆرىلەردەك تىمىسقىلاپ، سودىگەر، تىجارەتچى ۋە دۇكاندارلار - نى خىلمۇخىل ئۇسۇللار بىلەن قاقتى - سوقتى قىلاتتى. تەرەپ - تەرەپلەردە قاغا - قۇزغۇندەك توپ - توپ يۈرىدىغان سوپى - دەر - ۋىشلەرمۇ مادارىدىن كەتكەن ھۈنەرۋەن - كاسىپلارنى شىلىپ يەيتتى. قەيەرگە قارىسا، زوراۋانلىق، ھىيلە - مىكىر، قۇۋلۇق - شۇملۇق دەستىدىن پايمال قىلىنغان تۇرمۇش، خارلانغان ھايات...

يوللاردا - ھارۋىلارغا كۈنجۈت شادىلىرى بىلەن سامان - پاخال بېسىۋالغان ھارۋىكەشلەر، قاپ - قاپ قوناق ۋە ئارپا ئارتىۋالغان ئات - ئېشەكلەر، ھەر خىل ئىشلارنىڭ تەشۋىشلىرى بىلەن قاترىشىپ يۈرگەن ھۈنەرۋەن - كاسىپلار، تاي - تاي خام سەرگەزلەرنى يۈدۈپ مۇكچىيىپ كەتكەن ھاممالار، چىۋىقلارنى ئات ئېتىپ مىنىپ چىپىشىپ يۈرگەن يېرىم يالىڭاچ ئۇششاق بالىلار تىنىمسىز ئۆتۈشۈپ تۇراتتى.

بۈگۈن بۇ ئۇششاق بالىلارنىڭ قاتارىدا، يوغان بىر ئادەمنىڭ قولىدىكى دوناي ھاسنى ئات قىلىپ، بالىلارغا ئوخشاش قىيىقاس - چۇقان سېلىپ ئويىناپ يۈرگەنلىكى ھەممەيلەننىڭ دىققىتىنى تارتتى. ئۇنىڭ

قىلىقلىرىدىن كەيپى خۇش، بىخەملىكى چىقىپ تۇراتتى. ئۇنىڭ بالىلاردىن بىرلا پەرقى، ئۇ تۇرۇپ - تۇرۇپ، ئەخمەت بەسەۋىنىڭ تۆت مىسرىلىق نەزمىسىنىڭ ئىككى مىسراسىنى ناھايىتى چىرايلىق ئاھاڭغا سېلىپ، رىتم بىلەن ئوقۇپ قويايتتى :

ئەي كۆڭۈل قىلىدىڭ گۇناھ، ھەرگىز پۇشايمان بولىمىدىڭ،  
سوپىمەن دەپ لاپ تۇرۇپ، تالىبى جانان بولىمىدىڭ...

كىشىلەر ئۇنىڭغا قىزىقىپ ئالاھىدە سەپسالاتتى، ئۇ خۇددى كارا-مەتلىك ئەۋلىيالاردەك، سېرىق قار يېغىۋاتقان ئەتىيازنىڭ مۇشۇنداق جۇدۇنلۇق كۈنىدە يالاڭ ئاياغ، يالاڭۋاش ئىدى. كىيىم - كېچىكى جۈل - جۈل، چاچ - ساقاللىرى ئۆسۈپ پاختايغان، يۈز - كۆزلىرى مەينەت ھەم ئۇششاق - چۈششەك جاراھەت ئىدى. ئەمما، ئۇنىڭ جىد-يەكلىرى قىزارغان كۆزىدىن بىر خىل سوغۇق نۇر - قارىغان كىشى-نىڭ نەزىرىنى ۋەيران قىلغۇچى ئۆتكۈر بىر نۇر چاقناپ تۇراتتى. بىر نەچچە كۈنگە قالماي، كىشىلەر كىچىك بالدەك قىلىقى بار بۇ ئادەمنىڭ كۈندۈزى خەقلەر بەرگەن بىر بۇردا نان، بىر نەچچە تال گۈلە - قاق ۋە بىرەر قاچا نەزىر ئوماچلىرى بىلەن جان بېقىپ، كېچىسى شەھەر قەبرىستانلىقىدىكى ئاغزى ئوچۇق شام گۆرلەردە يېتىپ ئۇخلايدىغان جاھان سارىڭى ئىكەنلىكىنى بىلىشتى. يەنە بەزى دۇكاندار، ھۈنەرۋەن - كاسىپلار ئۇنىڭ تېگى - تەكتىنىمۇ بىلىپ قالدى :

— بۇ ھېلىقى مەرھۇم يۇنۇس تامچىنىڭ ئوغلى ئىسەن بۇقا ئىكەن ئەمەسمۇ...

— شۇنداقمۇ، ھېلىقى ئىسەن بۇقا، ئىسەن سوپىم دېگەن پالۋان يىگىت شۇمىكەن!؟

— شۇ... دەل ئۆزى شۇ...



— ۋاي خۇدايىمەي، بۇنىڭغا نېمە بولغاندۇ، ھوش - كاللىسى جا-  
بىدا، خېلى ئوبدان بالا ئىدىغۇ...

— ئاڭلىساق، ئۇ پىر - ئۇستازلىرىدىن ئىلمى قال<sup>①</sup> بىلەن ئىلمى  
ھالىنى<sup>②</sup> ئۆگىنىپ، كەشپۇ كارامەت كۆرسىتىمەن دەپ، خانىقادىن  
چىقماي كىتاب ئوقۇپ، ئاخىر تېلىشىپ قاپتۇ، دېيىشىدۇ...

— ۋاي خۇدايىمەي... كىتاب دېگەننىمۇ كۆپ ئوقۇسا چاتاقكەن -  
دە!...

— ھەي ئىست... بىر ئوبدان بالا ئىدى، ياشلا تۇرۇپ ساراڭ بو-  
لۇپ كەتكىنىنى قاراڭلار...

كىشىلەر مانا شۇنداق ھېسداشلىق بىلەن ئۇنىڭغا خېلى ئوبدان  
قارايدىغان، ئۇششاق بالىلار ۋە بەزى مېجەزى چۇس، ئوسال ئادەملەر  
ئۇنى بوزەك قىلسا، قوغلىسا، ئارىسىغا چۈشۈپ، ئۇلارنى ئەيىبلەيدىغان  
بولدى. ئىسەن بۇقىمۇ ئەگەر ئەسەبىيلىكى، تەلۋىلىكى تۇتۇپ قالمى-  
سىلا، ئادەتتە، ياۋاش، مۆمىن، رايىش ئىدى. پەقەت ھېلىقى ئىككى  
مىسرا نەزمنى ئوقۇغان چاغدىلا، بىر ئاز جىددىيلىشىپ، ئۇنىڭ -  
بۇنىڭغا خەقىش قىلىپ قويايتتى. كېيىنكى كۈنلەردە ئۇ، ئۇرۇن  
كۇلاھ، ئىشانچە تون كىيىپ، يوغان سەللە ئورغان سوپى - دەرۋىش-  
لەرنى كۆرسىلا، چىرايى ئۆڭۈپ، ئاغزىدىن كۆپۈك چاچرىتىپ،  
قاچانلاردۇر ئوقۇپ تېسىدە قالغان مەۋلانە قىدىر خاننىڭ :

كەچتىم مەن زامانىڭدىن،  
ياخشىدۇ - يامانىڭدىن.  
ئاق سەللە - يېشىل سەللە،  
بىزار مەن تامامىڭدىن!

① ئىلمى قال - ھايات، تۇرمۇش، دىنىي قانۇنلار توغرىسىدىكى زاھىر ئىلىم.

② ئىلمى ھال - تەرىققەت ئىلمى، روھىي دۇنيا ئىلمى، باتىن ئىلمى.

دېگەن شېئىرنى ئوقۇپ، ئۇلارنى تىللايدىغان، قوللىدىكى دوناي ھاسىنى شىلتىپ خىرىس قىلىدىغان بولۇپ قالغانىدى. كىشىلەر بۇ ھالدىن ھەيران بولۇپ، تەئەججۇپكە چۈشسۇمۇ، لېكىن بۇ ئىشنىڭ تېڭى تەكتىنى بىلىشكە ئامالسىز ئىدى.

شۇنداق كۈنلەرنىڭ بىرىدە، ئاپاق خوجا ئوردىدىن چىقىپ، «تېرە كىباغ خانىقا» سىغا قاراپ ماڭدى. ئۇ ئېگەر - جابدۇقلىرى ئال-تۇن - كۈمۈشتىن سەرەمجانلانغان ئاق ئارغىماقتا ئىشانلىق تون - لىياسى بىلەن غادىيىپ ئولتۇراتتى. يېشىل مەخمەل كۇلاھ كىيگەن ئىككى سوپى ئىككى تەرەپتە ئاتنىڭ باشىغىدىن يېتىلەپ سوكۇلداپ كېلەتتى، ئارقىدىن ئەگىشىپ كېلىۋاتقان بەقەسەم چاپانلىق، مەللە تونلۇق سوپى - دەرۋىشلەرنىڭ ھەممىسى بېشىدىكى كۆز مونچاق، كەھرىۋا ۋە ھېقىقلاردىن كۆز قويۇلغان ئۇزۇن كۇلاھلىرىنىڭ ئۈستىگە ئاق سېرىق ۋە يېشىل شايى سەللىلەرنى ئورنىۋېلىشقانىدى.

ئۇلار چوڭ يولدىن ئۆتۈپ، ئوڭ تەرەپتىكى رەستىگە قايرىلىدىغان دوقمۇشقا كەلگەندە، نەدىندۇر تۇيۇقسىز پەيدا بولغان ئىسەن بۇقا قولىدىكى دوناي ھاسىسىنى يەرگە دوق - دوق ئۇرۇپ، ئاق ئارغىماقنى ئۇر كۈتۈۋەتتى. ئەگەر ئىككى سوپى ئاتنىڭ تىزگىنى بىلەن باشباغنى مەھكەم تۇتمىغان بولسا، ئارغىماق ئارقىغا شوخسىپ، ئاپاق خوجىنى تىك موللاق چۈشۈرۈۋەتكەن بولاتتى.

ئىسەن بۇقا ئاپاق خوجىنىڭ قورقۇپ ئۆڭگەن چىرايىغا، ۋارقىراپ - چارقىراشلىرىغا پىسەنت قىلماي، تىلىغا رام بولۇپ كەتكەن ھېلىقى شېئىرنى بار ئاۋازى بىلەن ئەمرىمەرۇپقا كەلتۈرۈپ ئوقۇدى :

كەچتىم مەن زامانىڭدىن،  
ياخشىدۇ - يامانىڭدىن.  
ئاق سەللە - يېشىل سەللە،  
بىزارمەن تامامىڭدىن!

— ھەيدەڭلار بۇ ساراڭنى! — دەپ ۋارقىردى ئاپاق خوجا چالۋا.  
قاپ، — ئاغزىنى تۇجۇقتۇرۇڭلار بۇ تەلۋىنىڭ! ...  
ئۇ شۇنداق دېدىمۇ، ئۆزىگە بىگىزدەك تىكىلىپ تۇرغان ساراڭنىڭ  
كۆزلىرىدىن قانداقتۇر بىر تونۇش چىرايىنىڭ سېپىماسىنى كۆرگەن-  
دەك، ئۇنىڭ شېئىر ئوقۇغان ئاۋازىدىنمۇ قانداقتۇر بىرسىنىڭ تونۇش  
تەلەپپۇزىنى ئاڭلىغاندەك بولدى ۋە ئېسىگە بىر نەرسە چۈشۈپ دىڭ-  
گىدە چۆچۈپ كەتتى. «ئىسەن بۇقا ... ئىسەن سوپىم .... راستتىنلا  
شۇمدۇر؟! ...»

ئاپاق خوجا ئۆز ۋاقتىدىلا، ئۇنى «ئىشقىل چېڭىدە ئۆلدى» دەپ  
ئاڭلاپ، بىرلا دۇئا بىلەن پاك - پاكىز ئۇنتۇپ كەتكەنىدى. ئارىدىن  
شۇنچە ۋاقىت ئۆتۈپ بۈگۈن ئۇنىڭ بۇ يەردە تۇيۇقسىز پەيدا بولۇشى  
ئۇنى ھەم تەمتىرەتتى، ھەم چۆچۈتتى. «ۋاي خۇدايىمەي، ئۇنىڭ  
روھىمۇ - يا؟! ئۇنىڭ روھى تىرىلىپ، ساراڭ قىياپىتىدە ئايلىنىپ  
يۈرمىگەن بولمىسۇن يانا ... ئۇ، ئۇ دۇنيادا دادىسى بىلەن ئۇچراشقان  
بولسا ...»

ئاپاق خوجا ئەنە شۇنداق خىياللار بىلەن گاڭگىراپ، ساراسىمىگە  
چۈشۈپ تۇرغان ۋاقىتتا، ئۇنىڭ بىر نەچچە نەشكەش ياۋايى دەرۋىش-  
لىرى ئىسەن بۇقنى ھەيۋە - پوپوزا، تىل - ھاقارەت بىلەن قوغلاشقا  
باشلىدى.

ئىسەن بۇقا تايىتاڭلاپ قېچىپ كېتىۋېتىپ، بار ئاۋازى بىلەن ھېلىقى  
ئىككى مىسرا نەزمنى ئوقىدى:

ئەي كۆڭۈل قىلىڭ گۇناھ، ھەرگىز پۇشايمان بولمىدىڭ،  
سوپىمەن دەپ لاپ تۇرۇپ، تالىبى جانان بولمىدىڭ!

ئۇنىڭ ياڭراق ئاۋازى يىراقتا شارقىراپ ئېقىۋاتقان زەرەپشان دەر-  
ياسىنىڭ شاۋقۇنلىرىنى بېسىپ ئادەملەرنىڭ قەلبىدە ئەكس سادا

ياڭراتتى ۋە رەستە - گۈزەلەردىكى قايناق غولغون ئىچىگە ئاستا -  
ئاستا سىڭىپ كېتىۋاتاتتى.

\*

\*

\*

ئىسەن بۇقا ساراڭ بولدى، ئۇنىڭ جىسمى ھايات تۇرغان بىلەن روھى ئۆلدى! ئۇنىڭ روھى پاك، كىرىسىز ئىدى. ئۇمۇ باشقىلارغا ئوخشاشلا، ھاياتنى، ھاياتلىقنىڭ ھەر بىر دەقىقىسىنى سۆيەتتى، قەدىر-لەيتتى. ئەمما، ئۇنىڭ ئۈچۈن قەدىرلىك بولغان بۇ دەقىقىلەر ئۆزىنىڭ قىممىتىنى، گۈزەللىكىنى يوقاتقاندى. چۈنكى، ئۇنىڭ بۇنداق گۈزەل-لىكىلەرنى كۆرىدىغان دىل كۆزى باشقىلار تەرىپىدىن كور قىلىۋېتىلگەندى...

ئۇنىڭ روھىنى كىم ئۆلتۈرۈپ، دىل كۆزىنى كىم كور قىلىۋەتتى؟! مەيلى ئۇنى كىم ئۆلتۈرمىسۇن، كور قىلمىسۇن، ئۇنىڭ قاتىلى يېىگىلدى. چۈنكى، ئىسەن بۇقنىڭ روھى ئەمدى ھەرگىز بىر يەردە جىم تۇرمايدۇ، بۇرۇن ئۇ بىر كىشىگە تەۋە بولغان بولسا، ھازىر ئۇ، ئەركىن تەبىئەت قوينغا سىڭدى، ئۇنىڭ روھى بۇ زېمىنغا تارالدى. ئەمدى بۇ روھ بۇ زېمىندا گاڭگىراپ، تېڭىرقاپ يۈرگەن نۇرغۇن كىشىلەرنىڭ قەلبىدە ھەرىكەتلىنىدۇ، ئۇلارنى ئويغىتىدۇ، سەگەكلەشتۈرىدۇ، ئۇلارنى ھەر ۋاقىت ئۆزىدىن ئىبرەت ئېلىشقا ئۈندەيدۇ، چاقىرىدۇ!...

## ئەسەردىكى مۇھىم تارىخىي شەخسلەرنىڭ قىسقىچە باياناتى

(خاتىمە ئورنىدا)

### ئاپاق خوجا:

ئەسلىي ئىسمى ھىدايتۇللا خوجا بولۇپ، مىلادىيە 1626 - يىلى قۇمۇلدا تۇغۇلغان. دادىسى مۇھەممەد يۈسۈپ خوجا (مازار پادىشاھىم) مىلادىيە 1620 - يىلى نەمەنگاندىن قۇمۇلغا كەلگەن. ئانىسى زىلەيخا بېكىم ئۆز ۋاقتىدا قەشقەرىيىدىن قۇمۇلغا چىقىپ ئولتۇراقلىشىپ قالغان بەشكېرەملىك مىرسەئىد چېلىل دېگەن كىشىنىڭ قىزى.

ئاپاق خوجا مەكتەپ يۈزى كۆرمىگەن، ئەرەبچە، پارسچە تىلىنى ۋە شەرىئەت، تەرىقەت، تەسەۋۋۇپ ئىلمىنى دادىسى بىلەن ئانىسىدىن ئۆگەنگەن. ئۇنىڭ دادىسى ۋە ئانىسى توغرىسىدا «سىلسىلە تۈز - زەھەپ» («ئالتۇن زەنجىرلەر») دېگەن تەزكىرىدە مۇنداق يازىدۇ: «مۇھەممەد يۈسۈپ خوجام جاھاننىڭ تەڭداشسىز كىشىسى ئىدى. زىلەيخا بېكىمۇ تەڭداشسىز ئىستېدات ئىگىسى ئىدى، ئەرەبچە ۋە پارسچىدە ھېچكىم ئۇنىڭغا يېتىشەلمەيتتى، شېئىر ھەم قەسىدە ئىجادىيىتىدە نۇقسانسىز ئىدى.»

بۇ تەزكىرىدە يەنە ئېيتىلىشىچە، زىلەيخا بېكىم ھاپىز شىرازى شېئىرلىرىنى ناھايىتى زور ئىشتىياق بىلەن ئوقۇپ، مۇتائىلە قىلغان ۋە تۈركىي تىلغا تەرجىمە قىلىش بىلەن شۇغۇللانغان. بۇ ھەقتە مۇنۇ غەزەل مىسال كەلتۈرۈلگەن:

ئەگەر ئول تۈركىي شىرازى قولغا ئالسا كۆڭلۈمنى  
كى خالىي ھىندۇغا بەرگۈم سەمەرقەندۇ — بۇخارانى!

ئاپاق خوجا مىلادىيە 1638 - يىلى ئون ئىككى ياش ۋاقتىدا،  
دادىسى بىلەن قەشقەرگە كەلگەن ۋە شۇنىڭدىن ئېتىبارەن دادىسىدىن  
رەسمىي سوپى - ئىشانلىقنى ئۆگىنىشكە باشلىغان .

ئاپاق خوجىنىڭ جەمئىيەت خاراكتېرىلىك سالاھىيىتى — «ئىرشاد-  
نامىسى» بىلەن «نەسەبنامىسى» مىلادىيە 1655 - يىلى قەشقەردە «ئاق  
تاغلىق» سوپىلار تەرىپىدىن، «پەمغەمبەر ئەۋلادى»، «ئىشان» نامى  
بىلەن رەسمىي جاكارلانغان .

مىلادىيە 1667 - يىلى، دادىسى مۇھەممەد يۈسۈپ خوجا يەكەندە  
«ئىسھاقىيە» چىلار مەزھىپىدىكى ئۆزىنىڭ نەۋرە ئەۋلادى بولغان  
خوجا ئەبەيدۇللا تەرىپىدىن زەھەرلەپ ئۆلتۈرۈلگەندىن كېيىن، ئاپاق  
خوجا دەرھال دادىسىنىڭ يۈرگۈزۈپ كەلگەن «ئىشقىيە سۈلكى» گە  
ھەم بۇ «سۈلۈك» مۇرىتلىرىنىڭ ئومۇمىي ھەرىكەتلىرىگە باشچىلىق  
قىلىش ھوقۇقىنى قولغا ئالغان .

ئۇ كەڭ كۆلەمدە مۇرىت قوبۇل قىلىش، تەسىر دائىرىسىنى كېڭەيتىپ-  
تىشكە جىددىي كىرىشىپ، تۇرپاندا «ئەسھابۇل كەب»، قەشقەردە «خان  
خوجىنىڭ ئوردىسى»، يەكەندە «ئالتۇن مازار» دا ئۈچ سۈلۈك تەسىس  
قىلىدۇ، بۇ سۈلۈكلەر مۇرىت قوبۇل قىلىش ۋە ھەر خىل دىنىي -  
سىياسىي پائالىيەت ئېلىپ بارىدىغان مەركىزىي ئورۇنغا ئايلىنىدۇ،  
ئۇنىڭغا باش قىلىپ قويۇلغان «خەلىپە» لەرنى ئىشان ئۆزى بىۋاسىتە  
كونترول قىلىدۇ. ئاپاق خوجىنىڭ ئەڭ يېقىن مۇخلىسى بولغان موللا  
باقى سەمەرقەندى شۇنداق دەيدۇ: «ھەزرىتى ئىشان قولىدا ئاخىر  
ئۆمرىگىچە تۆت يۈز مىڭ كىشى توۋا قىلىپ، مۇرىت بولۇپ، تائەت -

ئىبادەت يولىغا مېڭىپ بەھرە ئالغان ...»

ئاپاق خوجا ئەنە شۇنداق ئۈزلۈكسىز مۇرىت كۆپەيتىش، كۈچ توپلاش ۋە تەسىر دائىرىسىنى كېڭەيتىش ئارقىلىق، ئەڭ ئاخىر تىغ ئۈچىنى دىنىي پائالىيەتتىن ھالقىتىپ، ھاكىمىيەتكە قاراتتى ۋە مىلادىيە 1678 - يىلى جۇڭغار ئىشغاليەتچىلىرىنى باشلاپ كېلىپ، سەئىدىيە خانىدانلىقىنىڭ ئون ئىككىنچى سۇلتانى ئىسمائىل خاننى ئاغدۇرۇپ، تارىختا 164 يىل ھۆكۈم سۈرگەن شۆھرەتلىك سەئىدىيە سەلتەنىتىنى بەربات قىلدى. ئۇنىڭ ئورنىغا جۇڭغارىيە ھامىيلىقىدىكى ئاپاق خوجا «خان» لىقىنى تىكلەپ، بۇ خانلىققا ئون بەش يىل ھۆكۈمران بولدى.

ئاپاق خوجا ھاكىمىيەت يۈرگۈزگەن بۇ دەۋردە، ئىلگىرى - كېيىن بولۇپ، ئون بىر قېتىم چوڭ قىرغىنچىلىق بولدى، بىر يۈز سەكسەن مىڭ بېجىرىم ئادەم قىرغىنچىلىقتا ئۆلتۈرۈلدى. ئاپاق خوجىغا ۋە ئۇنىڭ ھامىيىسى بولغان جۇڭغار ئىشغاليەتچىلىرىنىڭ قاتمۇقات زۇلۇمىغا قارشى ئىككى يۈز قېتىمدىن كۆپرەك خەلق ئىسيانى كۆتۈرۈلدى.

ئاپاق خوجا مانا شۇنداق ئىسيانچىلاردىن ۋە ئۇ يۈرگۈزگەن تەرىد-قەت زوراۋانلىقىغا قارشى چىققان تالىپلاردىن ئىككى مىڭدىن ئارتۇق ئادەمنى تۇتۇپ، مىلادىيە 1679 - يىلى جۇڭغارلارنىڭ كۈچى بىلەن ئىلىغا پالاپ، «غالچا يىگىت»، «غالچا چوكان» نامىدا جۇڭغار ئاقسۆڭەكلىرىگە قۇل قىلىپ بەردى.

ئۇ يەنە، خانلىق يارلىقى چۈشۈرۈپ، مەسچىت، مەدرىسىلەرنى خانىقا بىلەن تۈنەكخانلارغا ئۆزگەرتتى، قۇرئان بىلەن ھەپتىسەكتىن باشقا بارلىق كىتاب، مەدەنىي مىراس ۋە تارىخىي قوليازمىلارنى كۆيدۈرۈۋەتتى. بۇنىڭغا نارازى بولغان، قارشى چىققان شەرىئەت پېشۋالىرىنى، دىنىي ئۆلىمالارنى يوشۇرۇن ۋە ئاشكارا ئۆلتۈردى.

ئاپاق خوجا ۋە ئۇنىڭ دادىسى مۇھەممەد يۈسۈپ خوجىلار خۇددى

سەئىدى شىرازىنىڭ :

تەركىدۇنيا بول دەر خەلققە پىر - ئىشان ،  
لېكىن ئۆزلىرىچۇ؟ يىغار يۇل ۋە دان !

دېگىنىدەك، ھوقۇق تۇتقان ۋە ھاكىمىيەت بېشىدا تۇرغان ۋاقىتلىرىدا، خەلقنىڭ يىلىكىدە سۇ ئىچىپ، ھېسابسىز مال - دۇنيا يىغدى. مۇھەممەد مەد يۈسۈپ خوجا يالغۇز قەشقەردىلا، قىرىق ئىككى جايدا مېۋىلىك باغ ئىگىلەپ داڭ چىقارغان بولسا، ئۇنىڭ ئوغلى ئاپاق خوجا خۇددى «دەسلەپ چىققان قۇلاقتىن كېيىن چىققان مۇڭگۈز ئېشىپ كېتىپتۇ» دېگەندەك، توقسان يەردە باغ - ئىرمەم، يۈز ياتمانلىق<sup>①</sup> تېرىم يەر، يىگىرمە بەش كوزا ئېرىخ مال (ئالتۇن - كۈمۈش، ئۈنچە - مەرۋايىت)، يەتتە يۈز ئەللىك پارچە زىلچا - گىلەم، ئۈچ مىڭ ئات، يۈز جۈپ شاھزەر<sup>②</sup>، تۆت يۈز ياقا تون - سەرىپاي، بەش مىڭ جاينا - ماز، ئۈچ يۈز دۇكان، يىگىرمە ھويلا - ئارام ئىگىلەپ، دادىسىدىن نەچچە ھەسسە ئاشۇرۇۋەتتى.

ئاپاق خوجا مىلادىيە 1693 - يىلى رەجەب ئېيىنىڭ بېشىدىكى بىر پەيشەنبە كۈنى زەھەرلەپ ئۆلتۈرۈلدى<sup>③</sup>. بىر كېچە - كۈندۈزدە يەكەندىن قەشقەرگە ئېلىپ كېلىنىپ، «ياغدۇ» (ھازىرقى ھەزرەت) دىكى ئۆزى بىنا قىلدۇرغان «مازارى شاھان» غا - دادىسى ھەزرىتى

① بىر ياتمان - تۆت يۈز موغا تەڭ.

② شاھزەر - يۈزىگە خەت ئويۇلغان ياپىلاق ئالتۇن ئۈزۈك.

③ «تەزكىرەئى خوجا ھىدايتۇللا» دېگەن كىتابتا، ئاپاق خوجىنىڭ زەھەرلىنىپ ئۆلگەنلىكى يېزىلغان. بىزدىكى زەھەرلىنىپ ئۆلتۈرۈلگەنلەرنىڭ قەبرە ئاساسىنى كۆك بويىپ قويۇش ئادىتى بويىچە، ئۇنىڭ قەبرىسىنىڭ ئاستىدىن يىگىرمە سانئىمىتىر كەلگۈدەك ئارلىق باشقا قەبرىلەردىن پەرقلق ھالدا، ئاتىسىنىڭ قەبرىسىگە ئوخشاش كۆك سىر بىلەن بويىپ قويۇلغان.



بۇزۇرۇكۋار ئايغىغا دەپنە قىلىندى. ئۇزۇن ئۆتمەي، چوڭ ئوغلى خوجا يەھيا دادىسىنىڭ قەبرىسىنى كاتتا گۈمبەز ئىچىگە ئالدۇرۇپ، گۈمبەز-نىڭ ئۈستىگە پارسچە «ئاپاق خوجا خۇدانىڭ ئاشىقى ئىدى، بەككە - يېگانە مەشۇق ئىدى» دېگەن خەتلەرنى يازغۇزۇپ، بۇ يەرنىڭ نامىنى «ھەزرىتى ئاپاق مازىرى» قىلىپ بېكىتتى.

### ئىسمائىل خان:

ئىسمائىل خان — سەئىدىيە خانىدانلىقىنىڭ ئون ئىككىنچى خانى. ئۇ ئابدۇرېشىت خاننىڭ نەۋرىسى بولۇپ، قارا شەھەر ۋە نۇرپاندا قىرىق يىل ھۆكۈمران بولغان ئابدۇرېھىم خاننىڭ تۆتىنچى ئوغلى.

ئىسمائىل خان مىلادىيە 1670 - يىلىدىن 1678 - يىلىغىچە خانلىق تەختىدە ئولتۇرغان. بۇ دەۋردە، سەئىدىيە خانلىقىنىڭ زېمىنى خېلىلا كىچىكلەپ كەتكەنىدى. ئابدۇللا خان (ئىسمائىل خاننىڭ چوڭ ئاكا-سى) دەۋرىدە، سەئىدىيە خانلىقىنىڭ ھۆكۈمرانلىقى دائىرىسىدىكى تاشكەنت، پەرغانە شەھەرلىرى ئىسمائىل خان دەۋرىگە كەلگەندە، ئارقا - ئارقىدىن مۇستەقىللىق ئېلان قىلدى. بۇ مەزگىلدە، جۇڭغا-رىيە ئاقسۆڭەكلىرىمۇ ئىلى ۋادىسىغا ھۇجۇم قىلىپ نۇرغۇن جايلارنى بېسىۋالدى. ئۇزۇنغا قالماي، يەنە تۇرپان، قۇمۇل قاتارلىق جايلارنى ئۆزىنىڭ ھۆكۈمرانلىقى ئاستىغا ئېلىۋالدى. دېمەك، سەئىدىيە خانىدانلىقىنىڭ بۇرۇنقى ئوتتۇرا ئاسىياغىچە سوزۇلغان كەڭ زېمىنى ئىسمائىل خان دەۋرىگە كەلگەندە، تارىيىپ، جەنۇبتا خوتەندىن شىمالدا قارا شەھەرگىچە بولغان زېمىنلارلا قالغانىدى.

ھەزرىتى ئىسمائىل خان ئىمانى كامىل، باتۇر، ئادالەتپەرۋەر ئادەم ئىدى. ئۇ تەختكە چىققاندىن كېيىن خانلىق ئىشىدا ھەمىشە ئۇلۇغ ئالىملار بىلەن كېڭىشىپ، ئادالەت بىلەن توغرا ئىش قىلىشقا تىرىشتى. شۇڭا، ۋەيران بولۇپ كەتكەن مەملىكەت ئازغىنە مۇددەتتە ئەسلىگە

كېلىپ ئاۋاتلاشتى. بۇ ھەقتە مۇھەممەد سادىق قەشقەرى تۈرنىڭ «تەزكىرەئى ئەزىزان» ناملىق كىتابىدا مۇنداق يازىدۇ: «بۇ شەھەرلەر ئانچىنان ئاباد بولدىلەر، ئىلگىرى - كېيىن بۇنداق بولغان ئەمەس، ئون يىل رەئايىيە قىرلەر بىلىمەدىلەر كى، بۇ دىيارلار ئىچىرە سىپاھى بارمۇ يا يوقمۇ؟ زۇلۇم - سىتەم سۆزى قۇلاققا ئاڭلانمىدى. ئۆلۈم ۋە قازىلەرغە رىۋاج تامام بولدى. شەرىئەت مۇستافا روناق تاپتى...»

ئەمما، بۇ دەۋردە ئاپاق خوجىنىڭ تەسىر دائىرىسىمۇ كېڭىيىپ، ئۇنىڭ «ئىشقىيە سۈلكى» كۈندىن - كۈنگە كۈچەيدى، ئۇ بارلىق كۈچ ۋە ھىيلە - مىكر بىلەن فېئودال روھانىيلارنىڭ سىياسىي، ئىقتىسادىي جەھەتتىكى ئىمتىيازلىرىنى مۇستەھكەملەشكە كىرىشتى ۋە ئاخىر بېرىپ ھاكىمىيەتكە خىرىس قىلدى. ئىسمائىل خان دەسلەپ ئاز - تولا ھېسداشلىق ۋە كالتە پەملىك بىلەن ئاپاق خوجىنىڭ بەزىبىر ئىشلىرىغا ۋە بىر قىسىم تەلەپلىرىگە يول قويغان بولسا، كېيىن ئۇنىڭ ئالدام خالىتىسىغا چۈشكەنلىكىنى سەزگەن ھامان، ئۇنىڭ يولسىز ھەرىكەتلىرىگە، بولۇپمۇ، دىنىي كۆزقاراشلارنى نىقاب قىلىپ ئېلىپ بېرىۋاتقان زوراۋانلىق، بۆلگۈنچىلىك، پاراكەندىچىلىك قىلمىشلىرىغا قاتتىق چەك قويدى ۋە ئۇنى جىددىي ئاگاھلاندۇردى. ھالبۇكى، ئاپاق خوجا ئۇنىڭ سەمىمىي نەسەھەتلىرى بىلەن ئاگاھلاندۇرۇشلىرىنى ئاڭلىمىدى، بەلكى تېخىمۇ تەلۋىلىشىپ، جەمئىيەت تەرتىپىنى، خەلقنىڭ تىنىچ - ئامانلىقىنى بۇزىدىغان مەزھەپلەر كۈرىشىنى جىددىيلەشتۈرۈپ، ئىچكى ئۇرۇش قوزغىدى. بۇ ئىچكى ئۇرۇشنىڭ تىغ ئۇچى ئەمەلىيەتتە سەئىدىيە ھاكىمىيەتكە قارىتىلغانىدى.

ئىسمائىل خان بۇ ۋەزىيەتنى، يەنى سەئىدىيە خانىدانلىقىنىڭ تەقدىرىگە، ئىستىقبالغا مۇناسىۋەتلىك بولغان بۇ ھايات - ماماتلىق ۋەزىيەتنى سەگەكلىك بىلەن كۆرۈپ يېتىپ، ئاپاق خوجىغا مادارچىدە

لىق قىلماي، قاتتىق تەدبىر قوللىنىش قارارىغا كەلدى ۋە مىلادىيە 1671 - يىلىنىڭ ئوتتۇرىلىرىدا، ئاپاق خوجىنى بىرنەچچە مۇھىم مۇخلىس - شېرىكلىرى بىلەن قوشۇپ، مەملىكەت چېگرىسىدىن قوغلاپ چىقاردى. شۇنىڭ بىلەن، داۋالغۇپ تۇرغان ئىچكى ۋەزىيەتنى تېزلا كونترول قىلىپ، دۆلەتنى يوشۇرۇن بىر خەۋىتتىن ساقلاپ قالدى.

ئىسمائىل خان مىلادىيە 1678 - يىلى كۈز ئايلىرىدا، ئاپاق خوجا ۋە ئۇنىڭ ھامىيىسى جۇڭغارلار تەرىپىدىن ئاغدۇرۇلۇپ، شۇ يىلىنىڭ ئاخىرىدا پۈتۈن ئەۋلادلىرى بىلەن بىللە ئىلىغا سۈرگۈن قىلىنىپ، جۇڭغار ھۆكۈمرانلىرىنىڭ قولىدا قاتتىق خورلىنىپ بۇ دۇنيادىن ئۆتتى...

### غالدان سېرىن:

غالدان سېرىن — جۇڭغارلارنىڭ باش سەردارى باتۇر خۇنتەيى-جىنىڭ كەنجى ئوغلى. مىلادىيە 1644 - يىلى قوبۇقساردا تۇغۇلغان. زېرەك، قارام، قىزىق قان شاھزادە. ئۇ تۇغۇلۇپ ئۇزۇن ئۆتمەي، دادىسى باتۇر خۇنتەيىجى ئالەمدىن ئۆتكەن.

موڭغۇللارنىڭ بىر ئائىلىدە ئىككى ئوغۇل بولسا، كىچىكى «مانجى» بولۇش ئادىتى بويىچە، غالدان كىچىك ۋاقتىدىلا تىبەتكە لامالىقنى ئۆگىنىپ كېلىشكە ئەۋەتىلگەن. ئۇ، لاساغا بارغاندىن كېيىن، دالاي لاما V نىڭ قولىدا بۇددا تەلىماتىنى قېتىرقىنىپ ئۆگەنگەن.

مىلادىيە 1670 - يىلىغا كەلگەندە، ئاكىسى سىڭگىنىڭ ئاتا بىر، ئانا باشقا ئاكىلىرى چېچەن بىلەن جۇت باھادۇرلار تەرىپىدىن ھوقۇق تارتىش مەقسىتىدە ئۆلتۈرۈلگەنلىكىنى ئاڭلاپ، دەرھال جۇڭغارىيىگە قايتىش ئۈچۈن دالاي لامادىن رۇخسەت ئالىدۇ ۋە جۇڭغارىيىگە كېلىپلا، ھوقۇق تارتىۋېلىش كۈرىشىگە قاتنىشىدۇ ھەم بۇ كۈرەش-

لەردە ئارقىمۇئارقا غەلبە قىلىپ، جۇڭغار قەبىلىلىرىگە باشلىق بولىدۇ. شۇنىڭ بىلەن ئۇ لامالىقتىن چىقىپ، دەھرى بولغاچقا، دالاي لاما ئۇنىڭ خوتۇكتولۇق (ماشايىق) دىنىي ئۇنۋانىنى ئېلىپ تاشلايدۇ. غالدان جۇڭغار قەبىلىلىرىنىڭ باشلىقى بولغاندىن كېيىن ئۇيراتلارنىڭ سىياسىي مەركىزىنى قوبۇقساردىن ئالمالققا — ئىلىبالىق تىكى ئىرەن قابۇرغىغا يۆتكەيدۇ.

مىلادىيە 1673 – يىلى، غالدان ئۆزى ئىگىلىگەن جۇڭغارىيە ھاكىمىيىتىنى مۇستەھكەملەش ئۈچۈن، ئۆز تاغىسى سوگۇر بىلەن قېيىنا-تىسى ئۇچىر تۈچەچىن خانغا ھۇجۇم قىلىدۇ. بۇ ئۇرۇش ئۈچ يىل داۋام قىلىدۇ. مىلادىيە 1976 – يىلى غالدان قېيىناتىسىنى سايرام كۆلى ئەتراپىدا مەغلۇپ قىلىپ ئۆلتۈرىدۇ، ئۇنىڭ قەبىلىسىنى پۈتۈنلەي ئۆزىگە بويسۇندۇرىدۇ. شۇنىڭدىن كېيىن ئۇ، «ھەممە ئويرات – ئۇلۇسلىرىغا ئۆز گېپىنى ئۆتكۈزۈدىغان» بىردىنبىر ھۆكۈمرانلىق ئورنىغا چىقىدۇ.

بۇ چاغدا ئۇ ئۆزىنىڭ ئاساسىي كۈچىنى تەڭرىتېغىنىڭ شىمالىدىن پەيدىنپەي تەڭرىتېغىنىڭ جەنۇبىدىكى كەڭ مۇنبەت زېمىنلارغا قارىد-تىشقا باشلايدۇ. مىلادىيە 1677 – يىلى يازدا، ئوتتۇز مىڭ ئاتلىق لەشكىرى بىلەن سەئىدىيە خانىدانلىقىنىڭ شەرقىي شىمالىدىكى ئۆلكەلىرى بولغان تۇرپان بىلەن قۇمۇلغا ھۇجۇم قىلىپ بېسىۋالىدۇ، دەل مۇشۇنداق پەيتتە، ئاپاق خوجا دالاي لاما V نىڭ مەكتۇپىنى ئېلىپ ئۇنىڭ ھۇزۇرىغا كېلىدۇ. ئۇنىڭ كېلىشى غالداننىڭ يېڭى پىلانى ئۈچۈن مەدەت ھەم دەستەك بولىدۇ، شۇنىڭ بىلەن ئۇ، ئون ئىككى مىڭ تاللانغان ئاتلىق قوشۇننى باشلاپ سەئىدىيە خانىدانلىقىغا قارشى يۈرۈش قىلىدۇ.

غالدان سېرىن مىلادىيە 1697 – يىلى قۇمۇل ئاقتاش يايلىقىدىكى قارار گامىدا ئەللىك ئۈچ يېشىدا ۋاپات بولىدۇ.

## يولۋاس خان:

يولۋاس خان — سەئىدىيە خانىدانلىقىنىڭ ئونىنچى سۇلتانى ئابدۇللا خاننىڭ چوڭ ئوغلى، سەككىز يېشىدا قەشقەرگە نائىب خان قىلىپ قويۇلغان، ئوتتۇز يىل ھۆكۈمرانلىق قىلغان.

يولۋاس خاننىڭ خۇي - پەيلى توغرىسىدا شاھ مەھمۇد جوراس ئۆزىنىڭ «سەئىدىيە خانىدانلىقى تارىخىغا ئائىت ماتېرىياللار» دېگەن ئەسىرىدە مۇنداق يازىدۇ: «ئۇنىڭ تەبىئىتى زۇلۇم ۋە پىتنە - پاسات بىلەن كۆتۈرۈلۈپ كەتكەندى. قەشقەرنىڭ ئادەملىرى ئۇنىڭ زۇلۇمدىن بەكمۇ ۋەيران ھەم پەرىشان بولۇشتى. لەشكەرلەرنى ياخشى تەربىيەلەيتتى، يەنە ئازغىنە بەتگۇمانلىق بىلەن رەنجىتىپمۇ قويايتتى. قىسقىسى، ئۇنىڭ ئەھۋالى بىر خىل تۇرمايتتى.»

شۇ سەۋەبلىك، يولۋاس خان بىلەن قەشقەر خەلقى ئوتتۇرىسىدىكى زىددىيەت بارغانسېرى كەسكىنلىشىپ، ئەۋجىگە چىقىدۇ. ئاپاق خوجا گۇرۇھى بۇ پۇرسەتتىن پايدىلىنىپ، يولۋاس خان بىلەن ئاتىسى ئابدۇللا خان ئوتتۇرىسىدا پىتنە - پاسات تۇغدۇرۇپ، ئوت قۇيرۇقلۇق قىلىدۇ. بۆلگۈنچىلىك، قۇتراتقۇلۇق بىلەن شۇغۇللىنىدۇ. نەتىجىدە، ئابدۇللا خان مىلادىيە 1665 - يىلى ئۆزىنىڭ نەۋرىسى — يولۋاس خاننىڭ پەرزەنتلىرىدىن خوتەندە ھاكىملىق قىلىۋاتقان ئون سەككىز ياشلىق ئوغلى ئوبەيدۇللا سۇلتان بىلەن قىزى خانزادە خانىمنى ئۆلتۈرۈۋېتىدۇ. بۇنىڭ بىلەن، ئاتا - بالا ئوتتۇرىسىدىكى نىزا كېلىشتۈرگىلى بولمايدىغان دەرىجىگە يېتىدۇ. يولۋاس خان دادىسىنىڭ خانلىق ھوقۇقىنى تارتىۋېلىش ئۈچۈن، يوشۇرۇن ۋە ئاشكارا ھەرىكەتكە چۈشىدۇ. بۇنى سەزگەن ئابدۇللا خان مىلادىيە 1667 - يىلى يولۋاس خاننى جازالاش ئۈچۈن، قەشقەرگە قوشۇن ئەۋەتىدۇ. ئەمما، خانلىق قوشۇنى مەغلۇپ بولىدۇ. ئۇ يەنە مىلادىيە 1668 - يىلى ئىككىنچى

قېتىم ئوغلى يولۋاس خانغا قارشى جازا يۈرۈشى قىلىدۇ. بۇ قېتىمقى جەڭدە، قەشقەردىكى ئاپاق خوجىنىڭ ھېسابسىز سوپىسى دەرىجىسىدىكى يولۋاس خان قوشۇنى بىلەن ماسلىشىپ، سەئىدىيە خانلىقىغا «غازات» ئېلان قىلىدۇ. ئابدۇللاخان قاتتىق مەغلۇپ بولۇپ يەكەنگە قايتىدۇ ۋە ۋاپاسىز ئوغلىدىن كەلگەن بۇ پاجىئەلىك مەغلۇبىيەتكە چىداپ تۇرالماي، خانلىق تەختىنى كىچىك ئوغلى ئابدۇلمۆمىننىڭ ئۆتكۈزۈپ بېرىپ، «ھەج» قىلىش باھانىسى بىلەن ھىندىستانغا چىقىپ كېتىدۇ. شۇ يىلى كۈزدە، يولۋاس خان لىڭشىپ قالغان ھاكىمىيەتنى ئىنسىنىڭ قولىدىن تارتىۋېلىپ، سەئىدىيە خانىدانلىقىنىڭ ئون بىرىنچى خانى سۈپىتىدە خانلىق تەختىگە ئولتۇرىدۇ.

لېكىن، ئۇنىڭ ۋۇجۇدىغا ئاچ كۆزلۈك، تەبىئىيەتتە زۇلۇم سىڭىپ كەتكەچكە، پۇقرالارنىڭ ھالىغا يەتمەيدۇ، بەلكى نامراتلاشقان خەلقتىن تۈلكە تېرىسى بىلەن قىزىل ئالتۇن تەلەپ قىلىدۇ. مەملىكەت كۈندىن - كۈنگە خارابىلىككە قاراپ يۈزلىنىدۇ. نەتىجىدە، ئۇ ئۆز يېنىدىكى ئادالەت سۆيەر، ۋەتەنپەرۋەر، خەلقچىل ئەمىر - ئۆمىرالەرىنىڭ نارازىلىقىنى، قارشىلىقىنى قوزغايدۇ، بۇلارنىڭ ئىچىدىكى ئەركا بەگ، ئەلى شاھ قاتارلىقلار مىلادىيە 1670 - يىلىنىڭ ئاخىرىدا، ئوردا ئىچىدە ئۇنى ئۆلتۈرۈپ، خەلقنىڭ ھىمايىسىگە ئېرىشىدۇ.

گۈزەل سايرام بويلىرىدا تۇغۇلۇپ - ئۆسكەن، بىرمۇنچە خان بەگلەرنىڭ مۇھىم خىزمەتلىرىدە بولغان، نۇرغۇن ئۇرۇشلارغا قاتنىشىپ پىشىپ يېتىلگەن ئەركا بەگ ئاخىر ئىسمائىل خان بىلەن ئۇچرىشىپ، ئۇنىڭ خانلىق تەختىدە ئولتۇرۇشىغا ياردەملىشىدۇ.

### مۇھەممەدئىمىن خان (باھادىر خان):

مۇھەممەدئىمىن خان - سەئىدىيە خانىدانلىقىنىڭ ئىككىنچى خانى ئابدۇرېشىت خاننىڭ پەي نەۋرىسى بولۇپ، تۇرپانغا يىگىرمە يىل

ھۆكۈمران بولغان سۇلتان سەيىد بابا خاننىڭ ئىككىنچى ئوغلى .  
ئۇ تاغىسى ئىسمائىل خان دەۋرىدە، ئۇچتۇرپانغا ھاكىم بولۇپ  
تۇرغان . مىلادىيە 1679 - يىلى، ئۇ ئىسمائىل خاننى تاغدۇرۇپ خانلىق  
تەختىگە چىقىۋالغان ئاپاق خوجىدىن ئۆچ ئېلىش ئۈچۈن، ئون بەش  
مىڭ كىشىلىك قوشۇن بىلەن يەكەنگە جازا يۈرۈش قىلىدۇ ۋە كەڭ  
خەلقنىڭ قوللىشى، ھىمايىسى ئاستىدا، جۇڭغار لەشكەرلىرى بىلەن  
ئاپاق خوجىنىڭ سوپى - سالۇكلىرىنى مەغلۇپ قىلىپ، شۇ يىلى  
يازدا، خانلىق تەختىدە ئولتۇرىدۇ .

مىلادىيە 1681 - يىلى كۈز ئايلىرىنىڭ بىر جۈمە كېچىسى ئاپاق  
خوجىنىڭ پىچاقچى سوپىلىرى تەرىپىدىن بوغۇزلىنىپ ئۆلتۈرۈلىدۇ .  
ئۇنىڭ ھەربىي ۋە مۈلكىي ئەمەلدارلىرىدىن بولغان مىرزا سالھ بەگ  
جوراس بىلەن مىرزا ماناپ بەگ مۇھەممەدئىمىن خاندىن يۈز ئۆرۈپ،  
بۇ قانلىق سۇيىقەستتە ئىچكى جەھەتتىن ماسلىشىدۇ .

### بى بى مۆھتەرەم خېنىم:

بەزى تارىخىي مەنبەلەردە ئۇنى «خېنىم پادىشاھ خېنىم»، «مەھلىيا  
خېنىم» دەپ ئاتىغان . ئۇ مۇھەممەدئىمىن خاننىڭ سىڭلىسى بولۇپ،  
ھۆسن - جامالى كېلىشكەن، ئەمما خۇي - پەيلى يامانراق، قەھر -  
غەزەپلىك قىز .

ئاپاق خوجا مۇھەممەدئىمىن خاندىن مەغلۇپ بولۇپ، قەشقەر،  
يېڭىسار ئەتراپلىرىدا يۈرگەندە، بۇ قىزنىڭ خەۋىرىنى ئالىدۇ ۋە ئىشنى  
«دوستلۇق، ئەھدۇ پەيمان» يولىدىن باشلاشنى ئويلاپ، بى بى  
مۆھتەرەم خېنىمغا ئەلچى ئەۋەتىپ، مۇھەببەت ئىزھار قىلىدۇ، ئاخىر  
ئۇنىڭ ھەممە شەرتلىرىگە كۆنۈپ، ئۇنى ئەمرىگە ئالىدۇ . بى بى  
مۆھتەرەم خېنىم ئاپاق خوجىنىڭ كېيىنكى سۇيىقەستلىك ئىشلىرىدا  
كۆۋرۈكلۈك رول ئوينىغان مۇھىم شەخس . ئۇ ئاپاق خوجىدىن ئۆچ

ئوغۇل، ئىككى قىز تۇغىدۇ.

مىلادىيە 1693 - يىلى ئاپاق خوجا ئۆلگەندە، ئۇ تەخت ۋارىسى ھېسابلىنىدىغان ئۆگەي ئوغلى خوجا يەھيانى يوشۇرۇن ئۆلتۈرۈپ، ھاكىمىيەتنىڭ تىزگىنىنى بىر مەزگىل ئۆز قولىدا تۇتىدۇ. بى بى مۆھتەرەم خېنىم رەھىمسىز، زالىم ئىدى. شۇڭا، ئۇ ئۆلگەندىن كېيىن، «جاللات خېنىم» دەپ ئاتالغان. بۇ ھەقتە «سىيادەتنامە» دېگەن ئەسەردە مۇنداق يازىدۇ: «ئول ۋاقتتا ئانداق خۇنخورلۇق بولدىكى، ئىككى كىشى ئۇرۇشۇپ كىرسە، ھەر ئىككىسىنى ئۆلتۈرەر ئەردى، مەزلۇم كىشىلەر بېشىنى تارسا ھەم ئۆلتۈرەر ئەردى. ئۆزىنىڭ بىر سىڭلىسىنى «پاقلاندۇ خېنىم» دەر ئىدىلەر، بىسىار ساھىبجامال، تۇغمىغان ئەردى، ئۇنى ھەم رەشكتىن ياغقا بېسىپ ئۆلتۈردى. ھەممە خەلق ۋەھشاتناك بولۇپ، ئۇنى «جاللات خېنىم» دەپ ئاتىدىلەر.»

بى بى مۆھتەرەم خېنىم مىلادىيە 1695 - يىلى مەكىتلىك سوپىلار - خوجا يەھيانىڭ ئانا تەرەپ تۇغقانلىرى تەرىپىدىن پىچاقلاپ ئۆلتۈرۈلدى.

### بارات ئەلەم:

بارات ئەلەم - يەكەننىڭ ئەينى چاغدىكى شەرئەت پېشۋالىرىنىڭ كاتتىسى. مىلادىيە 1679 - يىلى، ئاپاق خوجا بارلىق مەسچىت، مەدرىسىلەرنى خانقاغا ئۆزگەرتىش توغرىسىدا خانلىق بۇيرۇقى چۈشۈردى. بۇنى ئاڭلىغان پايتەخت شەھىرىدىكى مۇدەررىس، ئىمام، خەتىپلار بارات ئەلەمنىڭ قېشىغا كىرىپ، ئاپاق خوجا بىلەن كۆرۈشۈپ بېقىشنى ئېيتىدۇ. بارات ئەلەم شەرئەت ئەھلىنىڭ پىكىر - تەلەپلىرىنى ئېلىپ، ئاپاق خوجا بىلەن كۆرۈشىدۇ ھەم قۇرئان، ھەدىس تەلىماتلىرى بويىچە ئۆز پىكىرىنى ئېيتىدۇ. لېكىن، ئاپاق خوجا ئۇنى يولسىزلىق بىلەن ئەيىبلەپ چىقىرىۋېتىدۇ ۋە شۇ كېچىسى ئاپاق خوجىنىڭ «رىجالۇل غەيب» دەپ ئاتىلىدىغان پىچاقچى سوپىلىرى تەرىپىدىن ئۆز ئۆيىدە ئىككى ھەمراھى بىلەن قوشۇپ، پالتا بىلەن



چاناپ ئۆلتۈرۈلىدۇ ۋە جەسەتلىرى كوچىغا تاشلىنىپ: «بۇلار پىر - ئەۋلىيا ئاپاق خوجىنىڭ تەخىراتىغا كەتكەن ئازغۇنلار!» دېيىلىپ، خەلققە تېخىمۇ ئېغىر تەھدىت سېلىنىدۇ.

ئۇلۇغ موللام، مەۋلانە موللا نەقى، موللا ئالىم ياركەندى، مىرزا شاھ خوجا، موللا باقى سەمەرقەندى، موللا ئاتىجان تاشكەندى، موللا شاھباز قاتارلىقلار:

ئاپاق خوجىنىڭ مۇرىت - مۇخلىسلىرى ئىچىدە، يۇقىرى دەرىجىلىك، ئوتتۇرا دەرىجىلىك ۋە تۆۋەن دەرىجىلىك دەپ تەبىقىلەرگە ئايرىلغان خاس مۇخلىسلىرى ناھايىتى كۆپ بولۇپ، يۇقىرىقىلار ئۇنىڭ يۇقىرى دەرىجىلىك خاس مۇخلىسلىرى قاتارىغا كىرىدۇ.

ئۇلار ئاپاق خوجىغا ئەڭ سادىق ھەم پىداكار، ئۇلارنىڭ ھەربىرى بىردىن سۈلۈك ۋە خانىقالارنى باشقۇرغان. ئۇلار تەسەۋۋۇپ، تەرىقەت ئىلمىدە خېلى يۇقىرى سەۋىيىگە ئىگە بولۇپ، بارلىق ئەقىل - پاراسەتنى، كۈچ - قۇدرىتىنى، قىسقىسى، بارلىق ھاياتىنى ئاپاق خوجىغا ۋە ئۇنىڭ «تەرىقەتتى ئىشقىيە» مەسلىكىگە بېغىشلىغان. ئۇلار ئەڭ قىيىن شارائىتتىمۇ ئاپاق خوجىدىن ئايرىلماي، ئۇنىڭ بىلەن تەقدىرداش، ھەمىنەپەس بولغان. مۇشكۈل ھىجرەت - سەپەرلەردىمۇ ئۇنىڭغا ھەمراھ بولۇپ، ئۆزلىرىنىڭ سادىق مۇرىتلىق بۇرچىنى ئادا قىلغان.

پارسچە «ھىدايەتنامە» دېگەن قوليازىدا، ئۇلار توغرىسىدا مۇنداق تەرىپ ۋە سۈپەتلەر يېزىلغان: «ھەزرىتى ئىشاننىڭ قەدىمىي يارەنلىرىدىن، مەقبۇل ۋە مەھبۇبلىرىدىن ئىدىلەر... زاھىرىي، باتىنىي ئىلىملىرىگە كامىل ئىدىلەر... ئۈستۈن ھاللار ۋە ئۇلۇغ ماقاملار ئىگىسى ئىدىلەر... سەپەر ۋە غەيرىي سەپەردە، خىزمەتتە ھەمراھ ھەم ئەسرا ئىدىلەر...»

1999 - يىل، سېنتەبىر

2000 - يىل، دېكابىر

ئۈرۈمچى - قەشقەر

图书在版编目(CIP)数据

不幸的赛依德亚：维吾尔文/艾海提·吐尔迪著.—乌鲁木齐：  
新疆青少年出版社，2009.3

(艾海提·吐尔迪作品集)

ISBN 978-7-5371-6501-3

I.不… II.艾… III.长篇小说—中国—当代—维吾尔语  
(中国少数民族语言) IV.I247.5

中国版本图书馆 CIP 数据核字 (2009) 第 023345 号

责任编辑:阿布力孜·克尤木

责任校对:依巴达提·亚森

封面设计:阿里甫·夏

艾海提·吐尔迪作品集  
**不幸的赛依德亚** (维吾尔文)  
(长篇小说)  
艾海提·吐尔迪 著

---

新疆青少年出版社出版  
(乌鲁木齐市北京北路29号 邮编:830012)

E-mail: xjyashlar@126.com

新疆新华书店发行

新疆金版印务有限公司印刷

850×1168毫米 32开本 14.5印张

2009年3月第1版 2013年3月第3次印刷

---

ISBN978-7-5371-6501-3 定价:33.00元

如有印刷装订问题请直接同出版社调换